









पं. फुलेश्वर-

श्रीमते वायुपुत्राय नमः ।

भाष्यप्रदीपोद्योतः ।

महामहोपाध्यायनागेशभट्टविरचितः

—:०:—



द्वित्रेदोपाद्वेन

बालगोविन्दशास्त्रिणा वैद्येन

संशोधितः

प्रकाशितश्च ।

—:०:—

गोपालचन्द्र चक्रवर्ती द्वारा भास्वर्धर्म प्रेस, काशीमें मुद्रित ।



## अभ्यर्थना ।

—\*\*०\*\*—

महोदयाः

अस्ति खलु विदितमेतच्चदधुना वाराणसेयानां विदुषां  
वैदुष्यम्प्रायः पाणिनिव्याकरणमधिष्ठायैव परिष्कारवलेन  
सर्वोपरि वरीवर्त्ति । व्याकरणञ्च तन्महर्षिभगवत्पतञ्जलि  
प्रणीतमहाभाष्यमन्तरेणऽकिञ्चित्करम् । तच्च महाभाष्यमभ्यर्थ  
गूढाऽभिप्रायमित्यालोच्य कैयटेन तदर्थबोधनाय प्रदीपो व्यधायि ।  
ततः कालक्रमात् जनानां बुद्धिवैपुल्याऽभावात् परमकारुणि-  
केन महामहोपाध्यायनागेशभट्टेनोभयार्थद्योतकोद्योतो व्यधायि ।  
किन्तु, अयमुद्योतोऽद्यावधि आपादचूडं न कापि मुद्रित इति  
महान् खेदः । केवलमादितोऽध्यायद्वयमुद्योतस्य 'चम्बई' नगरे  
मुद्रितम् । तृतीयाऽध्यायादारभ्याऽऽसमाप्ति मुद्रयितुमहं बद्धपरि-  
करः केवलं धाष्ट्यादेव सञ्जातोऽस्मि । तत्रभवतो नागेशभट्ट-  
विदुषः पुण्यप्रभाव एव मां तारयिष्यतीति मदीयो दृढविश्वासः ।

आदर्शपुस्तकञ्चैकमेव 'कथिदाय' विक्रमवत्सरलिखित  
मस्ति । एकमपरम्पुस्तकमद्याभ्यर्थनालेखकाले 'टीकमणि  
कालेज' संस्कृतपाठशालाया व्याकरणप्रधानाध्यापकेन श्रीम-  
द्विद्वद्रपूर्णचन्द्राचारिणा श्रीविद्वद्वरानन्तरामशास्त्रिणः सका-  
शादवाप्य प्रदत्तमिति, उभयोरपि विदुषोराजन्माहं ऋणी  
भविष्यामि । प्राप्तस्यास्य 'ख' संज्ञा भविष्यति । उद्योत-  
स्यास्य सभाष्यस्य 'क' संज्ञकं पुस्तकं श्रीमद्विद्वद्ररामचन्द्र-  
शर्मणा मम पित्रा संगृहीतन्तत्तु मदीयमेव । एताभ्यां मुद्रिते-  
ऽस्मिन्मुद्योते यदि कापि रखलनं स्यात्तर्हि विद्वद्भिः क्षन्तव्यमिति  
विदुषां वशंवदः ।

बालगोविन्द वैद्यः । मार्गशीर्ष १५ ।



श्रीरामकृष्णभ्यां नमः ।

# भाष्यप्रतीपोद्योते ।

## तृतीयोऽध्यायः ।

प्रथमः पादः ।

प्रत्ययः ( ३।१।१ )

अधिकारेणेत्यस्य प्रयोजनमाह-यदि (दा) त्विति । अनेकस्येति प्रत्यासत्त्याश्रयणे तिपः पकारेण व्याप्त्याश्रये तपत्तनपन्थनाश्चेति तनपः पकारेणेत्यर्थः । एवञ्च गौरवाऽतिव्याप्त्यादिदोष-परिहारायाऽधिकार एव कर्तव्यस्तथा च प्रकृत्यादिष्वतिप्रसङ्ग इति भावः । तमाक्षिपति नन्विति । विधीयमानस्य सनादेः प्रथमान्ततया 'प्रत्यय' इत्यनेन सामानाधिकरण्यादेकवाक्यतया संज्ञासंबन्धः । अन्येषान्तु विभक्तित्वाद्वाक्यभेदेनैव संज्ञासंबन्ध इति भावः । सम्भवत्येकवाक्यत्वं एव वाक्यभेदो दोषो न तत्सम्भव इति समाधत्ते नैतदिति । ननु विभक्तित्वात्कथं 'प्रत्यय' इत्यनेन तेषां संबन्ध इत्यत आह विभक्त्यन्तरेति । ननु सनादिविधानार्थत्वात्प्रकृत्यादेरप्रधानतया संज्ञा न भविष्यतीत्यत आह सनादीति । अन्यत्राऽप्रधानत्वेऽपि अन्यत्र संस्कार्यत्वलक्षणस्याऽर्थत्वेऽविरोध इति भावः । ननु प्रकृतीनाम्प्रत्ययविधाबुद्देश्य-



तया तासामेव संज्ञायामप्युद्देश्यत्वं न्याय्यं न तु प्रत्ययानामिति चेन्न  
समानविभक्तिकत्वेन प्रत्ययानां क्लृप्तोद्देश्यतया विभक्त्यन्तरा-  
ऽध्याहारेण प्रकृत्यादीनामपि तत्सम्भवादित्यभिमानः । श्लाघादि  
विशेषणस्य प्रत्ययसंज्ञा कुतो नोद्भावितेत्यत आह उपाधिशब्दे  
नेति । तुल्यन्यायत्वादिति । प्रत्ययनिमित्तत्वेन प्रकृत्या (:) तुल्यन्यायत्वमित्यर्थः । एवञ्चोपाधिषु तदुद्भावनेनैव विशेषणता-  
प्युद्भावितैवेति भावः । तदन्तवाच्यः प्रत्ययान्तवाच्य इत्यर्थः ।  
समान शब्द इति प्रयोगो भिन्नशब्दबोध्यतादशायां समाना-  
धिकरणशब्दबोध्यो यः असौ प्रत्ययान्तशब्दवाच्यः सन्नुपा-  
धिरुच्यत इत्यर्थः । यथा पञ्चालानां विषयः पाञ्चाल इत्यत्र  
‘देशो’ इति हरिरित्यादौ च ‘श्वादिः पशुः’ नानार्थत्वात्सन्देह-  
वारणाय इति हरिः श्वेत्यादौ विशेषनियमार्थाय स्पष्टप्रतिपत्तये  
वा क्वचित्समानाधिकरणशब्दप्रयोगोऽपि । आभ्यामपत्यकर्त्रा-  
दीनामुपाधित्व व्यावृत्तिः । श्लाघादि व्यावृत्तिश्च श्लाघादीति ।  
आदिना धातोः कर्मणः समानकर्तृकादित्यादि । अत एव तद-  
समानाधिकरणमेव गार्गिकया श्लाघ्यत इति पदान्तराभिधेयञ्च  
तदप्रयोगे च वृजोऽसाधुत्वमेकार्थः विशेष उपाधिरित्यादि कात्या-  
यन वचनमिति न्यायवार्त्तिकतात्पर्यटीकायां वाचस्पतिमिश्राः ।  
न च प्रकृत्यादीनामिति । न च प्रातिपदिकत्वाऽभावः । फलम् ।  
ङ्याप्प्रातिपदिकादित्यादावुद्देश्यतावच्छेदकत्वेन तत्त्वज्ञापनात् ।  
ननु प्रतिसंज्ञि परश्चेत्युपस्थानात् प्रकृत्यादयोऽवधिविशेषा-  
ऽनुपादानेऽपि सन्निधानात्सनादेरेव परे भवन्त्वित्यत आह  
न चेति । युगपदिति शेषः । समासे इति नित्यसमासे इत्यर्थः ।  
लौकिके प्रयोगे पौर्वापर्यस्य नियमाभावादुपाधेरपि परत्वाऽभाव  
इत्यन्वयः । तत्र हेतुमाह स्थितस्यैवेति तदन्वय साधुत्वस्यैव वि-  
धेयत्वमिति भावः । विधायकत्वाऽभावादिति परत्वादिविधा-



यकत्वाभावादित्यर्थः । तद्विधायकत्वेऽप्याह अर्थस्य चेति ।  
यथास्वमिति तेषामनवकाशत्वेन बाधकत्वमिति भावः । पर्याये-  
त्येति यौगपद्ये हि विरोध इति भावः । सन्नादीनां परत्वबोधने-  
नैव सूत्रोपपत्तौ सनित्यादेर्विभक्तिविपरिणामादिनाऽर्थान्तर-  
वर्णनमनुपपन्नमित्यत आह शब्दान्तरापेक्षमिति । प्रकृत्यपेक्ष-  
न्त्विति तासां पञ्चम्यन्तत्वादिति भावः । ननु राजादीनामपि  
प्रातिपदिकादिति निर्दिष्टत्वात्प्रत्ययसंज्ञायां परश्चेत्यस्य प्राप्तौ  
कथमुपसर्जनं पूर्वमित्येतत्सावकाशमत आह भोक्तुं ब्रजतीति ।  
अत्र समासाऽभावेनोपपदस्य परत्वं स्यादिति भावः । अर्थे पर-  
त्वाऽसम्भवस्योक्तत्वादाह उपाधिवाचिन इति । शब्दान्तर (रा-  
पेक्ष ) मिति योऽनवकाशस्तद्विषये मा भूत् सावकाशविषये तु  
स्यादिति तात्पर्यम् । न च प्रातिपदिकाद्धातोरित्यनेन सर्वप्रकृति-  
निर्देशात्तदंशे सावकाशविषयो दुर्लभ इति वाच्यम् स्वरान्तर-  
गतं नित्यत्वं बाधित्वा पर्यायः स्यादित्यत्र तात्पर्यात् । सिद्धेति  
ढकिलोप इत्यनुवादेन ढको विध्यनुमानवदिहाप्यनुवादेनैव प्रकृति-  
विधानाऽनुमानमिति भावः । ननु कुतश्चित्पूर्वस्माद्विधिर्नास्तीति  
कथमङ्गत्वमत आक्षेपादिति । तथा च पूर्वोद्देशेन परत्वेन तेषां  
विधानमिति भावः । पूर्वापेक्षेऽपि परत्वे इति अनभि ( व्य )  
क्तो विधिः सामान्यत एव पूर्वोद्देशे न तु परत्वमात्रविधाने ।  
वस्तुतो ढगादेर्मानान्तरेणाऽसिद्ध्या भवतु तद्विध्यनुमानम्प्रकृत्या-  
दीनान्तु मानान्तरेण सिद्धतया तद्विध्यनुमानमेव दुर्लभमिति  
भावः । चिन्त्यमेतदिति इत्यादयः प्रत्ययसंज्ञा भवन्ति ते च  
प्रत्ययेभ्यः शब्दान्तरेभ्यो वा परे भवन्तीत्यत्र परशब्दस्य  
धर्मिप्रधानतया परत्वविशिष्टानां तेषामेव विधानं शाब्दं  
प्राप्ताऽप्राप्तविवेकन्यायेन तूद्देशमात्रविधानम् । अतएव  
सर्वोऽपि विशिष्टविधिरेव प्राप्ताऽप्राप्तन्यायेन ( न ) तु कस्य-



चिद्गुणविधित्वमिति मीमांसकाः न हि यस्मात्प्रत्ययविधिरित्यत्र प्राप्ताऽप्राप्तविवेकन्यायलब्धविधेयत्वमेव गृह्यत इत्यत्र मानमस्तीत्यङ्ग संज्ञाप्रयोजनमेव न तु विधिग्रहणसामर्थ्यात्प्राप ( स ) लब्ध ( ब्ध ) विधेयत्वस्य ग्रहः । स्त्री ईयतीत्यादाविदंनिरूपिताङ्गस्य दुर्वारत्वेन व्यावर्त्याऽभावादिति चेन्न भनक्तीत्यादौ दीर्घवारणाय विधिग्रहणस्यावश्यकत्वादित्याशयात् । भूतविभक्त्या सिद्धत्वबोधकविभक्त्या । ननु भिन्ने वाक्ये स्वसंस्कारं प्रति प्रयोजकता स्यादेवेत्यत आह वाक्यभेदेनाऽपीति । द्वितीयवाक्यस्याऽपि गुप्तिज् किञ्चो यः सन् प्रत्यय इत्येवंरूपस्यैव स्त्रीकारेण तत्रापि भूतविभक्त्या निर्देशात्पारार्थ्यमेव प्रकृत्यादीनामिति भावः । तेषामेव ताम्प्रति प्रयोजकत्वे हेतुमाह संज्ञासंबन्धेति । न च द्वितीयवाक्ये योग्यविभक्त्या विपरिणामो योग्यविभक्तिनिर्दिष्टेषु सनादिषु चारितार्थ्यादिति भावः । युक्त्यन्तरमप्याह द्वयोश्चेति । प्रत्ययसंज्ञायाः संज्ञित्वेन प्रत्ययापेक्षावत् प्रकृत्याद्यपेक्षायामपि प्रकृत्यादीनाम्प्रत्ययविधौ निमित्तभावेनोपक्षीणानां संज्ञाम्प्रत्यपेक्षाऽभावात् प्रत्ययसंज्ञानेत्यर्थो निमित्तिकार्यार्थत्वादित्यनेन प्रतिपादित इत्यर्थः । उभयाकांक्षया संबन्धस्य न्याय्यतरत्वादित्यभिमानः । वस्तुतस्तु गुवादिभ्यः सन्प्रत्ययः परो भवतीत्येवं विशिष्टस्य संज्ञिन एकवाक्यतया विधिसम्भवात् भिन्नवाक्यत्वे मानाऽभावान्न प्रकृत्यादीनां संज्ञाः । न ह्युद्भिदा यजत इत्यादौ नामधेयसंबन्धलाभाय वाक्यभेदं मन्वते न्यायविदः । तत्रोद्भित्संज्ञाविशिष्टस्यैव यागस्य विधानात् । शब्दार्थयोरभेदाच्च नाऽन्वया योग्यता नापि लक्षणा न अन्यथाऽसतः संज्ञाऽनुपपत्तिवत् आद्युदात्तस्याऽपि विधानाऽसंभवात् । प्रत्ययस्वरश्च तासेर्वृत्तिसन्नियोगः शिष्ट इति लुटः प्रथमस्येति सूत्रे ( त्र ) शेषस्थ भाष्यविरोधः । यदैव तासिः प्रवर्तते तदैवोदात्तत्वं युक्तमिति कैयटः । किञ्च संज्ञिनमुदि



संज्ञाविधाने पूर्वं बुद्धिविषयस्य संज्ञेत्यर्थस्य पूर्वोच्चारितः सज्ञी सतो मांसपिण्डस्य देवदत्त इति संज्ञा क्रियते । सतो हि कार्थिणः कार्येण भवितव्यमित्यादि भाष्यसम्मतत्वेऽपि प्रकृते-  
ऽस्य सूत्रस्य शाटकं वये त्यादिवत् संज्ञाविशिष्टविधाने बाधका-  
ऽभावात् । अयमेव निमित्तकार्यार्थत्वादिति भाष्यार्थः ।

अयं भावः । निमित्तिनोऽनिर्ज्ञातत्वात्तेनैकवाक्यतया वि-  
शिष्टविधिसम्भवः । निमित्तिष्वन्वये तु वाक्यभेद आपततीति  
वाक्यभेदभिया न तैस्तस्या संबन्ध इति । प्रातिपदिकानामिति  
अर्थप्रतिपादकत्वेन लोकप्रसिद्धानामित्यर्थः । उपायभावे-  
नेति काल्पनिक प्रकृतिप्रत्ययविभागमुपायत्वेनाश्रित्यान्वाख्याना-  
दित्यर्थः । तदनुगुणेति तत्र निमित्तित्वाऽनुगुणा प्रथमा अन्याः  
प्रायेण निमित्तत्वाऽनुगुणा इत्याहुः । बहुषु निर्धारणे इतरो  
ऽनुपपन्न इत्यत आह किं यदिति । प्रधाने कार्यसम्प्रत्ययादि-  
त्यस्य निमित्तिकार्यार्थत्वादित्यनेन पौनरुक्त्यमाशङ्क्याह प्रत्यय-  
संज्ञेति । पूर्वं प्रत्ययसंज्ञाया आकांक्षामङ्गीकृत्य प्रकृत्यादीनां  
निरपेक्षत्वात्संज्ञाऽभाव इत्थम् । इदानीन्तु प्रत्ययसंज्ञाया अपि  
गुणभूतेष्वाकांक्षा नास्तीति प्रतिपाद्यत इति विशेष इति भावः ।  
वाक्यभेदभिया तैस्तस्या असंबन्ध इति प्रागुक्तम् ।

अनेन तु तत्राऽन्वय प्रसक्त्यभाव एवोच्यत इति विशेष इति  
तत्त्वम् । भाष्ये को यातीत्युत्तरस्य वैकल्पिकत्वादप्रयोगः ।  
उभयोः सम्प्रत्ययो भवतीति तत्र कथयितुः सम्प्रत्ययः तन्मूलक-  
प्रयोगः । तथाऽत्रापि आचार्यस्तेनैव तात्पर्येण प्रयुक्तवान्  
शिष्याणाञ्च तथैव बोध इति भावः । प्रयोजनकृतमिति प्रयो-  
जकत्वकृतं प्रेरणाकृतमित्यर्थः । भाष्ये यथापुनरित्यव्ययं  
अस्तुपुनरित्यर्थे । किं कृतमिति प्रेरकत्वाऽभावादिति भावः ।  
अपूर्वोपदेशमात्रेण कथं प्राधान्यमत आह तदर्थत्वादिति तन्निष्पा-



दकत्वादित्यर्थः । प्रयोजकत्वादिति प्रयुज्यत इति प्रयोजकः  
प्रयोज्यत्वान्निमित्तितादित्यर्थः । प्रधानत्वाच्चेति अपूर्वोपदेशा-  
दित्यर्थः । योग्यतासम्भवादिति समानविभक्तिकत्वरूपयोग्यता-  
सम्भवादित्यर्थः । न हि परत्वनिमित्तेति तद्व्याप्येत्यर्थः ।  
तथा हि सति व्यापकाऽभावेन व्याप्याऽभावः सिद्धयेदिति भावः ।

अपि तु प्रत्ययसंज्ञानिमित्तं परत्वमिति । इदं चिन्त्यम् ।  
राजपुरुष इत्यादौ प्रत्ययत्वाऽभावेऽपि पुरुषपदस्य परत्वदर्शनात् ।  
अकचामिति अकचः प्रत्ययत्वफलम्प्रत्ययस्थादितीत्वे परविज्ञान-  
मिति । परश्चेति परिभाषा प्रत्ययसंज्ञा चास्या लिङ्गम् । प्रत्यय-  
संज्ञकः परो भवतीत्यर्थ इति भावः । अन्तरङ्गत्वात्स्थानीति  
आन्तरतम्येनेत्यर्थः । आद्युदात्तत्वं तु तद्व्यादौ चरितार्थमिति  
भावः । सा हीति प्रत्ययविधानेन परत्वेन प्रतिबद्धेत्यर्थः ।  
शकारस्येत्संज्ञार्थमिति अत एव तृणह इत्यादिनिर्देशाः संगच्छ-  
न्ते । शनमः शकारस्तु श्रान्नलोप इत्यत्र विशेषणार्थ इति भावः ।  
नन्वेवम्परविज्ञानादिति पञ्चम्यनुपपन्ना हेतुत्वाऽभावादत आह  
फलमपीति भाष्ये । न च विकारा गमाः परे इत्येव पाठः तदुत्तरं  
सम्भवतीत्य ( पि ) पाठ इत्याशयः । अत्राहुः । प्रत्यय इत्यादीनां  
त्रयाणामप्यधिकारत्वेन प्रतिसूत्रमुपस्थितावेकवाक्यतया युगपदेव  
त्रयाणां विधानस्य न्याय्यत्वेन नाऽन्योऽन्यं प्रत्ययोऽन्यस्योद्देश्यता  
न्याय्येति कथं प्रत्ययसंज्ञायाः परत्वं फलं कथं वाऽऽद्युदात्तत्व-  
मिति । अत एव लुटः प्रथमस्येत्यादि सूत्रस्थभाष्याऽविरोधः ।  
तस्मादयमर्थः स्थानषष्ठ्यादि निर्देशाकांक्षाया विकारादीनामभा-  
वेन पर इत्यस्याऽसंबन्धे सन्नियोगशिष्टन्यायेन प्रत्यय इत्यादी-  
नामप्यसंबन्ध इति । परविज्ञानादित्यस्य तत्सन्नियोगशिष्टत्वादित्य-  
र्थः । सुचि तु तृणह इम् इत्यादि निर्देशान्न यासयोरिति ज्ञाप-  
काच्च सन्नियोगशिष्ट न्यायाऽनित्यत्वे न प्रवर्तत एव संज्ञेति दिक् ।



एतदेव ध्वनयत् विकारागमेषु परश्चेत्यस्याऽप्रवृत्तिं प्रश्नमुखे-  
नोपपादयति भाष्ये किम्पुनरिति । पूर्वोदितस्येति स्थानसंबन्ध-  
स्याऽवयवसंबन्धस्य चेत्यर्थः । आनन्तर्यसंबन्ध इति धातोरिति  
पञ्चमीनिर्देशेन परविधानमुपपद्यत इति भावः । ननु धातोरित्यनु-  
वृत्त्या क्यपोऽनुवृत्त्या च वाक्यभेदेन प्रत्ययस्यापि विधानं स्यादत  
आह श्रुतयोरेवेति । नन्वनुवृत्तप्रकृतेरपि विभक्तिविपरिणामेन  
षष्ठ्यन्तविशेषणतया कथं प्रत्ययविधिरत आह प्रकृति प्रत्ययेति ।  
ननु हन्तिना धातुविशेषणात् कथं धातुमात्रात्प्रसङ्गोऽत आह  
हन्तेरिति । भाष्ये यः स्वमर्थमिति प्रत्यायकत्वञ्च शब्दस्य स्वार्थ-  
विषयमेव गृह्यते यौगिकत्वादित्यर्थः । पूर्वोपात्तेति यौगिकार्थस्य  
शब्दस्य संज्ञात्वेन विनियोगकाले शब्दस्यैव प्रवृत्तिनिमित्तत्वा-  
ङ्गीकारेण पूर्वोपात्तयौगिकार्थत्यागादित्यर्थः ।

संज्ञानां कृत्रिमत्वात्तस्य पूर्वोपात्तत्वं बोध्यम् । प्रकारान्तरम्  
अन्यत्र शब्दस्य प्रवृत्तिनिमित्तत्वेऽपि महासंज्ञाविषये तादृशार्थव-  
च्छब्दस्यैव तत्त्वमित्यादि । दुरुत्तरत्वादिति अन्वयव्यतिरेकाभ्यां  
वाच्यद्योत्याऽर्थाऽभावनिश्चयेन तेषामर्थवत्त्वाऽभावे शङ्किते प्रकृ-  
त्यर्थ एवाऽस्याऽप्यर्थ इत्यसदुत्तरमित्यर्थः । स्वार्थे इत्यस्य  
चार्थराहित्ये एव तात्पर्यमिति भावः । कादीनां केनापि प्रत्या-  
यमानत्वाभावात् कर्मव्युत्पत्त्यभावेऽपि कथं तेषां प्रत्ययत्वमर्थ-  
स्यैव तु तत्प्राप्नोतीत्यत आह अभिधेयेति । अभिधानं शब्दः ।  
एकस्य कथमुभयसाधनत्वमित्यत आह एक एवेति । निपात-  
नादिति वस्तुतोऽन्तर्भावितव्यर्थात्प्रत्यय इति बक्तुमुचितम् ।  
प्रत्ययस्येति अन्वयव्यतिरेकाभ्याम्प्रत्ययस्यैवार्थवत्त्वं नाऽऽगमा-  
नामिति भावः ।

वधनभविरङ्गाद्यादेशानामपि न स्वीयार्थप्रत्यायकता ।  
किन्तु स्थान्यर्थप्रत्यायकतैव । अत एव कोशादौ तेषां पृथगर्था-



ऽनिर्देशः । अत एव च 'नभ' शब्दादपि नाभिशब्दप्रकारक  
स्तदर्थबोधो नाभिहित इति । न तु कदाचिदपि नभ हित इति ।  
येऽपि शास्त्रानभिज्ञास्तेऽपि वृद्धव्यवहारात्तथैव प्रतियन्ति ।  
एतदर्थमेव भाष्ये स्वमर्थमित्यत्र स्वमितिपदोपादानं स्थानिनो  
नष्टत्वादन्येन प्रत्याख्यमानार्थकोऽपि नेति दिक् ॥ १' ॥

### परश्च ( ३।१।२ )

पञ्चमीति परशब्दाऽध्याहार एव व्याख्यास्यते न तु पूर्व  
शब्दाध्याहारो गापोष्ठगित्यादावपि षष्ठ्या आनन्तर्यार्थत्वेन  
धातोरिति पञ्चम्या पूर्ववदेव परशब्दाध्याहार इति भावः ।

पर शब्दाध्याहारेणेति तदर्थघटितवाक्यार्थेऽस्यैकदेशस्य  
वृत्तिस्वीकारेणेत्यर्थः । एवं पूर्वशब्दाध्याहारेणेत्यपि व्याख्येयम् ।  
पूर्वशब्देति व्याख्यानं दुर्ज्ञेयमिति भावः । आनन्तर्यस्येति हलोऽ-  
नन्तरा इत्यादौ तस्याऽव्यवहितपर्यायत्वादित्यर्थः । प्रत्ययनि-  
यमेऽन्येषाम्परदेश नियमस्याऽस्लाभादभिमतं देशनियमं दर्शयति  
बहुजेवेति । पञ्चमीनिर्देशे मध्यशब्दाध्याहाराऽसम्भवादाह  
षष्ठीति । ब्रीहिशाल्योर्धगित्यादौ । अव्ययसर्वनाम्नामित्यादौ  
प्राक्टेरित्युपादानं विना टेः प्राग्विधेरसिद्धेः कथं नियमोऽत  
आह अव्ययेति । मध्यश्च तत्र टिः प्राग्रूप एव ग्राह्यो व्या-  
ख्यानादित्यभिमानः । केचित्तु प्राक्टेरित्यावर्त्य नियमो  
व्याख्येय इत्याहुः । प्राक्टेरित्युपादानात्कथं मध्यमात्रापेक्षो  
नियमोऽत आह मध्यमात्रेति । मध्यान्तरे इति ब्रीहिशब्दे रेफे-  
का रयोरीकारहकारयोर्मध्ये च स्यादिति भावः । सामान्य-  
नियमाश्रयो ( ये ) तदुपस्थितिबीजमाह्वयन्मध्यसामान्यमिति ।



नन्वत्र देशनियमे बहुजादीनां नियतदेशत्वं न स्यात् । किञ्च देशनियमाऽसम्भवः प्राधान्येन प्रत्ययनियमस्यैव युक्तत्वादित्यभिप्रेत्य भाष्ये एवमपीति । तदाशयमाह बहुजकचोरिति । नन्वेवं देशो नियम्यत इति भाष्यमनुपपन्नमत आह प्रत्ययनियमेऽपीति । ननु देशनियमेऽप्रधानसंकोचः प्रत्ययनियमे प्रधानसंकोचाऽपेक्षयाऽप्रधानसंकोचस्य न्याय्यत्वेन देशनियम एवोचित इति चेन्न आगन्तूनामन्ते निवेश इति न्यायेन तदग्र एवकारनिवेशात् कर्मणि द्वितीयेत्यादौ सूत्रकारस्य प्रधानसंकोचकप्रत्ययनियमे एव तात्पर्याच्च । किञ्च लोकेऽपि प्रधानस्य राजादेरेव स्थाननियमादि दृश्यते । राज्ञाऽत्रैव स्थेयमित्यादिप्रकारेणेति दिक् । भाष्ये स कदाचित् पूर्वः कदाचित्पर इति । प्रतिलक्ष्यं लक्षणभेदाद्विनिगमनाविरहाद्वा । तस्मादिति । ते प्राग्धातोरित्यादौ उत्तरांशविकलाया इव परश्चेति कृतेऽपि व्यवहितप्रयोगवारणाय प्रकृते एवोत्तराङ्गविकलाया इव सूत्राऽभावे षष्ठ्यंश विकलायाः प्रवृत्तिरिति गूढोभिप्रायः । उक्तमभिप्राय मजानानः शङ्कते भाष्ये सतस्तत्रेति । कार्यशब्ददर्शनाश्रयेण वैषम्यमित्याह तत्रेति । उत्तरस्येति षष्ठीनिर्देशादिति भावः । स्वाभाविके परत्वे किं तस्मादित्युत्तरस्येत्यनेनेत्यत आह नित्या इति । नन्वेकस्याः षष्ठ्या अर्थद्वयपरत्वं कथमित्यत आह प्रदेशेष्विति । तत्र तत्रोपस्थितं भिन्नं भिन्नमेवेत्यर्थः । उत्तरस्य भावो भवतीति भाष्ये परतः स्यादित्यनेन सूचितम् प्रत्ययः परो भवतीत्यनेनाऽस्य समानार्थत्वादिति भावः । निर्देशेति लघुनिर्देशेत्यर्थः । ननु प्रत्ययस्याऽनियतदेशत्वे पूर्वमपि प्रत्ययप्रयोगे साधुत्वं स्यादत आह अयमर्थ इति । एवञ्च परस्य सतः प्रत्ययसंज्ञाविधानसामर्थ्यात्परशब्दाऽध्याहारे आवश्यकेऽन्याध्याहारे मानाऽभावान्नाऽन्यदेशस्थस्य



साधुत्वमिति भावः । अनियतदेशा भवत्विति अभ्युपगमवा-  
देनोक्तम् भवत्वित्यस्य प्रसज्यतामिति वार्थः । परश्चेति  
सूत्राऽकरणलाघवाऽनुरोधात् प्रत्ययसंज्ञा सम्भवत्यप्येकवाक्यत्वे  
वाक्यभेदेन विधेयेति तात्पर्यम् । तदेवेति । धातोः प्रातिपदित्या-  
द्यनुवृत्तेस्ततः पर एव भविष्यति । ततः परस्यैव वा संज्ञे-  
त्यादौ त्यर्थः । पूर्वम्प्रयोजनाऽनुक्तेर्वाशब्दं भाष्यकृत्तर्ह्यर्थे व्या-  
चष्टे इत्याह वेति । शास्त्रेण दृष्टानामेव लोपविधाना त्कथमत्य-  
न्तापरदृष्टतेत्यत आह परेणेति । ननु परत्रोत्पन्नस्यैव प्रत्ययत्वे-  
नाऽपृक्तत्वप्रयुक्तत्वलोपः पूर्वभूतानां न लोपो नापि  
साधुत्वमत आह तेषामिति । ततश्च परस्य सतः प्रत्ययसंज्ञेति  
नियमाप्राप्त्या पूर्वोत्पन्नस्यापि लोपादि सिध्यतीत्यर्थः । अपृक्त-  
संज्ञा कदाचित्प्रत्ययत्ववतोऽपीति भावः । नतु पूर्वभूतेति  
तथा चाऽग्निचित्यपि लोपादि सिध्यतीत्यर्थः । नतु पूर्वभूतेऽपि  
कदाचित्स्यादिति भावः । न हि तेष्विति । एवञ्चोत्तरस्येत्यत्राऽ-  
संवन्ध इति भावः ।

परश्चेत्यस्य करणे तु तत्सामर्थ्यात् परत्वबुद्धिविशिष्टोऽ-  
बौद्धः क्वित्यर्थ इति तात्पर्यम् । नन्वत्यन्ताऽसत्त्वमुत्पत्ति  
लोपो वा किमिति विधीयते इत्यत आह केवलमिति । प्रसक्ताऽ-  
दर्शनस्यैव लोपत्वेन प्रयुक्तत्वबुद्धये उत्पत्तिबोधनमिति भावः ।  
णित्कार्य एवौ परभूतेति । कितिणिति तिपितिकृतीत्यादीनां  
परसप्तमील्लादिति भावः । यदेति यद्विषये इत्यर्थः एकविषये  
आनन्त्या नानादेशविधाने मानाऽभावात् । युगपत्तु दिग्वा-  
चकद्वयेनाऽन्वयाऽसम्भवः । एवं पक्षे इत्यस्यापि विषयविशेष  
इत्यर्थः । अन्यथाऽसङ्गतिः स्पष्टैव । अतएव स्पृश इत्यग्रिम-  
ग्रन्थसङ्गतिः । प्रकारान्तरेण व्याख्यानेतदसङ्गतिः । विषयविशेष-  
मेवाह स्पृश इति । अत्रैकस्य स्पृश एव लक्ष्यत्वात् लक्ष्यभेदेनापि



लक्षणावृत्तिः । एवञ्च कित्वसामर्थ्येनोत्तरस्य वौद्धो भावो भवतीत्यर्थो वक्तुं शक्यः परग्रहणऽभावेऽपीत्याशयः । भाष्ये अपरभूतानामिति । न परभूता अपरभूता न विधन्ते परभूता येषामिति चाऽर्थः । तेन केवलप्रत्ययानां केवलप्रकृतीनाञ्चेत्यर्थः । तदेतदुक्तमप्रत्ययिकेत्यादिना भाष्ये । प्रकृतिरर्थाऽभिधाने कर्तव्येऽप्रत्ययिकाऽपि प्रयुज्यमाना दृश्यत इत्यर्थः । तथा च लोके दृश्यमानानामसाधुत्वप्रतिपादनाय परश्चेति सूत्रमिति भावः । भाष्ये यो वभ्रुर्मण्डुलमकः स देवदत्तः केत्यर्थः । देवदत्तस्तु नोदाहरणमन्यथा वाभ्रव्यादिषु प्रयोक्तव्येषु वभ्रुरित्यादि प्रयुज्यते इति कथनवत् दैवदित्तिरिति प्रयोक्तव्ये दैवदत्त इति इत्यपि भाष्ये वक्तव्यं स्यात् । क्वचित् तथा पाठं दृष्ट्वा व्याचष्टे देवदत्तादय इति । वभ्रुरित्यादौ प्रकृतिप्रत्यययोर्द्वयोरपि प्रयोगात्कस्याऽसाधुत्वमुच्यते इत्यत आह तदपत्य इति । नन्वभेदोपचाररूपलक्षणया प्रयोगे साधुत्वनिश्चयात्कथमस्याऽसाधुत्वमिति शङ्कते नन्विति । नाऽयमभेदोपचारेण प्रयोगो भृत्यादेरपि प्रतिपत्त्यापत्तेरित्युत्तराशयः । अभेदोपचारं विनोपगुसंवन्ध्यपत्यमित्यर्थप्रतिपिपादयिषया प्रयुक्ता केवला प्रकृतिस्तथा प्रयुक्तः केवलः प्रत्ययश्चाऽसाधुरित्याह तस्मादिति । बहुवचनान्तवदित्यनेन तत्र वभ्रुसंवन्ध्यपत्यमित्यर्थविषयलक्षणां दर्शयति अनेन साधुत्वमिति । उक्तरीत्याऽपत्यार्थबोधविवक्षायां वभ्रुरित्यस्य प्रमाणमित्यर्थे द्वयसंज्ञमात्रस्येत्यर्थः । अयं भावः । समानेऽर्थे ऽन्वाख्यातस्य निवर्तक इत्युक्तं स्तत्रार्थे प्रत्ययस्य साधुत्वकथनात् केवलप्रकृत्यादेरसाधुत्वमिति । रघूणामित्यादौ तु तदपत्ये रघुत्वाऽऽरोपेण रघुत्वेनैव रूपेण तेषां बोधान्नाऽसाधुत्वम् । तत्संवन्ध्यपत्ये हि अणरसमासयोरेव साधुत्वमिति सूत्रार्थात् । वभ्रुमण्डु गर्गादि, लमको नडादिरुपकादिश्च । प्रागुक्तयुक्तभिः परत्वे सिद्धे परश्चेत्येतत्



प्रत्ययः परो भवत्येवेति नियमार्थत्वेन केवलप्रकृतेर्न प्रयोगो नापि केवलप्रत्ययस्येति सिद्धम् । भाष्ये असाधुत्वोपपादकम्परश्चेत्यस्योदाहरणलोपपादकञ्च अट्टिजा इति । एकार्थीभावरूपट्टित्तिविषयाऽभावेऽपि जाता उच्चारिता ट्टित्तिः । द्वयसादिसदृशाः प्रमाणार्थका बहुचसदृशसंघादिवाचिबहुशब्दवत् द्वयासदयोऽपि साधवः स्युरिति तद्वारणार्थं परश्चेतीति भाष्यार्थः । बहुजपेक्षया भिन्नार्थत्वादस्तु बहुशब्दस्य साधुत्वमेवां त्वर्थान्तरट्टित्तित्वाऽभावादसाधुत्वमेवेति भावस्तदाह अट्टिजा अपि भ्रान्त्येति । तत्सदृशानुपूर्वीकलात्तदर्थत्वभ्रान्त्येत्यर्थः । प्रत्ययः पर एवेति नियमेऽर्थतः शब्दतश्च यः प्रत्ययजातीयः स पर एवेत्यर्थेनास्याऽसाधुत्वं बोध्यम् । अन्यथाऽस्य प्रत्ययत्वाऽभावेन कं नियमेनाऽसाधुत्वं बोध्येत । एतेन प्रकृत्युद्देशेनैव प्रत्ययानां विधानात्केवलप्रत्ययस्याऽसाधुत्वे सिद्धे कथमिदं परश्चेत्यस्य प्रयोजनमित्ययास्तम् । अन्येति । अत्र पक्षे बहोरपि द्वयसादितुल्यत्वेन दृष्टान्तत्वाऽनुपयत्तिरित्यरुचिः । धातोरिच्छायां वा सन् प्रत्ययसंज्ञो भवतीत्यर्थे प्रधानबाधस्य न्याय्यत्वेनाऽप्रधानसंज्ञाया एव विकल्पः स्यात् । न च स इष्टः । परग्रहणे तु तत्सामर्थ्यात् प्रधानन्यायाबाधेन सन् एव विकल्पः इति बावचनेत्यादिभाष्यस्य तात्पर्यार्थः । तमुपयादयति तस्मादित्युत्तरे । परश्चेत्यस्य सत्वेऽपि अप्रधानत्वात्परत्वस्यैव विकल्पः स्यादिति दूषयति नत्वत्रेति । नियतत्वादिति तथा च तद्विकल्पो नेष्ट इति भावः । तस्मादिति वचनाद्वेति तेन । सूत्रेणोत्तरस्येत्यस्याप्युपस्थितावेकार्थकशब्दद्वयेन नित्यं परत्वस्य बोधनेन पश्चात्तद्विरुद्धो विकल्पस्तस्य बोधयितुमशक्य इत्यर्थः भाष्ये वा पर इत्येतदभिसंबध्यत इति यः परः स वा भवतीत्यर्थः । तस्या



एवेति प्रधानत्वेन प्रत्ययविकल्पस्याऽन्याय्यत्वादिति भावः ।  
प्रत्याख्यात इति सत्वेऽपि न संज्ञाया विशेषणं तद्विकल्पाऽनिष्टेः  
परश्चेति सत्वेऽपि परत्वविकल्पाभाववत् । तत्र सामर्थ्यात् वृत्त्या  
वाक्यबाधभ्रमनिवृत्त्यर्थं सन एव विशेषणं वाग्रहणम् ।  
ध्वनितं चेदं समर्थानाम्प्रथमादिति सूत्रे भाष्य इत्यपि  
बोध्यम् ।

प्रयोगार्थमिदमिति प्रयोगानियमार्थमेवेदमित्यर्थः । क्व-  
चित्तथैव पाठः । भाष्ये प्रत्ययपरैवेति । सामर्थ्यात्प्रत्ययो नित्यं  
सदा परः प्रयोक्तव्य इत्यर्थेनैतन्नियमसिद्धिरित्यर्थः । ननु  
पर एव स्यादिति नियमे वञ्चुरित्यादेरपि साधुत्वं स्यादिति चेन्न  
परः स्यादेवेत्यर्थात् । तद्वध्वनयन् व्याचष्टे नित्यपर इति ।  
मा कदाचित् परो न प्रयोजीति । तेनोभयनियत्रमफललाभ  
इति भावः ॥ २ ॥

### आद्युदात्तश्च ( ३।१।३ )

एते त्रयोऽप्यधिकाराः । यत्तु परश्चाद्युदात्तश्चेत्यनयोः  
परिभाषात्वमुक्तं तन्न लिङ्गाभावात् । न च प्रत्ययसंज्ञैव लिङ्गम्  
एकवाक्यतया त्रयाणामपि विधानेनान्यतरलिङ्गत्वाऽयोगात् ।

सह विधानश्चात्रैव सूत्रे भाष्येऽग्रे स्फुटतरम् । भाष्येऽन्तो-  
दात्तो मा भूदिति । अस्वरकाच उच्चारणऽभावेऽपि आद्युदात्तत्वनि-  
यमो न स्यादित्यर्थः । नैतदिति । अस्वरकोच्चारणाऽभावादनिय-  
तान्तोदात्तत्वादौ प्राप्ते चित इत्यादि । चित एवेत्यादि नियमार्थ  
मित्यर्थः । प्रत्ययविषयैर्नियमैरन्येषु स्वरेषु प्रतिबद्धेषु अस्वरको-  
च्चारणाऽसम्भवादाद्युदात्त एव भविष्यतीति किमनेन सूत्रेणेति  
भावः । ननु लोके त्रैस्वर्यनियमाऽभावेनाऽस्वरकास्याप्यच उच्चा-  
रणमस्त्येवोदात्तादीनामभावस्यैकश्रुतित्वात् । एकश्रुतेरतिरि-



क्तत्वे तु स्यादिति कथमाद्युदात्तत्वसिद्धिः । न च दूरात्सं  
 बुद्धावेव साऽपि नियता विभाषाछन्दसीत्यादेर्वैयर्थ्यापत्तेः ।  
 नाऽत्रापि पात्तिक्यास्तस्या दुर्वारत्वमिति चेन्न लोके त्रैस्वर्यपत्ते  
 वेदे वाऽऽद्युदात्तार्थमिदं सूत्रं नियमैः सिद्धत्वाद्भव्यमिति  
 भाष्याशयात् । पक्षे लोके एकश्रुतिरिष्टैवेत्याहुः । अनियत  
 स्वरेति । पूर्वनियमे तु चितोऽन्यस्वराऽव्यावृत्त्या नियतशास्त्रार्था-  
 ऽपत्या दृष्टाऽनुरोधादावृत्त्योभयविधनियमे मानाऽभावाच्चाऽ-  
 न्तोदात्त एव । चिदित्येव नियमः स्यादिति । अन्यत्राऽनियमः  
 स्यादित्यर्थः । उत्पन्नः प्रत्यय इति । प्रत्ययग्रहणे यस्मादिति  
 परिभाषाया अनुवाद विषयत्वादिति भावः । तद्बध्नयन् व्याचष्टे  
 उत्पद्यमान एवेति । तथा चैतदकरणे प्रत्ययस्यानुवाद्यत्वाभावान्न  
 परिभाषोपस्थितिरिति भावः । भाष्ये संज्ञासन्नियोगेनेति । अत्र  
 करणे त्रयाणामप्यधिकारत्वादेक वाक्यतया त्रितयविशिष्टव्या-  
 देर्विधानात् । अन्यत्र करणे तु प्रत्ययाऽनुवादेन विधानान्न  
 सन्नियोग इति भावः । भाष्ये द्विराद्युदात्तग्रहणमिति । प्रत्यय-  
 स्य चेति करणेऽपि तस्याद्युदात्तग्रहणल्लब्धमिति भावे-  
 नेदम् । तदादेराद्युदात्तमिति । तदादेरिति तत्पुरुषः । तदन्त  
 स्येति बहुव्रीहिः । ज्जित्यादिरिति । ज्जिनदन्तस्य ज्जितिपरे  
 पूर्वस्य चाद्युदात्तविधायकम् । ननु प्रत्ययस्येत्यनेन सिद्धो ज्जिन-  
 त्यादिरिति सूत्रं स्वस्मिन्नेव तदादितदन्तग्रहणाऽभावस्य ज्ञापकं  
 किन्न स्यादिति चेन्न प्रथमं ज्जित्यादिरिति सूत्रे विरोधोपस्थि-  
 त्यभावेनोत्तरकालिकप्रत्ययस्येत्यस्य बोध एव तदुपस्थित्या  
 तत्रैव तदभावकल्पनेत्याशयात् । प्रातिपदिकान्तोदात्तत्वमिति ।  
 स्वरविधौ 'संघातः कार्यी' इत्यर्थस्य षष्ठे वक्ष्यमाणत्वादानुदात्तत्वं  
 सर्वस्येति तात्पर्यम् । पूर्वप्रयोजनस्य ज्ञापकेन खण्डनादाह  
 तर्त्तर्थ इति । अन्यथेति । षष्ठे सूत्रकरण इत्यर्थः । तस्मादागमा



ऽनुदात्तत्वसिद्धये इह वचनमीति भावः । एतदुत्तरं भाष्यमेक  
 देशयुक्तिः । भाष्ये वक्ष्यामिति । व्याख्यास्यामि ज्ञापकादित्यर्थः ।  
 अन्योऽत्रेति शेषनिघातेनाऽऽगमाऽनुदात्तत्ववादी के पुनरित्यस्य  
 शेषनिघातेन यत्र न सिध्यति ते के इत्यर्थः । तृन् तृजन्तत्वे जिन-  
 तीति चितइति चोदात्तत्वे शेषनिघातेन सिद्धेराह लुडिति । षष्ठाऽ-  
 ध्याये प्रत्ययस्य चेति सूत्रकरण वादी उत्तरयति भाष्ये इह लवितेति ।  
 तद्धध्वनयन् व्याचष्टे तासिभक्तत्वादितुदात्त इति । एवञ्च  
 लवितेत्यादावुदात्तनिवृत्तिस्वररेणाऽन्तोदात्तत्वसिद्धिरागमानुदात्तत्व-  
 वचनस्य षाष्ठसूत्र वादिमते फलमित्यर्थः । अपरः फलं नास्तीत्याह  
 भाष्ये इह तावन्न प्रयोजयतीति । षष्ठतृतीययोरन्वतारत्र पाठेऽपि ।  
 अन्तरङ्गत्वात्पूर्वमेवाऽऽद्युदात्तत्वप्रवृत्त्या ततः शेषनिघातेनेदोऽनु-  
 दात्तत्वे उदात्तनिवृत्तिस्वरसिद्धेरित्यर्थः । परोऽन्तरङ्गत्वमपश्यन्  
 स्वमते परत्वेन पूर्वमिडागमं स्थापयितुमाह इदमिहेत्यादिना  
 परत्वादिडागम इत्यन्तेन । अपरः स्वाशयम्प्रकटयति अन्तरङ्ग-  
 न्तर्हीति । षष्ठे सूत्रकरणेऽपि ज्ञापकात्तदादिविध्यभावेनाऽन्तरङ्ग-  
 त्वात्पूर्वं स्वरे पश्चादिदि उदात्तनिवृत्तिस्वरे शेषनिघातसिद्धेराग-  
 माऽनुदात्तत्वं निष्फलमिति भावः । उत्पत्तिसन्नियोगेनेति ।  
 उत्पत्तिमात्रनिमित्तत्वेनेत्यर्थः । नेदम्भाष्यं तृतीये सूत्रमिति  
 पक्षे उपक्रमोपसंहारविरोधात् । अत एव लवितव्यमित्यपि  
 न फलम् अन्तरङ्गत्वात्पूर्वं स्वरप्रवृत्तेः । इद्विधौ प्रकृतिप्रत्ययो-  
 भयाऽऽश्रयणे बीजमाह अङ्गस्येति । अङ्गसंज्ञानिमित्तस्येत्यर्थः ।  
 एवञ्च तस्या उभयाश्रितत्वादस्यापि तत्वमिति भावः । एवं  
 शेषनिघातेनाऽऽगमानुदात्तत्वमिति वादिना षष्ठे सूत्राऽऽम्भ-  
 वादिनम्प्रत्यागमाऽनुदात्तत्ववचनस्येष्टः प्रयोजनत्वाऽभावे उक्ते प्रयो-  
 जनान्तरमाह सीयुट् तर्हीति । अनवकाशत्वे सत्येव विशेषविहित-  
 त्वस्य बलवत्त्वप्रयोजकत्वादाह परत्वाद्देति । लादेशनिनिष्ठाऽऽद्य



दात्तत्वस्य यात इत्यादिरवकाशः । शयिपीप्तेत्यादौ लसार्वधातु-  
 कानुदात्तत्वात्सीयुट् सावकाशः । प्रकृते उभयप्रसङ्गे परत्वात्सी-  
 युडित्थः । लाऽवस्थायान्तु न स्वरस्तस्याऽनच्कत्वात् । न च  
 पूर्वं सीयुटि अनिर्दिश्यमानत्वान्न समुदायस्य, व्यवहितत्वान्न  
 निर्दिश्यमानस्येत्यादेशाऽप्रवृत्तिरेव स्यादिति वाच्यम् धातोरित्य-  
 स्य विहितविशेषणत्वाऽङ्गीकारेण व्यवहितेऽपि प्रवृत्तेः । प्रकृति-  
 रप्याश्रितेति । प्रत्ययग्रहणपरिभाषयेति भावः । अन्तरङ्गमेवेति ।  
 तत इण् न प्रयोजयतीत्यर्थः । एवञ्च तृतीये एतत्सूत्रपाठेऽपि  
 आगमाऽनुदात्तत्ववचनमावश्यकमित्याह भाष्ये क्रियमाणो-  
 ऽपीति । यद्यपि तिवादीनाम्प्रत्ययत्वं स्थानिवत्त्वेन सिद्धम्  
 तथाप्यधिकृतस्याऽसंबन्धे मानाऽभाव इति प्रत्ययसंज्ञासन्नियो-  
 गेनेत्युक्तम् । परस्येत्यस्याप्यत्र संबन्धे बाधकाभावः धातोः  
 परत्वस्यापि सत्त्वात् । न च तृतीये सूत्रे लस्य स्थाने इडुदात्तो  
 भवतीति उत्पत्तिकाल एव स्वरविधानादनुवादविषयाऽपायादागमा  
 इति परिभाषाया अप्रवृत्तेरागमविशिष्टस्योदात्तत्वाऽप्राप्त्योच्चा-  
 र्यमाणस्येष्ट एवाऽऽद्युदात्तत्वे सीयुटः शेषनिघातेन सिद्धिरिति  
 वाच्यम् आगमसन्निधाने विधीयमानस्याऽपि तस्य प्रत्ययसंज्ञावि-  
 शिष्टे एवाऽऽद्युदात्तत्वञ्च तत् सन्नियोगेन विशिष्टे एवेत्यभिधानात् ।  
 अन्यथा तावत् एव पृथक् प्रत्ययत्वे सीयुडन्तस्याऽङ्गत्वं स्यात् ।  
 तथा च तदन्तस्याऽपि लविषीद्वध्वमित्थादौ गुणः स्यात् । इटो-  
 ऽदित्य कारस्येति । अत्र स्वरितत्वं नाऽऽशङ्क्यम् औपदेशिक  
 प्रत्ययत्वाभावात् द्विलाच्च । भाष्ये यदयं यासुडिति । न च  
 परस्मैपदनिमित्तकत्वादस्याऽऽदेशोऽन्तरङ्गप्रवृत्त्या पूर्वमेयाऽन्तरङ्ग-  
 त्वात्परत्वाद्वा प्रत्ययाऽऽद्युदात्तत्वे ततो यासुडस्वरको वा स्यात्  
 शेषनिघातेनाऽनुदात्तो वेति चरितार्थमुदात्तग्रहणं कथं ज्ञापक  
 नितिवाच्यम् परस्मैपदेष्वित्यस्य विषयशमनीत्वमाश्रित्य लाऽव-



स्थायामेव यासुटि ततो लादेशे तन्निमित्तकाऽऽद्युदात्तत्वे यासुट्  
सिद्धे उदात्तग्रहणं ज्ञापकमित्याशयात् । भाष्ये शक्यमेवं लब्धु-  
मिति । एवं रीत्येदं लब्धुं शक्यम् न त्वपूर्वं वचनमेवेत्यर्थः ।  
यद्येववचनादिति । तस्मिन्नितिपरिभाषासत्वेन विषयसप्तम्यनुचि-  
तेति भावः । अथापीति उक्त आशयः । आगमैस्त्विति । अयं  
दोषः पाष्ठवादिमत इत्याह आरब्धे त्विति । तृतीये चाऽऽरब्धे त्वि-  
त्यर्थः । प्रत्ययसंज्ञेति । लावस्थायां सीयुडादावप्याद्युदात्तत्वं  
केवलस्यैवेति पूर्वं जाता अपि शेषनिघातेनाऽनुदात्ता भवन्ती-  
त्यर्थः । एवञ्च तस्याऽनुदात्तत्वायाऽऽगमाऽनुदात्तत्ववचनमना-  
वश्यकमिति तात्पर्यम् । अङ्गसंज्ञा तु न तस्यां 'यदागमा' इति  
न्यायेन विशिष्टस्यैव प्रत्ययग्रहणेन ग्रहणात् । एवञ्च यासुटो-  
ऽपि शेषनिघातेनाऽनुदात्तत्वे प्राप्ते उदात्तग्रहणस्य चारितार्थ्येन  
ज्ञापकाऽसम्भवोपि ध्वनितः ।

एवञ्च लविषीयेत्युदाहरणविषया क्रियमाणेऽपि प्रत्ययसंज्ञा-  
सन्नियोगेनाऽऽद्युदात्तत्वे इत्याद्येकदेशयुक्तिरसंगतेति बोध्यम् ।  
ननु तृतीये सूत्रमतेऽपि अनुदात्तपदमित्यस्य परिभाषात्वात्तेनैक-  
वाक्यतायामाद्युदात्तविधिकाले सन्निहितानामेव तेन निघातवि-  
धानात्पश्चात्सन्निहितस्येत्यनेन निघाताऽप्राप्तेरागमाऽनुदात्तत्व-  
वचनमावश्यकमिति चेन्न 'चिनुत' इत्यादौ श्रोरनुदात्तत्वसिद्धये-  
ऽसन्निहितस्याऽपि तेन निघाताऽवश्यम्भावेन पदग्रहणं परिमा-  
णार्थमिति वक्ष्यमाणया रीत्या न्यायसिद्धत्वेन च तन्मते वच-  
नस्याऽनावश्यकत्वात् । न चैकपदे विशेषविधिं विना द्वयोरुदात्त-  
योरभावादुदात्तस्वरितयोरभावाच्च अस्वरकस्याऽव उच्चारणाऽ-  
भावादनुदात्तत्वमेवेति वाच्यम् एकश्रुतिविधये उक्तस्वररहितस्या-  
प्युच्चारणसत्तात् । एकश्रुतिशास्त्रस्य विध्यर्थत्वे सम्भवति  
नियमार्थत्वाऽसम्भवाच्च । अत एवाऽनुदात्तपदमित्यस्य चारि-



तात्पर्यम् । 'चिनु' इत्यत्र शेषनिघाताऽप्रवृत्तिस्तु हेरपितृत्वस्य क्षिणु-  
 हीत्यादौ चारितार्थेन प्रकृतेऽन्तरङ्गानपीति न्यायेन स्वरान्तपूर्वं  
 तुकः प्रवृत्त्या स्वरैकवाक्यताऽऽपन्नस्याऽनुदात्तम्पदमित्यस्याऽप्र-  
 वृत्तेरिति बोध्यम् । 'आगमा अनुदात्ता' इति न कर्तव्यम् किन्तु  
 ते अविद्यमानवदित्येव कार्यमित्याह षाष्ठवादी भाष्ये आगमा  
 इति । लघितेत्यस्य लुङन्तत्वे तृजन्तत्वे वाऽन्तोदात्तत्वेन स्वरित-  
 प्राप्त्यभावादाह तृजन्तत्वादिति । कृतंलिति । सत्यविद्यमानवत्त्वेन  
 इह 'ति' प्रत्ययस्यैवाद्युदात्तत्वे शेषनिघातेनाऽऽगमानामनुदात्तत्वं  
 सिद्धमिति भावः । शेषनिघातमाप्ताऽनुदात्तव्यावृत्तये उदात्तग्रहणं  
 चरितार्थमितिदिक् । एवञ्चाऽऽगमाऽनुदात्तत्वं न तार्तीयसूत्र-  
 फलम् षष्ठेऽपि ज्ञापकेन सिद्धत्वादित्यभिमानेनैकदेश्युत्तरवार्ति-  
 कस्थं 'वा' शब्दं तर्ह्यर्थे व्याचष्टे आद्युदात्तस्य तर्हीति । प्रागुक्त  
 कैयटध्वनितरीत्या ज्ञापकाऽसम्भवे तु आगमानुदात्तत्वरूपं प्रयो-  
 जनं स्थितमेव । ननु ङीवुत्पत्तेः प्रागेवाऽण आद्युदात्तत्वे कृते  
 उदात्तनिवृत्तिस्वरः सिद्धस्तत्राह विभज्येति । वहिरङ्ग इति । तेन  
 विभज्यान्वाख्यानेऽपि न दोष इतिभावः । अथ वांगस्येत्यादि  
 चिन्त्यं संज्ञाकृतवहिरङ्गत्वस्य शास्त्रेऽनाश्रयणादित्युक्तं ङीवर्थ-  
 मेयादेशो ङीविति । योपधत्वान्न ङीषिति भावः । भाष्ये  
 न चाऽपवादेति । जित्स्वरमिव प्रत्ययस्वरमपि बाधित्वा परत्वादस्व-  
 रकस्यैव लोपे औत्सी कंसिकीत्यत्रोदात्तनिवृत्तिस्वरो न प्राप्नो-  
 तीति भावः । प्रतीक्षत इति । लोपानन्तरमपि प्रत्ययलक्षणेन  
 तत्प्रवृत्तेरिति भावः । ठच इति । अत्रेदं चिन्त्यम् । अकारविशि-  
 ष्टस्य प्रत्ययत्वे तस्यान्तरतम्यादिकादेशे आद्युदात्तप्रसितोदात्ता-  
 द्यादेशार्थं तत्सार्थक्यम् । व्यञ्जनमात्रस्य प्रत्ययत्वे तत्राऽनुदात्तत्वा-  
 ऽप्राप्त्या तद्विषयाद्युदात्तश्चेत्यस्य सामर्थ्यात्तदादेशे प्रवृत्त्यापत्तौ  
 तद्वाधाय तत्सार्थक्यं स्पष्टमेवेति कथमस्य ज्ञापकत्वम् । प्रत्यया



अकारविशिष्टाः । तत्र व्यञ्जनमात्रस्य व्यञ्जनान्त इकाद्यादेश  
इति पक्षस्तु 'ठस्येक' इति सूत्रस्थभाष्यस्वग्रन्थविरुद्धः 'नैषाद-  
कर्षुक' इत्यत्र ह्रस्वाऽसिद्ध्याऽसङ्गतश्च गौरवग्रस्तश्च । किञ्च अत्रा-  
ऽपि व्यञ्जनस्य प्रत्ययत्वे तदेकवाक्यतापन्नस्य तत्र फलाऽभावा-  
दादेशोत्तरं तत्रैव स्वरप्रवृत्तिरुचिता । अकारविशिष्टस्यापि प्रत्य-  
यत्वे तस्याद्युदात्तत्वे तत्स्थाने आन्तरतम्यादाद्युदात्त एवैकादेश  
इति ज्ञापकोपन्यासे मूलं चिन्त्यमिति दिक् । तत इति । कित्स्व-  
रस्य यस्येति लोपेन बाधेप्यस्य प्रत्ययस्वरप्रवृत्तावप्रवृत्तौ च दोष  
इति भावः । भाष्ये एतस्याश्च सत्यामित्यादि । एवञ्चाद्युदात्तस्य  
वा लोपार्थमिति खण्डितम् । इदानीम्प्रत्ययसंज्ञेति । अनेन हि पूर्व-  
प्रयोजनानां खण्डितत्वान्मुख्यं प्रयोजनमिदानीमाहेत्यर्थाल्लभ्यते ।  
स तु न युक्त एषामप्यग्रे भगवता खण्डनात् । यथान्यासे त्विति ।  
अत्र पाठे हि विप्रतिषेधो न्याय्यो भवति । षाष्ठपाठे हि धातो-  
रित्यस्य पूर्वत्वात्पूर्वविप्रतिषेधो वक्तव्यः स्यादिति भावः । भाष्ये  
यत्राऽनुदात्ता प्रकृतिः समत्वमिति । ननु प्रातिपदिकप्रत्यये सर्वत्र  
चारितार्थाद्यत्राऽनुदात्तेत्यादि व्यर्थमिति चेन्न प्रकृतेरुदात्त-  
स्वरितत्वे प्रत्ययोत्पत्त्यनन्तरं प्रकृतिस्वरनिमित्तकशेषनिघात-  
प्राप्त्यातदपवादत्वमस्य वाच्यम् एवञ्च बाध्यसामान्यचिन्तया  
धातोरित्यस्याप्यपवादः स्यादिति शंकावारणाय तदुक्तेः । नाऽ-  
न्यत्रेति । तथा च तित्स्वरात्पित्स्वर एव परः स्यादिति भावः ।  
कार्येत्यत्रोभयप्राप्तिं दर्शयति तत्रैकादेशस्येति । प्रत्ययसंज्ञासन्नि-  
युक्तेति । ननु षाष्ठन्यासेऽपि आये कृते धातुसंज्ञातः पर-  
त्वात्पूर्वं विषयभेदस्तत्समकालमेव वा प्रत्ययस्वरप्रवृत्तौ पश्चा-  
त्प्रवर्तमानस्य धातुस्वरस्य सतिशिष्टत्वमस्त्येवेति चेत्सत्यं  
संज्ञास्वरयोर्विषयभेदेन विरोधाऽभावात् परत्वाऽप्रवृत्तेः । यौग-  
पद्यमपि न ज्ञानयौगपद्याऽसम्भवात् । स्त्रीत्वाऽपेक्षेति । वस्तुतः



शब्दशास्त्रत्वादर्थधिक्याऽपेक्षाकृतं बहिरङ्गत्वमप्रयोजकमिति  
 भाष्याऽऽशयः । कार्येत्यस्य विभज्यान्वाख्यानं इदम् । भाष्ये-  
 पदस्य स्वरितत्वमिति । अनुदात्तम्पदमित्यनेनैकवाक्यत्वादिति  
 भावः । एवं न वर्णसमूहरूपपदत्वाऽपेक्षात्वात्स्वरितत्वं बहिरङ्ग-  
 मित्यभिमानः । परिमाणार्थमिति । पदत्वं यावद्भवति यावति च  
 भवति तावत्तावति च सन्निहितमेकवर्जं सर्वमनुदात्तम्भवती-  
 त्यर्थ इति भावः । तेन पदसमुदायस्य न स्वरप्रकृतिकालेऽसन्नि-  
 हितस्य च सिद्ध्यतीति बोध्यम् । अतएव धातोरित्यादिनाऽस्यै-  
 कवाक्यतेति दिक् । सामान्यग्रहणेति । षनुबन्धकलसम्पादनद्वारे-  
 तिभावः । एवं येषोपनिघातद्वाराऽऽगमाऽनुदात्तत्वसिद्धये एवात्रा-  
 स्य सूत्रस्य पाठः । आगमाऽनुदात्तार्थे वेत्येवोपक्रमोक्ताऽसिद्धान्त्यु-  
 क्तिः । वचनान्तरकरणे गौरवम् । ज्ञापकन्तु नास्तीति पूर्वमेव  
 निरूपितम् ॥४॥

### गुप्तिज् । ( ३।१।५। )

परत्नेत्रे चिकित्स्य इति । व्याधिप्रतीकारादावेव व्यवहाराद्  
 जुगुप्सादेर्निन्दादावेव व्यवहाराम् गुप् गोपने कित निके-  
 तन इति प्रयोगाच्च । 'विचिकित्सा तु संशय' इत्यादि  
 कोशवलाच्चार्थविशेषोपहितेऽन्य एव सन्निति बोध्यम् । वेदे  
 'विचिकित्सतीति' परस्मैपदप्रयोगदर्शनादाह अनुक्रमेति ।  
 अत्राऽग्रहणे सूत्रे एव तदभाव आशङ्क्येतेति तन्निवार-  
 णायेत्यर्थः । भाष्येऽनुदात्तेत्करणं किमर्थमिति वक्तव्येऽ-  
 नुबन्धकरणमित्युक्तिर्दानशानोर्वृत्त्युक्तस्वरितत्वबोधनाय । यत्तु  
 वृत्त्यादौ वधेरप्यनुदात्तेत्वमुक्तं तत्र मानं चिन्त्यम्भाष्यविरो-  
 धश्च । एवं कितेः परस्मैपदित्वेऽपि भाष्याऽनुग्रहश्चिन्त्यः ।  
 वैदिकपरस्मैपदिप्रयोगास्तु छान्दसत्वादपि सुसाधाः । लोके



त्वात्मनेपदमेशोचितम् । एवञ्च वधेरपि स्वरितत्वं परस्मैपदित्वमेव  
वोचितमिति वदन्ति । केवलेभ्य इति । सनन्ते प्रतीयमानार्थवृत्तिभ्य  
इत्यर्थस्तदर्थवृत्तीनामेवाऽनुदात्तेत्वादिति भावः । अत एवाऽर्था-  
न्तरेऽननुबन्धकत्वमिति वृत्त्यादावुक्तम् । भाष्ये न चैतेभ्य इति ।  
सनन्ते प्रतीयमानार्थवृत्तिभ्य इत्यर्थः । नाऽपि परस्मैपदमिति ।  
वधदानशानभिप्रायेणेदम् । यत्राऽवयव इति । भाष्येऽवयवे कृत-  
मित्यस्य निष्कलञ्चेदिति शेषो बोध्यः ॥५॥

### मान्वध ( ३।१।६ )

ननु परत्वादित्वे दीर्घप्राप्तेः कथमवर्णस्य दीर्घोऽत आह  
सामान्येति । भाष्ये उत्पत्तिसन्नियोगेति । ननु धातुस  
न्निदेशेन सन् सन्निमित्तकाभ्यासोद्देश्यकश्च दीर्घ इति कथं  
तयोः सन्नियोग इति चेन्न बोधसन्नियोगेन तदुत्पत्तिसन्नियोगो-  
ऽपीत्यभिमानात् । वचनादभ्यासमिति । एवञ्च सन्नियोग एवा-  
ऽसिद्ध इति भावः । अतएव पूर्वं विशेषविधित्वेनैव बोधकत्व-  
मुक्तं कैयटेनेति केचित् । परे तु तद्बोधसन्नियोगेनाऽनैमित्तिकत्व-  
रूपमन्तरङ्गत्वं बोध्यत इति वदन्ति । न प्रतीक्षत इति । किंतु  
विशेषविधित्वादन्तरङ्गत्वाद्वा बाधत एवेति भावः । न वाऽभ्या-  
सविकारेष्वपवादेति । अपवादपदं बाधकोपलक्षणम् । एतेन यत्रा-  
ऽन्यतरप्रवृत्त्युत्तरं प्रत्ययस्य प्रवृत्त्ययोग्यत्वाऽभावस्तत्रैवेदमिति  
परास्तम् । एतच्चेति । यंयम्यत इत्यादौ नुकि अजन्तत्वा-  
ऽभावादीर्घाऽप्राप्तौ चरिक्तेत्यादौ रिक्को रिग्विधिसामर्थ्येन  
तदप्राप्तौ व्यर्थम् । अकित इति । प्रकृत्यर्थज्ञापकमित्यर्थः ।  
तेन यथायोगं पूर्वमुत्सर्गप्रवृत्तावपवादप्रवृत्तिः । अपवादप्रवृत्ता-  
वपि वा पुनरुत्सर्गप्रवृत्तिरिति बोध्यम् । यद्यपि ईचाऽच  
इत्यत्राऽच इत्यस्य वैयधिकरण्येनाऽन्वयेऽपि न क्षतिस्तथापि



सामानाधिकरणस्य न्याय्यत्वादाह अजन्तस्येति । इ चाऽ-  
चोऽभ्यासस्य, दीर्घश्चेतोभ्यासस्येति पक्षद्वयेऽपि सूत्रभेदो दूष-  
णम् । ननु तद्धितेन ह्रस्वग्रहणे वधिर्व्यावर्त्यः तत्र फल ( ला )  
भावेन ह्रस्वाऽभावादत आह ह्रस्वश्चेति । अत्र न वाऽभ्यासविका-  
रेष्वित्येव समाधानमुक्तम् ॥ ६ ॥

### धातोः कर्मणः ( ३१७ )

शब्दस्य धातोः 'कर्मत्व' 'समानकर्तृकत्वा' सम्भवात्सूत्रे सामा-  
नाधिकरण्याऽनुपपत्तिः । ताभ्यां वार्तिकोक्तधातुग्रहणप्रत्या-  
ख्यानाऽनुपपत्तिश्चेत्यत आह अर्थद्वारके इति । सन्निच्छायामि-  
ति सप्तम्यन्तत्वात्कर्मण इत्यादिनाऽन्वयायोग्यत्वमितीच्छारूपेऽर्थे  
धात्वन्तरार्थकर्मणस्तत्समानकर्तृकादपि सन्स्यादत आह ते  
चेति । सन्निधानाद्विभक्तिविपरिणामेन तयोरपि स विशेषण-  
मिति भावः । न केवलं सन्निधानादेव तयोरिच्छाऽपेक्षत्वं  
किन्तु प्रकृतिप्रत्ययार्थयोः सामर्थ्याऽनुपपत्त्याऽपीत्याह एवं  
हीति । वार्तिकावतारणायेति । धातुपदस्य प्रयोजने दर्शिते  
तत्सिद्धिस्तदन्तरेणाऽपि भवतीति वार्तिकेन दर्शयितुं शक्यत  
इति भावः । सोपसर्गव्यावृत्तिर्न फलमित्याह धातुरेवेति ।  
प्रकृष्टस्येच्छाविषयत्वप्रतीतिविषयसामानाधिकरण्यात्कटसामाना-  
धिकरण्याज्जीष्मादेः कर्मत्वमिवेति भावः । भाष्ये प्राचिकी-  
र्षदिति । यद्यपि लडाद्यपि द्विर्वचने दोषस्तथाप्यट्कृतम-  
धिकं दोषं वक्तुं लङुदाहृतः । संघातेनेति । धातुपदाऽभावे विशि-  
ष्टस्यैवेच्छाविषयत्वेन कर्मत्वात्तद्वाचकादेव सन्प्रसङ्ग इति भावः ।  
सुवन्तार्थस्याऽपि कर्मत्वात्ततः सन्स्यादत आह एतदिति । तद्-  
ध्वनयन्नाह भाष्ये कर्मणः समानकर्तृकादिति । प्रतिषेध इति ।  
तृजकाभ्यामित्यादि । याजकादित्वात्समास इत्यन्ये । धातुरेवेति ।



संघातेन विशिष्टक्रियाऽवगतावपि विशेष्यस्यैव कर्मत्वं प्राधान्यादिति भावः । तत्र दृष्टान्तमाह यथोक्तमिति । प्रधानस्यैव कर्मत्वमित्यत्रार्थे दृष्टान्तोऽयम् । यद्यपि तत्र तद्विशेषणेऽपि सा शक्तिरिति तात्पर्यन्तथापि समानाधिकरण इति दिक् । अथाऽपि विशेषस्येति पाठः । धात्वर्थगत विशेषरूपस्योपसर्गार्थस्येत्यर्थः । क्वचित्तु विशेषणस्येति पाठः । तत्राऽप्ययमेवार्थः । समुदायस्याऽकर्मत्वादिति । ननु 'प्रतिष्ठासत' इत्यादौ 'प्र'समभिव्याहारे गतेरेव प्रतीयमानत्वादधिकारपदप्रयोगः, स एव कर्मेति, धातुग्रहणाऽभावे तत्प्रतिपादकात्सोपसर्गादेव स्यादिति चेन्न तत्राऽपि आदिकर्मद्योतकतायाः । 'प्र'शब्दे भूवादिसूत्रे भाष्य उक्तेः । भाष्ये धात्वधिकारेऽपीति । नन्वस्याऽस्वरितत्वादधिकारपदप्रयोगोऽयुक्त इति चेन्न नेदमधिकारपदं स्वरितपरं, किन्तु करणं कारोऽधिकः कारोऽधिकारो धातोरित्यस्याऽधिकस्य कारोऽपीत्यर्थः । अवयवस्याऽकर्मत्वादिति । कर्मत्वपर्यायस्याऽनधिकरणत्वादित्यर्थः । अवयवषष्ठ्यां समुदायस्य कर्मत्वेऽपि न दोष इत्यत आह षष्ठ्यान्विति । अनुपसर्गान्नेति । न च व्यपदेशिवद्भावोऽग्रे भाष्ये वक्ष्यमाणत्वादित्याहुः । तस्मादिति । तेनाऽऽचार्येण तयोः पृथक्त्वेन कल्पनात् । क्रियावाचिनां धातुत्वादुपसर्गरहित एव क्रियावाचीति निर्णय इत्यर्थः । पार्थक्यकल्पनाफलश्चाऽऽहादिव्यवस्था । समानकर्तृकादित्यनेन क्रियावाचकादेव सनो विधानमिति न तद्विशिष्टात्सन्निति भावः । कर्मत्वे च सतीति । कर्मत्वादित्योतकत्वाद्विभक्तेरिति भावः । कर्मविशेषादिति । क्यजादीनामप्येकार्थीभाव एव प्रकृतेः सनभावे तदभावान्न क्यजादीनां सावकाशतेति भावः । एतेन क्यजाद्यभावे सन्स्यादित्यपास्तम् । तद्बुध्वनयन्नाह यत्र चेति । लक्षणाश्रमेति । बोद्धृणां लक्षणैकचक्षुष्कत्वादिति भावः । भाष्ये आत्मेच्छायामिति । कर्मभूतादिति



शेषः । साध्यस्यैवेति साध्यत्वेन प्रतीयमानस्यैवेत्यर्थः । साध्यता प्रतीयत इति । सा च न कारकत्वाऽवच्छेदिकेति भावः । साधनाश्रय इति । कर्मत्वलक्षणमात्याश्रय इत्यर्थः । क्रियाणामेव साध्यत्वात्साध्यत्वेन प्रतीयमानत्वात्सिद्धरूपः सिद्धत्वेनैव स प्रतीयत इत्यर्थः । तुमुनन्तस्येति । ‘अव्ययकृत’ इति वचनात्तस्य साध्यरूपभावाऽभिधायितेत्यर्थः । तुमुन इच्छावाचकत्वाभावाद्वाह तुमुन्निनिच्चेनेति । समानकर्तृकेषु तुमुनितत्रेच्छार्थेष्वित्यनुवृत्तेस्तस्य तन्निमित्तत्वम् । तदभाव इति । सनस्तु नोपपदत्वम् महासंज्ञाविरोधात् । नन्वनस्य सिद्धरूपभावाऽभिधायित्वेन कथं कर्तृसंबन्ध इत्यत आह धातुवाच्येति । भाष्ये द्योत्ये तस्मिन्निति । वृत्त्या शब्दजन्योन्वोधविषय इत्यर्थः । वृतीति । तुमुनन्तेविग्रहवाक्ये समानकर्तृकत्वे तुमुनो विधानात्समानकर्तृकत्वप्रतीतेस्तद्युक्तं समानकर्तृकत्वविषयस्य नो विग्रहवाक्यम् । भावविषयल्युङन्ते तु तदनिश्रयान्न तत्सनो विग्रहवाक्यमिति नाऽऽसनशब्दात्सनुत्पत्तिरिति भावः । नह्यत इति । विग्रहे तदप्रतीतेर्न साऽऽसनशब्दगर्भसमानकर्तृकत्वप्रतीतियोग्यं विग्रहवाक्यमस्तीति तदभावात्ततः सनोऽनुत्पत्तिरेवाऽनुमीयत इति भावः । प्रज्ञामिच्छति देवदत्त इत्यादौ तिङन्तात्तत्स्यादिति तु नाऽऽपाद्यं कर्ममात्रबोधकत्वाऽभावात्, अतिरिक्तस्य कर्त्रादेरपि भानादित्याहुः । अनन्तात् क्तान्तेऽविशेषं दृष्ट्वाऽऽह केवलस्येति । यदा त्विति । संगतमिच्छतीति विग्रहवाक्यस्य सन्प्रकृतिधातुगर्भस्य सम्भवादिति भावः । नन्वनभिधानादिति भाष्यमनुपपन्नं समानकर्तृत्वादेर्द्योत्याङ्गीकारेण तदभावे तस्य द्योत्यत्वे प्रमाणाऽभावात् तस्याऽगतिरुगतित्वाच्चेत्यत आह इच्छाया इति । सविषयत्वादित्यर्थः । करणाद्याकांक्षा तु न नियतेति भावः । व्याप्तिन्यायाश्रयणेऽपि समाधत्ते इह नित्यानामिति । तत्र समानकर्तृकत्वादिप्रकारक-



बोधोलोकव्युत्पत्तरेव न हि सर्वत्र व्याकरणमेव शक्तिग्राहक-  
मस्तीति भावः । ननु प्रत्यासत्त्या कर्मबोधकात्प्रत्ययेऽङ्गपरिमाणं  
ज्ञातमेवेत्यत आह इच्छायाञ्चेति । न कर्तव्यमेवेति । उत्तरसूत्र  
कर्तव्यमात्मन इत्यत्रैव कार्यम् । तत्रेच्छायामात्मन इत्यस्य  
कर्तृत्वेनाऽन्वयस्य क्लृप्त्वादन्तरंगत्वाच्च धातावापि तेनैव संबन्धे-  
नाऽन्वयः । एवञ्च प्रत्यासत्त्योभयकर्त्रोरैकत्व एव प्रवृत्तिरिति  
भावः । धातुशब्दोच्चारणेनेत्यस्य फलमाह तथा चेति । व्या-  
घाताऽभावादिति । व्याघातः प्रतिबन्धः । सन्विधावपि वा  
वचनाऽनर्थवयञ्चेत्यनेन तदुपस्थितेर्वक्ष्यमाणत्वादाह अथवा  
धातुरेवेति । पृथगुपस्थितस्य यत्रेतराऽपेक्षा स सापेक्ष इति  
भावः । एवञ्चाऽनुपसर्गस्य कर्मत्वमित्यन्तमसंगमिति भावः ।  
वृत्तेरिति । नन्वस्य पदविधित्वेऽभावात्सगर्थपरिभाषाऽनुप-  
स्थितौ कथमस्यैकार्थीभावविषयत्वमिति चेन्न भाष्यप्रामाण्या  
दस्याप्येकार्थीभाव एव प्रवृत्तेरिति भावात् । प्रत्ययसंज्ञाया  
इति । परत्वस्यापीदमुपलक्षणम् । आद्युदात्तश्चेत्यस्य तु एत-  
द्विषये न संबन्धो नित्यत्वादिति बोध्यम् । अथ वेति । साधन-  
संबन्धोत्तरमप्युपसर्गसंबन्धे इच्छत्यर्थकसन्संबन्धाऽपेक्षयाऽन्त-  
रंगत्वात्पूर्वमुपसर्ग संबन्धः । अत एव न विशेष्यांशलाभे-  
नेच्छानिवृत्तिरित्यभिमानः । व्याप्तिग्रहणायेति । व्याप्तिलाभाये  
त्यर्थः । बहुलक्ष्यसंबन्धलाभायेति यावत् । परे तु गतिर्गता-  
विति सूत्रे वक्ष्यमाणभाष्यकैयटरीत्योपपद्धमतिङ इति सूत्रोक्त-  
रीत्या च पिपठिषतीति सिद्ध्युत्तरमुपसर्गयोगेन सर्वसिद्धेर्धातु-  
ग्रहणाऽनर्थक्यमेव युक्तम् । यत्सोपसर्गं कर्मेत्येव सिद्धान्त्युक्तेः ।  
तस्य चोपसर्गार्थविशिष्टधात्वर्थः कर्मेत्यर्थः समानकर्तृकादि-  
त्युक्त्या सनन्तकारकेणाऽस्य संबन्धे साध्यत्वप्रतीतावुपसर्ग-  
संबन्धात् । अत एव न विशेष्यांशलाभेनेच्छानिवृत्तिः । इतर



इदमबुध्वा शंकितवान् सोपसर्गस्य कर्मत्वे इत्यादि । तत्रैकदेशिनः  
 कर्मण इत्यवयवपृष्ठीत्युत्तरम् । यदि कैयटरीत्या सनुत्पत्तेः पूर्व  
 मुपसर्गसंबन्धः स्यात्तदाऽत्रैव धातूपसर्गयोः समासो दुर्वार  
 इत्युपपदमतिङिति सूत्रस्थभाष्यविरोध इत्याहुः । अत्राऽपि  
 समर्थपरिभाषोपतिष्ठत इत्यर्थे वार्त्तिकसम्मतिं दर्शयन् तान्युदा-  
 हरति भाष्ये तुमुनन्ताद्वेति । वचनसामर्थ्याच्चेति । अत एव  
 चोपपदाऽभावेऽपि तुमुन् वृत्तिविषय इति बोध्यम् । बहिरङ्गत्वा-  
 दिति । सन्सन्नियोगेन विधानाद्बहिरङ्गत्वं लुक् इति भावः । वस्तु  
 तस्तु सुप्तुमुनोर्लुकि पदत्वे नैकदेशविकृतन्यायावतारस्तत्त्वप्रत्य-  
 भिज्ञाऽभावात् । इष्टसिद्धय इति । अनेन सर्वे शंकाभासा निरस्ता  
 इत्याहुः । आशङ्केति । सा च प्रयोक्तृधर्मः शङ्कते कूलं पतिष्यतीत्यर्था  
 वगमात् । तद्विशिष्टेति । तद्विषयत्वविशिष्टेत्यर्थः । आत्मनेपदप्रयोगे  
 बीजमाह द्युतादिष्विति । रत्नोव्युपधादिति कित्वाद्गुणाऽभावः ।  
 सम्भावनाविषयलोढने भविष्यत्प्रतीतेराह वर्तमान-  
 सामीप्य इति । भाष्ये एवं मन्यते चेतनावत इति । वक्ष्यमाणेना-  
 ऽभिप्रायेण 'मन्यते' इत्युक्तिः । कार्येणेति । इच्छानुमितिजनकं  
 कार्यरूपं लिङ्गं तुल्यमित्यर्थः । नन्विच्छाया अचेतने बाधात् कथं  
 बाधितविषयाऽनुमितिरत आह वास्तवेति । वास्तवं सद्ब्रह्म (अ)  
 वास्तवमसत्प्रपञ्चः । तदनपेक्ष्य व्यवहारमात्रेण 'सत' इत्यस्येवा-  
 स्या अपि तेन सत्त्वकार्येणाऽनुमानमिति भावः । बालकादेर्युक्त  
 वृक्षाद्यारोहणं कुर्वतो मर्तुमिच्छत्ययमिति व्यवहरति लोक इति  
 तात्पर्यम् । भाष्ये शून्यात्ता इति प्रतप्तात्ता इत्यर्थः । शून्यात्ता  
 इति पाठे विषयाऽग्राहिचलुष इत्यर्थः । यदिच्छानिमित्तकमिति ।  
 बुद्धिपूर्वकप्रवृत्त्यादिकमित्यर्थ इति भावः । केचित्तु तिङन्ते-  
 नोपमानबोधो नास्तीति भाष्यार्थमाहुः । तदुपपादयति क्रियाया  
 इति । सिद्धरूपतया प्रतीयमानस्य वस्तुन इदन्तदिति परामर्शविष-



यत्ना दुपमानत्वम्भवति नाऽन्यस्येत्यर्थः । इदन्तदिति परामर्शाभा-  
वादिति । अस्चोपमानत्वाभाव इति शेषेण संबन्धः । तथा परा-  
मर्शाऽभावे हेतुमाह साध्यैकेत्यादिना । तथा परामर्शाऽभावेऽपि  
कुतो न स इत्यत आह इदन्तदिति । अत्र शब्दशक्तिस्वभावो  
वस्तुशक्तिस्वभाव एव वा वीजम् । अत्रोपमानोपमेयभावस्येति ।  
उपमेयग्रहणश्चिन्त्यं 'क्षत्रियवदधीत' इत्यादौ क्रियाया उपमेयत्व-  
स्येष्टत्वादिति बोध्यम् । कथं तर्हि रोदितीव गायतीत्यादि  
प्रयोगोऽत आह इवशब्देति । अत्र वाक्ये तु शब्दद्वयफलं  
चिन्त्यम् । अध्यारोप उत्प्रेक्षा । तिङन्ताऽर्थस्वोपमानत्वाऽभावे  
युक्त्यन्तरमप्याह परिपूर्णंनेति । समाप्तत्वादिति । पातस्य सम्पूर्ण-  
त्वादित्यर्थः । आतिः पक्षिविशेषः । एवञ्चैकस्यां क्रियायां  
भेदाऽसम्भवान्नोपमानोपमेयभावः । भिन्नजातीयासु तु साधारण  
धर्मरूपसादृश्याऽसम्भवान्नोपमानत्वन्तदाह भिन्नेति । समान  
जातीयास्वपि यथा न तथोक्तम् । यथा वै श्येनो निपत्यावने  
एव भयं भ्रातृव्यं निपत्यादने इत्यादौ यद्धर्मवच्छयेनकर्तृकमा-  
दानन्तद्धर्मवदेतत्कर्तृकमादानमिति वाच्यार्थेऽवगते यत्तद्भ्या-  
मैक्यमापन्नं तं धर्मं निमित्तीकृत्य श्येनयागयोः पश्चात्  
सादृश्यबोध इतिवन्न क्रिययोरुपमानोपमेयभाव इति बोध्यम् ।  
इच्छासदृशोऽपीति । पूर्वं व्यवहारादिच्छां तत्राप्यङ्गीकृत्य  
प्रत्यय इत्युक्तम् । इदानीन्तिच्छासदृशेऽर्थे प्रत्यय इति भेदः ।  
वैचित्र्येणेति । चेतनेषु मनुष्येष्वपि नानाजातीयव्यवहा-  
दर्शनादिति भावः । सर्वत्र परिणामदर्शनेन चेतनाऽधिष्ठानं विना  
च तदसम्भवात्सर्वस्य तदधिष्ठितत्वं ज्ञायते इति तात्पर्यम् । मन्यत  
इति छलमपि निपानादिति तद्भावः । यगभावश्चेति । भावे शस्य  
सत्त्वाद् यकः प्राप्तिरिति भावः । शविकरणस्यैवेति । गमियमि-  
साहचर्येणाऽकारविकरणस्यैवेषेग्रहणदिति भावः । तौदादिक-



स्यैव स्त्रियामिच्छेति निपातनात्कथं यस्येत्यादिना समाधानमत  
 आह अर्थविशेष इति । यस्येति । भाष्यस्य पदस्येत्यर्थः । लोके  
 कान्तिशब्दस्य शोभायाम्प्रसिद्धत्वादाह कान्तिः कामनेति । ग्राम-  
 स्य गतिकर्मत्वं गमेरिपिकर्मत्वञ्च स्पष्टमेवेति कथं सन्देहस्तत्राह  
 क्रियाद्वयेति । चङ्क्रमणादिकामस्य अनुद्देशमकागमनादिकामस्य ।  
 अन्यस्य ग्रामप्राप्तिकामस्य । ऋषि कर्मत्व इति । उभयोरपि कर्मत्वे  
 ग्रामस्य गतिकर्मत्वाऽभावं मन्यमानस्य चोद्यमिति भावः । पर-  
 स्येति । गम्यपेक्षयेत्यर्थं क्रियानिरूपितं यत्कर्म तस्मिन्नेव कर्मणि  
 ततो धातोर्लाघुत्पत्तिरन्याय्येत्यर्थः । नन्विषेरुभयकर्मत्वे कदा-  
 चिद्गमनरूपे कर्मणि प्रत्यये इष्यते ग्रामं गन्तुमित्यपि स्यादत  
 आह इष्यते ग्राम इति । ग्रामार्थत्वादिति । ग्रामप्राप्त्युद्देश्यकत्वादित्यर्थः ।  
 अत एव गमनस्य स्वतोऽनुद्देश्यत्वादप्राधान्यन्तदाह  
 अप्राधान्यादिति । एतेन युगपदुभयोरभिधानं स्यादिति  
 परास्तम् ।

भिन्नकक्षयोरिति । प्रधानाऽप्रधानयोरित्यर्थः । नन्वेवं कदा-  
 चिदप्रधान एव स्यादत आह प्रधान इति । नन्वेवमपि गमिनिरू-  
 पितकर्मत्वस्याऽनभिधानात्ततो द्वितीया स्यादेवेति पूर्वोक्तप्रयोगा-  
 पत्तिदुर्वारित्यत आह इषिक्रियाया इति । एतेन युगपदुभयत्र  
 ग्रामस्य शाब्दाऽन्वयाऽसम्भवात्कदाचिदिषौ कदाचिद्गमौ शाब्दा  
 ऽन्वयः । तत्र यदा यत्र शाब्दोऽन्वयस्तदा तद्विभक्तिरिति इष्यते  
 ग्रामो गन्तुमिष्यते ग्रामं गन्तुमित्युभयमपीष्वत इति परास्तम् ।  
 एवं तर्हि गमेर्ग्रामः कर्म इषेरुभे जर्मणी इति भाष्यविरोधात्  
 कस्य किं कर्मत्याद्युपक्रमभाष्यपर्यालोचनयाऽस्यापि भाष्यस्यैक  
 प्रयोग उभयत्र ग्रामस्याऽऽवृत्त्या शाब्दाऽन्वयपरत्वलाभात् । तथा  
 सति कदाचिद्गमेर्ग्रामः कर्म कदाचिदुभाविषेतिव स्पष्टत्वाय  
 वदेदिति दिक् । नन्वेकस्या इच्छाया उक्तावपीच्छान्तराऽभिधा-



नाय द्वितीयः सन् भविष्यतीत्यत आह इच्छाया एकत्वादिति ।  
तत्तद्धात्वर्थविषयेच्छात्वेनैक्यादिति भावः ।

इच्छाविषयेच्छायान्तु न प्रत्ययः इच्छाविषयेच्छाऽभावा-  
दित्यभिमानः । नन्विच्छाविषयेच्छाऽभावात्कथमश्रयसन्नित्यत  
आह कश्चिदालस्यादीति । तुमुनराबुलाविति । तुमनो भविष्यति  
विधानात्कथं सर्वकालप्रत्ययस्तत्राह समानेति । तत्प्रवृत्तेस्त-  
त्तल्लक्षणप्रवृत्तेः । तत्प्रत्ययान्तेति । सनादिप्रत्ययान्तेत्यर्थः ।  
न्यायानुवादोऽयमिति । अनुवादफलश्चात्र व्यक्तिप-  
क्षाश्रये लत्वादिसिद्धिर्घटत्वत्वमित्यादौ अनुवादिनाऽत्रैव  
तदाश्रयणबोधनादित्याहुः । परे तु आर्धधातुक इति सूत्रभाष्योक्त-  
रीत्या जातौ परत्वाश्रयत्वाभाववत् तदवधित्वाभावाद् वृद्धादि-  
त्यादि जातिपक्षे आश्रयितुं न शक्यते इति वचनमेवेदम् । अत  
एव त्वान्तात् त्वसिद्धिरित्याहुः ॥७॥ शब्दकृतसादृश्यग्रहणे व्या-  
वर्त्याऽसम्भवादाह तच्चार्थेति । इति शिवभट्टसुतसतीगर्गजना-  
नागेशभट्टकृते भाष्यप्रदीपोद्योते तृतीयस्य प्रथमे पादे प्रथम-  
माह्निकम् ॥ १ ॥

### सुप आत्मनः क्यच् ( ३११८ )

वक्ष्यमाण इति । केषाञ्चित्प्रयोजनानामन्यथासिद्धिरूप  
इत्यर्थः । पञ्चादिति । एवञ्चाऽन्तरङ्गत्वात्प्रत्ययस्वरकृतैवाऽन्यथा  
सिद्धिरुक्तेत्यर्थः । ननु यत्किञ्चिदनुबन्धयुक्तस्य ग्रहणे  
तद्विरहितस्य ग्रहणाभावो वचनमन्तराऽपि सिद्धयतीत्यत आह स  
एवेति । उच्चारित एवेत्यर्थः । वचनसामर्थ्यात्सावधारणो  
बहुव्रोहिराश्रीयते । 'अतद्' इत्यादावपि शब्दघटितश्च स आश्री-  
यत इति भावः । क्यङो अनुबन्धत्वान्न क्यग्रहणेन ग्रहणमिति  
भावः । अथात्मग्रहणं किमिति । इच्छापेक्षया कत्तरि पठ्यति



प्रश्नः । ननु कार्त्रिति । तथा सति राज्ञः पुत्रमिच्छतीत्यादावापि प्रसङ्ग इति भावः । शेषषष्ठ्यामपि साक्षात्संवन्धेनाऽन्वये दोषस्तदवस्थ इत्यत आह सुवन्तेति । आत्मशब्दः स्वपर्यायैषितुपरः । आत्मनः पुत्रं परस्य दासमिच्छतीत्यादी तु न दोषः इष्यमाणरूपस्यात्मसंवन्धित्वाऽभावात् । परेच्छेति । परसंवन्धिसुवन्तार्थेच्छायामित्यर्थः ।

कर्त्तरीयं षष्ठीति । अनेनैव संवन्धेनेच्छायां तदन्वयात् । परम्परासंवन्धस्तु न षष्ठ्यर्थस्तदाह क्रियाकारकसंवन्धस्येति । अन्तरंगत्वं साक्षात्संवन्धत्वम् । अत एव सुवन्तविशेषणत्वेन परिहारः । एषितारमिति । स एवात्मपदार्थ इति भावः । भाष्ये एवमात्मका हिंसा इति । एवंस्वभावा हि परस्यैव दुःखमिच्छन्तीत्यर्थः । दुःखमिति । पापवाचिनाऽग्रशब्देन तत्फलदुःखं लक्ष्यत इति भावः । दुःखीयति सुखहेतोरित्यादिप्रयोगास्तु वास्तवदुःखस्य सुखत्वभ्रमेणेच्छायां बोध्याः । भाष्ये विध्यर्थं भविष्यतीति । ननु सुवित्यस्याऽभावे प्रातिपदिकात्सुवन्ताच्चेत्पत्तव्यमविशेषात् । तत्र 'नः क्ये' इत्यस्य नियमाऽर्थत्वे नान्तेभ्यः प्रातिपदिकादुत्पत्तौ न लोपो न स्यात् । विध्यर्थत्वे तु वाच्यतीत्यादौ सुघन्तादुत्पत्तिपक्षे जश्वत्वादिपदकार्यं स्यादिति चेन्न 'धातोः कर्मण' इत्यतः कर्मग्रहणमनुवर्त्तते । तत्र च धातुरूपकर्म, परिनिष्ठितत्वप्रयोजकप्रत्ययान्तत्वाऽनाक्रान्तमतस्तत्साहचर्यात् तत्सदृशस्यैव कर्मणो ग्रहणात् सुवन्तेऽप्राप्तिरिति भाष्याऽऽशयात् । भाष्ये धातोर्मा भूदिति । तिङन्तात्तु न शङ्कितस्तस्य कर्ममात्रप्रतिपादकत्वाऽभावात् । ननु महान्तम्युत्रमिति विग्रहेऽपि वचचि सन्महदिति समासे आत्वे च महापुत्रीयतीत्येव भाव्यमिति तदा न भावितव्यमिति कथमत आह यद्यत्रेति । परस्परस्येति अन्यत्रैकार्थीभावमापन्नयोर्निष्कृष्य परस्परेण सामर्थ्याऽभावा-



दिति भावः । वस्तुतस्तु विशिष्यैकार्थीभावाऽभावेऽप्येकार्थीभावमात्रेण समासस्य समर्थसूत्रादिस्थभाष्यसम्मततयाऽऽत्वं भवत्येव । स्वरे तु भेदः सति शिष्टतया इति भाष्याशयः । तदा न भवितव्यमिति भाष्ये । क्यचेति शेषः । तथा च स्वरेऽनिष्टमिति भावः तदा च प्राप्नोति क्यजिति शेषः । नैतत्सुबन्तमिति समुदायः कर्मेति भावः । प्रत्येकं कर्मत्वे कर्मसमुदायस्याऽकर्मत्वादेवाऽप्रसङ्ग इति बोध्यम् । समानाधिकरणानामेकेन संबन्धनाऽयोगादिति नार्थः ऋद्धत्वविशिष्टराज्ञः पुरुषेणाऽसंबन्धादत आह मध्य इति । निर्धारणे षष्ठीति भावः । अयोगादिति इच्छत्यादीनानामिति शेषः । न केवलस्येति । सविशेषणप्रयोगविषय इति भावः । यस्य च सामर्थ्यमिति । वाक्ये व्यपेक्षारूपमित्यर्थः । तदभावादेव तन्मूलक एकार्थीभावो नेति भावः । गुणे चेति । इद्वच्चिन्त्यम् । तस्मात्प्रातिपदिकस्य समुदायस्याऽप्रातिपदिकत्वेन समुदायाच्च स्वात् ; किञ्च महान्तस्युत्रमित्युभयत्रेष्टद्वितीयाऽनुपपत्तिरेवेति तत्त्वम् । भाष्ये यदि पुत्रो नेषिकर्मेति । यतः पुत्रो नेषिकर्मेत्यर्थः । न नूभयं कर्मेति वाच्ये पुत्र एवेत्यनुपपन्नमत आह तस्यैवेति । प्रधानत्वादिति वक्तुं युक्तम् । सामानाऽधिकरण्यनिबन्धनेति । समानाऽधिकरण्यविशेषणस्य विशेष्य समानशक्तिकत्वादिति भावः । एकस्येति । सुब्रह्मणेन पद्विधित्वात्समर्थपरिभाष्योपस्थितेरिति भावः । व्यपेक्षेतिविशेषणेन व्यपेक्षाविशेष्येणैकार्थीभाव इत्यर्थः । इदमेव सुब्रह्मणस्य फलमिति बोध्यम् । सविशेषणानामिति सायेक्षवत्क्षणम् ।

अत एव ऋद्धस्य राज्ञः पुरुष इत्यत्र ऋद्धपदेनाऽपि न समास इत्याशयेन शङ्कते भाष्ये मुण्डयति माणवकमिति । एतेन मुण्डस्य गुणशब्दत्वात्माणवकस्य द्रव्यशब्दत्वात्तस्यैव



विशेष्यताया न्याय्यत्वेन मुण्डस्य कथं सविशेषणत्वमित्यपा-  
स्तम् । अनुमानादपीति । साध्वनुमानादित्यर्थः । अपिनाऽसाधु-  
स्मरणसंग्रहः । वस्तुतोऽयपभ्रंशानामपि वाचकत्वमपिना  
ग्राह्यम् । भाष्ये एतस्माद्धेतोरिति । अपशब्दः स्यादिति हेतो  
वृत्तिर्नेति न त्रूयः किन्तर्ह्यगमकत्वादिति हेतोरित्यन्वयः । तदे-  
वाह सिद्धानामिति । अर्थप्रत्यायनायाऽसाधूनामिवाऽस्य प्रथो-  
गाऽभावात् किन्तन्निवृत्त्यर्थेन वचनेनेत्यर्थः । भाष्ये यन्न गमक-  
मिति । मुण्डयति प्रयोगे मौण्ड्यस्य क्रियारूपत्वेन कारकांशो  
नित्यसायेक्षतया गमकत्वमिति भावः । कर्माऽभावेति । लकार-  
वाच्यसाधनानामेव प्रश्नादिति । नन्वेवं कानि साधनानीति  
प्रश्ने भाव इत्युत्तरमसङ्गतम् तस्य क्रियारूपस्य साध्यत्वेन  
साधनत्वाऽभावादत आह भावस्य चेति । लकारनिमित्तमेव  
साधनशब्देनोच्यत इति भावः । नियतविषयाया इति । कर्म-  
विशेषणैकार्थीभावादित्यर्थः । अत एव कर्माऽन्तरेणऽनन्वयो  
राजपुरुषो भार्याया इतिवदिति भावः । वाक्य एषेति । कयजर्था-  
ऽऽचारस्य नियमेनोपमानविषयत्वेऽप्युपमानस्योपमेयसापेक्षत्वा-  
त्कर्मद्वयसद्भाव इति भावः । तत्र मुख्यं कर्मोपमेयमेव । उप-  
माने तु उपमेयसमानशक्तिकत्वात्कर्मत्वव्यवहार इति तस्याऽ-  
न्तर्भूतत्वेऽपि न क्षतिरिति तात्पर्यम् । उपमानपुत्रकर्मक उप-  
मेयमाणवकर्मक इति बोधः । ननु मुण्डयतीत्यत्रापि द्वयोः  
कर्मत्वं मुण्डं करोति माणवकमिति विग्रहे दर्शनादिति कथमत्र  
प्रश्न इत्यत आह मुण्डगुणोति । मौण्डस्य कर्मत्वे सति तस्याऽऽ-  
श्रयसापेक्षत्वेनाऽसामर्थ्यप्रसङ्गान्मुण्डगुणविशिष्टद्रव्यस्यैव कर्म-  
त्वमभ्युपेयन्तस्य च धात्वर्थेऽन्तर्भाव इतिभावः । विशेषस्यापि  
कर्मत्वस्वीकारेऽसामर्थ्यमिति शङ्कते भाष्ये ननुचेति । विषय  
विभागेति । मुण्डशब्दादेर्णिचि गमकत्वं वयच्यगमकत्वमिति विषय



## संस्कृतगवेषणा ।

—०:४:०:—

अयि सहृदयाः

तत्रभवतां सर्वेषां सविधे मदीयेयमभ्यर्थना यत्सा-  
दरमियं संस्कृतगवेषणा भवद्भिर्देवभाषोन्नत्यै अङ्गीकर्तव्ये-  
ति । इयं गवेषणा महता परिश्रमेण व्यावहारिकान् पारि-  
भाषिकशब्दान् शब्दतः परिचितानर्थतोऽपरिचितानन्वि-  
ष्याऽन्विष्य प्रथमपरीक्षार्थिनां छात्राणां कृते मया विर-  
चिता । अस्यामतीवोपकारकाः शब्दाः सन्निवेशिताः  
सन्ति ये विदुषोऽप्यानन्दयन्ति । कौमुदीपरिपठितान्यु-  
दाहरणानि यावच्छक्यं 'ध्रुवका, अवका, नदालम्, कुलिज  
इत्येवमादीनि सम्यगर्थतो विशदीकृत्यलिखितानि सन्ति ।  
यदि संस्कृतभाषासंवन्धिव्यवहारनैपुण्यमभिवाञ्छन्ति  
तत्रभवन्तरतर्हि स्वस्वविद्यार्थिषु मदीयगवेषणायाः श्रीमद्भिः  
प्रचारः कर्तव्यः । मूल्यम् आणकपञ्चकम् ।

बालगोविन्दशर्मा वैद्यः

महावीर औपधालय,

ज्ञानवापी बनारस ।



## उद्योतनियमः ।

—॥०॥—

अयमुद्योतः प्रतिमासं द्वात्रिंशत्पृष्ठात्मको निः-  
सरिष्यति । भविष्यति मुद्रापट्कं वार्षिकं मूल्य-  
मस्य मुद्रणकर्मणि परिसमाप्ते । ये च मुद्रणकाले  
ग्राहकश्रेण्यां स्वस्वनामानि लेखयिष्यन्ति तैस्तु सार्ध-  
चतुष्कमेव वार्षिकं मूल्यं देयं भविष्यति । अतो  
मुद्रणमध्ये एव सर्वैर्ग्राहकैर्भवितव्यम् इति ।

निवेदकः—

बालगोविन्दशास्त्री

(महावीर औषधालय, ज्ञानवापी बनारस ।)



श्रीमते वायुपुत्राय नमः ।

# भाष्यप्रदीपोद्योतः ।

महामहोपाध्यायनागेशभट्टविरचितः

—:०:—



द्विषेदोपाद्वेन

बालगोविन्दशास्त्रिणा वैद्येन

संशोधितः

प्रकाशितश्च ।

—:०:—

गोपालचन्द्र चक्रवर्ती द्वारा भारतधर्म प्रेस, काशीमें मुद्रित ।



## अभ्यर्थना ।

—\*\*०\*\*—

महोदयाः

अस्ति खलु विदितमेतच्चधुना वाराणसेयानां विदुषां वैदुष्यम्प्रायः पाणिनिव्याकरणमधिष्ठायैव परिष्कारवलेन सर्वोपरि वरीवर्त्ति । व्याकरणञ्च तन्महर्षिभगवत्पतञ्जलि प्रणीतमहाभाष्यमन्तरेणऽकिञ्चित्करम् । तच्च महाभाष्यमन्यर्थ गूढाऽभिप्रायमित्यालोच्य कैयटेन तदर्थबोधनाय प्रदीपो व्यधायि । ततः कालकमात् जनानां बुद्धिवैपुल्याऽभावात् परमकारुणिकेन महामहोपाध्यायनागेशभट्टेनोभयार्थद्योतकोद्योतो व्यधायि । किन्तु, अयमुद्योतोऽद्यावधि आपादचूडं न कापि मुद्रित इति महान् खेदः । केवलमादितोऽध्यायद्वयमुद्योतस्य 'चम्बई' नगरे मुद्रितम् । तृतीयाऽध्यायादारभ्याऽऽसमाप्ति मुद्रयितुमहं बद्धपरि-करः केवलं धाष्ट्यादेव सञ्जातोऽस्मि । तत्रभवतो नागेशभट्ट-विदुषः पुण्यप्रभाव एव मां तारयिष्यतीति मदीयो दृढविश्वासः ।

आदर्शपुस्तकञ्चैकमेव 'कथिदाय' विक्रमवत्सरलिखित मस्ति । एकमपरम्पुस्तकमद्याभ्यर्थनालेखकाले 'टीकमणि कालेज' संस्कृतपाठशालाया व्याकरणप्रधानाध्यापकेन श्रीम-द्विद्वद्रपूर्णचन्द्राचारिणा श्रीविद्वद्वरानन्तरामशास्त्रिणः सका-शादवाप्य प्रदत्तमिति, उभयोरपि विदुषोरानन्माहं ऋणी भविष्यामि । प्राप्तस्यास्य 'ख' संज्ञा भविष्यति । उद्योत-स्यास्य सभाष्यस्य 'क' संज्ञकं पुस्तकं श्रीमद्विद्वद्ररामचन्द्र-शर्मणा मम पित्रा संगृहीतन्तत्तु मदीयमेव । एताभ्यां मुद्रिते-ऽस्मिन्मुद्योते यदि कापि खलनं स्यात्तर्हि विद्वद्भिः क्षन्तव्यमिति विदुषां वशंवदः ।

बालगोविन्द वैद्यः । मार्गशीर्ष १५ ।



विभागेत्यर्थः । मौण्ड्यमेवेति वृत्तौ 'मुण्ड' शब्दो भावप्रधानः ।  
 अत एव भाष्ये 'न हि माणवकत्वं क्रियत' इत्युक्तम्, तस्य च  
 वृत्तौ साध्यावस्थस्यैव भानात् । क्रियारूपत्वेन कारकांशो नित्यसा-  
 पेक्षत्वाद्गमकत्वमित्यदोषः । धर्मिपरत्वे द्विगुणविशिष्टद्रव्यस्यो-  
 त्पादनेनाऽसामान्यार्थाद्वृत्तिर्न स्यादिति भावः । वस्तुतो नित्यसा-  
 पेक्षत्वाऽभावेऽपि गमकत्वे वृत्तिर्भवत्येवेति बोध्यम् । एकस्यैवेति  
 मुण्डस्यैवेत्यर्थः । मौण्ड्यरूपतदर्थस्यैवोत्पद्यमानत्वादिति भावः ।  
 माणवकस्य पदार्थस्य सर्वथा करोत्यन्वयाऽयोग्यत्वमेवेति बोध्य-  
 म् । द्वितीयस्मादिति माणवकशब्दात् । ननु माणवको  
 विशेष्यस्तत्सामानाऽधिकरण्यान्मुण्डाद्द्वितीयेति युक्तं न तु  
 विपरीतमत आह गुणप्रधानेति परिच्छेद्यपरिच्छेदक भाव इत्य-  
 र्थः । परिच्छेद्यसमानशक्तिकत्वम्परिच्छेदकस्येतिभावः । एव-  
 म्वाक्येऽपि मुण्डस्यैव करोतियोग इति भावः । तदाह माण-  
 वकादय इति । यद्यपि वाक्ये 'मुण्ड' शब्दो धर्मिपरस्तथापि तस्य  
 सामान्यशब्दत्वात्तद्विशेषाऽऽकांक्षायां तदन्वयेऽपि माणवकस्य  
 न साक्षात्करोतियुक्तत्वमिति बोध्यम् । एवञ्चात्र वृत्तौ कटोऽपि  
 कर्म भीष्मादयोऽपीति न्यायो नाऽस्त्येवेति तात्पर्यम् । ननु तस्य  
 करोतियोगाऽभावे कथं वृत्तौ माणवकस्य कर्मत्वं कथञ्च द्वितीया-  
 न्तत्वमत आह मुण्डयतेत्येति । मौण्ड्यरूपक्रियाश्रयत्वात्कर्म-  
 त्वमिति भावः । एवञ्च कृतपूर्वीकटमिति वद्वृत्तिरिति तत्त्वम् ।  
 ननु 'वलीवर्दत्वस्य' क्रियमाणत्वाऽसम्भवादाह वलीवर्दमेवात्म-  
 संबन्धित्वेनेति । 'वलीवर्द' शब्दस्य चित्रादिपरत्वे तु न शंकाऽपि ।  
 प्रयोगो न भवतीति राजपुरुषो देवदत्तस्येत्यादाविवाऽसाम-  
 न्यार्थादिति भावः । उभयोः कर्मत्व इति इषिनिरूपिते इति शेषः ।  
 सापेक्षत्वादिति मुण्डस्य माणवकः समानाधिकरणं विशेष-  
 णमिति सापेक्षत्वमिति भावः । एतावता ययन्ते गमकत्वं कथञ्च-



गमकत्वमिति दर्शितम् । भाष्ये माणवकस्थमसाविति एवञ्च  
तद्वद्वारा माणवकस्येच्छाविवयवत् करोत्यर्थविषयत्वमपीत्यभि-  
मानः । यद्यपि 'इषि' फलेच्छाश्रयत्वन्तस्य वक्तुं युक्तं न तु करोति  
फलोत्पत्त्याश्रयत्वन्तस्येत्युभयोः करोतियुक्तत्वाऽभावस्तथापि  
विशिष्टवेपेण तस्याऽपि तदाश्रयत्वमित्यभिमानेनैकदेशिनः  
शङ्केयम् । एवञ्च सुण्डपदार्थस्य विशेषसापेक्षत्वेनाऽसोमर्थ्य  
वृत्तावुभयत्राऽपि सुण्डशब्दो धर्मिपर इति तद्भावः । तमभ्युयेत्य परि  
हरति एवन्तर्हीति । गुणवचना इति अस्य गुणप्रवृत्तिनिमित्तका  
इत्यर्थः । सापेक्षा इति अस्य परिच्छेद्यविशेषसापेक्षा इत्यर्थः ।  
ननु 'सुण्डो' नित्यसापेक्षोऽन्यथा वा । नाऽऽद्यो राजपुरुषादौ  
सावकाशस्यापि समासस्य गुरुकुलादौ प्रवृत्तिवदत्रापि क्यजा-  
पत्तेः । नाऽन्त्यो णिचोऽप्यनापत्तेः । असापेक्षे चारिताथर्यादिति  
शङ्कते नन्विति । नैष दोष इति वचनादिति भाष्यस्य तत्  
करोतीति सिद्धे वचनसामर्थ्यादित्यर्थ इति भावः । न च तत्क-  
रोतीत्यनेन प्रातिपदिकादुत्पत्तेः सुवन्तादुत्पत्त्यर्थमिदमावश्यकं  
विशेषाऽभावात् णिचि भत्वाच्च । सौत्रा इति उत्तरसूत्रस्थधातु  
ग्रहणस्य पूर्वमपकर्षादिति भावः । भाष्ये न चैवेति शंका, क्रिया  
वचनतेत्युत्तरमिति व्याचष्टे यद्यपीति । यथा कण्ड्वादय इति  
तथा च धातुभ्यो णिच्, प्रातिपदिकेन वाक्यमिति भावः । भाष्ये  
परिहारान्तरमाह सुण्डविशिष्टेन वेति । ननु पक्षद्वयेऽपि पूर्वं  
करोतेर्मुण्डसंबन्धः, पश्चान्माणवकस्य संबन्ध इति प्रतीतेः को  
विशेषोऽत आह पूर्वस्मिन्निति । अथवा नेदमुभयमिति परिहारे  
इत्यर्थः । तत्र पूर्वं कर्मविशेषस्याऽनपेक्षणादसंबन्धः । उत्तरत्र तु  
आपेक्षायामपि बहिरङ्गत्वान्न पूर्वं संबन्ध इत्युच्यत इति विशेष  
इत्यर्थः । गवा पूर्वमिति प्रधानव्यापारेणाऽऽप्यमानत्वादिति  
भावः । पश्चाच्चिति विशेषणव्यापारेणाऽऽप्यमानत्वादिति



भावः । अन्तःस्थितवस्तुविभागाऽनुकूलव्यापारो हि दुहेरर्थः ।  
मौण्ड्यविशिष्टस्तु माणवकेनेति मौण्ड्यद्वारेत्यर्थः । व्यापार  
इति सापेक्षेभ्योऽपि मुण्डादिसूत्रारम्भसामर्थ्यादित्येवं रूपो,  
'धातव' इत्येवं रूपो वा, नेदनुभयमित्यादिरूपो वेत्यर्थः । अगमक  
त्वादिति । अयं भावः । व्यन्तवृत्तौॐ मुण्डशब्दो भावप्रधान  
इत्युक्तन्यायेन भवति वृत्तिः । क्यजन्तवृत्तौ तु धर्मिपर एव ।  
अतस्तत्र नेच्छाक्यजसामर्थ्यात् । अत एव क्यजन्तान्तस्मादा-  
चारार्थप्रतीतिरेव तदाह सदपीति न्यायतः सम्भवदपी-  
त्यर्थः । आचारक्यचा हतं निरवकाशीकृतं निरूढतया  
तदर्थस्यैव प्रतीतेरित्यर्थ इति भावः । अतस्तद्वाक्यवाच्यमेव  
'माणवकं मुण्डमिच्छति' इत्यनेनैव बोधनीयं न तु क्यजन्तेन । तत्र  
हेतुमाह अत इति क्यजन्तादव्यक्तेरित्यर्थः । तथा क्रमादिधातुषु  
अभ्यासः पौनः पुन्यं वाक्येनैव गम्यते न तु यडा तत्प्र-  
कृतिकस्य तस्य कोटित्वे निरूढेरिति भावः ।

अन्यत्रोक्तं हरिणा—

सदपीच्छां क्यचः कर्म वाक्य एव प्रयुज्यते । प्रसिद्धेन  
हृतः शब्दो भावगर्हाऽभिधायिना । अभ्यासे तुन्यरूपेऽपि न  
यङन्तः प्रवर्तत इति ।

एतेन वेदादिविषयोऽभ्यासो यथा क्रमादि प्रयुज्यत इत्यर्थः, यद्वा  
विसर्गरहितपाठेनाऽभ्यासे न बर्णक्रमादिविषयाभिव्यक्तिरित्यर्थो  
विवरणकारोक्तोऽपास्तः । एतदेवात्र मुख्यं समाधानमिति ध्वनयि-  
तुमस्यपुनरुल्लेखः । एवञ्च मुण्डादिसूत्रं प्रपञ्चार्थमेवेति बोध्यम् ।  
नन्वकर्मकलात्क्यजन्तात्कर्मणि प्रत्यया नेति प्रागुक्तमेव  
तत्तिकम् 'अथेह' इत्यनेनोच्यत इत्यत आह इच्छाक्यजन्तादिति ।  
कर्मणोऽभिधानायेति—'पुत्र' इति प्रथमान्तस्येष्टशब्दसामा-

ॐ अयमेव पाठो विद्यते



नाधिकरण्यात्कर्मत्वसद्भावेऽपि तस्य तद्वाचकत्वाऽभावात्ततः  
 क्यचि तेन कर्मणोऽनभिधानादिति भावः । एवं सर्वत्राभिधान-  
 यिषये बोध्यम् । इष्टशब्देति एवञ्च तत्सामानाधिकरण्यात्तद-  
 र्थगतकर्मत्वस्य साक्षात्कर्मवाचिना 'क्तेन' अभिधानात् प्रातिपदि-  
 कार्थमात्रपरत्वेन 'पुत्र' इति सुवन्तस्य कर्मत्ववाचित्वाऽभावान्न  
 ततः क्यजिति भावः । निर्मुक्तेति इतरसामानाधिकरण्याज्जात  
 कर्मभावस्य न तु खत इत्यर्थः । निर्मुक्तस्येति पाठे स्ववाच्यतया  
 त्यक्तकर्मभावस्येत्यर्थः । खशब्देनोक्तत्वादिति भाष्यस्य स्वक-  
 र्मत्वं तद्वाचकशब्देन 'क्तेन' कर्मत्वोक्तेः । 'पुत्र' इत्यस्य सुवन्तस्य  
 कर्मत्ववाचकत्वाऽभावान्न भवितव्यं तदर्थे क्यचेत्यर्थः । यदा  
 क्रियाफलस्येति तथा च विग्रहे फलस्य विशेष्यतया 'पुत्रीयति'  
 इत्यादौ व्यापारस्य विशेष्यतया भिन्नार्थत्वान्न तदर्थेऽयं क्यच् ।  
 किन्तु पुत्रमिच्छतीत्यत्रार्थ एव । कर्मणि च फलस्य विशेष्यत्वं  
 'इष्टः पुत्र' इत्यादौ सामानाधिकरण्याऽनुरोधेनाऽवश्यमङ्गीका-  
 र्यमिति भावः । कर्मण इति कर्मसंज्ञाप्रयोजकस्येत्यर्थः । वस्तुत  
 इयं व्याख्या 'इह भवन्त' इति मत उचिता । कर्मण इत्यस्य कर्म-  
 त्वविशिष्टबोधकस्येत्यर्थ इत्येवैतद्बोध्योचिता । अग्रिम  
 मतद्वये तु वस्तुतः कर्मत्वविशिष्टो यस्तद्वाचकादिति सूत्रार्थ इत्या-  
 शयः । भाष्यो इह भवन्त इति सर्वत्रवृत्तिवाक्ययोः सामानार्थत्व-  
 मेव । चित्रगुरित्यादेर्विग्रहेऽपि विशेष्यविशेषणभावव्यत्यासात्त-  
 त्वमिति तदाशयः । भाष्ये मान्ताऽव्ययानामिति मान्तत्वं न  
 सुवन्तविशेषणं पुत्रीयतीत्यादेरसङ्गत्यापत्तेः । किन्तु मान्तप्रकृतिके-  
 त्यर्थकम् । तेन कमिच्छतीत्यादावपि नेति बोध्यम् । तत्र लृवर्णेति  
 यद्यप्यनुकरणे लृकारान्ते लृकारान्ते\* ऋकारान्ते च सम्भवति  
 तथापि तत्र क्यचः प्रयोगदर्शनाऽभाव इत्यर्थः । ऋकारान्तस्य चेति



असम्भवत्वादित्यपकर्षः । वस्तुतस्तादृशाऽनुकरणस्यैव लोके प्रयुज्य-  
मानस्याऽभाव इति तात्पर्यम् । मतभेदेति तथा चेदम्मतमरुचिग्रस्त-  
मिति भावः । अन्ये तु अजन्तेभ्यो गोसमानाच्चेरभ्य एव, अनु-  
नासिकान्तेभ्यस्तु नान्तेभ्य एवेत्यस्यार्थः । अत एव 'रै' शब्दात्  
क्यच् छान्दस इत्युक्तं स्थानेऽन्तरतम सूत्रे भाष्ये । 'वाच्यति'  
इत्यादौ च न दोषः । वाच्यति मुच्यतीति च 'नः क्ये' इति सूत्रे  
भाष्ये प्रयुक्तमित्याहुः ॥ ८ ॥

### काम्यच्च ( ३१।१६। )

ननु चस्याऽऽदितः पाठे सूत्रभेदः स्यादत आह अन्तेऽपीति ।  
नियमार्थतयाऽऽदिपाठफलं सम्पन्नमित्यर्थः । वाक् काम्यतीति  
किञ्चिच्चिच्छीति वार्तिकेन किञ्दीर्घाऽसम्प्रसारणानि । अस्य  
प्रयोगस्य सत्त्वे दृढं मानं चिन्त्यम् । पूर्वपरिहार इति यजा-  
दिभ्यो विहित इतीत्यर्थः । वाच् अम् इत्यवस्थायां काम्यच्प्रवृत्ते-  
र्नाऽयं वच्यादिभ्यो विहितः । काम्यचश्चित्करणेऽऽनर्थक्यमिति  
वार्तिकविरोधेन 'पुत्रकामिष्यति' त्यादौ 'सति शिष्टस्य स्वरं  
बाधित्वा चित्स्वर एव यथा स्यादिति चित्त्वम्' इति हरदत्तोक्त-  
मपास्तम् ॥ ६ ॥

### कर्तुः क्यङ् सलोपश्च । ( ३१।११ )

एकवाक्यतोपपादकं सन्नितोगार्थञ्चेत्यादि । एतावतैवैकवा-  
क्यतेति व्यवहारः । एतेन 'विधेयाऽनेकत्वात्कथमेवाक्यतेति'  
परास्तम् । इत्याहुरिति अत एवोपक्रमभाष्ये 'पयायत' इत्य-  
त्रैव क्यङ् स्यात्सलोपसन्नियोगशिष्टत्वादिति शंकायां तत्प्रयोगा-  
ऽभाववरूपं समाधानमनभिधायाऽन्यदेव समाधानं कृतम् । क्रिया  
वचनत्वस्य धातुगणमध्ये तत्तदर्थविशिष्टानाम्पठितत्वादेव



सिद्धत्वादाह आचारंति । भाष्ये न चैव ह्यर्था इति अन्त्य धातु-  
पाठे इति शेषः । अर्था इत्यस्य सर्वेऽर्था इत्यर्थः । क्रियावच-  
नतेति तादृशक्रियेत्यर्थः । गम्यत इत्यस्य लोक्त इति शेषः ।  
अनिर्दिष्टार्थानां धातूनामेवाऽनेकार्थत्वमित्येतद्भाष्यार्थं मन्ये ।  
वाक्य इति वार्तिक इत्यर्थः । अकारस्येति ननु 'क्रिय' इकार-  
स्यैवानुदात्तमनुनासिकत्वञ्च प्रतिज्ञायतां किमनेनाऽनुबन्धत्रय-  
करणेनेति चेन्न 'अश्वति' इत्यादावप्यात्मनेपदाऽऽपत्तेः । अतिरिक्त  
किप्पदकरणे तु गौरवमिति भावः । भाष्ये आत्मनेपदार्थानि-  
त्यादेरामुषिये किप्सन्नियोगेति शेषः—

आसंख्यामीति तद्गुणविशिष्टमवर्णाऽन्तरम्प्रश्लेषेणोपदे-  
क्ष्यामीत्यर्थः । अतः एवेत्संज्ञा । अन्यथा क्लीवादीनाम्यचाघ-  
जन्तानां क्विवर्थमनुवादेनोपदेशाऽभावात्सा न स्यात् । प्रश्लेषे  
तु तस्य मानान्तरेण सिद्ध्यभावादुपदेश एव । तद्विशिष्टस्य  
क्लीवादेरप्युपदेश एवेति । अनुबन्धानामेकान्तत्वे करणसाधने  
'उपदेश' शब्दे च न दोषः । अत एव च प्रत्ययान्तादामोमित्वे  
न विशेष इति 'ह्रस्वनद्याप' इति सूत्रस्थभाष्यं सङ्गच्छते । अन्यथा  
❀ गल्भादिहलन्तप्रकृतिके विशेषः स्यात् । अन्यहलन्तेभ्यस्त्वा-  
चारक्विवर्त्नेति तदाशयः । ११ ।

**भृशादिभ्यो भुव्यच्चेर्लोपश्च हलः (।३।१।१२।)**

ननु भृशादीनां हल्घटितानामेव सच्चात् तत्रैव प्राप्नोती-  
त्यस्य व्यावर्त्याऽभाव इत्यत आह हलेति । आवृत्त्या विभक्ति  
विपरिणामेनेति भावः । अन्यथा हि सर्वत्र हलो लोपः स्यादि-  
त्यापादयेदित्याशयः । भृशाऽऽलोका इति अधिकाऽऽलोका  
इत्यर्थः । भवत्यर्थे च्वेरविधानेन च्विनोक्तत्वादित्यसङ्गतमित्यत-

❀ अवगल्भादि । 'ख' पुस्तके पाठः ।



आह च्विसहचरितेनेति । भाष्ये डाजन्तादपीति क्यपिपिति शेषः । वचनप्रामाण्यस्य क्यष्पवृत्तौ हेतुत्वे क्यषन्तसमभिव्याहारे भवतेरपि प्रयोगः स्यादत आह अप्रयुक्ते इति भवत्यर्थेति । कृभ्वस्तियोग इति । अस्य डाज्वविधावन्तुवृत्तस्य तदर्थयोग इत्यर्थः । 'च्वि'विधौ तु शब्दयोग इत्यर्थः । च्विविधौ तु शब्दयोग इत्येवार्थ इति भावः । 'कृभ्वस्तियोग इव क्यष्योगेऽपि डाजिति ज्ञाप्यत' इति वृत्तिग्रन्थस्यापीदमेव तात्पर्यम् । भाष्ये क्रियमाणमिति अभूततद्भावग्रहणमित्यर्थः । नञिवयुक्तमिति न्याये इवयुक्तमिति दृष्टान्तार्थम् । अन्यस्मिंस्तत्सदृशेइत्यनेनाऽभेदेपि सादृश्यमस्तीति सूचयति । प्राक्प्रकृतेः पाठेन प्रत्ययार्थविशेषणत्वपक्षोऽसंभावितोऽत आह यदेति समस्तत्वाऽसमस्तत्वाभ्याम् पक्षद्वयसम्भव इति भावः ।

असुमनाः सुमना भवतीत्यर्थस्य क्यङन्तात्प्रतीतेः समास एवाऽऽवश्यकोऽत आह मनः शब्दश्चेति । तदर्थे मतुवादीनामेव साधुत्वान्नक्षणायापि प्रकृतिमात्रस्याऽसाधुत्वं स्यादत आह अन्ये त्विति । असुमनाः सुमना भवतीत्यर्थस्तु पक्षद्वयेऽप्यर्थ इति भावः । मनः कर्मेति मनः कर्तृ शोभनं कर्म प्राप्नोतीत्यन्वयः । प्रकृतेः प्राक्पाठे एव असस्तत्वसमस्तत्वाम्पक्षद्वयोपपत्तेरुक्तत्वेनाह प्रकृतेरेवेति । अवयवसंबन्धे षष्ठी । प्राक्त्वञ्चावयवान्तरापेक्षयेति भावः । बहुव्रीहिविवक्षयैवयुक्तमित्याशयः । न चेदेवं जायते विचारणेति अस्य समस्तत्वाऽऽसमस्तत्वाभ्यामिति शेषः । समासाऽभावादिति त्कान्तेन समासाऽभावादित्यर्थः । अनञ्पूर्वे समासे विद्यमानस्य त्कोत्पत्तिवितिसूत्रार्थ इति भावः । तत्राऽङ्द्विवचनयोरनिष्टदेशे प्राप्तित्त्वंपक्षसिद्धिरेवेति भावः । भाष्येऽवश्यं संग्रामयतेरिति संग्रामयतेः

† क्यविति 'क' पुस्तके पाठः ।



सोपसर्गाद्यथोत्पत्तिर्भवतितिङस्तथा णिजुत्पत्तिर्वक्तव्येत्यर्थः ।  
 अवश्यमित्यनेन चाऽस्य फलान्तरमपि सूचितम् । तच्च समः  
 पूर्वमट् । अन्यथा तत्करोतीत्यनेन सिद्धे तद्वैयर्थ्यं स्पष्टमेव ।  
 तद्ध्वनयन्नुदाहरति असंग्रामयतेति । यद्यपि संग्रामशब्दे 'सं' शब्दो  
 नोपसर्गस्तथापि सोपसर्गादित्यस्य सोपसर्गसमानाकारादित्यर्थो  
 बोध्यः । ननु 'प्रातिपदिकाद्धात्वर्थ' इत्येव णिच् सिद्ध इति चेन्न  
 'प्रजयती'त्यादावुपसर्गरहितस्यैव धातुताया दृष्टत्वेनाऽत्रापि तद्रहि-  
 तणिजन्तस्यैव धातुत्वबुद्धिवारणाय तत्सत्त्वात् । प्रकृते तु विशि-  
 ष्टस्यैव प्रकृतित्वेनोपदेशात् स्वादीनां वाचकत्वाच्च विशिष्टस्यैव  
 धातुत्वापत्तिरित्याशयात् तदाह ग्राम शब्द एवेति । अनेनेतर-  
 द्योतकसाम्यं बोधितम् । सामान्यत इति क्रियावाचकयुक्तानां  
 क्रियाविशेषद्योतकत्वस्य दृष्टत्वेनाऽत्रापि 'युद्ध' क्रियाद्योतकत्वमनु-  
 मीयत इत्यर्थः । उपसर्गसदृशाऽनर्थकेति अनर्थकत्वमात्रं निषि-  
 द्यते । तत्सदृशो निपात इत्यर्थः । इदञ्चिन्त्यम् उपसर्गस-  
 मानाकारत्वेन निपातत्वादनर्थकस्यापि निपातस्य प्रातिपदिक-  
 त्वेन सुवन्तत्वात् । तत्रेति युद्धे वर्तमानो यो ग्रामशब्दस्तस्मा-  
 दित्युक्ते सामर्थ्येन सम्पूर्वाद्भविष्यति णिच् । तद्विशिष्टादेव च  
 तिङ् भविष्यतीति भावः । नियमार्थ इति संग्रामयतेरेव सोप-  
 सर्गाद्यथा तिङुत्पत्तिस्तथा प्रत्ययोत्पत्तिः । अन्यस्मात् सोप-  
 सर्गाद्यथा तिङुत्पत्तिर्न तथा प्रत्ययोत्पत्तिरिति नियमार्थः ।  
 फलितमाह प्रत्ययोत्पत्ताविति । प्रत्ययोत्पत्तिकाले पृथक् कर-  
 णेऽपि सामर्थ्यात्तद्विषयके लक्षणे सुवन्तादित्यंशे यस्माद्विहितस्त-  
 दादीत्यंशाऽप्रवृत्त्या प्रत्ययोत्पत्तौ न दोष इति भावः । पृथक्  
 करणे च जातसमासाऽभावः । अत एव 'सुमनाय्ये' इत्यादी पुनः  
 क्कान्तेन समासे ल्यप् सिद्धिरिति ज्ञेयम् । ननु प्रत्ययार्थविशेषण  
 पक्षोऽसङ्गतः, तत्र मनस्वी सुष्ठु भवतीत्याद्यर्थेऽभूतद्भावाऽभावादत



आह प्रत्ययार्थेति । एवञ्च तद्विरोधादेव प्रत्ययार्थविशेषणपक्षोऽ-  
सङ्गत इति भावः । संग्रामयतिरनुदात्तेदिति 'संग्राम युद्धे' इत्यत्रा-  
कारस्याऽनुदात्तत्वाऽनुनासिकत्वे प्रतिज्ञेये । अवयवे च तस्याऽ-  
चारितार्थ्यात्समुदायविशेषकतेति भावः । नन्वकारस्याऽनुदा-  
त्तत्वानुनासिकत्वप्रतिज्ञाने तत्सामर्थ्यादुच्चारणकालाऽव्यवहितो-  
त्तरकाले इत्वे लोप उपस्थिते मान्तग्रामशब्दः स्यात् । तदन्तस्य  
वा लोके युद्धे वर्तमानत्वाऽभावेन 'युद्धे योऽयं ग्रामशब्द' इत्यनु-  
वादाऽसम्भवेन सम्पूर्वस्याऽलाभेन च संग्राम युद्धे वर्तते । ततश्च  
'णिज्' इत्यर्थे विशिष्टपाठस्याऽऽवश्यकत्वेन कथं नियमार्थत्वमिति  
चेन्न द्वितीयमकारं प्रश्लिष्य तस्याऽनुदात्तत्वाऽनुनासिकत्वे प्रति-  
ज्ञेये इति तत्तात्पर्यात् । अत्राऽनुदात्तत्वे मानं चिन्त्यम् भाष्य-  
प्रयोगस्य पान्तिकात्मनेपदेनोपपत्तेः । भाष्ये एवन्तर्हि भृशादिषू-  
पसर्गस्येति भृशादिषु पठितस्योपसर्गस्येत्यर्थः । तेन 'अति-  
भृशायत' इत्यादौ न निघातः । 'देवदत्तः सुमनायत' इत्यादौ  
च सोरपि 'तिङ्ङतिङ्' इति निघातः ॥ १२ ॥

लोहितादिडाजभ्यः क्यप् । ( ३१।१३ । )

भाष्ये गुणवृद्धीति । गणरत्नपठितेगन्तेभ्यस्तत्प्राप्तिः । षिञ्य-  
मिति यति रीङ् यस्येति लोपः । ननु क्लृप्तीति निवृत्तौ असूयेत्यपि  
सिद्धमत आह यदीति । उत्तरमिति असूयया घनेच्छया च यजामहे  
इति श्रुत्यर्थः । अप्रत्ययान्तटावन्ताद्विभक्तेश्चान्दसो लुगिति भावः ।  
अथ वेति पक्षे प्राणैर्वसुभिश्च यजामहे इत्यर्थः । भाष्ये नाऽर्थः क्लृप्त्  
ग्रहणेनेति अत एव 'ज्यादादीयस' इत्यस्याऽङ्गवृत्तपरिभाषाज्ञापकत्वं  
सङ्गच्छते । नियमार्थमिति ननु नियमार्थत्वेऽपि 'पाश्या सभ्या' आ-  
दिशब्देभ्य आचारकिवन्तेभ्यः पक्षे तङ् स्यात्तद्व्यावृत्त्यर्थं षका-



रोच्चारणमिति चेन्न एतद्भाष्यप्रामाण्येन मूलभूताऽनुबन्धमन्यद्वा  
निमित्तमादायाऽऽचारक्रियन्ते एतत्प्रकरणाऽप्रवृत्तेः । अभिधा-  
नादीदृशे विषये आचारक्रियपोऽभाव एवेत्यन्ये । भाष्ये भृशादि-  
ष्वितराणीति ननु अभूततद्भावे क्यङ् क्यप्तु (क्यष्त्तु) तदभावे,  
इति तदभावे पदद्वयार्थभावश्यकमादिग्रहणमिति चेन्न अत्राप्यच्चे-  
रित्यनुवर्त्यास्यापि अभूततद्भाव एव प्रवृत्तेः । अत एव नित्या-  
त्मनेपदार्थं भृशादिषाठ इत्युक्तम् । अपठितेति तेन 'चर्मायति  
चर्मायत' इत्यादि वृत्त्याद्युक्तमसङ्गतम् 'नाऽयं हलन्ताद्विधीयत'  
इति भाष्योक्तेश्चेति बोध्यम् ॥ १३ ॥

### कष्टाय क्रमणे । ( ३।१।१४ । )

'कष्ट' शब्दाच्चतुर्थ्यन्तात् क्रमणेऽर्थे क्यङित्यर्थेऽर्थविशेषो न  
लभ्येत तदर्थं निपातनमित्याह विधाविति । भाष्ये क्रमणेऽ-  
नार्जव इति यद्यत्र अनार्जवमेव क्रमणशब्दार्थस्तदा 'कष्टाय  
कर्मणे कुटिलो भवति' इत्यर्थः स्यात् । न चाऽयमर्थः 'कष्टायत'  
इत्यतो गम्यते । किञ्च 'सत्रादिभ्य' इति वार्तिकभाष्ये 'सत्रादिभ्य'  
इति किमर्थं 'कुटिलायाऽनुवाकाय क्रामति' इत्युदाहरणे 'कुटिलाय'  
इत्यस्य वैयर्थ्यापत्तिः । किञ्च चतुर्थ्यन्तेभ्य इति किमर्थम्  
अनार्जवयुक्तं पन्थानं गच्छतीत्यर्थकम् । 'अजः कष्टं क्रामति'  
इत्युदाहरणं भाष्ये दत्तमसङ्गतं स्वात्, अनार्जवरूपे क्रमणेऽवृ-  
त्तेर्द्व्यङ्गिकलत्वात् । तस्माद् 'अनार्जवे' इत्यस्याऽनृजुविषये क्रमणे  
इत्यर्थः । स्वार्थिकाऽणन्ताऽऽर्जवशब्देन नञ् तत्पुरुषः । एवञ्चा-  
ऽनृजौ वर्तमानात् 'कष्ट' शब्दात् क्रमणेऽर्थे क्यङ् इत्यर्थः फलति ।  
'कष्टाय कर्मणे क्रामति' इत्यस्य च कष्टमनृजुकर्म कर्तुं गच्छतीत्य-  
र्थः । अनृजु च पापम् । पापार्थक 'कष्ट' शब्दात् 'प्रत्यय' इत्यर्थलाभार्थ



निपातनम् । तेन 'दुःख' पर्यायाद् दुःखमनुभवितुं कामतीत्यर्थेन  
एतदेव ध्यनयता कष्टाय कर्मणे इति 'कर्म' पदम्प्रत्युक्तम् । अत  
एव सूत्रार्थव्याख्यानोत्तरमत्यल्पमिदमुच्यते 'कष्टाय क्रमणे' इति  
'सत्रादिभ्यः कएवचिकीर्षायामिति वक्तव्यम्' इत्युत्तरभाष्यंसङ्ग-  
च्छते । पापचिकीर्षायां गम्यमानायामित्यर्थः । न च चिकीर्षो-  
त्साह एव, तस्या गम्यत्वे 'कामति' इति परस्मैपदप्रयोगाऽनुपपत्तिः  
गमनरूपक्रमणपदार्थेनोत्साहस्य गम्यत्वेऽपि क्रमेस्तदर्थत्वाऽभावा-  
त् । नव्यैस्तु 'वृत्तिसर्ग' इत्यादौ कृतोत्साहार्थत्वमेवाऽऽश्रित्य चि-  
कीर्षाया एवोत्साहरूपायाः प्रत्ययार्थत्वमाश्रित्य 'क्रमत' इत्यात्मने-  
पृढम्प्रयुक्तं तद्भाष्यविरुद्धम् । अनाऽऽर्जवमेव क्रमणमिति । अनृजु-  
विषयमेव क्रमणमित्यर्थः । तद्वद्वनयन् वच्यति अनार्जवयुक्तं  
पन्थानं गच्छतीत्यर्थ इति । अपर आहेत्यनेन च परस्परं वाक्यानां  
व्याख्येयव्याख्यानभावो गम्यत इति न कश्चिद्विरोधः । व्यव-  
स्थितेति अनभिधानादिति तत्त्वम् ॥ १४ ॥

**कर्मणो रोमन्थतपोभ्यां वर्त्तिचरोः । ( ३।१।१५ )**

भाष्येऽवगीर्णस्य वा मन्य इति । मन्यो मन्यनम् । तच्चोद्गी-  
र्णस्य चर्वणम् । अन्यस्याऽशनरूपं 'हनुचलन' इत्युक्तचोद्गीर्ण-  
विषय एव प्रयोगः । तदुपपादयति सहचरितमिति । अश्नातीत्यर्थ  
इति वर्तुत्वं करोतीत्यर्थ इत्यन्ये । नत्विति एवञ्च तत्र प्रयो-  
गाऽभावात् किं तन्निवृत्त्यर्थेन यत्नेनेति भावः ॥ १५ ॥

**सुखादिभ्यः कर्तृ वेदनायाम् । ( ३।१।१८ )**

भाष्ये सुखं वेदयत इति सुखप्रसादादिना देवदत्तस्य सुखं  
प्रसाधको वेदयत इत्यन्वयः । यद्व्याप्यन्तरङ्गत्वात् कारकत्वेन वेद-



नायामन्वयो न्याय्यस्तथापि सामर्थ्यात्सुखादिभिरन्वय इत्याह  
वेदनाया इति । समस्तस्याऽन्यत्राऽन्वयाऽसम्भवादाह सुपां सुलु-  
गिति । 'वेदना' शब्दे 'विद चेतन' इति चौरादिकण्यन्तात् 'एया-  
सश्रन्थ' इति युच् । नान्यदीयेति मुखप्रसादादिना लिङ्गेनेति  
भावः ॥ १८ ॥

### नमोवखिविश्रित्रलुः क्यच् । ( ३।१।१६ )

'नमस्य' शब्दस्य प्रकृत्यन्तरत्वेऽपि 'नमः' शब्दात्क्यचो वि-  
धानेन तद्योगे चतुर्थी स्यादत आह नमस्यतीति । नियात एवेति  
अव्ययलोपलक्षणमेतत् । अन्यथा 'साक्षात्भृतीनि' इत्यनेन कृज्योगे  
एव च्यर्थे एव च निपातत्वविधानादत्र तदभावेनाऽसङ्गतिः स्यात् ।  
अर्थवत्त्वादिति अस्य शुद्धरूढत्वेन वृत्तेर्जहत्स्वार्थत्वादिति भावः ।  
इत्यर्थाङ्गीकारेणेति अनेनैतत्सूचयति नाऽयमर्थोऽतः प्रतीयते किन्तु  
'वरिवस्या' शब्दादिभ्यः सपर्यादिमात्रप्रतीतिवदस्मात्पूजामात्र-  
प्रतीतिरित्याद्य एव समाधिरत्र युक्तः । अयन्त्वेकदेशिन इति  
करणपदाऽनुवृत्त्या क्रियासामान्ये विधावपि प्रयोगवशादेव तद्वि-  
शेषप्रतीतिर्भविष्यतीति किमेतैरित्यत आह करणग्रहणस्येति ।  
भाष्ये साधने तव्यदादय इति भावोऽपि क्रियारूप एवेति भावः ।  
शब्दान्तरेति स्वार्थिकलात्क्यजाद्यन्तानां द्रव्यवाचित्वेऽपि शब्दा-  
न्तरवाच्यक्रियाकारके तव्यादीनामुत्पत्तिः स्यादेवेत्यन्वयः ।  
तत्र दृष्टान्तो वृत्तमित्यादि । तव्यादयस्त्विति एवञ्च धातुसं-  
ज्ञाविधानमेवैषां क्रियावाचकत्वे मानमिति भावः । 'भाष्येऽथ वा  
धातव एवेति क्रियावचना एवेत्यर्थः । कः खल्वपीति पचा-  
दीनामर्थरहितानामेव पाठात् । क्वचिदर्थानिति अनेकान् क्वचित्  
त्वेकमित्यर्थः । क्वचिन्नेति एकमपि नाऽऽदिशतीत्यर्थः । एव-



मप्पथादेशनमिति नमसः पूजायामित्यादि । बोध्येरन्निति निवृत्त-  
प्रपणात्स्वार्थेणिचः । बुध्येरन्नित्येव क्वचित् पाठः ॥१६॥

मुगडमिश्रशुद्धलवणव्रतवस्त्रहलकलकृततूस्ते-  
भ्यो णिच् । ( ३।१।२१ )

निर्देशादेवाऽकारान्तनिर्णयेन प्रश्नाऽनुपपत्तिरत आह कि-  
मिकारेति । भाष्ये इमाविति समानार्थान्नित्यर्थः । यद्यप्यका-  
रान्तयोरेव ग्रहणेऽपि तयोर्नियमार्थत्वादिकारान्ताभ्यां णिजभा-  
वेन सर्वदोषपरिहारोऽस्ति तथाप्येकदेश्याह भाष्ये याविति ।  
नियमश्चैतत्सजातीयाऽऽनुपूर्वीकानामेतदर्थकानाश्चेद्धलकलयोरेवे-  
ति । प्रकाराऽन्तरेणाप्येकदेश्युक्तिलभस्याऽनुपदं वक्ष्यते । भाष्ये  
वृद्धिरपि नित्येति । कार्यमात्रं नित्यमिति भावः । वाचनिकमिति  
'शब्दान्तरस्य' इतिवचनमिति भावः । वस्तुतस्तदपि न्यायसि-  
द्धमित्याह अथ वेति । प्राप्तौ सत्यामिति अत्र तूभयोरनित्ययोः  
परत्वादन्त्यस्यैव वृद्धिर्नतूपधाकारस्येति भावः । तदनास्थाऽप्यायि  
समाहितमित्यत्र तात्पर्यम् । ननु पूर्वमन्त्यवृद्धिप्राप्तावपि लोपे  
उपधावृद्धिप्राप्तिरिति नैकस्या अनित्यत्वमिति शङ्कते यद्यपीति ।  
भिन्नस्वभावेति भिन्नस्थानिकेत्यर्थः । वस्तुतः 'अचोज्झिति' इत्यस्य  
लोपेन वाधेऽपि 'अत उपधाया' इत्यस्याऽप्रवृत्तिरेव स्थानिवच्चेन  
वाच्या, 'अचोज्झिति' इत्यस्य चाऽनित्यत्वं । लोपे कृते अप्राप्त्यै  
वेत्याशयेनाह तच्चतस्त्विति । न्यायेति पूर्वोक्तेत्यर्थः । परं त्विद-  
म्भाष्यमेकदेश्युक्तिर्भिन्नलक्षणाया भिन्नस्थानिकाया वृद्धेर्नित्यत्व-  
लोक्तेः सिद्धान्त्युक्तित्वाऽभावात् कृते लोपे स्थानिवद्भावेन वृद्धेर-  
प्राप्तेरपि तदुक्तेस्तदुक्तित्वाऽभावात् । अत एव 'णौ चङि' इति  
सूत्रे लोपस्य शब्दान्तरप्राप्त्या वृद्धेलोपोत्तरमप्राप्त्योभयोरनि-



त्ययोः परत्वाद् वृद्धिरित्याशंक्य 'नाऽग्लोपि' इति सूत्रेऽग्रहणाद्  
 'वृद्धेलोपो वलीयान्' इति सिद्धान्तितम् । तेनाऽत्रत्यस्यैकदेश्युक्तित्वं  
 स्पष्टमेवोक्तम् । इदमेवाभिप्रेत्य सप्तमे कैयट आह 'अनाश्रित्य  
 ज्ञापकत्वं निपातनमुक्तं ज्ञापकाश्रयणमेव तु ज्याय' इति । प्राति-  
 पदिकाद्धात्वर्थ इति चुरादिगणसूत्रमिदमिति भावः । तत्करोतीति  
 'हेतुमति च' इत्यत्र वार्तिकादिदं गणमूत्रमप्रामाणिकम् । अत एव  
 'सत्याप' इति सूत्रे पाशादिग्रहणं चरितार्थम् । वार्तिके करोतिर्धा-  
 त्वर्थोपलक्षणम् । तेन 'अत्यरराजद्' इत्यादीनां सिद्धिः 'सत्याप' इति  
 सूत्रेऽनुवृत्ति<sup>†</sup> करण इति वदित्यन्ये । धात्वर्थनियम इति एवञ्च  
 धात्वर्थमात्रे विधानार्थं स्यात् । 'करणे' इति च धात्वर्थमात्रोपलक्षणं  
 स्मात् । अत एव 'वर्मणा सन्नहति संवर्मयती' त्यादिसिद्धिरिति  
 भावः । सापेक्षेभ्योऽपीति अयमभ्युच्चय इति 'सुप आत्मन'  
 इत्यत्र भाष्ये स्पष्टम् ॥ २१ ॥

धातोरेकाचो हलादेः क्रियासमभिहारे यङ् । (३।१।२२)

इहेति यथा \*पूल्वादीनाम् । समभिहारश्चोत्तराधर्म्यम् । तेन  
 क्रियाया विशेषणाऽनुपपत्त्या प्रश्न इत्यर्थः । एककालस्येति एकदेश-  
 स्याप्युपलक्षणमेतत् । 'ननु 'दिवेः' विजिगीषाक्रीडाद्यनेकार्थत्वद-  
 र्शनादाह युगपदिति । ननु विषयभेदात्कर्तृभेदाच्च पाकादीनां  
 नानात्वेन कयमेकैवेत्यत आह सा चेति । एतद्व्यङ्ग्यमेव सा-  
 ध्यत्वमित्याह साध्यैकेति । अत एव 'भवद्भिरास्यत' इत्यादौ बहु-  
 वचनं नेति भावः । अधिश्रयणादीनां नानात्वादाह अधीति ।  
 युगपदिति उत्पन्नविनाशित्वादिति भावः । अमूर्त्तत्वाच्चेत्यपि  
 बोध्यम् । भाष्ये कोऽयमिति अस्य किमर्थकोऽयमित्यर्थः । माला-  
 ऽभिहारे कर्मधारयः । उत्पलाऽभिहारे षष्ठीतत्पुरुषः । बुद्धीति  
 † अनुदात्त इति कै पाठः । \* 'पूल्वादीनां' इति भाति



अनेकासां सकलानामवयवक्रियाणां बुद्धिविषयत्वेन यौगपद्यमिति भावः । बुद्धौ युगपदवस्थानमत्र समभिहार इति बोध्यम् । प्रधानेति पौनः पुन्येन तस्या एवाऽनुष्ठानादिति भावः । अत्रापि समभिहारो बौद्ध एवेति बोध्यम् । क्रियाया जातित्वरूपसामान्यत्वाऽसम्भवादाह साधारणीति । सकलाऽवयव साधारणीत्यर्थः । तदाह समूहरूपेति । गुणभूतैरिति क्रमजन्मनामधिश्रय-णादीनां बुद्ध्या प्रकल्पितो यो भेदस्तद्रूपसमूहस्तैरेव गुणभूतैरवयवैः सह क्रियेत्युच्यत इत्यन्वयः । ननु 'प्रकृतः कटं देवदत्त' इत्यादौ कथं भूते 'क्त' इत्यत आह समूहः स इति । तथाभूतः तद्भूताऽवयवः, समूहिषु अवयवेषु, प्रतिभेदं प्रत्येकं, अभेद इति बुद्धिकृतात्मभेदेऽपीत्यर्थः । तस्याश्वेति यदव्यवधानेन फलोत्पत्तिस्तस्या इत्यर्थः । अनन्तरमिति अव्यवधानेन फलोत्पादिकां प्रधानां क्रियामाहुः । अन्यासां तु तादर्थ्यात्तदाख्यता, गौणो व्यवहार इत्यर्थः । विजातीयेति यथा द्रव्याणां द्रव्यान्तरैरव्यवहितानां ॥ समभिहारस्तथा क्रियाणां क्रियान्तरैरव्यवहितानामेव ॥ स इत्यर्थः । पुनः पुनर्वेति भाव्ये समूहरूपायाः क्रियायाः कालभेदाद्भेदेऽपि साजात्यात्सैव पुनः पुनरनुष्ठीयत इति बुद्ध्या पौनः पुन्यमिति तात्पर्यम् । धातुरेवेति 'क्रियासमभिहारे' इत्यस्य समभिहितक्रियावाचकादित्यर्थ इति भावः । क्रियाबोधकादित्यर्थोऽपि सम्भाव्येतेत्युत्तरम् । सनिति एवञ्चाऽर्द्धधातुकसंज्ञार्थं धातुग्रहणमित्याद्यपि तत्रत्यमत्र बोध्यमिति ध्वनितम् । तत्फलञ्च 'सोसूच्यत' इत्यादौ 'णि' लोपः । प्रपापच्यत इति सूत्रन्तु केवले धातौ चरितार्थमिति भावः । एकाज्झलादिग्रहणप्रत्याख्यानादाह यथान्यास इति । वचनेन वचनप्रत्याख्याने लाघवाऽभावादाह कार्यान्तरेति । इडुपग्रहस्य फलत्वेन हेतुत्वाऽभावादाह फलस्य चेति । 'प्रोर्णुत' इति ॥ 'अव्यवेतानाम्' इतिके पाठः । † 'अव्यवेतानामेव' इति के पाठः ।



‘श्र्युकः किति’ इति इट्प्रतिषेधः । इति चेति वस्तुतस्तु वार्तिक-  
कस्य लोट्प्रतिषेधतैवेति लोट्प्रतिषेधक्ये वक्ष्यते । भवत्येवेति  
‘नित्यवीप्सयोः’ इत्यनेन । सामान्येति लोटन्तार्थः सामान्यम् ।  
अनुप्रयोगार्थश्च कर्त्राद्यालिङ्गितत्वाद्विशेषः । अन्यथाऽर्थभेदा-  
ऽभावेन धातुसम्बन्धाऽभावात्प्रत्ययो दुर्लभः स्यादिति भावः ।  
भाष्ये लोट्भवति विप्रतिषेधेनेति पुनः पुनर्लवनाऽमिन्नं वर्तमानं  
लवनमित्येवं विवक्षायां धातुसम्बन्धस्य सत्त्वादुभयप्राप्तिः ।  
ननु विप्रतिषेधाश्रयणे लोटा भाव्यं स्वार्थिकत्वाद्, यङोऽन्तरङ्गत्वे  
तेनैवभाव्यमिति किमुच्यते भवति चेतीत्यत आह भृशार्थेति । तत्रै-  
कतराऽर्थेऽधातुसम्बन्धे यङं कृत्वाऽपरार्थे धातुसम्बन्धे लोटिति  
भावः । लोटश्चेति विध्यादिष्वपि लोपो विधानादिति भावः । २२।

नित्यं कौटिल्यै गतौ ( ३ १।२३ )

लुपसदचरजपजभदहदशगृभ्यो भावगर्हायाम् (३।१।२४)

‘उत्तरयोः’ इतिपदस्वरसाद् ‘धातोरेकाच’ इति सूत्र एवेदं  
वार्तिकमिति लभ्यते । तेनेतः पूर्वं नित्यमित्यादिसूत्रद्वयलेखो लेख-  
कप्रमादात् । तत्राद्यविषयं नित्यग्रहणानर्थक्यमिति द्वितीयविषयं  
क्रियासमभिहारे चेति तथैव भाष्ये उदाहरणादिति सुधियो विभा-  
वयन्तु । नासाविति कुटिलं पन्थानं क्रामतीत्यर्थस्य प्रत्ययादित्यर्थः ।  
अर्थान्तरं पथि । तत्क्रकौण्डिन्यन्यायेनेति चिन्त्यमिदम् । विशेष  
विहितेन सामान्यविहितस्य बाध उत्सर्गाऽपवादस्थले इत्यत्रैवायं  
दृष्टान्तो मिदवोन्त्यात्सूत्रे भाष्ये उक्तः । न हि विशेषाऽनुवादेन  
सामान्याऽनुवादबाधे दृष्टान्तो लौकिकोऽस्ति । नाऽप्येतद्विषये  
नियमेन तत्प्राप्तिरस्ति । तस्माच्चकारेण ‘क्रियासमभिहारे च’



इत्यत्रापि 'विशेषाऽसम्प्रत्ययाद्' इत्यास्य सम्बन्धनात् 'भृशं जपति'  
इत्याद्यर्थविशेषस्य यङन्तादप्रत्ययादित्यर्थ इत्याहुः । २३।२४।

सत्यापपाशरूपवीणातूलश्लोकसेनालोमत्वचवर्म-

वर्णचूर्णचुरादिभ्यो णिच् ( ३।१।२५ )

सर्वत्र सामर्थ्यादेव टिलोपवारणे नानामतोपन्यासो व्यर्थो-  
ऽत आह आचार्येति । अग्निधौ युक्सिद्धय आह तत्रेति ।  
प्रातिपदिकाण्णिजिति भावः । यद्यप्यत्रापि टिलोपमाप्तिरस्ति  
तथापि दूषणान्तरसद्भावात्तदनुपन्यासः । अनर्थकं स्यादिति  
न च टिलोपवाधनद्वारा वृद्धिसिद्ध्यर्थमेव तदिति वाच्यम् अन्त्या-  
देशाकारविधानसामर्थ्येनैव टिलोपवाधे सिद्ध आगमलिङ्गकारो-  
च्चारणसामर्थ्येन वृद्धेरपि वाधः स्यादित्यभिमानः । भाष्ये एवन्त-  
र्ह्यपुडिति । नन्वत्र पत्ते 'णौ चङि' इति ह्रस्वाऽनापत्तिः आयुकि  
प्राप्नोतीति 'फलभेद' इति चेन्न लुङ्यस्यानभिधानात् । २५।

हेतुमति च ( ३।१।२६। )

हेतुमच्छब्दार्थः । ज्ञाने सन्देहस्योपपादयितुं शक्यत्वात्तमाह  
कृत्रिमस्येति । तस्यैव व्याख्यानं कचित्पारिभाषिकस्येति तत्प्रयो-  
जको हेतुरित्यस्येत्यर्थः । उत्कृष्टेन निकृष्टे प्रेरणमाद्यम् । विप-  
रीतं द्वितीयम् । प्रयोज(क)व्यापारानुकूलमाचरणं तृतीयम् । यथा-  
'भिन्ना वासयति' इत्यादौ । पाकाद्यपेक्ष इति तद्विषयत्वात्प्रेरणाया  
इत्यर्थः । न तु तदर्थेति तन्निमित्तेत्यर्थः । हेतुरस्यास्तीति  
विग्रहेण हेतुलनिरूपकस्य तत्कार्यपाकादेरेव प्रतीतेस्तत्रैव णिच्  
स्यादित्याह पाकादेरेवेति । तत्रैवार्थेति । न च 'अन्यप्रयुक्तः



पचति' इत्यर्थप्रतिपादनाय णिच्, णिजन्तेन तादृशार्थाऽप्रतीतेरिति भावः । एवमपि हेतुसंबन्धिकार्यरूपार्थाभिधायिना हेतुमच्छब्देन कथं प्रेरणोच्यतेऽत आह तस्मादिति । लब्धः पाकाद्यपेक्षो हेतुव्यपदेशो येत स चासौ हेतुत्वोपलक्षितश्चासौ प्रयोजकश्च तत्साध्यो व्यापार इति विग्रहः । 'तत्प्रयोजक' इत्यत्रापि 'कारक' इत्यधिकारात् णिजुत्पत्तेः प्राक् हेतुत्वस्याऽभावात् हेतुत्वोपलक्षितेत्युक्तेः । स च व्यापार एव, 'करणे' इत्यधिकारादिति भावः । तत्र मतुपः साधुत्वन्तु 'हेतुः कर्त्ताऽस्य' इत्यर्थेनेति भाष्यकृदेव वक्ष्यति । पक्षद्वयोपपादनपूर्वकं प्रत्ययार्थेनेति वक्तव्ये प्रत्ययार्थे विशेषणेनेत्युक्तेरर्थमाह यदेति । प्रत्ययार्थविशेषणमित्यस्य प्रत्ययार्थपरिच्छेदकमित्यर्थः । प्रकृतिविशेषणेति भाष्ये प्रकृत्यर्थविशेषणमित्यस्य प्रकृतेरर्थद्वारा विशेषणमित्यर्थ इत्यभिमानः । वस्तुतः प्रकृत्यर्थस्य पाकादेर्विशेषणमित्यर्थः, द्योतकद्योत्यार्थस्य विशेषणत्वनियमात् । 'धातोः' शब्दस्य प्रागुक्तहेतुत्वाऽसम्भवादाह हेतुमदर्थेति हेतुमदथविशेषणकार्याभिधायिन इत्यर्थः । भाष्ये विषयसप्तम्योऽपीति 'प्रमाणे' इत्यादेस्तद्विषयकबोधजनकं प्रातिपदिकमित्यादि क्रमेणार्थ इत्याहुः । हेतुमच्छब्दस्य प्रेरणापरत्वात्कारकोपादानमसङ्गतमित्यत आह कारकशब्देनेति । अन्वयव्यतिरेकाश्रयेति 'पञ्चभिर्हलैः कृषति' इत्यादौ पञ्चभिर्हलैरित्यस्याऽनन्वयाद्वाचकान्तराऽभावाच्च धातोर्लक्षणेति भावः । कर्त्ताऽभिधीयत इति बाहुलकात्कर्त्तरि 'अन्' इति भावः । तनूकरणस्य धात्वर्थत्वं विना तत्कर्त्तरि कथं प्रत्ययः स्यादिति तदर्थोऽऽक्षिप्तमिति बोध्यम् । यदीदं तद्वत्तर्हि प्रकृत्यर्थविशेषणमेव भवतीति भाष्येऽन्वयः । 'अस्तु' इत्यनेन तत्पक्षोपपत्तिः सूचिता । तामाह विनापीति । द्योतको णिज्नास्तीति कृषतीत्यादौ तु पञ्चभिर्हलैरिति एकान्ते तूष्णीमासीनत्वादिकश्च तद्वद्योतकमिति भावः । एवमुक्तप्रेषितेति



प्रकृतिविशेषणपक्षे शब्दान्तराऽभिहितद्योतनायैव णिच्प्रवृत्ति-  
रिति भावः । हेतुमद्विषयत्वादिति प्रयोजकव्यापारविषयत्वा-  
दित्यर्थः । 'हेतुमति'इत्यस्य विषयसप्तमीत्वादिति भावः । शब्दा-  
न्तरेति वाचकशब्दान्तरेत्यर्थः । यदा चेति पच्यादिभिः पाका-  
नुकूलत्वेन द्वयोरप्यभिधानमिति मते इदम्भाष्यमिति भावः ।  
एवञ्चोभयोरपि व्यापारयोः समकक्षत्वेन विशेषणविशेष्य-  
भावानापन्नतयोभयोरपि कर्त्रोः प्राधान्यमिति हृदयम् । अत  
एवाऽत्र पक्षे प्रयोज्यस्य कर्मत्वं नाऽऽपादितम् प्रयोज्यव्यापारस्य  
विशेषणतयाऽवोधेन तस्य फलत्वाऽभावेन फलाश्रयत्वाभावात् ।  
गत्यादिसूत्रञ्चैतत्पक्षे विध्यर्थमेवेति बोध्यम् । परे त्वेवं हि 'प्रकृ-  
त्यर्थविशेषणम्'इति भाष्याक्षराऽऽसङ्गतिः । तस्मात्प्रवर्तनाप्रयोज्यः  
पाकः पचेरर्थः । तत्राऽन्यानधीनत्वलक्षणमार्थम्प्राधान्यम्प्रयो-  
जकव्यापारस्य, शाब्दञ्च प्रयोज्यव्यापारस्येत्युभयाश्रययोः  
कर्तृत्वं, 'स्वतन्त्रः कर्ता'इत्यत्रोभयविधप्राधान्यस्यापि विनिगमना-  
विरहेण ग्रहात् । एवञ्च एयन्तोत्तरत्वेन पर्यायेण द्वयोरप्यभि-  
धानापत्तिरिति भाष्याशयः । प्रधानकर्त्ररीति प्रकृतिभूतएयन्ता  
र्थकर्त्ररीत्यर्थः । प्रयोज्यकर्ता तु पच्यर्थस्य, न तु एयन्तार्थस्येति  
न एयन्तोत्तरप्रकृतिकत्वेन तदभिधानमिति भावः । प्रधानकर्ता  
स्वप्रकृत्यर्थप्रधानव्यापाराश्रयरूपः कर्त्तेत्यर्थः । अप्रधानमिति  
णिच्प्रकृत्यर्थप्रधानव्यापाराश्रय इत्यर्थः । अव्यतिरिक्त इति  
प्रयोजकव्यापारवाचकातिरिक्ताऽवाच्य इत्यर्थः । णिच स्तदर्थं  
कत्वे तु प्रयोजककर्ता न गत्यर्थकर्ता, किन्तु एयन्तकर्त्तेति न  
दोष इत्याहुः । ननु प्रत्ययार्थविशेषणपक्षेऽपि कथमत्राऽऽत्मने-  
पदं, हिंसारूपप्रयोज्यव्यापारस्यैव व्यतिहारो, न तु णिज्-  
वाच्यप्रयोजकव्यापारस्य सोऽत आह प्रयोजकव्यापारस्य  
व्यतिहार इति । तद्व्यापारेणेप्सिततमत्वादिति तद्व्यापार



प्रयोज्यव्यापाररूपफलाश्रयत्वादित्यर्थः । भाष्ये तस्य प्रयोज-  
कस्य तस्मिन् प्रयोज्ये । एतेन 'स्वव्यापारे स्वातन्त्र्यात्परत्वेनाऽन्त-  
रङ्गत्वेन च कर्तृत्वमेव' इत्यपास्तम् , अन्तरङ्गादपि प्रधानकार्यस्य  
लोके बलवत्ताया दर्शनादिति भावः । एकधातुवाच्यत्वादिति  
एयन्तप्रकृतिधातुवाच्यत्वादित्यर्थः । ननु प्रयोज्यस्य एयर्थव्यापा-  
रापेक्षया कर्मत्वेऽपि ग्रामादेर्गम्यर्थनिरूपितमेव कर्मत्वमत आह एय-  
र्थस्यैवेति । प्राधान्यादित्यादि उत्तरदेशसंयोगे एयर्थव्यापारजन्य-  
त्वस्यापि सत्त्वादिति भावः । प्रतियत्नवाचि करोत्यपेक्षायाः सुट् ष-  
ष्ठ्यो विधावविशिष्टे षष्ठ्यप्राप्तिरेव कथमुक्तेत्यत आह सुट् क्विति ।  
कर्मणि विधानादर्थसापेक्षा षष्ठी । 'उपात्प्रतियत्न' इति 'सुट्'  
धातुस्वरूपापेक्षा इति भावः । तस्याऽप्राधान्यादिति कृत्प्रकृत्यर्थ-  
कर्त्रादौ हि तेन षष्ठी । कृत्प्रकृतिश्च एयन्ता ! एवञ्च तदर्थ-  
कर्त्तर्येव स्यात् न तु णिच्प्रकृत्यर्थकर्त्तरि । अप्राधान्यञ्च  
कृत्प्रकृत्यर्थकर्तृत्वमेवेति बोध्यम् । नियमत्व उपपत्तिमाह एयर्थ-  
स्येति । परत्वादिति अन्तरङ्गत्वादुपजीव्यत्वाच्चेत्यपि बोध्यम् ।  
प्रधानेति सर्वापेक्षया प्रधानकार्यस्य बलवत्त्वात् । न चोद्देश्यता  
लक्षणमर्थं प्राधान्यम्प्रयोज्यव्यापारस्यापि अन्यानधीनत्वलक्ष-  
णार्थप्राधान्यस्य प्रयोजकव्यापारेऽपि सत्त्वात् शब्दशास्त्रे शाब्द-  
प्राधान्यस्यैव मुख्यत्वाच्चेति भावः । गुणेति प्रेषणे कर्मता-  
म्प्राप्तोऽपि पदार्थः कर्मसंज्ञाया नियमादप्राप्त्या गुणक्रियायां  
स्वातन्त्र्याच्च स्वधर्मेण कर्तृत्वेनाभिधीयत इत्यर्थः । स्वातन्त्र्ये-  
णेति पाठेऽपि 'कर्तृत्वेन' इत्येवार्थः । ग्रामः प्रकृत्यर्थस्येति गमेः  
सकर्मकत्वेनाऽवश्यं कर्मापेक्षत्वात् एयर्थस्य कर्माकांक्षायाः प्रयो-  
ज्यकर्मणा शान्तत्वाच्चेति भावः । 'साधनविशिष्टां क्रियामसौ  
प्रेष्यत' इत्यत्र कथं 'द्विकर्मकत्वं' कथञ्च 'प्रयोज्ये कर्मणि लकार'  
इत्यत आह प्राप्नोतीति । तथा च पूर्व 'इषिः' प्राप्त्यर्थः ।



तस्मात् एयन्तात्कर्मणि प्रत्यये प्रेष्यत इतीति भावः ।  
 प्राप्नोतीत्यर्थ इति पाठे 'प्रेष्यति' पदस्य स्वोक्तस्येदमर्थकथनम् ।  
 न तु भाष्ये तथा पाठ इति भ्रमितव्यम् । भूतपूर्वत्वस्यानुपपत्ते-  
 राह प्रधानचरेऽपीति कृत्प्रकृतिघटकधात्वर्थकर्त्तर्यपीत्यर्थः ।  
 तत्सूत्रस्थकृद्ग्रहणमावृत्तैतदर्थकमपीति भावः । अपि त्विति  
 एवञ्च 'अभेः' न कदांचिदपि एयर्थविशेषणतेतेति भावः । भाष्य-  
 सम्मतनेन कैयटोक्तेन प्रयोज्यव्यापारस्यैवेति 'एव' कारेण तु  
 तदाभिमुख्यद्योक्तत्वाऽभाव एवाऽभेर्लभ्यत इति बहवः । यद्यपि  
 पूर्वम् 'प्रमाणे द्वयसच्' 'शेषे' 'सम्भूत' इति सप्तमीनिर्देशस्यो  
 भयथापि दर्शनाद्विचार उपपादितस्तथापि अन्वयव्यतिरेकाभ्या-  
 मिदानीं विचार आक्षिप्यत इत्याह अन्वयेति । भाष्ये व्यक्तमर्था-  
 न्तरं गम्यत इति एयन्ताऽएयन्ताभ्याम्परस्परस्मादिति शेषः ।  
 विक्रित्तेः प्रधानार्थत्वे युक्तिमाह तदर्थत्वादिति । विक्रित्तिग्र-  
 हणं फलाव्यवहितपूर्ववर्त्तिव्यापारोपलक्षणम् । स्पष्टञ्चेद-  
 मनुपदं स्वयं वक्ष्यति । तद्वध्वनयन्नाह तदनन्तरञ्चेति । तथा  
 प्रेषणादिरपीति विक्रित्यनुकूलत्वेनेत्यर्थः । वस्तुतः प्रवर्त्तना  
 'प्रयोज्या' इत्येवं तस्य विशेषणता न्याय्या । सम्भावन इति  
 'उपसंवादाशंकयोश्च' इति सूत्रे भाष्ये पठितेन 'उपसंवादाशंक-  
 योर्लिङ्' इत्यनेन । तत्राशंकोत्प्रेक्षा सम्भावनाप्युत्कटकोटिका  
 शंकैवेतिबोध्यम् । भाष्ये तदभिसन्धिपूर्वकमिति अस्य तद्वि-  
 शेषणीभूतमिति शेषः । अपरिहारादिति सर्वम्पच्यर्थः स्यादिति  
 युक्तम् । तथापि स पक्षो दुष्ट इति शेषः, दोषाणामुक्तत्वादिति  
 भाष्यार्थ इति भावः । अथ वेति अत्र पक्षे 'सर्वं पच्यर्थः स्याद्  
 इति यत् तद्युक्तमेवेति भाष्यार्थ इति भावः । प्रयोज्यव्यापारेति  
 प्रयोज्यव्यापार उपसर्जनं यस्येति विग्रहः । लोके प्रयोज्य-  
 प्रयोजकयोर्गुणप्रधानभावावगतेस्तद्व्यापारयोरपि तत्त्वमेवोचितं,



न तु फलानुकूलत्वेन समकक्षतया बोध उचितः । एवञ्च वाचकता पक्ष इव द्योतकतापक्षेऽपि द्वयोर्व्यापारयोर्गुणप्रधानभावेनैवोपस्थितेः प्रधानकर्तुरेव तेनाऽभिधानमिति 'अप्रधाने' कर्त्तरि तृतीयादि भवति । परे तु द्योतकत्वात्तस्य विशेषणतैवोचितेति भाष्योक्तदोषाऽनुद्धारः । अत एवाऽस्य पक्षस्य भाष्ये प्रकृत्यर्थविशेषणशब्देनोन्मुखः । किञ्च एयन्तात् प्रत्ययस्तत्प्रकृत्यर्थ कर्त्तरि सामर्थ्यादित्यवश्यं वाच्यमेतत्पक्षे । एवञ्च प्रयोज्यकर्त्तरि तृतीयेव लकारोऽपि दुर्गारः । दुहादीनामप्रधाने कर्मण्यपि लादिस्वीकारेण लादिविधौ कर्तृकर्मांशे प्रधानाऽप्रधानन्यायाऽप्रवृत्तेरुचितत्वाच्च । वाचकत्वे तु न दोषः प्रयोज्यस्य एयन्तप्रकृत्यर्थकर्तृत्वेऽपि एयन्तकर्तृत्वाऽभावाच्च कर्त्तरि एयन्तात्प्रत्ययाऽनुत्पत्तेः \* । एवमन्ययोरपि दूषणत्वमेवेत्याहुः । णिचेतिप्राधान्येनोत्तरदेशसंयोगानुकूलव्यापारार्थक एव गत्यर्थ इति भावः । अर्थाग्रहणसामर्थ्यादिति बोध्यम् । व्यतीति सोऽपि प्रागुक्तयुक्त्यैव प्रधानभूतप्राणवियोगानुकूलव्यापारार्थक एवेति भावः । हेतुः प्रयोजक इति तथा च पारिभाषिकस्यैव हेतोर्ग्रहणमिति भावः । वस्तुतस्तु 'को मत्वर्थ' इत्यस्य किं पाकादिरुत प्रयोजकव्यापार इत्यर्थः । कृत्रिमाऽकृत्रिमन्यायेन हेतुसंज्ञाविधानसामर्थ्येन च तस्यैव ग्रहणं भविष्यतीति तत्प्रश्नाऽनौचित्यात् । हेतुः कर्ताऽस्येति प्रयोजकव्यापार एवेत्युत्तरम् । प्रयोजकस्य पारिभाषिकहेतुत्वेपि लक्ष्यानुगोधेनाह भाष्ये हेतु निर्देशश्चेति । पारिभाषिकेऽपि लक्ष्यसिद्धिमाह नावश्यमिति । तदाशयमाह तत्समर्थेति । भाष्ये 'ब्रवीति' इत्यनेन तादृशशब्दप्रयोग एव मुख्या प्रवर्तनेति सूच्यते । ननु प्रश्नक्रियाकर्तृतया कस्यचित्सिद्धयभावात्प्रयोज्यस्याऽभावे प्रयोजकस्याप्यभावा-



त्कथं णिच्शंका तत्राह प्रष्टेति । भावीति शेषः । समानार्थात्वाद्युगपल्लोट्णिचोरप्रसक्तेराह एकविषयत्वादिति । वस्तुतस्तु 'लोडन्ते' प्रयुज्यमानलोडन्तशब्द एव प्रयोजकव्यापारस्तस्य सत्त्वात् णिच् स्यदिति प्रश्नाशयः । पर्यायस्य प्रश्नविषयत्वे लोटोक्तत्वात्प्रेषणस्य, णिज् न भविष्यतीत्युत्तरपरभाष्याऽसङ्गतिः । न हि पर्याये लोटोक्तत्वमस्ति । पर्यायोनाम कदाचिल्लोडेव कदाचित् णिजेवेत्याकारः । ननु 'उक्तः करोति' इत्यत्रोक्तन्यायेनाऽत्रापि णिचोऽप्राप्त्या भवदुक्तव्याख्याने भाष्याऽसङ्गतिरिति चेन्न लोडन्तशब्दप्रयोगरूपप्रयोजकव्यापारस्य 'लोड्वाच्यत्वम्' इत्यभिमानेन शंकासत्त्वात् । लोटोक्तत्वादित्युत्तरस्य वायमाशयः । स प्रेरणात्वेन 'लोड्वाच्य एव' इति । एतच्च 'विधिनिमन्त्र' इति सूत्रे उपपादयिष्यते । मञ्जूषायाश्च निपुणतरमुपपादितम् । न कर्तेति तत्र प्रश्नक्रियाया अभावादिति भावः । कुतस्तद्विशेष इति 'तूष्णीमास्त' इति भाष्यं 'कैमुतिक' न्यायोपलक्षणं बोध्यम् । आधीयमानं विधीयमानमित्यर्थः । एतेन 'लोटा कर्तृत्वस्याभिधानात् कथमकर्तृत्वम्' इत्यपास्तम् । तदुपपादयति यस्तु प्रवृत्तेति अस्य विध्यर्थकलोडादिप्रयोगं विनापीत्यादिः प्रवृत्तक्रियोऽपि शैघ्र्याय प्रेर्यत एव । भाष्येऽभिसम्बन्ध इति बुद्धिकृतोऽभिसम्बन्ध इत्यर्थः । भाष्ये न चासौ प्रचयतीति लोडन्तप्रयोगकृतप्रेरणां विनेत्यर्थः । बुद्धीति बुद्ध्या विषयीकृतस्यैव सर्भत्र बोधात् । प्रकृते च क्रियाया इव कर्तृत्वस्यापि तथाभूतस्यैव विधानमिति भावः । आधीयमानत्वादिति विधेयत्वादित्यर्थः । प्रैष इति द्रव्यमात्रस्य कर्तृत्वरहितस्य प्रयोगः प्रैषः । दुर्गलेति ईदृशकर्तुरपि यदि हेतुसंज्ञासूत्रे ग्रहणमिति भावः । पान्क्तिकत्वात् पर्यायेण जायमानत्वात् । एतद्भाष्यनिष्कर्षः प्रागेवोक्तः । कैयटोक्तव्याख्याने हि लोट् विशिष्टे



तद्वारणेऽपि तदुक्तरीत्या शङ्किततात्पर्याविषयस्य पर्यायस्याऽवा-  
 रणाच्चिन्त्यमिदम् । नन्वेवं 'णिज्जलोदोः' समावेशाभावे  
 'आसय' इत्याद्यनुपपत्तिरत आह भाष्ये यत्र च द्वितीय इति ।  
 प्रयोजकोऽपि एयर्थो यदाऽन्याऽपेक्षया प्रयोज्यो भवति तदा तयोः  
 समावेश इत्यर्थाः । ननु प्रयोजकव्यापारस्य पञ्चभिर्हलैरित्य-  
 नेनैव द्योतितत्वात्तद्द्योतनाय 'एकान्ते' इत्यादि व्यर्थमत आह  
 कश्चिदिति । तत्रेति एवञ्च प्रयोजकव्यापारस्याऽत्र प्रतीतेस्त  
 द्वोधनाय 'णिच्' स्यादिति भावः । अनेकार्थत्वादिति  
 प्रतिविधानान्तोऽत्र धात्वर्थः । फलानुकूलत्वेन स एव वा ।  
 करणस्य च फले एवान्वयः । भाष्ये तत्कर्मैत्यस्य कृष्यर्थ  
 फलमित्यर्थः । आद्येऽत्र प्रयोज्यस्य कर्मत्व इष्टापत्तिः ।  
 'गीतबुद्धि' इति सूत्रन्तु नियमस्य सजातीयापेक्षत्वादन्यएयन्ते  
 एव व्यावर्त्तकम् । अन्ये तु तत्प्राप्तिरेव नेति दिक् । णिजभाव  
 इति द्योतकतापक्षेऽप्युपपदेनैव द्योतितत्वाद् द्योतकणिचोऽभावः ।  
 वस्तुतो द्योतकत्ववादिनो वचनाऽऽरम्भो द्योतकसमुच्चय  
 दर्शनात् वाचकत्ववादेन × तत्त्वण्डनमिति तत्त्वम् । प्रयोजक  
 व्यापारफलस्य कर्तृगामित्वात्कृषेरात्मनेपदमाशङ्क्याह विभा-  
 षेति । सा च प्राप्तविभाषेति भावः । तद्विपरीतः प्रक्षेपेति ।  
 'अविपर्यास' पदेनेष्टप्रयोगसिद्धिरेव न तु विपरीतप्रयोगव्यावृत्ति  
 रपीत्यर्थाः । भाष्ये तदिति प्रातिपदिकोपलक्षणम्, प्रातिपदिका  
 दित्यर्थाः । कर्मत्वाद्यन्तर्भावेणैवैकार्थीभावो लोकव्यावहरात्,  
 करोतीति च धात्यर्थोपलक्षणम् । तेन 'अश्वेनाऽऽक्रामत्यश्व-  
 यति' इत्यादि सिद्धम् । एवञ्च 'प्रातिपदिकाद्धात्यर्थ' इत्यादि  
 गणसूत्राणि प्रक्षिप्तानि । धातुपाठे सूत्रसूत्रधातू चेति बोध्यं  
 तत्सत्त्वेनैव सिद्धे वार्त्तिकमफलं स्यात् । ऋष्योस्तदज्ञानकल्पना

× 'वादिन' इति भाति ।



अपेक्षया मदुक्तस्यैवोचित्यात् । एवञ्च 'मुण्डमिश्र' इति सूत्रस्थः  
 कैयटश्चिन्त्य एवेति बोध्यम् । लक्ष्ये इति 'व्याकरण' शब्दः  
 कर्मल्युडन्त इति भावः । लक्षणसमुदाये वेति अष्टाध्यायीरूपेऽर्थे  
 करणल्युडन्तः 'स' इति भावः । यदा तु लक्षण एवेति प्रति  
 सूत्रं 'व्याकरण' शब्द इत्यर्थः । यदेति व्यपदेशिवद्भावाद्यना-  
 श्रयणे इत्यर्थः । करोत्यर्थमिधायीति करोत्यर्थविशेषणीभूत  
 साध्यावस्थास्वार्थाऽभिधायीत्यर्थः । सूत्रणे च सूत्रेवृत्तिर्विध्या ।  
 भाष्ये व्याकरणेन सामर्थ्यमिति तज्जन्यफलाश्रयत्वरूपमित्यर्थः ।  
 नित्यशब्ददर्शने 'सूत्रयति' इत्यत्राऽवयवार्थाऽभावाच्चैव नास्ती-  
 त्याह एतच्चेति । आख्यायत इति बाहुलकात्कर्मणि ल्युट् ।  
 भावल्युटि हि आख्यानक्रियायां कर्मत्वं न स्यात् । णिच् इति  
 'कृतो या प्रकृतिः' इति तु नोक्तं प्रत्ययलक्षणेन कृदन्ततयाऽनेना-  
 तिदेशेन च षष्ठोपसङ्गात् । 'राजागमनम्' इत्यादौ राज्ञः कर्तृतया  
 राजानमिति द्वितीयाऽनापत्तेश्च । तदयमर्थः । णिच् प्रकृतेर्यथाऽऽ-  
 ख्यानक्रियायां कारकता तथा कंसादेरपीति तदाह यथेति ।  
 नन्वेवमडाद्यव्यवस्थेत्यत आह प्रकृतिवद्भावातिदेशेनेति । प्रकृता-  
 विव प्रकृतिवत् । अत्र प्रकृतिशब्देन कृतः प्रकृतिः । तस्यां  
 यथा कंसादेरनन्तर्भावस्तथा कृदन्तप्रकृतिकणिजन्तेऽपीत्यर्थः ।  
 नन्वेवं 'पुण्येण योजयति' इत्यत्रापि द्वितीयापत्तिरत आह वत्करणा-  
 दिति । कचिदिति पुण्ययोगे 'ज्ञि' इत्यत्र च प्रकृतेरिव प्रकृति-  
 वदित्येवाश्रयणीयमिति भावः । एवञ्च द्वितीयाद्यन्तत्वाय  
 पृथक्त्वाय चाऽतिदेशद्वयमाश्रयणीयम्भवति, वैरूप्यञ्च भवतीति  
 गौरवम् ।

अतः 'प्रकृतिवच्च' इत्यस्य कृतप्रकृतेर्हन्त्यादेर्यन्तत्वे यथा  
 कारकं द्वितीयाद्यन्तं धातावनन्तर्भूतञ्च तथैत्वर्थ उचितः । प्रकृति-  
 प्रत्यापत्तिः, इत्यत्र कृतप्रकृतेरेव ग्रहणेनाऽत्रापि तथैवोचित्याच्च



‘पुण्येण योजयति’ इत्यत्र च न दोषः । प्रकृतिप्रत्येति कृत्प्रकृतेः प्रत्यापत्तावपि ‘राजन’ शब्दे नलोपनिवृत्तिः कथमिति चिन्त्यम् । वस्तुतः ‘प्रकृतिवत्कारकम्’ इत्यतिदेशात्पृथक्करणेन समासाभावेनाऽपदत्वात्तन्निवृत्तिरिति बोध्यम् । अत्र प्रकृतिवच्चेति ‘चः’ कारकमित्यनन्तरं बोध्यः ‘प्रकृतिवत्कारकश्च’ इति । तेन तद्वत्कार्यमप्यतिदिश्यते । तेन ‘धातयति’ इत्यादौ कुत्वतत्वे सिध्यतः, अन्यथा धातोः ‘स्वरूपग्रहण’ इति परिभाषया न स्याताम् । केचित्तु उभयत्रापि प्रकृतिपदेन हेतुमण्यन्यन्तप्रकृतिः हेतुमण्यन्यन्तश्च प्रत्यासत्योपस्थितकृत्प्रकृतिक एव, प्रत्यापत्तिः प्रत्यभिज्ञा । सा च तत्सत्त्वे तत्रत्यकार्यसत्त्वे च भवतीति । अनेनैव कारकबहिर्भावो वधादेशनिवृत्तिः कुलत्वादिकश्च सिद्धम् । नन्वेवं प्रत्ययलोपेन कृदन्तत्वात्कंसादेः षष्ठी स्यादतः प्रकृतिवच्च कारकमिति । यद्विभक्त्यन्तं तत्र तादृशमत्रापीत्यर्थः । एवञ्चाऽऽवृत्तिकल्पना न कुत्रापि । ‘प्रत्यापत्ति’ शब्दस्य च प्रत्यभिज्ञाविषयतयाऽऽपत्तिः स्थितिरित्यर्थः । नतु नष्टस्य पुनः प्रादुर्भावः प्रत्यापत्तिः । अत एव ‘रात्रिं विवासयति मृगान् रमयति’ इत्युदाहरणविषयवचने प्रकृतिप्रत्यापत्तिवचः सङ्गतिः । अन्यथा तत्र प्रकृतेरादेशेनाऽपहारात्प्रत्यापत्तिव्यवहाराऽसङ्गतिः स्पष्टैव । कारकबहिर्भावश्च तस्याः फलमित्याहुः । यद्यप्यत्र सन्नियोगेति । एवञ्च तदनित्यत्वज्ञापकम्प्रकृतिप्रत्यापत्तिवचोऽत्रत्यमिति बोध्यम् । भाष्ये संज्ञाभूतानीति अस्य प्रसिद्धानीत्यर्थः । भाष्ये राजानमागमयतीति एवञ्च ‘देवदत्तपाकमाचष्टे’ इत्यर्थे देवदत्तेन पाचयतीत्येव, ‘गतिबुद्धि’ इतिनियमेन देवदत्तस्य कर्मत्वाऽभावात् । ‘दृश्यर्थेति’ इक् कृष्यादिभ्य’ इति दृशिः साधुः । रममाणान् मृगानिति एतेन ‘मृगरमण’ शब्द आखेटे रूढ इत्यपास्तम् । प्रवृत्तिर्भवतीति आख्यानविषयेत्यर्थः ।



इत्येतच्चेति प्रयोगानुसारादिति भावः । यावदिति रात्रिरूप-  
 कालेनाऽत्यन्तसंयोगकथाश्चाऽऽख्याने कर्मेति भावः । 'आरा-  
 त्रिविवास'शब्देन तावत्पर्यन्तकथा लक्ष्यन्त इति बोध्यम् ।  
 कालाऽत्यन्तसंयोगे गम्यमाने इत्यर्थः । वसेरकर्मकतया 'गति-  
 बुद्धि'इति रात्रेः कर्मत्वं हेतुमण्येति तद्वदिहापि बोध्यम् । भाष्ये  
 प्रापीति सम्प्रदादित्वेन भावकिवन्तात्सप्तमी । एवं 'ज्ञि'इत्यपि ।  
 भू प्राप्ताविति ! सम्भावयत इत्यस्य प्राप्नोतीत्यर्थः । उभय-  
 प्राप्ताविति निवमेन चन्द्रमसः प्रतीतेरुभयप्राप्तिः । वस्तुतः सह-  
 योगेऽत्र तृतीया, कर्तुः प्रयोगाऽभावेनोभयप्राप्तेरभावात् । मता-  
 न्तरोक्ते प्रकृतिवदित्यस्यार्थेऽपि न दोषः हेतुमण्येति गत्यादि  
 नियमात् तृतीयाया एव पुष्येणेत्यत्र प्राप्तेः । नाऽऽतिदेशिके  
 इति णिच्प्रकृत्यर्थकर्तृत्वाऽतिदेशेऽपि णिजर्थकर्तृत्वाऽतिदेशाऽ-  
 भान्न तदुत्तरत्वेनास्याऽभिधानमित्यर्थः वा । 'सूर्यमुद्गमयत' इत्या-  
 दावादित्यस्य प्रयोज्यत्वात् । चेन देवदत्तस्यापि तत्सजातीय  
 ताध्वननाद्धेतुतेत्यनुपपन्नमत आह देवदत्तविषयान्यस्येति । भाष्ये  
 स्वतन्त्रस्य प्रयोजक इति स्वामिप्रेतमात्रोद्देशेन प्रवृत्तस्य प्रवर्तक  
 इत्यर्थः । एवम्प्रयोजयतीत्यस्य च स्वाभिप्रेतोद्देशेन प्रवृत्तं  
 प्रवर्तयतीत्यर्थः । स्वाभिप्रेतमात्रोद्देश्यकप्रयोज्यनिष्ठप्रवृत्त्यनुकू-  
 लव्यापारवत्त्वं हि प्रयोजकत्वमिति फलितम् । सर्वत्र स्वशब्देन  
 प्रयोजकः । एवं प्रयोजकाभिप्रेतमात्रोद्देश्यकप्रवृत्त्याश्रयत्वं  
 प्रयोज्यत्वम् । तदेव च स्वतन्त्रत्वम् । न चैतत्सूर्ये इति भावः ।  
 समाधत्ते भाष्ये स्वतन्त्रेति स्वतन्त्रप्रयोजकस्य हि हेतुत्वम् ।  
 अयञ्च न तथेत्यप्रयोजकोऽहेतुरिति चेदित्यर्थः । प्रवृत्तिर्हु-  
 भयत्राऽनपेक्षेति प्रयोज्यप्रवृत्तिरुभयत्रापि प्रयोजकाभिप्रेतानपेक्षा  
 तन्मात्रानुद्देश्यकेत्यर्थः । उभयत्रानपेक्षैव किञ्चिदिति किञ्चि-  
 दित्यस्य प्रयोजकाभिप्रेतमात्रम् । किञ्चिदनपेक्ष्यैवोभयोर्देव-



दत्ताऽऽदित्ययोर्भवतीत्यर्थः । तस्मान्मात्रांशो न निवेश्यः । अन्यथा णिजनवकाश इति भावः । तदेव व्युत्पादयति नेह कश्चिदिति । सत्यामपि प्रेरणायामिति शेषः । सनिन्द उपालम्भः परिभाषणम् । तदाह दण्डनादिका इति । अनेन सर्वत्र स्वेष्टसाधनताज्ञानं प्रवर्त्तकमित्युक्तम् । भाष्ये कुर्वतः प्रयोजक इति प्रयोजकाऽभिप्रेतमात्रोद्देशं बिनापि स्वेष्टोद्देशेनैव कुर्वतः पुंसः प्रयोजको दृश्यते । यथा गुरुः शिष्यान्ध्ययने प्रवर्त्तयतीत्यादौ । तद्वत्सूर्यस्यापीति भावः । कः प्रयोऽयार्थ इति प्रेरणाजन्यप्रवृत्त्याश्रयः प्रयोज्यस्तस्य प्रेरणायाः कोर्थः प्रयोजनं किमिति प्रश्नः । उत्तरमाह यदभिप्रायेष्वासज्जन्त इति प्रेरकाऽभिप्रायेष्वासज्जन्ते । तदभिप्रायं ज्ञात्वा तं निवर्त्तयन्ति यदेष एव प्रयोज्यस्य प्रेरणार्थ इत्यन्वयः । एवञ्च क्रियायां स्वाभिप्रायानुरोधफलकं तजज्ञापनमेव प्रेरणाफलमिति भावः । अभिप्रायपदेन तद्विषय उच्यते तदह ईदृशावित्यादिना तदाह निमित्तेभ्य इति स्वभूतिसाधनत्वज्ञापकप्रेरणादिभ्य इत्यर्थः । ननु स्वभूतिफलकप्रवृत्तौ प्रयोजकाऽभिप्रायाऽनुरोधोऽपि किमर्थ इत्यत आह अभिप्रायेति । ननु शिष्यादीनां स्वार्थसिद्धये गुर्वाद्यभिप्रायानुरोधेऽपि सूर्यस्य तदनुरोधे मानाऽभावः फलाऽभावश्चेति चेन्न अभिप्रायसम्पत्तिमात्रेण तदुद्देश्यकप्रवृत्त्याश्रयत्वादिरूपप्रयोज्यप्रयोजकभावाऽध्यारोपेण णिच् इति तात्पर्यात् । भाष्यकारवचनादिति तत्प्रयोगादस्याऽनुदात्तेत्स्वपि पाठोऽनुमीयत इति भावः । ननु चिरहते कंसे इत्युक्त्या प्रयोजकव्यापारस्य वर्तमानकालत्वाभावो नोक्त इत्यत आह चिरप्रवृत्तेति । कंस कृष्णयोर्वध्यघातकभावस्य चिरप्रवृत्तत्वेन तत्प्रयोजकव्यापारस्यापि तत्त्वमेवेति भावः । कंसाद्यनुकारिणां कंसादिसदृशानाम् । भाष्ये प्रत्यक्षं कंसं घातयन्तीति तादृशैव वासुदेवेनेत्यर्थः ।



उद्गूणा इति उद्यता इत्यर्थः । 'गूरी उद्यमन' इत्यस्य रूपम् ।  
एवञ्च चित्रलेखका अपि चित्रस्थं कंसं तादृशेनैव कृष्णेन  
घातयन्तीत्यर्थः । ग्रन्थिकपदे 'अत इनिठनौ' इति ठन् । शब्द-  
ग्रन्थगडेति शब्दः कथकमुखोच्चार्यमाणः । ग्रन्थः तद्वस्तस्थपु-  
स्तकरूपः । गडो \* मनुष्यसंघातः । न तत्र कचिदपि कंसा-  
दिवुद्धिविषय इत्यर्थ इत्याहुः । तेऽपि ग्रन्थिका अपि । तद्वद्धी-  
व्याचक्षाणा इति तदैर्याणीत्यर्थः । तानि कथयन्तो ग्रन्थिकाः  
स्वबुद्धिविषयान् सतो विद्यमानान् कंसादीन् प्रकाशयन्ति श्रोतृ-  
बुद्धौ समर्पयन्तीत्यर्थः । विद्यमानत्वेन बुद्धिविषयत्वे हेतुमाह  
आतश्च सत इति । व्यामिश्राश्चेति । चो हेतौ । यतो विरुद्ध-  
पक्षाश्रिता दृश्यन्त इत्यर्थः । न ह्यतीतखबुद्धौ तत्संभवतीति  
भावः । तत्कालमृते स्वपक्ष इव वर्णान्यत्वं पुष्यन्ति पुष्टं  
कुर्वन्ति दधतीत्यर्थः । तत्रैव युक्त्यन्तरमाह त्रैकान्यं खल्व-  
पीति । एवञ्च बुद्धिविषयसत्तयैव सर्वोऽपि व्यवहार इति  
भावः । शब्देऽपि समर्पितबुद्धिविषयाकारानित्यर्थः । धसान-  
त्वेनेति बुद्धिविषयवधादेरित्यर्थः ॥ २६ ॥

इति शिवभट्टसुतसतीगर्भजनागेशभट्टकृते भाष्यप्रदीपोद्योते  
तृतीयस्य प्रथमे पादे द्वितीयमाह्निकम् ॥ २ ॥

कंड्वादिभ्यो यक् । ( ३ । १ । २७ )

धातुभ्यो यकि गुणनिषेधकतया 'कस्य' चारितार्थ्यादाह  
द्वैविध्यमिति । प्रातिपदिकत्वमात्रन्तु प्रष्टा मन्यते । उपक्षिप्यत

\* अनेन 'बहुगण' सूत्रप्रतिपादितगण एव मनुष्यव्यूह बाची इति  
सन्देहो न विधेयः इति सम्पादकः ।



इति तत्समाधानेनैव ककारप्रयोजनमप्युक्तमेव भवतीति भावः ।  
यदेति प्रातिपदिकानि एवेत्यर्थः । केवलधातुपक्षे तु 'वा' वचने  
क्रियमाणेऽपि 'कंड्वति' इत्यनिष्टप्रसङ्गः । कंड्वावित्यादावुवडादि  
प्रसंगश्चेति भातः । न च प्रातिपदिकान्येव सन्तु । अत्र च  
सूत्रे 'करणे' इत्यनुवर्त्तते । तेन कंडं करोतीत्यर्थे यक् । अन्यदा  
तु अभावः । तेन कंड्वावित्यादेः सिद्धिः । यगन्तेभ्यस्तु न  
क्विप् अनभिधानात् । तेन नोवङ् सहितः प्रयोगः । एवञ्च  
'वा' वचनं किमर्थमिति वाच्यं 'मुख्यति' इत्यादावतो लोपानापक्षेः  
क्विपा सम्पदादिक्विपा । यथेष्टमिति वीप्सायां 'यथा सादृश्य'  
इत्यव्ययीभावः । एकवचनं कुतो नोदाहृतमित्यत आह कंड्व्य  
इति । क्वीति क्वौ लुप्तं न स्थानिवदिति निषेधादिति भावः ।  
अथापीति तदसार्वत्रिकम् । किन्तु क्वौ विधौ नेत्येव सार्वत्रि-  
कमिति भावः । इदं प्रौढ्या । आदिष्टादिति 'क्वौ विधिम्' इति  
निषेधादित्यपि बोध्यम् । अत एवेति आदिष्टादचः पूर्वत्वेन  
स्थानिवच्चाऽभावादेवेत्यर्थः । पुनरुवङ् नेति 'लक्ष्ये लक्षण-  
स्य' इति न्यायादित्वपि बोध्यम् । न चाऽनादिष्टादचः पूर्वत्वं  
स्थानिवद्भावेन लभ्यं वस्यादेशलाभावात् 'उव' आदेशत्वेऽपि  
तस्य कार्याभावात् । न च 'सर्वे सर्वपदादेशा' इति कंड्व इत्यस्य  
कंड्वादेशे तस्य स्थानिवच्चादनादृष्टादचः पूर्वत्वेन तस्य 'कंड्व' इत्यादेशे  
कार्ये स्थानिवच्चम् 'सर्वे सर्वपदादेशा' इत्याश्रित्याऽचः  
परस्मिन्नित्यस्याऽप्रवृत्तेः । अत एव स्वरादिग्रहणस्य व्यव-  
हितसाधारणपूर्वग्रहणज्ञापकता आकरोक्ता संगच्छते । न च  
प्रातिपदिकानीत्युपक्रम्य भाष्ये 'वा' वचनात् यदा कंड्वादीनि  
प्रातिपदिकानीत्यादिना स्वयं तथैव व्याख्यानाच्च अन्त्वोपस्य  
स्थानिवच्चेपि तत्र परे पूर्वस्य कंड्व इत्यस्य धातुत्वाऽभावादुवङोऽ-  
प्राप्त्याऽसंगतोऽयं कैयटः स्पष्टञ्चेदं 'लोपो व्योः' इति सूत्रे कैयटे



इति वाच्यम् अतिदेशेनाऽकारे सत्यपि श्रवणाऽभावेन तस्य  
लौकिकसत्ताविरहात् छिन्नपुच्छश्वदृष्टान्तमूलकेन 'प्राग्दिव्यतोऽण्'  
इति सूत्रभाष्योक्तेनैकदेशविकृतन्यायेन 'कंडू' इत्यस्य धातुत्वमि-  
त्यभिमानात् । तत्रेति औ जस्निमित्तक उवङ् प्राप्नोति एक-  
देशविकृतन्यायेन 'कंडू' इत्यस्य धातुत्वात् । न चैतन्निमित्ते  
उवङि अलोपस्य स्थानिवत्त्वम् 'क्वौ लुप्तम्' इति निषेधादिति-  
भावः । भाष्ये ह्रस्वस्य पितीति ह्रस्वोच्चारणसामर्थ्यादीर्घाऽभावं  
मन्यते । तद्ध्रस्वनयन्नाह ह्रस्वलोपो चेति । अन्तरङ्गत्वादिति  
'अकृतव्यूहपरिभाषा' तु नास्त्येवेति भावः । वेरपृक्तलोपादिति  
इदं क्वास्तीति चिन्त्यम् । 'लोपो व्योः' इति सूत्रे 'क्वावुपसंख्या-  
नम्' इति वार्त्तिकम् । कर्त्र्थाऽनवगमादिति यत्र तु कर्त्र्थाऽवग-  
मस्तत्र भवत्येव, यथा भिषज्यतेः क्वपि भिषकशब्दे इत्याहुः ।  
केचित्तु इदम्भाष्यमजन्तपरमेवेत्याहुः । सम्पदादितादिति तेन  
वेदनामात्रप्रतिपादनेऽपि कंडूरित्यादि सिद्धमिति भावः । भाष्ये  
एतानीति कंडूरित्यादीनि दीर्घान्तप्रथमैकवचनान्तानीत्यर्थः ।  
एवमपि कंड्वावित्याद्यर्थे 'वा' वचनं कर्त्रव्यमेवेत्याह तत्तर्हीति ।  
भाष्ये उभयं कंड्वादोनीति उभयमित्यव्ययम् । द्विप्रकारा-  
णीत्यर्थः । उभयाऽङ्गीकारे प्रमाणमाह आतश्चेति । ननु भाव-  
क्विवन्तेन वेदनामात्रे कंडूरित्यादिसिद्धिरत आह सत्त्वरूपेति  
सैवेत्यर्थः । भावक्विवन्ते हि प्रकृत्या साध्यरूपेणापि प्रतीतिः  
स्यादिति भावः । एवञ्चैतेभ्यो भावे क्विव् नास्त्येवेति तत्त्वम् ।  
स्वार्थे इति नित्यमिति शेषः वाग्रहणाऽननुवृत्तेः । तेन पक्षे  
कंड्वतीत्यादि न । आर्द्धधातुकसंज्ञेति न च साऽपि माऽस्तु  
कोपि मास्तु इति वाच्यम् मुख्यतीत्यादावतो लोपार्थं तस्याऽऽ-  
पश्यकत्वात् । दीर्घ पाठ इति 'वल्गु मन्तु' प्रभृतीनां ह्रस्वपाठः  
प्रातिपदिकविषये चरितार्थ इति तेषामपि दीर्घो भवति । यत्तु



केषाञ्चिदीर्घपाठेन 'वल्गु' प्रभृतीनां दीर्घाऽभावो ज्ञाप्यते तत्र  
भाष्यविरोधात्, शास्त्रबाधकल्पनाऽपेक्षया प्रातिपदिकत्वं कल्प-  
नस्यैव लघुत्वाच्च । एतेन 'ककारेणार्द्धधाकत्वमेव कल्पयता  
म्' इत्यपास्तम् धातुकल्पनस्यैव लघुत्वात् ॥२७॥

### कमेणिङ् ( ३ १।३० )

भाष्ये ङित्करणमपि सावकाशमिति-एवञ्च परत्वाद्वृद्धिः  
प्राप्नोतीति भावः । यदयमिति मिच्चनिषेधो ह्रस्वाऽभावफलको  
वृद्ध्यभावे स्वत एव ह्रस्वसत्त्वाद् व्यर्थः स वृद्धेः सत्ता ज्ञापयती  
त्यर्थः । ननु णिङ्येवेत्ययुक्तं प्रतिषेधप्रवृत्तौ ह्रस्वस्यैव भावादत्त  
आह णिजनिमित्तेति । तां त्वसौ मन्यते । ह्रस्वे इति वृद्धेरसिद्धत्वे  
ह्रस्वस्य ह्रस्वे प्रयोजनाऽभावात्तस्याऽप्रवृत्तौ ज्ञापकत्वमेव स्थित-  
मिति भावः । ननु पर्जन्यवल्लक्षणप्रवृत्तेर्ह्रस्वदृष्टावपि प्राप्तह्रस्व  
वारणेन दीर्घश्रवणाय मिच्चनिषेधः सार्थक इत्यरुचेराह भाष्ये  
नैव वेति । प्रत्ययविधावेवेति पारिखीय इत्यादौ । भाष्ये इदन्तहिं  
प्रयोजनं यत्तच्चिण्णमुलोरिति मित्संज्ञाप्रतिषेधस्येति शेषः ।  
चिण्णमुलोरित्यत्र ह्रस्वघटितन्यासे दोषमाह भाष्ये णिज् व्यवहि-  
तेष्विति । पाक्षिकेति वृद्धेर्वैकल्पिकत्वार्थं 'वृद्धिर्वा' इत्युपसंख्यानं  
कर्तव्यमित्यर्थः । दीर्घविधाने तु कृतह्रस्वस्य दीर्घविधाना  
त्सिद्धयतीति भावः । भाष्ये दीर्घविधिम्प्रतीति 'न पदान्त' सूत्रे  
जशादिसाहचर्येण त्रैपादिकदीर्घस्यैव ग्रहणेन 'पूर्वत्राऽसिद्धे न  
स्थानिवद्' इत्याश्रित्य भगवता 'न पदान्त' सूत्रे तेषां प्रत्याख्यान-  
नेन च स्थानिवच्चनिषेधाऽप्रसक्तेरिदम्भाष्यमेकदेशयुक्तिरिति नार्थ-  
साधकम् । णिजन्ताण्येचि उपसंख्यानेन सिद्धम् 'शंशमं शंशा-  
मम्' इत्याद्यपि यङ्त्वनुगन्ताण्यमुलि सिद्धम् । न च चिण्ण-  
मुलोरित्यत्र दीर्घविधानसामर्थ्यादत्रैपादिके निषेध इति



## संस्कृतगवेषणा ।

—०:३:०:—

अयि सहृदयाः

तत्रभवतां सर्वेषां सविधे मदीयेयमभ्यर्थना यत्सा-  
दरमियं संस्कृतगवेषणा भवद्भिर्देवभाषोन्नत्यै अङ्गीकर्तव्ये-  
ति । इयं गवेषणा महता परिश्रमेण व्यावहारिकान् पारि-  
भाषिकशब्दान् शब्दतः परिचितानर्थतोऽपरिचितानन्वि-  
त्याऽन्विष्य प्रथमपरीक्षार्थिनां छात्राणां कृते मया विर-  
चिता । अस्यामतीवोपकारकाः शब्दाः सन्निवेशिताः  
सन्ति ये विदुषोऽप्यानन्दयन्ति । कौमुदीपरिपठितान्यु-  
दाहरणानि यावच्छक्यं 'ध्रुवका, अवका, नदालप्, कुलिज  
इत्येवमादीनि सम्यगर्थतो विशदीकृत्यलिखितानि सन्ति ।  
यदि संस्कृतभाषासंवन्धिव्यवहारनैपुण्यमभिवाञ्छन्ति  
तत्रभवन्तरतर्हि स्वस्वविद्यार्थिषु मदीयगवेषणायाः श्रीमद्भिः  
प्रचारः कर्तव्यः । मूल्यम् आणकपञ्चकम् ।

बालगोविन्दशर्मा वैद्यः

महावीर औषधालय,

ज्ञानवापी बनारस ।



## उद्योतनियमः ।

—३\*०\*३—

अयमुद्योतः प्रतिमासं द्वात्रिंशत्पृष्ठात्मको निः-  
सरिष्यति । भविष्यति मुद्रापट्कं वार्षिकं मूल्य-  
मस्य मुद्रणकर्मणि परिसमाप्ते । ये च मुद्रणकाले  
ग्राहकश्रेण्यां स्वस्वनामानि लेखयिष्यन्ति तैस्तु सार्ध-  
चतुष्कमेव वार्षिकं मूल्यं देयं भविष्यति । अतो  
मुद्रणमध्ये एव सर्वग्राहकैर्भवितव्यम् इति ।

निवेदकः—

बालगोविन्दशास्त्री

(महावीर औषधालय, ज्ञानवापी बनारस ।)



श्रीमते वायुपुत्राय नमः ।

# भाष्यप्रदीपोद्योतः ।

महामहोपाध्यायनागेशभट्टविरचितः

—:~:~:~:—



द्वित्रेदोपाद्वेन

बालगोविन्दशास्त्रिणा वैद्येन

संशोधितः

प्रकाशितश्च ।

—:~:~:~:—

गोपालचन्द्र चक्रवर्ती द्वारा भारतधर्म प्रेस, काशीमें मुद्रित ।



## अभ्यर्थना ।

—\*\*o\*\*—

महोदयाः

अस्ति खलु विदितमेतद्यदधुना वाराणसेयानां विदुषां वैदुष्यम्प्रायः पाणिनिव्याकरणमधिष्ठायैव परिष्कारवलेन सर्वोपरि वरीवर्त्ति । व्याकरणञ्च तन्महर्षिभगवत्पतञ्जलि प्रणीतमहाभाष्यमन्तरेणऽकिञ्चित्करम् । तच्च महाभाष्यमन्यर्थ गूढाऽभिप्रायमित्यालोच्य कैयटेन तदर्थबोधनाय प्रदीपो व्यधायि । ततः कालक्रमात् जनानां बुद्धिवैपुल्याऽभावात् परमकारुणिकेन महामहोपाध्यायनागेशभट्टेनोभयार्थद्योतकोद्योतो व्यधायि । किन्तु, अयमुद्योतोऽद्यावधि आपादचूडं न कापि मुद्रित इति महान् खेदः । केवलमादितोऽध्यायद्वयमुद्योतस्य 'बम्बई' नगरे मुद्रितम् । तृतीयाऽध्यायादारभ्याऽऽसमाप्ति मुद्रयितुमहं बद्धपरि-करः केवलं धाष्ट्यादेव सञ्जातोऽस्मि । तत्रभवतो नागेशभट्ट-विदुषः पुण्यप्रभाव एव मां तारयिष्यतीति मदीयो दृढविश्वासः ।

आदर्शपुस्तकञ्चैकमेव 'कथिदाय' विक्रमवत्सरलिखित मस्ति । एकमपरम्पुस्तकमद्याभ्यर्थनालेखकाले 'टीकमणि कालेज' संस्कृतपाठशालाया व्याकरणप्रधानाध्यापकेन श्रीम-द्विद्वद्भूषणचन्द्राचारिणा श्रीविद्वद्भगवान्तरामशास्त्रिणः सका-शादवाप्य प्रदत्तमिति, उभयोरपि विदुषोराजन्माहं ऋणी भविष्यामि । प्राप्तस्यास्य 'स्त' संज्ञा भविष्यति । उद्योत-स्तास्य सभाष्यस्य 'क' संज्ञकं पुस्तकं श्रीमद्विद्वद्भूषणरामचन्द्र-शर्मणा मम पित्रा संगृहीतन्तत्तु मदीयमेव । एताभ्यां मुद्रिते-ऽस्मिन्मुद्योते यदि कापि रत्नलनं स्यात्तर्हि विद्वद्भिः क्षन्तव्यमिति विदुषां वशंवदः ।

बालगोविन्द वैद्यः । मार्गशीर्ष १५ ।



वाच्यम् 'हेड' धातोरहिडि अहीडि इति साधनेन चारिताध्यात् । ह्रस्वविधाने हि अहेडीति स्यादिति बोध्यम् । केचित्तु एतज्ज्ञाप्यप्रामाण्यात् तत्रस्थवार्तिके 'वरेयलोपस्वरवर्जम्' इत्यत्र दीर्घोऽप्युपलक्षणीयः । तदिदानीं दीर्घग्रहणस्य प्रयोजनमिति, अत्रत्य भाष्यस्वरस्यात् हेडधातोर्घटादिष्वप्रामाणिकः पाठः 'ऊकाल' सूत्रस्थभाष्यप्रामाण्याच्च 'वा दान्त' इतिसूत्रस्थभाष्यप्रामाण्याच्च चिण्णमुलोरिति सूत्रस्थभाष्याच्चेति यथाश्रुतभाष्यं रमणीयमेवेत्याहुः । तस्मात्प्रतिषेधः प्राप्नातीति अस्य तन्निषेधो वक्तव्य इति शेषः । अत एव उक्तं वेति 'वा' शब्दः संगच्छते । ३०।

## आयादय आर्धधातुके वा । ( ३१३१ )

विषयसप्तम्यां विचाराऽनारम्भादाह परेति । आयान्तादिभ्य आर्धधातुके सिद्धेऽस्य विध्यभावान्निवृत्तिर्विधेया । तदर्थं तदुपादानं कार्यमित्याह निवृत्तीति । उत्पत्ति शब्दो वेति अस्य प्रयोजनं चिन्त्यं सर्वत्र विधिवाक्ये तदभावेऽप्युत्पत्त्यवगतेः । एकतरपक्षेऽधिककर्तव्यतायामेव भाष्यतात्पर्याच्च । कचिदनुत्पत्तिशब्दो वेति पाठः । आयाद्यनुत्पत्त्यैव सिद्धे 'आयादय' इति पञ्चम्या विपरिणम्यते । आयादिभ्यो यदार्धधातुकं तत्र परे गुणादिभ्य आयाद्यनुत्पत्तिरित्यर्थः । परन्तु इदं गुरु इति दिक् । पक्षे निवृत्तेरिति निवृत्तिपदं विनापि सामर्थ्यादिति भावः । कचिदिति 'अदिप्रभृतिभ्य' इत्यादौ । कचिदिति यथा दीर्घविषये यणः । सूत्रत्रयस्येति 'आयादय' इति पदोपादानसामर्थ्यादित्यर्थः । अन्यथा व्यवहितत्वात् 'कमेणिङ्' इत्यस्यैव शेषः स्यात् । पृथक् पाठादिति-तत्सामर्थ्याद्भिन्नवाक्यतया एकवाक्यतया च वाक्यार्थ इति भावः । एकं वाक्यमिति-भाष्यस्य एकं वाक्यमपी-



त्यर्थः । अकारेण—‘अप्रत्ययाद्’ इति विहितेन । क्तिनो बाधादिति  
 स्वयधिकाराद्धूर्ध्वं वाऽसरूपविधेरभावादिति भावः । आमि परत  
 इति—यद्यपि लिख्येवार्धधातुके आयादिनिवृत्तिस्तथापि प्रत्ययलक्ष-  
 णेन प्रत्ययान्तत्वादाम् प्राप्नोति । वस्तुतः परत्वादामि कृते एवैत-  
 त्प्रवृत्तिरिति बोध्यम् । तद्भाविनेति अत एव लुकि लोपसंज्ञा  
 सिद्धिः । भाष्ये गुप्तिर्जुगोपेति चेष्टसिद्धमिति—आयस्य वैक-  
 ल्पिकत्वात् तदभावे सिद्ध्यतीत्यर्थः । इदन्तर्हीष्टमिति इदमुपल-  
 क्षणम् । क्तिनि कृते आयप्रत्यये गोपायतीत्यनिष्टमपि प्राप्नोती-  
 त्यपि बोध्यम् । अल्लोपस्तु न आर्धधातुकोपदेशे तदभावात् ।  
 सार्वधातुके नित्यमिति अत्र नित्यग्रहणमार्थिकार्थकथनं सामान्य  
 सूत्रे ‘वा’ इत्येवास्य नित्यत्वसिद्धेः । स्यादिभिरिति लादेशप्रवृ-  
 त्त्युत्तरं ‘स्यतासी’ इति पक्षे इदम् । तुल्यं हि निमित्तमिति  
 अनेनान्तरङ्गत्वं निरस्यति । परत्वात्स्यादय इति तथा च ‘सकृद्भति’  
 न्यायेनाऽऽयो न स्यादेवेति भावः । न च सार्वधातुके नित्यमित्यस्य  
 परत्वाद्वधेऽपि सामान्यसूत्रेण वैकल्पिक आयो भविष्यति न  
 हि तेनाऽपि विप्रतिषेधः, तस्याऽनैमित्तिकत्वेनान्तरङ्गत्वादिति  
 वाच्यम् अपवादविषये उत्सर्गाऽप्रवृत्त्या सार्वधातुकविषये तदप्र-  
 वृत्तेः । नत्वत्रास्तीति विशेषकृच्छ्रास्त्रं तदभावे न प्रवर्तते इति मन्यते ।  
 सनाऽस्त्यवकाश इति पर्जन्यवल्लक्षणप्रवृत्तेरिति भावः । विशे-  
 षोऽप्यस्तौत्याह कामयत इति । गोपायन्तीत्यत्रापि विशेषं  
 भाष्ये दर्शयति अवश्यं खल्वपीति । यदि तर्हीति एवञ्चाऽनव-  
 काशत्वे तैः ‘स्यादि’ बाधने गोपायिष्यतीत्याद्यसिद्धिरिति  
 भावः । यथा पुनर्वातिककृता सूत्रभेदेन परिहार उक्तस्तथा  
 सूत्रभेदमङ्गीकृत्य यदि पुनः शपि नित्यमित्युच्यते तदा सर्वदोष  
 परिहार इति भाष्याक्षरार्थः । कचिद्भाष्य एव शितीति पाठः ।  
 विषयसप्तमीति ‘आर्धधातुक’ इति सूत्रभाष्योक्तरीत्या जाति



निर्देश इति भावः । सूत्रे 'आयादय' इत्युक्तिरनन्तरस्यैव संबन्ध  
इति भ्रमवारणार्थेति तत्त्वम् । ३१ ।

### सनाद्यन्ता धातवः । ( ३१ ३२ )

गणपाठनिबन्धना संज्ञा कथमेषामत आह भुवो वादय इति-  
वदन्तीति वादयः भवर्थवाचकाः, क्रिया वाचिन इति यावत् ।  
यथा सूत्र्यादीनां क्रियावाचकत्वं तथोक्तम् । तेनेति पाठेन ।  
आणवत्यादयः, अर्थेन 'या' इत्येवमादय इत्यर्थः । 'पाठेनेत्या-  
दिः न चैते तत्र पठ्यन्त' इत्यन्तैवात्र भाष्यकारोक्तिः । धातुसंज्ञा  
सिद्धिमिति सनाद्यन्तेऽपीति शेषः । पृच्छतीति अस्यैकदेशीति  
शेषः । शब्दान्तरत्वादिति अस्यैकदेशी स्थानषष्ठीनिर्देशाद-  
पूर्वोपदेशाच्च तस्यैवात्र ग्रहणे तदीयप्रयोगनियम एव स्यादिति  
भवतीत्याद्यसिद्धिरिति भावः । पठितसादृश्येन भवतीत्यादि  
स्थानामिव एषामपि तेनैव धातुत्वेऽप्याह जग्ध्यादीनामिति  
भाष्यमुपलक्षणमिति भावः । अनेनास्यैकदेश्युक्तित्वं ध्वनि-  
तम् । रूढीति तस्या योगाद्वलवत्त्वादिति भावः । न चे  
मे इति भाष्ये इमे सनादय इत्यर्थः । तत्रेति 'स्थानिवद्' इत्यत्रे-  
त्यर्थः । स्थानिनिवृत्त्येति स्थानषष्ठीनिर्देशादिति भावः ।  
क्रियानिमित्तकस्येति आदेशग्रहणसामर्थ्यादानुमानिकस्येव  
यौगिकस्यापि ग्रहणमित्याशयः । तदन्तविध्यभावादिति  
स्थानिवत्सूत्रे विशेष्याऽसन्निधानात्तदभावे आदेशान्तस्याति  
देशेन धातुत्वाऽभाव इति भावः । यद्वा तिवादिविधौ तदभावा-  
वादित्यर्थः । अत्रोच्यत इति 'धातोः कर्मण' इत्यादेः समान  
कर्तृककर्मभूतधात्वर्थविशिष्टेच्छायां प्रतिपाद्यायां तत्स्थानेऽर्था-  
भिमानयोग्यो यद्वात्वर्थकर्मकत्वमिच्छायां प्रतिपादयिषितं



तद्भावादिः सनन्त आदेश इत्यादि क्रमेणार्थ इति भावः । तत्त-  
द्व्युक्तं विकरणास्तु न अदादित्वादेरनतिदेशात् । कर-  
णाङ्गे इष्यर्थे कर्तुमित्येतत्समभिव्याहारेण वर्त्तमानस्येषः प्रसङ्गे  
'सर्वे सर्वपदादेशा' इति न्यायात्सनन्त आदिश्यत इत्यन्वयः ।  
भगवतो भाष्यकारस्येति एकदेशिन इति शेषः । 'अनेन इमे  
तर्हि यद्यपीत्यादिभाष्यग्रन्थ एकदेशिनोरुक्तिप्रत्युक्तिपरतया  
प्रौढिवाद एवेति ध्वनितम् । ३२ ।

### स्यतासी लृलुटोः । ( ३१।३३ )

उत्सर्गापवादधर्मेति स चाऽपवादविधयेऽवश्यं प्राप्तिरूप  
उत्सर्गस्य धर्मः तदप्राप्तियोग्यविषयाऽभावेन निरवकाश-  
त्वरूपः । अपवादस्य भावकर्मग्रहणाऽनुवृत्तौ उत्सर्गत्वाऽसम्भ-  
वादाह भावेति । भाष्ये स्याद्यनवकाशः 'पच्यत' इति कर्मादौ  
शपोऽप्राप्तेरिति भावः । यत्रेति अनेकलक्षणप्रसङ्ग इति  
बहुव्रीहिः । अपवादशब्दश्च तद्विषयपरः । अनवकाशोऽपवाद  
इति भावः । यग्विधौत्विति अन्यथाऽस्ति च सम्भवो  
यदुभयं स्यादिति वार्तिकमते 'पचति' इत्यादौ शपि कृते  
तमेव निमित्तीकृत्य यक् स्यादिति भावः । भाष्ये अथवाऽनु-  
वृत्तिरिति एवञ्च तत्तत्सन्निधौ विधानसामर्थ्यान्नास्त्यपवा-  
दत्वमिति भावः । लावस्थायामिति भाष्यस्य आदेशोत्पत्तेः  
प्रागेव 'स्यादय' इत्यर्थः प्रतिभाति । तत्र च शङ्कते ननु चेति ।  
अनित्यत्वमिति व्यवधानेन धातोः परत्वाऽभावादप्राप्तेरिति  
भावः । अन्यथेति इदञ्च ज्ञापकं 'अनुदात्तम्यदमेकवर्जम्' इत्यत्र  
भाष्ये स्पष्टम् । लादेशोत्तरं 'स्यादि' प्रवृत्तौ तु सतिशिष्टस्यादि-  
स्वरनिमित्तकवर्ज्यमानस्वरेण ल सार्वधातुकानुदात्तत्वे सिद्धे  
पुनर्विधीयमानं तजज्ञापकाय सम्पद्यत इति भावः । ये त्विति



एतन्मते 'अन्यत्र विकरणेभ्य' इत्यंशो वाचनिक इति बोध्यम् ।  
 प्रतिपदविधानाच्चेति चिन्त्यं निरवकाशत्वाभावादिति कश्चित् ।  
 परे तु 'अनुदात्तम्' इति सूत्रे भाष्ये सति शिष्टस्वरवलीयस्त्वे  
 'सुनुत' इत्यादौ सार्वधातुकस्वरबाधः स्यादिति शंकायां वार्तिक  
 कारेणोक्तं 'स्यादिस्वराऽपसङ्गस्तासेः परस्यानुदात्तवचनाद्'  
 इति 'परत्वाल्लादेशा' इत्येव च तन्मतम् । अत्राप्यपवाद  
 विप्रतिषेधाच्छ्रयनादिभिः स्यादिवोधनमिति वार्तिकोक्तपूर्वप-  
 क्षस्य तन्मताऽनुसारेण समाधानद्वयमुक्तत्वाऽथ वेति तृतीयं  
 समाधानम्भगवतोक्तम् । तस्याऽयम्भावः 'आर्धधातुक' इत्य-  
 नुवृत्त्यार्धधातुकत्वावस्थायां 'स्यादय' इत्यन्तरङ्गा इति । विकर-  
 णस्वरस्य दुर्वलत्वन्वेतत्पक्षे वाचनिकमेव । कैयटोक्तमर्थाऽ-  
 पेक्षं सार्वधातुकादिसंज्ञापेक्षश्च बहिरङ्गत्वं न युक्तं तस्याऽत्र  
 शास्त्रेऽनाश्रयणादित्युक्तम् । अत एवाऽत्र विप्रतिषेधो वार्तिक  
 कृतोक्तः सङ्गच्छते । न्याय्यमन्तरङ्गत्वं, ऋषिभ्यां न ज्ञातमित्यु-  
 क्तिरत्यन्याया 'काऽन्तरङ्गता' 'त्वावस्थायां स्यादय' इति  
 भाष्योक्तेर्गर्भस्माच्च । अन्पापेक्षत्वात् तिवादिभ्यः पूर्वं स्यादय  
 इत्येवं वक्तुमौचित्याच्चेत्याहुः । ३३ ।

### सिब्वहुलं लेटि ( ३१३४ )

उत्सर्गपदार्थमाह परनिमित्तमनुपादायेति । एवं हि सामा-  
 न्यविधित्वादुत्सर्गत्वं भवति । भाष्ये सनाद्यन्ताधिकार इति  
 सनाद्यन्त इति येषामधिकारो बुद्धिस्थता तेषु कर्तव्य इत्यर्थः ।  
 सिध्यन्तीति लोट्यपि सिप्सिद्धिरित्यर्थः । नेषन्निति प्रयोगे  
 सिप्शयोः समावेशः सिध्यति । विकरणत्वे तु स न स्यादिति  
 भावः । लोट्त्वाच्छन्दसि 'लेटोऽडाटौ' इत्यस्याऽप्राप्तिरिति



बोध्यम् । अत्रोत्सर्गः कर्तव्यः स च सनाद्यन्ते कर्तव्य इति पूर्वपक्षद्वयम् । तत्रान्त्यः खण्डित एव । उत्सर्गतात्वावश्यकीत्याह अवयेति । लिङि सिप्सिध्यर्थमुत्सर्गः कर्तव्य इत्यर्थः । भाष्ये इति हीति 'नेषतु' इत्यर्थे सनादिवर्गे करणे 'नेष्टाद्' इत्यस्याऽसिद्धिः । अत्र करणे 'नेषतु' इत्यस्याऽसिद्धिः । प्रकृत्यन्तरत्वे तु नेष्टादिति नयतेः सिपि सिद्धम् अत्रैव लेटीतिपदरहितसूत्रकरणादित्याशयः । यद्वा 'नेष्टाद्' इत्यत्र विकरणव्यत्ययेन शपो लुक् । नेषतु नेषतादिति दृश्यते इति भाष्यपाठो लोकेऽपीति शेषः । नेष्टादिति दृश्यत इति लेखकप्रमादः । अन्यथा प्रकृत्यन्तराऽऽवश्यकत्वं न दर्शितं स्यात् । भाष्ये आगमाऽनुदात्तत्वादिति अतारिषदित्यादौ धातुस्वरप्रयुक्तशेषनिघातेनेति भावः । सनादिमध्ये इति लेटीति पदरहितमिति भावः । एवञ्च सपः साच्कत्वेन पित्र्वं चरितार्थमिति बोध्यम् । ननु स्थानपरिवर्तनेन सनादिवर्गे करणे फलाऽभावस्य भाष्ये उक्तेराह अत्रैव वेति । अत्राऽपि करणेनेट्सिद्धेरिति तात्पर्यम् । भाष्ये किम्प्रयोजनमिति अकारविषयः प्रश्नः । यदवयासिसीष्ठा इति नन्वत्र सिप्यपि तेन व्यवधानान्निषेधाऽप्रवृत्ताविट् सिध्यत्येवेत्यत आह सवन्तस्याऽङ्गस्येति । 'एकाच' इत्यङ्गस्यैव विशेषणम् । 'उपदेशे' इति चाऽनुदात्तेनैव संवध्यते । उपदेशे योऽनुदात्तस्तत्पठितादेकाचोऽङ्गादिति चार्थः । सवनैमित्तिकलात्पूर्वमेव ततश्च लादेशा इति भावः । उच्चारणार्थ इति इत्संज्ञायाम्फलान्तराऽभावादिति भावः । उच्चारणे सहायसम्पादनेन चरितार्थस्येत्संज्ञया लोपेन निवृत्तिरिति बोध्यम् । सिवन्तस्य धातोरिति अङ्गस्येति वक्तुमुचितम् । सीयुटः सस्य षत्वाऽभावश्छान्दसः । ननुचेति तद्दृष्टितादित्यर्थे न मानमित्यभिमानः । नाऽसावुपदेशे इति सिवन्तस्यो-



पदेशाऽभावादिति भावः । एवञ्च सिपैव सिद्धेऽकारोच्चारणं  
व्यर्थमिति पूर्वपक्षाशयः । सनादिवर्गपाठाऽभिप्रायेणोदम्फ-  
लमुक्तमिति समाधत्ते एवन्तर्हीति । अकारोच्चारणसामर्थ्यादु-  
पदेशेऽनुदात्तघटितैकाचोऽङ्गादित्यर्थ इति न दोष इति तत्त्वम् ।  
अनुदात्तादेकाच इति सपि तु परत्वादिडादिषु कृतेषु अतो-  
लोप इति भावः । अथ वेति अत्र पाठे हि तदन्तस्याऽधातुत्वा-  
त्तदप्राप्तिरिति भावः । इदमेव युक्तम् । नन्वत्र योऽनुदात्त इकार-  
स्तत्र परतो न लोपः । आर्धधातुके हि सः न च तदनुदात्तमत  
आह लसार्वधातुकाऽमुदात्तत्वे सतीति । अत्र पाठे प्रत्यय-  
स्वरेणेति सनादिपाठे धातुस्वरेणेति । प्रत्ययस्वरेणेत्येव  
युक्तं सनादिपाठस्य स्थानत्यागे फलाऽभावेन भाष्ये दूषितत्वात् ।  
पित्करणसामर्थ्यादित्यपि चिन्त्यम् । एतत्पदेशे स्याद्येव  
युक्तम् । या शब्दस्यैवेति ! एवञ्च 'यासिसीष्ठा' इत्याद्युदात्त  
मिति भावः । ननु 'तिङ्ङतिङ्' इति निघातः स्यादत आह  
तिङ्ङ तिङ् इति । अत्रेदं तत्त्वम् । अत्रैव पाठो 'त्तेटि' इति पद  
रहितः कार्यः । अकारस्तु लसार्वधातुकानुदात्तत्वायोक्तरीत्येद्  
प्रतिषेधाऽभावाय च । उदात्तनिवृत्तिस्वरवारणाय च पकारः ।  
अन्तरङ्गत्वाच्च पूर्वं सपि ततो विकरणव्यवधानेऽप्यादेशाः । अत  
आर्धधातुकोपदेशेऽकारान्तत्वान्नलोपसिद्धिरिति । ३४ ।

कासप्रत्ययादाम मन्त्रे लिटि । ( ३१।३५ )

नन्वत्र 'प्रत्यय' ग्रहणं व्यर्थं 'आम मन्त्रे लिटि' इति योग  
विभागेन सामान्यत आमं विधाय कासग्रहणं नियमार्थं व्याख्ये-  
यम् । औपदेशिकधातोश्चेत् 'कास' एवेति प्रत्ययान्ते सिद्धेरिति  
चेन्न अनेकाच् प्रत्ययान्तग्रहणार्थत्वात् । तेन कादिभ्य आचार



किञ्चान्तेभ्य आम्न । ध्वनितश्चेदं हरदत्तग्रन्थे । न च 'एकाच्' प्रत्य-  
यान्तपरमेवास्तु किञ्चग्रहणेनैव सिद्धे प्रत्ययग्रहणवैयर्थ्यापत्तेः  
गोपायाञ्चकारेत्यादिभाष्यप्रयोगविरोधापत्तेश्च । 'कास्यनेकाच्'  
इति कासि पदमनेकाज्धातुमात्रस्य यथा भवति तथा व्याख्येयमि-  
त्यर्थः । तथा हि एकाचो धातोश्चेत्कास एवेति नियमपरतया तद्-  
व्याख्येयमिति । एवञ्च 'चकास उपसंख्यानम्' इति वार्तिकं सूत्र-  
स्थम्प्रत्ययग्रहणञ्च न कार्यमिति भाष्यतात्पर्यम् । यथाश्रुतवार्ति-  
केऽपि प्रत्ययग्रहणस्थानेऽनेकाज्ग्रहणं कर्तव्यमित्येव तात्पर्यमिति  
हरदत्तानुसारिणः । अन्ये तु 'कासि' इति सप्तमी कास् घटिते  
सूत्रे इत्यर्थः । अन्यथा समाहारद्वन्द्वे टजापत्तिः । इतरेतरयोगे  
तु द्विवचनापत्तिः । प्रत्ययग्रहणाऽपनये च न मानम् । सूत्रे प्रत्य-  
यग्रहणन्तु योगविभागनियमकल्पनारूपगौरवपरिहारेण स्पष्टा-  
र्थमेव । एवञ्च 'क'शब्दादिभ्य आचारकिपि 'कामास' इत्या-  
दिरूपाण्येव सत्यभिधाने इत्याहुः । ३५ ।

इजादेश्च गुरुमतोऽनृच्छः । ( ३१।३६ )

भाष्ये लिण्निमित्ताद्गुरुमत इति गुरुमति लिण्निमित्तत्वं  
गुरुद्वारा बोध्यम् । द्विवचनबहुवचनयोरिति तयोः किञ्चादिति  
भावः । तत्र द्विवचनाऽपेक्षया नित्यत्वाद्वैकल्पिक आम् । एलि  
तु परत्वाद् गुणे नित्य आम्प्राप्नोतीति विशेषः । एतेन 'अत्रापि  
सर्वणदीर्घे गुरुमत्त्वमस्तीति कथमवकाश' इत्यपास्तम् । विप्रतिषेधे  
इति यद्यसम्भवे विप्रतिषेधोऽस्ति चाऽत्रोभयोः संभवबुद्धिरित्यु-  
च्यते तदापि विकल्पसिद्ध्या 'उवोष' इत्यस्य सिद्धरिति भावः ।  
प्रतिपदेति अनवकाशत्वाऽभावेपि पूर्वप्रवृत्ताविदं नियामकमिति  
भावः । 'उवोख' इति कवर्गद्वितीयान्तपाठ इत्यन्ये । ननु



द्विवचनादौ किञ्चित् गुणाऽभावे आमभावाय गुरुमद्वचनं चरि-  
तार्थमत आह ईषतुरिति । उपदेशेति एवञ्च 'लिङ्गनिमित्ताद्'  
इति प्रतिषेधोऽनर्थक इति भावः । इयच्छेति संयोगपरत्वेन  
गुरुमत्त्वेऽपि उपजीव्यविरोधान्नमिति गुरुमद्ग्रहणस्येदम्फल-  
मिति भावः । इयजित्येव वा प्रत्युदाहरणम् । ननु यज-  
दीनां कथमिजादित्व तत्राह लिङ्गभ्यासस्येति । तस्मान्नि-  
त्ययोग इति 'भूमनिन्दाप्रशंसासु नित्ययोगेऽतिशायन'  
इत्युक्तेः । प्रकृते लक्ष्यानुसारात्तत्रैव मतुविति भावः । ननु  
वचनशब्दस्य व्याख्यानपरत्वेऽप्युपदेशग्रहणमित्यसंगतमत आह  
उपदेशग्रहणेति । तुग्ग्रहणमिति सामान्योपेक्षं ज्ञापकमित्यर्थः ।  
ऋच्छावामोऽभावादाह प्रतिषेधेति । तुग्निमित्ते ह्याद्यर्थे ज्ञापिते  
ततोऽपि प्राप्तस्य प्रतिषेधार्थ इति भावः । तस्मादाम एवेति  
यद्यप्यङ्गभूतपरिभाषाबाध एवोचितस्तथाऽपि तस्या वाक्यार्थबोध  
प्राक्कालोपस्थितिकृतया वैयर्थ्यस्य च लक्ष्यसंस्कारवेलाया-  
मुपस्थितत्वेनाऽसञ्जातविरोधन्यायेनाऽऽम्बाध एवेति भावः ।  
एवञ्च तुग्निमित्तेत्याद्यर्थे ज्ञापितेऽप्यस्य सार्थक्यं दुरुपपादम् ।  
ऋच्छेरामभावस्य प्रकारान्तरेण सिद्धेरिति नैतज्ज्ञापकमिति  
तात्पर्यम् । ननु स्थानिकार्यस्याऽऽदेशे जायमानत्वेऽपि आदे-  
शकार्यस्य कथं सामर्थ्यादपि स्थानिनि प्रवृत्तिः । तत्र स्थानि-  
वद्भावस्येवाऽत्रोपायाभावादत आह ऋ गतीति । शितीति  
स्वतन्त्रस्य तु आमा व्यवधानाल्लिङ्गपरत्वाऽभावो बोध्यः । ननु  
परत्वादय एि द्विर्वचनेऽचीत्यनेन द्वित्वे स्थानिवद्भावाद् द्वित्वे कृते  
पुनरादेशरूपेणैवोत्तरखण्डस्याऽवस्थानादभ्यासस्योरिति हलादिः  
शेषेऽत आदेरिति दीद्य आरतुरित्यादिसिद्धिरत आह यणादेशादि-  
ति । ननु 'यण् नित्य' इति कथं विप्रतिषेधोऽत आह सतीति । द्विर्व-  
चनेऽचीत्यस्मिन्निति शेषः । द्विर्वचनेऽचीति सूत्रे स्थानिवद्भावपूर्व-



विप्रतिषेधयोः किं ज्याय इति भाष्योक्तेः पूर्वविप्रतिषेधारम्भे  
तदभावस्य लाभादयम्पूर्वविप्रतिषेधो नित्यानामपि बाधक इति  
वक्तुं युक्तम् । इत एवाऽरुचेराह अथ वेति सति वा यणीति  
द्वित्वे रूपातिदेशेन द्वित्वे जाते पश्चाद्यथायथं योग्यशास्त्रप्राप्ति-  
रिति दीर्घ एवेति भावः । अन्तादिवदिति उत्तरखण्डस्यैव  
क्रियावाचकत्वेन धातुत्वमिति भावः । समुदायस्य धातुत्वे  
त्वेतदसङ्गतिः स्पष्टैवेति बोध्यम् । स्थानिवदतिदेशस्यापि  
सम्भवादाह स्थानिवद्भावाद्देति । स्थान्यलाश्रयत्वाऽभावा-  
च्चाऽनन्विधाविति प्रतिषेधाऽभावः स्थानिवत्त्वप्राप्त्युपपा-  
दकमुभयादेशस्येत्यादि । भाष्ये गुणे पुनः सतीति । ननु  
परत्वात्कृतेऽपि गुणे द्विर्वचनेऽचीति रूपातिदेशाद् 'ऋ'शब्द-  
स्यैव द्वित्वमिति को विशेष इति चेन्न यत्राऽऽदेशे कृते एकाच्चा  
दिव्याघातप्रयुक्ता द्वित्वाऽप्राप्तिस्तत्रैवातिदेशप्रवृत्तिरित्याशयात् ।  
इह तु उरदत्वमिति आसप्तमसमाप्ति अङ्गाधिकारादिति भावः ।  
इदम्प्रौढ्या कैयट आह इत्यनुपदमेव स्फुटं भविष्यति । बब्रश्चेति-  
अत्राऽभ्यासरेफस्य सम्प्रसारणे उरदत्वे तस्याऽङ्गाक्षिप्तपरनि-  
मित्तत्वेन 'न सम्प्रसारण' इति वस्य तन्निषेधे स्थानिवत्त्वं  
सिध्यतीत्यर्थः । ऋकारनिर्देशे लिङ्गमप्याह बहुवचनेति ।  
धातोरेवेति गत्यर्थस्य न तु तदन्तविधेरित्यर्थः । भाष्ये तद-  
न्तरेणार्त्तेरिति वार्णपरिभाषयेति भावः । सा समानाश्रयविष-  
यैवेति तु न मानाभावादिति भावः । ननु पूर्वपुरदत्त्वेऽपि हलादिः  
शेषेऽत आदेरिति दीर्घे परखण्डे यणादेशं बाधित्वाऽतो गुण  
इति प्राप्नोतीत्यसिद्धिरत आह अन्तरेण ऋच्छिग्रहणमिति ।  
ऋकारनिर्देशेनेति भावः । अयमेव अथाऽपि कथञ्चिदिति  
भाष्यस्याऽऽशयः । ननु गुणविधिस्थऋच्छिग्रहणेन ज्ञापकेन  
ऋच्छेरामोऽप्राप्तौ 'अनृच्छ' इत्यस्य ज्ञापितेऽपि चारिताथ्याऽ-



भावात्कथं ज्ञापकत्वमत आह अनृच्छ इतीति । तत्सदृशागम-  
वद्भातुलक्षणायैव तदुपादानमिति भावः । वाक्यभेदश्च बोध्यः ।  
तेनैधादेः सिद्धिः । अनन्यार्थ इत्यनेन भाष्ये ध्वनितमेतत् ।  
अथ वेति इदं प्रौढ्या । लेर्लुकेति अव्यवधानविघातश्च बोध्यः ।  
एवञ्च 'अनृच्छ' इति 'लिण्निमित्ताद्' इति च प्रत्याख्यातम् ।  
ननु 'उपदेश' इति व्याख्याने 'ईत्' 'ऊत्' शब्देभ्य आचा-  
रकिपि आम्न प्राप्नोति तत्प्रत्याख्याने च प्राप्नोतीति चेन्न प्रत्य-  
यान्तत्वेनैव तत्रामसिद्धेरित्याशयात् । हलन्तेभ्य आचारकि-  
पोऽभावाच्च । भाष्ये वाच्य ऊर्णोरिति तत्र यङि भावातिदेश  
आमिदोरभावातिदेश इति बोध्यम् । तेनेजादेरिति अनेकाच्च  
इति चाम्नेति बोध्यम् । उकारप्रश्लेषेऽपि तत्सामर्थ्याद्वा-  
द्यसामान्यचिन्तया सर्वस्याप्यामः प्रतिषेध इति बोध्यम् ।  
तेनोकारान्तस्येति अृच्छिसाहचर्यादौपदेशिकस्येत्यर्थः । तदाह  
ऊर्णोति रिति ॥ ३६ ॥

उषविदजागृभ्योऽन्यतरस्याम् । ( ३।१।३८ ! )

उषिजागृसाहचर्यात्परस्मैपदिन आदादिकस्यैव विदेर्ग्रह-  
णम् । अकारलोपाऽभावाच्चेति गुणाऽसिद्धिर्दोषोपलक्षण  
मिति भावः । ननु लिटोप्युपस्थित्या तत्सन्नियोगेनापि वि-  
धानं स्यादत आह आम इति । निपातनाद्वेति भाष्ये सूत्रेऽदे-  
न्तत्त्वनिपातनादित्यर्थः ॥ ३ ॥

भीहीभृदुवां श्लुवच्च । ( ३।१।३९ । )

न लुमतेति लुमच्छब्दवति कार्ये सति अङ्गस्य कार्यं नेत्सर्थ



इति मन्यते । प्रत्ययेति लुमता शब्देन लुप्ते प्रत्ययलक्षणेनाऽङ्ग-  
कार्यं नेति तदर्थं इति भावः ॥ ॥ ३६ ॥

### कृञ्चाऽनुप्रयुज्यते लिटि । ( ३१।४० )

अनुप्रयोगाय अन्यधात्वनुप्रयोगस्य वारणाय च सूत्रमा-  
वश्यकमित्यत आह अन्तरेणाऽपीति । लिट्परस्य कृञ् इत्य-  
स्याऽनुप्रयोगः सिद्ध इत्यनेनाऽन्वयः । आमन्ताद्धि क्रिया  
विशेष एवेति पाठः । कालविशेष इति पाठे कालेन विशेष्यते  
यः स क्रियारूप इत्यर्थः । सामान्य इति सामान्यस्याऽपि विशेषे  
पर्यवसानात्तदुत्पन्नतिवादिनापि विशेषसंवन्धिसाधनाद्यवगतिरि-  
त्यर्थः । भ्वस्त्योरिति तयोरपि सामान्यवाचकत्वादिति भावः ।  
भाष्ये दूषयति उच्यमानेऽपीति परस्मैपदेनाऽपीति सूत्रन्या-  
सेन त्वदुक्तातिशयाऽस्त्वाभादिति भावः । सम्पदश्चेति चेन  
'सं' रहितपदधातोरपीत्यर्थः । एतेन 'सम्पदो' धात्वभा-  
वात् कृभ्वाद्यसाजात्येन प्रत्याहारे न सन्निवेश इत्य-  
पास्तम् । मध्यवर्त्तिनः सजातीया एव ग्राह्या इत्यर्थे मानाऽभा-  
वाच्च । विद्यतीति विद् सत्तायामिति स्मरणादिति भावः ।  
भाष्येऽर्थाऽभावाच्चेति एधामित्यादिना पच्यादेरन्वयाऽयोग्य-  
त्वात् एधामित्याद्यग्रे स्वस्याऽनुप्रयोगोऽसम्भवी तत्राप्यामः  
प्राप्तेः । कृभ्वादिभ्यस्तु आम्प्राप्त्यभावादेव न तद्विषये तद-  
नुप्रयोगः ; तदाह भाष्ये न च सामान्येत्यादिना । द्वयोरेका-  
र्थयोरिति आम्विषययोरित्यर्थः । द्वितीयप्रयोगेऽप्यामः प्राप्ते-  
रिति भावः । न च पाचयामीत्युत्तरं पचेरन्तर्भावितण्यर्थस्य  
समानार्थतया प्रयोगः स्यादिति वाच्यम् उत्तरेणैव सिद्धे पूर्वस्य  
वैयर्थ्यापत्तेरिति भावः । न च निवृत्तप्रेषणकृजो णिचि



कारयामीत्यतः पचेरनुप्रयोगः स्यादिति सामान्यविशेषवाचिनो-  
रित्यपि वक्तुं युक्तमत आह सामान्यवाचिनश्चेति । वर्तमान  
विहितस्य लटः कथं भूते प्रसक्तिरत आह भूतपूर्वामिति ।  
न च साम्प्रतिकेति वर्तमानसामीप्ये लट्यपि न विवक्षितमुख्य  
भूतत्वप्रतीतिः स्यादिति भावः । खादिरे खदिरविक रे यूपे ❀ ।  
सादृश्यादिति एवञ्च बहुखदिराऽवयवसामान्ययोगो बुबुरस्येति ।  
तत्र खदिरबुद्ध्युत्पादनेन खदिरारब्धैव क्रिया निर्वाहिता भवति ।  
पालाशे तूपादीयमाने तत्र खदिरबुद्ध्यनुत्पादात्खादिरेणो  
पक्रान्ता क्रिया निर्वाहिता स्यादिति न तदुत्पादानमिति भावः ।  
अश्वेषु चेति । एवञ्च तथा प्रयोगेऽसाधुतेति वदन्ति । वार्तिके  
'वा' शब्दो विकल्पार्थकोऽपि पूर्वत्र प्रयोजनानां खण्डितत्वाद्  
तर्ह्यर्थे भाष्यकृता व्याख्यायते विपर्यासनिवृत्त्यर्थं तर्हीति ।  
भाष्ये अन्वेवेति पश्चादव्यवधानेनेत्यर्थः ॥ ४० ॥

इति शिवभट्टसुतसतीगर्भजनगेशभट्टकृते भाष्य  
प्रदीपोद्योते तृतीयस्य प्रथमे तृतीयमाह्निकम् ॥३॥

चिल लुङि ( ३११४३ )

नन्वश्रत्रणेऽपि क्विवादिवात्कार्यार्थः स्यादत आह नापीति ।  
उत्सर्गपदस्यापवादप्रतियोगिन्येव प्रसिद्धेराह स्थानात्यर्थ इति ।

❀ 'यूपे' इति कैयटप्रतिपादित 'भ्रेष' विवरणम् । "भ्रेष"  
शब्दश्चरेफविहीनो मत्वमवाप्य मेषतां याति । स चाऽयं 'मेपो'  
हिन्दीभाषायां 'खूटा' इति नाम्ना प्रसिद्धः । अन्यभाषाभाषिणो  
वदन्ति 'नाऽयं हिन्दीभाषायाः शब्द' इति । अहन्तु, अपभ्रंशपद-  
म्परयाऽयं 'भ्रेष' एव मेष इति मन्ये । अनेन मदीयोऽयं 'मेव'  
इति वदन्तो यवनाः परास्ता इति । सम्पादकः ।



ननु च्युत्सर्ग इत्यनुपपन्नं च्लेरन्यस्योत्सर्गस्याऽभावात् । कर्म-  
धारये तु उत्सर्गशब्दस्य पूर्वनिपाताऽऽपत्तिरत आह च्लेरिति ।  
च्लिरुत्सर्ग इति भाष्यन्तु फलिताऽर्थपरम् । क्वचित्तु भाष्येऽपि  
च्लेरित्येव पाठः । 'मन्त्रे' इति सूत्रे त्रयाणामपि चङङ्सिचां  
लिग्रहणेन लुग् यथा स्यादिति प्रयोजनं च्लिकरणस्य । अन्यथा  
सिच इत्यनुवर्तेतेति चङङोर्दोषः । लित्वं तु तेषां स्थानिवद्भा-  
वेन । अन्तरंगानपीति न्यायस्त्वत्र नास्ति अनित्यत्वात् ।  
तेन मन्त्रे 'अधान्' 'अधुः' इत्युभयसिद्धिः । तद्वध्वनयन्नाह  
त्रयाणामिति । चङङोश्चेति कर्तव्यं चेन सिचोऽनुकर्ष इति  
पदत्रयं कार्यमिति भावः । एतेन चङङ्ग्रहणं व्यर्थं ध्यतावेव  
हि तदुपयोगः । तत्र सिचो लुक्चैव सिद्धमित्यपास्तम् । 'अधान्'  
इत्यसिद्धयापत्तेः । आकारान्तत्वादिति 'मन्त्रे घस' इति सूत्र-  
प्राप्तिनिमित्तकथनम् । भाष्ये च्लिसम्प्रत्ययार्थ इति अनिटम्प्रति  
च्लेर्विशेष्यत्वेन यः सम्प्रत्ययस्तदर्थः । यस्मादन्यत्रेति अस्य  
तर्ही त्यादिः । यस्माद्धातोर्लुङ्भिन्ने प्रत्यय इत्तर्थः । लुङि  
योऽनिडित्याश्रयितुमशक्यमित्याह लुङादेशानामिति । ततश्चेति  
विषयान्तरगताऽनिट्त्वाश्रयणाच्चेत्यर्थः । अथाऽपीति इटोऽभा-  
वोऽनिट् तस्मान्मतुपः सौत्रत्वाल्लुगिति भावः । यदात्विडिति  
तदा निर्दिश्यमानपरिभाषया इङ्ग्रहितस्य सिजित्यर्थः । धातो-  
रित्यस्य विहितविशेषणत्वाश्रयणान्निर्दिश्यमानस्य व्यवहितत्व-  
मिति न शङ्क्यम् । अगूहोदिति 'हम्य' इति वृद्धिनिषेधः ।  
गुणे 'ऊदुपधाया' इत्युच्चम् । आर्धधातुके विवक्षिते घसुला-  
देशविधानादाह लुङीति परसप्तमीत्यभिधानेनेदमिति भावः ।  
ननु च्लिर्न कार्यः, चङङ्कसादयश्च 'सिच' एवाऽऽदेशाः कार्याः ।  
च्लेरित्यस्य स्थाने सिच इति कार्यम् । 'मन्त्रे' इति सूत्रे च्लेरिति  
न कार्यं सिच इत्यनुवृत्त्यैवेष्ट सिद्धेरिति नैते दोषा इति चेन्न 'अपुषन्'



इत्यादौ जुसायत्तेः । दोषान्तरमप्याह तथा मन्त्रे इति । ननु  
लुमति प्रतिषेधे एकपदस्वरस्योपसंख्यानमिति प्रत्ययलक्षण-  
प्रतिषेधात् कथं स्वरप्राप्तिरत आह लुमतेति । \*तस्य 'सर्वाऽऽम-  
न्त्रितसिजलुक्स्वरवर्ज' इति निषेधादिति भावः । अस्य 'आदिः  
सिच' इत्यस्य 'सर्वामन्त्रितसिजलुक्स्वरवर्जम्' इति निषेधादिति  
भावः । अस्य 'आदिः सिच' इत्यस्य सर्वामन्त्रितसिजलुक्स्वर  
वर्जम्' इति तत्रोक्तत्वादिति भावः । तदनुबन्धक्रेति चकाराऽ-  
भावेऽस्यैकानुबन्धकत्वादिति भावः । तत्रेति 'आम' इति सूत्रेऽनु-  
वर्त्तमानेन लेगिति पदेन लिटोऽपि ग्रहणं सिध्यतीत्यर्थः ।  
तदेव मन्त्रे इति 'गातिस्था' इति सूत्रे लिग्रहणे यदि 'अन्तरङ्गान्'  
अपीति न्यायेन चलाववस्थायां लुक् तर्हि 'अगुः' इत्यादौ 'सिज-  
भ्यस्त' इति जुस् न स्यात् । 'मा हि गाताम्' इत्यादौ 'आदिः  
सिचोऽन्यतरस्याम्' इति स्वरश्च न स्यात् । तस्मादन्तरङ्गान-  
पीति न्यायाऽनाश्रयणेनाऽऽदेशे कृते स्थानिवद्भावेन लिखान्लुगे-  
षितव्यः । तत्राह भाष्ये धेटश्चातुःशब्दमिति । तद् ध्वनय-  
न्नाह लेरादेशेष्विति । आकारलोपे इति तिपो हलङ्च्यादि-  
लोपे भष्भावे चेत्यपि बोध्यम् । अधदिति भाव्यमिति पाठः ।  
नैव इति अङ्गकार्यत्वादत्र 'न लुमता' इति निषेधो न तु द्वित्वे  
इत्यभिमानः । विध्यर्थमिति चङो लुकीति शेषः । भाष्ये  
अभूवन्निति चङ्लुकि विध्यर्थत्वे सम्भवति नियमार्थत्वं न  
स्यादिति 'सिजभ्यस्त' इति जुस् स्यादित्यर्थः । प्राप्तेष्वादेशे  
ष्विति चल्यादेशेष्वित्यर्थः । अकृतेष्वादेशेष्विति पाठान्तरम् ।  
नन्वेवं 'अगुः' इत्यत्र जुस् न स्यादत आह आत इत्येतदिति ।  
नियमस्याऽसम्भवादित्यर्थः । न च च्ल्यभ्यस्तेति कार्यं तेन  
चङ्लुक्यपि जुस् च्लिपदानुवृत्त्या 'आत' इत्यस्य नियमत्वादभू-  
वन्नित्यपि सिद्धमिति वाच्यम् अभुक्तन' 'अवोचन्' इत्यादौ



कसादिभ्योऽपि परस्य जुसाषत्तेः । तस्मान् मंत्रे' इति सूत्रार्थं  
 च्लिर्न कार्य इति सिद्धम् । 'आम' इत्यत्राऽपि लेरित्यस्य नोप-  
 योगः प्रत्ययमात्रस्य तेन लुगिधानात् । ननु धातुरपि 'न विद्यते  
 इड् यस्माद्' इति व्युत्पत्त्याऽनिट्पदवाच्योऽत आह मत्वर्थे इति ।  
 अवयवाऽवयविभावादिरूपे षष्ठ्यर्थे इत्यर्थः । भाष्ये अनिमित्तं  
 वा इट् इति न विद्यते इट्कार्यं यस्येत्यर्थः । पञ्चम्यर्थेऽन्यप-  
 दार्थे बहुव्रीहिरिति पक्षान्तरमाह न वा तस्मादिति । मत्वर्थ  
 इति कर्मकर्तृवचनेन 'अप्रथमाया' इति च वार्तिकोक्तेरिति  
 भावः । अस्मिन् विषये लुङ् रूपे विषये, तत्राऽनिट्त्व-  
 स्याऽव्यभिचारात् । विषयान्तरम् प्रत्ययान्तररूपम् ।  
 ऊदिद्भ्यो नेति आर्धधातुकतासादिविषये पक्षे सेट्त्वादिति भावः ।  
 नित्यः कस इति 'यस्य विभाषा' इति निष्ठायामनिट्त्वादिति  
 भावः । इष्यते इति अनेनैषोऽपि तत्र पक्षे दोष इति सूचितं  
 निष्ठाग्रहणपक्षे । भूयिष्ठेभ्य इति सूचितं दोषमाह इष्विति ।  
 भाष्ये वलाघार्धधातुक इति अयं भावः, अनिटो धातोरि-  
 त्युक्ते क्वेति विषयविशेषाऽऽकांक्षयां लुङ्परवलाधार्धधातुके यदा  
 योऽनिडिति कालविशेषावच्छिन्नो विषयविशेषो ग्रहीष्यते  
 लक्ष्याऽनुरोधादिति तदाऽऽह गुहादय इति । सासान्य इति  
 'आर्धधातुक' इति विषयसतमोति भावः । यत्र त्विति 'मा हि  
 दाताम्' इत्यादौ सिच एव चित्त्वेनेति एतच्चोत्तरसूत्रे  
 स्फुटम् ॥ ४३ ॥

च्लेः सिच् ( ३।१।४४ )

साधारण इति तन्त्रेणेति भावः । पक्षान्तरमाह आगन्तुना  
 वेति तथा च सकारमात्रे तात्पर्यमिति भावः । पृथगिति अन्यथा  
 परस्मैपदयोरित्येव वदेत् । सेति वर्णमात्रम् । स च परस्मैपद-



साहचर्यादङ्गाधिकाराच्च प्रत्यय एव ग्रहीष्यते । धातोर्नुदात्तार्थ इति  
लादेशनिमित्तनिघाते जाते पुनर्नुदात्तार्थ इत्यर्थः । भाष्ये तत्र  
प्रत्ययाद्युदात्तत्वेनेति सिज्विधावुपस्थिताद्युदात्त इति शास्त्रस्याऽ  
नच्कत्वात् तत्र वैयर्थ्येन तदुत्तरकालमिष्टि स्वरविधायकते-  
त्यर्थः । अनच्कविषये बाधेन लाघवात् तदसंबन्ध एवेति  
‘धातोः’ इत्याद्येकवाक्यतापन्नशेषनिघातो भविष्यतीत्युत्तरयति  
आगमा इति । एवञ्च तद्बाधेनोदात्तात्वाय चित्त्वं सार्थकमिति  
भावः । स्थानिवद्भावप्राप्तमिति ‘स्थानिनि दृष्टस्यैवाऽतिदेश’  
इत्यत्र न मानं किन्तु तत्र सम्भावितस्याऽपीति भावः । कार्या  
तिदेशोऽतिदेशेनैव कार्यविधानात् परत्वेन धातोरित्येकवाक्यता-  
पन्नशेषनिघातवल्लभ्येनाऽऽगमाऽनुदात्तत्वेन बाध्येतेति तात्प-  
र्यम् । न च च्लेश्चिच्चसामर्थ्यादेव तद्बाधो ‘मन्त्रे’ इति सूत्रे  
लेरिति सामान्यग्रहणार्थत्वात् । अन्यथा निरनुबन्धकत्वाद-  
स्यैव ग्रहणं स्यान्न लिटः । ततश्च ‘आम’ इति सूत्रेऽस्याऽसं-  
बन्धः स्यात् । ततश्च परत्वाऽन्तरङ्गत्वाभ्यां तिबादिषु सत्सु  
लुकि प्रत्ययलक्षणेन तिङन्तत्वाद् ‘देवदत्तः कारयाञ्चकार’  
इत्यत्राऽऽमन्तस्य निघातः । ततः परस्य चाऽनिघातः स्यादिति  
‘आम’ इत्यत्र ‘लेः’ इत्यनुवर्त्तनीयमित्यभिमानः । यदि तु ‘अन्त-  
रङ्गानपि’ इति न्यायेन तिबादिभ्यः पूर्वमेव लुक् तदा न च्लौ  
चस्य प्रयोजनमिति तत्सामर्थ्यादेवाऽन्तोदात्तत्वं सिद्धम् ।  
तस्मात्पूर्वाचार्याऽनुसारेण ‘सिचि’ ‘च्लौ’ वा चकारोच्चारणमिति  
सूत्राशयः । अपवादविप्रतिषेधादिति स्थानिवद्भावेन हि  
चिच्चमात्रमतिदिश्यते स्वरस्तु स्वशास्त्रेणैवेति भावः । न हि  
प्रत्ययस्वरस्यैताविति एवञ्च ‘नाऽप्राप्ते प्रत्ययस्वर’ इत्या-  
रभ्य स्थानिवद्भावादपि प्राप्तिस्तामपि बाधेत इत्यन्तग्रन्थो  
भाष्यपुस्तकेषु प्रायेण दृश्यमानोऽप्यग्रन्थ इति भावः । आग-



माऽनुदात्तत्वेनेति वाध्यसामान्यचिन्तयेति भावः । वस्तुतस्तु  
 'लवितव्यम्' इत्यादौ प्रत्ययसन्नियोगेनाऽऽद्युदात्तत्वे कृते पश्चादित्  
 जायमानोऽस्वरकः स्यादिति सामान्यतः स्वराऽप्राप्तिविषये  
 तस्य चारिताध्याद्वाधकत्वोक्तिश्चिन्त्या । सुतरां सर्वस्वरस्य  
 यदि शेषनिघातेन तत्राऽनुदात्तलसिद्धिरित्युच्यते तदा तद्वचनमेव  
 व्यर्थं नास्ति चेति 'आद्युदात्तश्च' इति भाष्ये ध्वनितम् । चित्त्वन्तु  
 धातुस्वरेण प्रत्ययस्वरेण चैकवाक्यतापन्नशेषनिघातेन प्राप्तानुदा-  
 त्तत्ववाधनार्थं कार्यमेव । ननु सिचि जायमानोऽपि परस्मि-  
 न्नमित्त एव जायतेऽत आह सिचः परमिति । भाष्ये न  
 लोपस्याऽसिद्धत्वादिति—'असिद्धवदत्राऽऽभाद' इत्यनेनेत्यर्थः ।  
 बहिरङ्गत्वादिति । ननु 'त'शब्दनिमित्तलोपे तस्य बहिरङ्गत-  
 याऽसिद्धत्वादाह 'त' इत्यादौ ह्रस्वादङ्गादिति न स्यात् । सिञ्जि-  
 न्नमित्तत्वे तु असिद्धत्वाऽभावात्सेत्स्यतीति चेन्न त्रैपादिकेऽन्तरङ्गे  
 बहिरङ्गपरिभाषाऽप्रवृत्तेः । भाष्ये अथाऽप्यनेनेति एक  
 देश्युक्तिः । एकदेश्येवाह कथं च्लेरिति । ततश्चेति स्वरस्य  
 सिचश्चित्त्वेनैव सिद्धिरिति भावः । भाष्ये चित्करणं प्रत्याख्या-  
 यत इत्यस्य इत्संज्ञाप्रत्याख्यायत इत्येव तात्पर्यम् । चङादय  
 इति 'णिश्रिद्रुसुभ्य' इत्यादिपञ्चमीनिर्देशेन विधानादि-  
 त्यर्थः । 'णिश्रिद्रुसुभ्य' इति विहितविशेषणमिति भाष्याशय  
 इत्यन्ये । भाष्ये च ङिति चिण् न्यायेनाऽत्रापि चस्येत्त्वाऽ-  
 भावेऽनेकालत्वात्सिद्धमित्यत्र प्रश्लेषफलं चिन्त्यम् उपायान्त-  
 रपरमेतदभ्युपेत्यापीत्संज्ञालोपयोः पूर्वप्रवृत्तिं, प्रवृत्तमिति बोध्यम् ।  
 ननु अन्त्यस्याऽयं स्थाने भवन्निति भाष्यमनुपपन्नं 'आदेः परस्य'  
 इत्यस्य प्राप्तोः प्रत्ययादित्वेनेत्वसिद्धेरत आह चिण्भावेति ।  
 विहितेति पदादिभ्यो विहितस्य च्लेरित्यर्थे परशब्देन विधा-  
 नाऽभावादादेः परस्येत्यस्याऽप्रवृत्तिरिति भावः । भाष्ये प्रत्ययः



स्यादिति प्रत्ययाऽधिकारे पाठेऽपि अन्वर्थसंज्ञालाभार्थाऽभा-  
वात्, न हि प्रत्ययाऽवयवस्तदर्थवानिति भावः । ननु  
धात्वन्तःपातिनोऽपि शनमोऽर्थवच्चमिवाऽन्याऽवयवस्याऽप्यर्थव-  
त्त्वमस्तु समुचित्य चाऽवयवसमुदाययोर्द्योतकता । तद्वदेव चाऽ-  
र्थाऽधिकारात्प्रत्ययत्वेऽपि न बाधकमिति चेन्न एकदेश्युक्तित्वेनाऽदो-  
षात् । तद्वध्वनयन्नाह एष चेति । एतेन नाऽनुबन्धकृतमने-  
काल्पित्वमिति सर्वादशत्वं दुर्लभमित्यपास्तम् । वार्तिककार-  
स्येत्युक्त्या स्वोक्तरीत्या चकारस्य च्लेरवयवाऽप्रत्याख्यान  
मिति सूचितम् । च्लावेव हलादिलक्षणोऽपि 'अस्यार्त्तीद्' इ-  
त्यस्याऽसिद्धिरूपं दूषणन्तरमाह अपि चेति । तृपट्पांशे फलं  
दर्शयति भाष्ये यस्य खल्वपीति ॥ ४४ ॥

### शल इगुपधादनिटः कसः ( ३११४५ )

लक्षणदोषमिति असम्भवरूपमित्यर्थः । भूतपूर्वेति विशे-  
षणसामर्थ्याद्धि तदाश्रयणम् । लक्ष्याऽसिद्धिरिति सर्वत्र  
गुणश्रवणापत्तिरित्यर्थः । ननु कसस्य कित्त्वसामर्थ्यात्पूर्वमपि  
गुणो न भविष्यतीत्यत आह कित्करणन्त्विति । वत्से वदेः स  
औणादिकः । कसस्य गुणाऽपवादत्वे हेतुमाह भूतेति । ननु  
भासावित्यादावपि लोपापत्तिरत आह प्रत्ययत्वादिति । 'वत्सा'  
इत्यादौ दोषवारणायाऽऽह उणादीनामिति । तृणसावित्यादौ  
दोषस्तु 'लुग्वा दुह' इत्यत्र 'इतः' कसपदाऽनुवृत्तेरर्थाधिकाराऽ-  
नुरोधेन दुहादिषु यस्य सम्भवस्तस्यैव पूर्वसूत्रेऽपि ग्रहणाद्  
वारणीयः । अत एव दृशेः कसे तादृजावित्यादौ न दोष इति  
कित्त्वसामर्थ्याद्गुणो नेति बोध्यम् । दुधुज्जतीत्यादौ सनः  
सानुबन्धकत्वान्न दोषः । एतल्लोपविषये तृणसतादृजादेरन-



भिधानमिति कश्चित् । सिचा नित्यमिति आदेशान्तराऽभावे  
तस्याऽवश्यमम्भावादित्यर्थः । सिजेव भवतीति निर्दिश्यमान-  
परिभाषया लेरेव सः । धातोरिति च विहितविशेषणमिति  
निर्दिश्यमानस्य व्यवहितत्वमिति भावः ॥ ४५ ॥

### शिल्प आलिङ्गने । (३।३।४६)

विधित्वसम्भवे नियमार्थत्वं कथमित्यत आह इतर इति ।  
प्रत्यासत्तिः संवन्धमात्रम् । प्राणिकर्तृकतद्विशेषश्चाऽऽलिङ्गन-  
मिति बोध्यम् । शिल्पेर्ना प्राप्ते इति परस्मैपदविषये विधित्वं  
स्यादित्यर्थः । भाष्ये आलिङ्गनेऽनालिङ्गने चेति कर्मणि कर्म-  
व्यतिहारे चाऽऽताम्प्रभृतिष्वित्यर्थः । तत्राऽऽलिङ्गने इष्टमेव ।  
अन्यत्रापत्तिरेव दोषः । दोषान्तरेति बाध्यसामान्यचिन्तया  
पदद्वयविषयको विधिः स्यादिति भावः । नियमार्थमिति  
अधिकारविषये शिल्प आलिङ्गन एवेत्यर्थः । 'अचिण्विषय'  
शब्देन भावकर्मार्थकतशब्दभिन्नमात्मनेपदमुच्यते, अन्यथा  
विध्यर्थमिति अचिण्विषय इत्यनेन तद्विन्नतिङामेव ग्रहणं  
स्यादित्यर्थः । तत्तु चिण्विषये विधिव्यावृत्त्यर्थं स्यादिति भावः ।  
दाहार्थस्येति अन्यथा तत्र चारिताध्यादङ्गो बाधो न स्यादिति  
भावः । सानुबन्धकत्वादेति शिल्पु दाह इति पाठात् । अनु-  
मित इति न च सोऽचरितार्थः । तत्रादिपदस्यैतत्सामर्थ्येनेतर-  
पुषादिमात्रपरत्वमित्यभिमानः । पुषादिपाठोऽपि श्यनर्थः । न  
चाऽन्यत्रैव पाठ्यः अशोकवनिकान्यायात् । वस्तुतः पुषादि-  
पाठसामर्थ्यात् आदिपदेन तत्र ग्रहणसामर्थ्याच्चाऽङ्गसयोः  
परस्मैपद आलिङ्गनाऽनालिङ्गनविषये सर्वत्र विकल्पे प्राप्ते  
आत्मनेपदे चाऽऽलिङ्गनालिङ्गनयोरविशेषण वसे प्राप्ते द्वितीयेन



नियम आलिङ्गन एवेति । एवञ्चाऽर्थान्तरे सावकाशोऽङ् आलिङ्गने कसेन बाध्यते । तस्यैव बाधस्यानुवादो भाष्ये तद्बाधनार्थमिति । न चाऽऽलिङ्गने कस एवेति विपरीतनियमापत्तिः लक्ष्या-  
नुरोधात् प्रत्ययनियमस्यैवाङ्गीकारादित्यूह्यम् । योगविभाग-  
सामर्थ्याच्च नियमेन सर्व 'वक्स' प्राप्तिबाधः ॥ ४६ ॥

णिश्चिद्रुसुभ्यः कर्तरि चङ् ( ३।१।४८ )

ननु णिङ्भावपक्षेऽपि सन्वत्त्वं दुर्वारं तत्र णावित्यनुक्तेरत  
आह सन्वन्लघुनीति । अन्ये त्वाऽऽहुरिति । अत्राऽहचिस्तु  
भाष्याऽननुगुणत्वम् । वार्तिकोत्तरं पाठेन तत्स्तुत्यर्थत्वस्य  
स्वरसतः प्रतीतेः पूर्वव्याख्यायां विशेषलक्षणस्मरणप्रयुक्ताऽधिक  
सुखप्राप्तिः । कर्मेर्लुङि कीदृशं रूपमिति प्रश्ने स्वरसतः कर्मप्रकृ-  
तिके लुङीत्यर्थके तस्य साधुत्वेऽपि असमञ्जसोत्तरत्वान् न्यून-  
सुखप्राप्तिः । एवञ्च सामान्यशास्त्राऽनुगतलक्ष्यप्रयोगाऽपेक्षया  
विशेषलक्षणानुगतशब्दप्रयोगे धर्माधिक्यमित्यस्य भाष्यस्य  
तात्पर्यम् । कर्मकर्तरीति कर्मवद्भावाच्चिणा बाधः स्यादित्यभिमानः ।  
भाष्ये कर्मणि विधीयते य इति कर्मवद्भावात् इति भावः ।  
उत्पुच्छयते गामिति कर्तुरीप्सिततममिति कर्मत्वं बोध्यम् ॥ ४८ ॥

अस्यतिवक्तिख्यातिभ्योऽङ् ( ३।१।५२ )

ननु परस्मैपदेष्वङ्दर्शनादात्मनेपदार्थमित्ययुक्तमत आह  
पुपादय आगणान्तादिति । आतिदेशिकस्येति यकश्चित्ताना  
बाधात् द्विवचने चिणोऽप्राप्तेः । आत्मनेपदमपि 'उपसर्गादस्य-  
त्यूहोः' इति वार्तिकेन सिद्धमित्यर्थः ॥ ५२ ॥



जृस्तम्भुम्बु चुम्बु चुम्बु चुम्बु चुम्बु चुम्बु चुम्बु चुम्बु (३।१।५८)

ग्लुचेः स्तेयकरणार्थत्वात्कथं सिद्धिरत आह अनेकार्थत्वादिति ॥ ५८ ॥

### सार्वधातुके यक् (३।१।६७)

दृशेः कर्मणि नियताकाङ्क्षादर्शयति वक्ष्यमाणस्येति । वाक्यार्थः क्रिया । सा चेह केनैतदेवम्भवतीत्येतद्रूपा । सरणम् धावनम् । अध्याहृतधावनादिति पदोपस्थाप्यस्य कर्मत्वमित्यन्यत्रोक्तम् । ननु भावस्य क्रियारूपस्य संख्यायाऽयोगान्न द्विवचनादिकं भविष्यति । कर्मणि तु शक्तिशक्तिमतोरभेदोपचाराच्छक्तिमतश्च संख्यायोगाद् द्विवचनादिकं सेत्स्यतीत्यत आह इहेति । श्रुतेरिति साधनादिभेदाद्भिन्नत्वेऽपि श्रुतेराख्यातशब्दात् प्रविभागकल्पना भेदावगमरूपाऽशक्येत्यर्थः । कथं तर्हि द्विवचनादिकं तत्राह तत्रेति । साधनभेदादिति साधनभेदकृतभेदारोपादित्यर्थः । अथैकेति शब्दशक्तिस्वभावादिति भावः । तदा पाकाविति क्रियारूपस्य स्वतः संख्यासंबन्धाऽभावादिति तात्पर्यम् । ननु कर्मपदस्य शक्त्यभिधायित्वाच्छक्तेश्च विभक्तिवाच्याया असत्त्वभूतत्वात्संख्यायोगाऽभावेनाऽनेकमित्यनुपपन्नमत आह कर्मशक्तीति । शब्देनेति न हि घटस्य शुक्ल इतिवद् घटस्य कर्मेति प्रयोगोऽस्तीति भावः । तदेवाह सामानाधिकरण्यमिति । कर्मादिपदैः शक्तिमदभेदमापन्नैव शक्तिरुच्यते । अत एव कर्मत्वमिति भावप्रत्ययेन शक्तिरुच्यते प्रवृत्तिनिमित्तं न व्यक्तेस्तादात्म्यसंबन्धस्याऽङ्गीकारादिति तत्त्वम् । एवञ्च कर्मणि विधीयमानाऽऽख्यातेनाऽपि तथैव शक्तिरुच्यते इति सामानाधिकरण्यस्योपपत्तिरिति भावः । ननु भावस्यैक-



त्वयोगे द्वित्वादियोगोऽपि स्यादत आह भेदाभावेति । परे तु  
अस्त्येवैकत्वसंख्या क्रियायाम् । असत्त्वन्वनारोपितद्वयादिसं-  
वन्धाऽभावमात्रेण । तदेवैक एवेत्येवकारेण भाष्ये ध्वनित-  
मित्याहुः । आधारद्वयाणाम्भेदेऽपि कुतः पाकादेर्भेदोऽत आह  
गुडतिलेति । आश्रितः पाकोऽपीत्यन्वयः आश्रयभेदात्तत्रापि  
भेदाऽध्यवसाय इति भावः । नन्वेवं तिङ्यपि द्विवचनादि  
स्यान्न स्याद्वा कृत्यपीत्यत आह घञादिभिरिति । तिङ् वाच्यस्तु  
न सत्त्वभूत इति भावः । उक्तार्थाज्ञानवत्स्वोद्यमित्याह आख्या-  
तेति । वस्तुतः पूर्वभाष्येण कृत्यपि तदनुपस्थाप्यसाधनग-  
ताया अपि संख्याया आरोपेण द्विवचनादीत्युक्तम् । तत्र शंका-  
ऽसमञ्जस्यैव ❀ । घञो दुर्लभत्वादिति यो गुडस्येत्यादि-  
वक्ष्यमाणभाष्यविरोधादित्यपि बोध्यम् । एतेनाऽथ वेत्यपि न  
समञ्जसम् । एवञ्चाऽऽश्रयप्रकारादिकृतभेदानां पाकशब्दादव-  
गतिसम्भवेन युक्तं वचनं न तु तिङन्ते तत्कृतभेदाऽनवगमके  
इति भावः । यत्र त्वस्ति तत्कृतभेदावगमस्तत्र भवत्येव बहुव-  
चनमित्याह भाष्ये तिङ्भिहिते चापीति । ननु 'उष्ट्रासिका'  
इत्यादावाख्यातवाच्ये भावे कथं भेदावगमोऽत आह अत्राऽऽश्र-  
याणामिति । तत्साम्याच्चेति न ह्येकासने तावत्साम्यस-  
म्भवः, तत्प्रतिपादने फलञ्चेत्यर्थः । तत्सामानाधिकरण्या-  
च्चेति पाठेऽपि अयमेवार्थः । उपमानोपमेययोः सामानाधिकर-  
ण्यादित्यर्थः । ननु साम्यवाचके बाह्यभावात्कथं तत्प्रतीतिरत  
आह इवेति । परत्र परशब्दः प्रयुक्त इति न्यायादिति  
भावः । प्रयोजनाऽभावादिति प्रकृते तु साम्यप्रतीत्युपपादन-  
मेव प्रयोजनमिति भावः । यथेति पलाशरूपाश्रयाऽनेकत्वेऽपि



‘राग’ इत्येकवचनमेवेति भावः । वस्तुतस्त्रैकजातीयरागप्रति-  
पादनायैकवचनमिति बोध्यम् । किञ्च आश्रयभेदादाश्रितभेद-  
प्रतीतेरसार्वत्रिकत्वादपि न सा भावाऽऽख्याते द्विवचनादिन्या-  
मिकेत्याह न चेति । एवञ्च आसिकादि क्रियाविशेषणम्प्रथ-  
मान्तन् । क्तिनधिकारस्थएवुलः स्त्रीत्वस्य सत्त्वेन ‘सामान्ये  
नपुंसकम्’ इत्यस्याऽप्रवृत्त्या न क्लीबत्वम् । उपमानोष्ठाऽऽसनाऽभि-  
न्नान्यासनानीति बोधः । बहुत्वाऽवधारणाच्च नैकवचनमिति  
बोध्यम् । कर्मणीति अत्र पक्षे आख्याताऽवयवाऽऽसादेः परि-  
च्छेदकत्वादिरूपके आसनादौ वृत्तिः । परिच्छेदकत्वरूपफला-  
श्रयत्वात्कर्मत्वम् । दृष्टान्तव्याप्त्याश्रयत्वादिव परिच्छेदकत्वञ्च  
सादृश्येन । नाऽयं भाष्यार्थ इत्याह एवन्त्विति । विवक्षान्तरे  
आसेः परिच्छेदकत्वार्थरूपविवक्षाविशेषे । भावेऽपि लविधाने  
यदुपपादितं बहुवचनं भाष्यकारेण तन्नोपपादितं स्यादिति  
शेषः । एवञ्च यथा पाकप्रकारानभिसमीक्ष्य पाकावित्यादि  
द्विवचनादि । एवमासनप्रकारानभिसमीक्ष्याऽऽस्यन्त इत्यादि  
भावे बहुवचनमिति भाष्यार्थः । आख्यातवाच्येऽसत्त्वं लिङ्ग-  
कारकाऽनन्वयित्वमेव बोध्यम् । भिन्नकालत्वादिति भिन्नकाला-  
र्थवाचकत्वादित्यर्थः । ननु एकशेषमात्रेणाऽविद्यमानाऽने-  
कार्थाऽभिधानशक्तिः कथमत आह अन्तरेण चेति । तिङ्भिहिते  
चापीत्यादि भाष्ये तिङन्तार्थे भावे तथात्वेऽपि कालभेदेन भेदेऽपि  
असारूप्यादेकशेषाऽभावेन न बहुवचनादीत्यर्थः । तदेवोपपा-  
दयति न ह्येकमिति । इतः परं भिन्नपदवाच्यसाधनादिकृत-  
भेदेन भेदावगमः कृदन्तेऽस्ति, न तिङन्ते इत्यत्र बीजभूतं तयो-  
र्वैषम्यमाह अस्ति खल्वपीति भाष्ये । ननु लिङ्गसंख्याद्यन्वयि-  
त्वमेव द्रध्यत्वमिति वतिरनुपपन्नोऽत आह तत्रेति । भाष्ये  
क्रियया समवायमिति क्रियानिरूपितकर्मादिसंज्ञासमानाधिकरण-



शक्तिभिः संबन्धं गच्छतीत्यर्थः । द्रव्यं क्रियाऽभिनिर्वृत्तौ साध-  
नत्वमिति अस्य कारकशक्तिमत्त्वमित्यर्थः । करणादिरूपेणेति  
कृदन्ते पाकेन वैरं कृतमित्यादौ तथान्वयादिति भावः । ननु  
साध्यत्वादिति असिद्धस्य जनकत्वाऽसम्भवादिति भावः ।  
सिद्धा त्विति यन्निरूपितं सिद्धत्वं तमेव प्रति पुनः साध्यत्वं  
नेत्यन्वयः । एवञ्चाऽन्यनिरूपितसिद्धत्वेऽप्यन्यनिरूपितं सा-  
ध्यत्वं सम्भवत्येवेति भावः । तथा विषयेति तथा सति विषय-  
भेदेनेत्यर्थः । क्रियाफलत्वादिति अर्श आद्यचा तद्वत्त्वादित्यर्थः ।  
तस्य आख्यातवाच्यभावस्याऽन्वयस्त्वीदृशो विषयेऽन्यतराऽऽकां-  
क्षयैव, 'ज्योतिष्टोमेन यजेत' इत्यादौ करणत्वेनाऽन्वयसत्वेऽपि  
स्वघटितपदावाच्यक्रियायां तत्त्वाऽभाव एवेति बोध्यम् । गुणा-  
भावमिति इदं चिन्त्यं कर्मणः क्रियाफलाश्रयत्वादिव कर्तुः  
क्रियाश्रयत्वादिवचनप्राधान्यवत् करणस्यापि स्वव्यापाराऽव्यव-  
धानेन फलोत्पादकतयाऽन्यकारकापेक्षया प्राधान्यमस्त्येव । न  
हि कर्तृकर्मणोः प्राधान्यमेवाश्रयणीयं नेतरस्येदृशमित्यत्र मान-  
मिति । तस्मात्स्वभावत एव तदन्वयाऽभाव इति बोध्यम् ।  
एवञ्च करणत्वोद्देश्यत्वावधित्वैरन्वयित्वेन कृदभिहितो भावो  
द्रव्यधर्मैव तिङ्भिहितस्तु तद्विरुद्ध एवेति बोध्यम् । अस्यैवार्थस्य  
साधकं वैषम्यान्तरं दर्शयति कालपुरुषेत्यादि । असत्त्वभू-  
ताया एवैतत्सम्भव इति भावः । प्रत्यक्त्वमुत्तमे पराक्त्वं मध्यमे,  
प्रत्यक्त्वं स्वगतत्वं पराक्त्वं संबोध्यगतत्वम् । युष्मदस्मद्व्यं-  
तिरेकेणपि मध्यमोत्तमाभ्यां तद्वोधः । स्वार्थलपराथत्वादिक-  
मपि बोधविषय इति भावः । भाष्ये कर्त्रा सम्प्रयुज्यत इति  
तिङन्तवाच्यो भावो नियमेन कर्त्राकांक्षः कृदुपात्तस्तु न तथा  
न हि 'पाको' 'राग' इत्युक्ते कस्येति नियमेन कर्त्राकांक्षा दृश्य-  
ते । नाऽपि तस्य नियमेन प्रयोगो दृश्यते । इदमेव ध्वन-



यितुं 'सम्' 'प्र' इत्युपसर्गद्वयोपादानमित्यर्थो मम भाति ।  
 यतश्च क्रियात्वं सामान्यमुभयत्राऽपि, साध्यत्वसिद्धत्वं कृतश्च पूर्वोक्तो  
 विशेषो दृश्यते तथाऽयमपि । यत्तिङर्थस्य भावस्य लिङ्ग  
 बाह्यसाधनकृतसंख्याद्ययोग्यता कृदर्थस्य तु तद्व्ययोग्यतेति  
 भाष्यार्थः । ब्राह्मणानामिति कर्तरि षष्ठी । एकपदेति इयं  
 व्याख्या भाष्याऽननुगुणा 'पाचक' इति कृदन्ते तस्यापि सत्त्वात् ।  
 न च तत्र न कृदभिहितो भावः पचतीत्यत्रापि न तिङ्भिहितो  
 भाव इति तुल्यम् । उपलक्षणभावेनेति विशेषणत्वेनेत्यर्थः ।  
 अत्रापि पक्षे भाष्यस्वरसश्चिन्त्य एव पाकादिशब्दोपक्रमेणैव  
 भाष्यस्य प्रवृत्तेः । भाष्ये सार्वधातुकार्था इत्यत्र सार्वधातुकपदं  
 तिङुपलक्षणम् । नानापक्षोत्थितौ बीजमाह इहेति । शास्त्री-  
 याऽर्थवत्ता पदाऽवयवानामावापोद्धारिकी अन्वयव्यतिरेकाश्रये-  
 त्यन्वयः । आवापः—प्रक्षेपः \* उद्धारः अपनयस्तत्कृता ।  
 अत एव भाष्यकारः शास्त्रमेव पक्षद्वयसाधकत्वेनोपनयसिष्यति ।  
 सार्वधातुकमिति इदञ्च तिङ्परम् । अत एवाऽग्रे 'गच्छ' इत्युदा-  
 हरणं संगच्छते । एकद्वीति द्वेकयोरित्यादिमुत्रेष्वित्यर्थः । ननु  
 'अतदर्थत्वाद्' इत्यस्य तदर्थत्वाऽभावादित्यर्थो न युक्त एकत्वा-  
 द्यर्थत्वस्य सत्त्वादित्यत आह सामर्थ्यादिति । न तान्येवेति न  
 तानि एवाऽर्थो यस्येति विग्रह इत्यर्थः । तत्पदार्थमाह एकत्वादी-  
 नीति तन्मात्रार्थत्वाऽभावादित्यर्थ इति तात्पर्यम् ।

ननु विकरणानां तदर्थत्वे 'कृताऽभिहित' इत्यनुपपन्नमत  
 आह क्वचिदेवेति । एवञ्च सर्वत्र विकरणाऽभावात् 'कृतां तेषु  
 शक्तिकल्पनाऽऽवश्यकीति भावः । विकरणार्थत्वपक्षे शङ्कते  
 भाष्ये किमुच्यते कृतेत्यादिना । इतर आह न शङ्क्यमिति ।  
 तत्र तदुक्तदूपणे 'कृता' इत्ययुक्तम् । अभिहिते इत्येव युक्त-

\* अपनय उद्धार इति पाठो वर्तते ।



मित्याह पक्षान्तरमिति । यदि चेति यदि 'लेन' अभिधानं स्या-  
न्नेदम्पक्षान्तरं स्यादित्यर्थः । कथमिति पक्षान्तरत्वाऽसम्भवेऽपि  
'लेन' अभिधानमाश्रयितुं कथमशक्यमित्यर्थः । तदाश्रयणस्य  
शक्यत्वमुपपादयति यदा भवानेवेति । तद्व्याचष्टे ततो ल  
इति । अत एव लिङादिषु कर्त्राद्यर्थावगतिरिति बोध्यम् ।  
इतरोऽशक्यत्वमुपपादयति एवं वक्ष्यामीत्यादिना । 'लः कर्मण'  
इति न्यासे गौरवं सूत्रभेदश्च स्यादत आह व्याख्यास्यामीति ।

उक्तोऽर्थे भाष्यं योजयामि । तत्र कर्मेति । कृते लकारे इति  
वर्तमाने लङित्यादिभिः परत्वादिति भावः । यथान्यासेऽपि  
वर्तमाने लङित्यादिभिः सिद्धलकारानुवादेन कर्त्राद्यर्थसंबन्धेन  
साधुत्वविधायकमेवेदम् । 'लस्य' साधुत्वश्चाऽऽदेशद्वारा बोध्यम् ।  
ननु लुकि तदभावात्कोऽभिदध्यादत आह लोपद्वारेणेति । कर्त्र-  
भीति पाठः । कर्त्राद्यभीति पाठे आदिशब्दार्थश्चिन्त्यः ।  
लादेशस्येति लस्य क्वापि प्रयोगाऽभावादेवमुक्तम् । विधानेति  
लिङ्-लिटोर्विधानसामर्थ्यादित्यर्थः । भाष्ये तस्मान्नैवमिति  
'लः कर्मण' इत्येतदित्यर्थः । तस्मान्मैतदिति पाठान्तरम् । ततः  
किम् । तत्राह शक्यं नेति । यदुक्तं न लेनाप्यभिधानं भव-  
तीति तद्वक्तुं शक्यमित्यर्थः । भवति चेदिति लेनाऽभिधानं  
भवति चेद्विकरणार्थत्वपक्षेऽभिहिते विकरणानामनापत्तौ तज्जा-  
ह्नवैयर्थ्यं स्यादित्यर्थः । तदाह ततश्चेति । भाष्ये एवन्तर्ही-  
त्यादिनोक्तं विकरणार्थत्वं दूषयति इदमस्येति । इदम्पक्षतो-  
त्यादि अस्य आचार्यस्य स्वाभाविकं लोकव्युत्पत्तिसिद्धं वाच-  
निकं व्याकरणान्तर इव । प्रत्ययार्थं सहेति प्रतीयमानार्थं सह  
ब्रूतः, एकोपस्थितिविषयीकुरुतः लोके तथैव व्युत्पत्तेरिति भावः ।  
नानार्थयोः भिन्नार्थयोः । सहायीभावः सहायत्वम् । अयम्भावः ।  
पचतीत्यादौ प्रत्ययार्थः प्रधानमित्यस्मिन्सर्गरीत्या द्वयोरपि प्रत्य-



यार्थयोः प्राधान्ये एकत्र विशेषणतयाऽन्वितप्रकृतेरपरत्रतयासं-  
 बन्धो व्युत्पत्तिविरुद्धः तदर्थोऽनालिङ्गितप्रत्ययार्थमानमप्युक्त  
 व्युत्पत्तिविरुद्धमित्ययं पक्षोऽसंगत इति भावः । विशिष्टार्थ  
 प्रतिपादने सहायकाऽभावादिति प्रकृतेरिति शेषः । परस्परेति  
 प्रकृतिप्रत्यययोरित्यर्थः । 'पचति' इति आख्यातै कारक-  
 विशिष्टक्रियाप्राधान्यादिदं चिन्त्यम् । भाष्यन्तु 'पचन् पच्य-  
 मान' इत्याद्यभिप्रायकतया नेयम् । कैयटे पचतीत्याद्यपि 'पच-  
 न्नित्यादेरुपलक्षणम् । वा सहायीभाव इत्यत्र च्विस्तु उभयत्र  
 तस्या असहायत्वादुपपन्नः । केचित्तु 'क्रिययाविशिष्ट' इत्यस्य  
 क्रियासहित इत्यर्थः । कर्तृविशेषणिका कर्मविशेषणिका चेति  
 यावत् । एकेन चोभयविशेषणिका क्रिया न प्रतिपादयितुं  
 शक्येति भाष्यार्थमाहुः । तच्चिन्त्यम् । न त्वेकेनेति धातुने-  
 त्यर्थः । अत्र केचित् सुपाभिव तिङामपि कर्त्रादिद्योतकत्वमेव  
 भाष्यमत्रापि सुयोजमेवेत्याहुः । निरूपितञ्चैतद्विस्तरेण मञ्जू-  
 षायामाख्यातवादे । भाष्ये प्रसिद्धो नियमस्तत्रेति तत्र अर्थ  
 विषये । यतः सुपां तिङाश्चाऽर्थद्वयं दृश्यतेऽतः प्रत्ययनियमाऽ-  
 सम्भवादिति भावः । नियम इत्यर्थ इति प्रत्ययनियम इत्यर्थः ।  
 मनु कर्मवद्भावादेव यक् सिद्धोऽत आह कर्मवदिति । स्वाश्र-  
 यस्य कार्यस्येति परत्वेन बलवत् इत्यर्थः । अतिदेशस्त्वात्म-  
 नेपपादिविधानेन चरितार्थ इति भावः । बलीयस्त्वमिति कर्म-  
 वदिति सूत्रस्य परत्वादिति शेषः । वस्तुतः कार्यातिदेशोऽप्यति  
 दिश्यमानकार्याणामुत्पत्तिदेश एव देश इति प्रत्ययलक्षणसू-  
 त्रोक्तरीत्या भाष्यं समञ्जसमेव । भाष्ये एवमप्युपसंख्यानं कर्त्त-  
 व्यमिति कर्मकर्त्तर्युपसंख्यानमित्यर्थः । भाष्ये परत्वात् श्यन्निति  
 श्यन्यकोः स्वरे विशेषः । सर्वा प्राप्तिरिति वाध्यसामान्यचि-  
 न्तयेति भावः । भाष्ये अप्रतिषिद्धेति अबाधितेत्यर्थः । नोत्स-



हते प्रतिषिद्धेति अनन्तरस्येति न्यायेन तद्विषयाधीना कृता-  
सो तां वाधितुं नोत्सहत इत्यर्थः । तद्व्युत्पादयति न्यायेति  
परविप्रतिषेधेत्यर्थः । पूर्वविप्रतिषेधकल्पने न मानमिति भावः ।  
ननु कर्तर्यपि यक्प्राप्तेः कथं सिद्धमत आह सार्वधात्विति ।  
भाष्ये कर्मकर्तर्यपीति पच्यते स्वयमेवेत्यादौ शवादीन् वाधित्वेति  
भावः । भाष्ये पूर्वविप्रतिषेधं मा वोचमिति अनेन पूर्वविप्रति-  
षेधोऽपूर्ववचनसाध्य इति सूचयति । भाष्ये कर्मवद्भाववचनसाम-  
र्थ्यादिति तत्सामर्थ्यादनन्तरस्येति न्यायो नाऽऽश्रीयते । किन्तु  
वाध्यसामान्यचिन्तै वेति भावः ॥ ६७ ॥

### यसोऽनुपसर्गात् ( ३।१।७९ )

इदं विकल्पेन श्यन्विधायकम् । संपूर्वादेव यस इति  
सोपसर्गविषयो नियम इति भावः । एतेन एवं नियमे केवलान्न  
स्यादित्यपास्तम् । तदाह नाऽन्यपूर्वादिति ॥ ७१ ॥

### रुधादिभ्यः शनम् ( ३।१।८० )

भाष्ये आर्धधातुकस्याङ्गस्येति अङ्गसंज्ञानिमित्तस्याऽऽर्धधातु-  
कस्येत्यर्थः । प्रमृणोः क्रयादित्वात्तयोः शनम् दुर्लभोऽत आह  
व्यत्ययेनेति । इति क्रयादिरिति क्रैयादिक इति वा पाठः ।  
ननु शनान्नलोपे उपधात्वं सुलभमत आह असिद्धत्वादिति ।  
भाष्ये पितृत्वं वक्तव्यमिति एवञ्च तेनाऽनुदात्तत्वं सिद्धमित्यर्थः ।  
अनित्यत्वाश्रयणेनेति ननु तत्सूत्रविषये तत्परिभाषायाः 'कष्टाय'  
इत्यादिनिर्देशैरनित्यत्वाऽऽवश्यकत्वेन नाम्निषयेपि तत्त्वमाश्रित्य  
शः प्रत्याख्येय इति चेन्न नलोपविधायके अङ्गाऽवयवशनम्



परस्य नस्य लोप' इत्यर्थेऽनैमित्तिकतयाऽन्तरङ्गत्वेन 'सुपि च' इत्यस्य परनिमित्तकतया बहिरङ्गत्वेन तस्याऽसिद्धतया न लोप-  
प्राप्तेरित्याशयात् । भाष्ये परत्वादिति अन्तरङ्गत्वस्याऽप्युप-  
लक्षणम् । किञ्च 'सुपि च' इत्यतो नामीति नित्यं विशेषाऽभा-  
वेऽपि शास्त्रप्राप्तेः सत्त्वात् । ध्वनितञ्चेदम् 'आयादय' इति  
सूत्रे 'इको भल्' इत्यत्र च भाष्ये इति वदन्ति ॥ ७८ ॥

### तनादिकृञ्भ्य उः ( ३।१।७६ )

भाष्ये अनेन माभूदिति अन्यथा तस्याऽसिद्धत्वाद्नेनैव  
स्यादिति भावः । ननु येननेति न च 'ह्रस्वादङ्गाद्' इत्यस्याऽ-  
सिद्धत्वात्कथं तेन येननाप्राप्तिन्यायः, तनादिपाठस्तु विकर-  
णार्थः स्यात्, विकल्पोऽपि तनादौ चरितार्थ इति वाच्यम्  
असिद्धत्वेऽपि यदीदं न स्वात्तदा स्यादेव 'ह्रस्वादङ्गाद्' इत्यस्य  
प्राप्तिरित्याशयात् । यदुत्सर्गप्रवृत्तौ विकल्पवैयर्थ्यं स उत्स-  
र्गोऽपवादाऽभावपक्षेऽपि न प्रवर्त्ततेऽन्यस्तु प्रवर्त्तत एवेत्युक्ता-  
शयः । भाष्ये सोऽपि प्रोक्त इति लुक् चिण्वद्भावश्चेत्यर्थः ।  
एवञ्च सूत्रे कृञ् ग्रहणम्प्रत्याख्यातम् । एतेन कृञ् ग्रहणं गण-  
कार्याऽनित्यत्वज्ञापनार्थम्, तेन 'न विश्वसेद' इत्यादिसिद्धिधरि-  
त्यपास्तत् । 'न विश्वसेद्' इत्याद्यसाध्वेव ॥ ७६ ॥

### धिन्विक्कृण्व्योर च ( ३।१।८० )

भाष्ये ननु च लोपे सति न धात्विति समुच्चयविषये एकस-  
मभिव्याहृतस्याऽपरसमभिव्याहृतार्थाऽधीनत्वप्रतीतेरनुभवसिद्धि-  
तया 'द्विर्वचनेऽचि' इति च तद्भावभावितामात्रेणाऽऽर्धधातुकनि-



मित्तो लोपः । तद्भावभाविता च समकालोत्पत्तावपि अन्वय-  
व्यतिरेकगम्या सन्नियोगशिष्टानां सह प्रवृत्तेश्चेति भावः ।  
सन्नियोगेति ननु तादृशविषये परनिमित्तत्वाऽभावेऽपि केवल-  
निमित्तत्वाऽभावे मानाऽभावः । जीरदानो \* रुदाहरणत्वमिति  
वदतो वाक्यकारस्य तद्भावभावितामात्रेणैव निमित्तत्वनिवेश-  
स्येष्टत्वाच्चेति चेन्न पूर्वकालवर्त्तिबुद्ध्या विषयीकृतस्यैव निमि-  
त्तत्वमित्याशयात् । भाष्ये अपि च प्रत्याख्यायत इति  
अनेन सूत्रमताऽपेक्षया प्रत्याख्यानवादिमतम्प्रवृत्तमिति ध्वनि-  
तम् । एतन्मूलकमेव पठ्यते यथोत्तरं मुनीनाम्प्रामाण्य-  
मिति ॥ ८० ॥

### हलः श्नः शानञ्भौ ( ३१।८३ )

भाष्ये ज्ञापनार्थ इति ज्ञापनरूपोऽर्थः प्रयोजनमित्यर्थः । हेः  
पितृत्वं नेति अपिद्ग्रहणं न कार्यमित्यर्थः । शङ्कते पितोऽय-  
मिति उत्तरयति सार्वधातुकादेश इति । तवादिषु च ङित्वं  
न प्रतिषेध्यमिति भाष्ये ङित्वप्रतिषेधाय पितृत्वं न कार्यमिति  
भावः । तवादिष्विति निर्धारणे सप्तमी । न च स्थानिव-  
त्त्वप्रयुक्तङित्ववारणेऽपि स्थानिवद्भावेन सार्वधातुकत्वात् 'सार्व-  
धातुकमपिद्' इति ङित्वप्रतिषेधाय पितृत्वमावश्यकमिति वाच्यम्  
एतदाशयेनैव क्रियन्ते न्यास एव इति वक्ष्यत इत्यदोषात् । हेरपि-  
त्त्वमनुदात्तसेः स्थाने आन्तरतम्यात्प्राप्तस्यानुदात्तादेर्वारणार्थमा-  
वश्यकमिति तातङोऽपि ङित्वमन्त्यादेशार्थमावश्यकमिति च  
तद्भावः । अवश्यमत्रेति 'उकार' इत्संज्ञकत्वेऽपि सामान्यग्रह-  
णार्थो वा तदनुबन्धरूपरिभाषाप्रवृत्त्यर्थो वेति सन्देहः स्यादिति

\* जीरदानुः जीवनीयौषधिः । जीवनीयाश्च दश जीवकादयः ।



तस्मान्नार्थोऽनेनेति । न च वक्ष्यमाणेति ङीवापत्तिर्लुङादेश-  
त्वेन टिच्वादिति वाच्यम् सत्यभिधाने तत्राऽजादिपाठाट्ठाप्-  
सिद्धेः । एतेन इदं शिच्वं क्वचित्स्थानिवत्त्वेनाऽनुबन्धकार्याऽ-  
भावस्य ज्ञापकमित्यपास्तम् । भाष्ये एवमपीति अस्य केन  
तन्न स्यादित्यनेनान्वयः । पिति ङित्कृतमिति 'अवेद्' इत्यादौ  
लङ्गस्तिपः पित्त्वादनुदात्तत्वमस्तु स्थानिवद्भावेन ङित्त्वाद्गुण-  
निषेधश्च प्राप्नोतीत्यर्थः आदेशविधौ विशिष्टस्याऽननुवादानङित्त्वा-  
द्यतिदेशेऽनलुविधाविति निषेधाप्रवृत्तेः । ङिति पित्कृतमित्य-  
स्योदाहरणमाह व्रूतादिति । अत्राऽनुदात्तत्वं 'ब्रुव ईड्' इती-  
हागमश्चापाद्यौ ॥ ८३ ॥

### छन्दसि शायजपि ( ३।१।८४ )

अडागम इति लुङ् लङ् लृङ्त्विति ॥ ८४ ॥

### व्यत्ययो बहुलम् ( ३।१।८५ )

भाष्ये स्यादीनामिति स्यतासिप्रभृतीनामित्यर्थः । मधुन  
इति प्राप्तो इति अमृतनीयऽन्यतरवाचिनित्यनपुंसकाभिप्रायमि-  
दम् । उपग्रहः लादेशन्यङ्ग्यं स्वार्थत्वादि । इह तत्पतीति-  
निमित्ते परस्मैपदात्मनेपदे उपग्रहशब्देन लक्षणयोच्येते ॥ ८५ ॥

### लिङ्याशिष्यङ् ( ३।१।८६ )

गास्थोरङ्भावे 'अतो येय' इति न स्यात् । अङि गुण  
इति, ऋड्शोडि' इत्यनेनेति भावः । भाष्ये आडपीति मस्येति  
शेषः । आकारलोप इति अडमाश्रित्य 'आतो लोप इटि च'  
इत्यालोपः । भाष्ये आर्धधातुकत्वादेस्त्वमिति 'वाऽन्यस्यसंयोगादेः'



## संस्कृतगवेषणा ।

—:०:३:०:—

अयि सहृदयाः

तत्रभवतां सर्वेषां सविधे मदीयेयमभ्यर्थना यत्सा-  
दरमियं संस्कृतगवेषणा भवद्भिर्देवभाषोन्नत्यै अङ्गीकर्त्तव्ये-  
ति । इयं गवेषणा महता परिश्रमेण व्यावहारिकान् पारि-  
भाषिकशब्दान् शब्दतः परिचितानर्थतोऽपरिचितानन्वि-  
ष्ट्याऽन्विष्य प्रथमपरीक्षार्थिनां छात्राणां कृते मया विर-  
चिता । अस्यामतीवोपकारकाः शब्दाः सन्निवेशिताः  
सन्ति ये विदुषोऽप्यानन्दयन्ति । कौमुदीपरिपठितान्यु-  
दाहरणानि यावच्छक्यं 'ध्रुवका, अवका, नदालम्, कुलिज  
इत्येवमादीनि सम्यगर्थतो विशदीकृत्यलिखितानि सन्ति ।  
यदि संस्कृतभाषासंवन्धिव्यवहारनैपुण्यमभिवाञ्छन्ति  
तत्रभवन्तरतर्हि स्वस्वविद्यार्थिषु मदीयगवेषणायाः श्रीमद्भिः  
प्रचारः कर्त्तव्यः । मूल्यम् आणकपञ्चकम् ।

बालगोविन्दशर्मा वैद्यः

महावीर औषधालय,

ज्ञानवापी बनारस ।



## उद्योतनियमः ।

—१\*१०:३\*—

अयमुद्योतः प्रतिमासं द्वात्रिंशत्पृष्ठात्मको निः-  
सरिष्यति । भविष्यति मुद्रापट्कं वार्षिकं मूल्य-  
मस्य मुद्रणकर्मणि परिसमाप्ते । ये च मुद्रणकाले  
ग्राहकश्रेण्यां स्वस्वनामानि लेखयिष्यन्ति तैस्तु सार्ध-  
चतुष्कमेव वार्षिकं मूल्यं देयं भविष्यति । अतो  
मुद्रणमध्ये एव सर्वग्राहकैर्भविष्यन् इति ।

निवेदकः—

बालगोविन्दशास्त्री

(महावीर औषधालय, ज्ञानवापी बनारस ।)



श्रीमते वायुपुत्राय नमः ।

# भाष्यप्रदीपोद्योतः ।

महामहोपाध्यायनागेशभट्टविरचितः

—:~:~:~:—



द्विवेदोपाह्वेन

बालगोविन्दशास्त्रिणा वैद्येन

संशोधितः

प्रकाशितश्च ।

—:~:~:~:—

गोपालचन्द्र चक्रवर्ती द्वारा भाष्यप्रदीपोद्योतः, काशीमें मुद्रित ।



## अभ्यर्थना ।

—\*\*o\*\*—

महोदयाः

अस्ति खलु विदितमेतद्यदधुना वाराणसेयानां विदुषां  
वैदुष्यम्प्रायः पाणिनिव्याकरणमधिष्ठायैव परिष्कारवलेन  
सर्वोपरि वरीवन्ति । व्याकरणञ्च तन्महर्षिभगवत्पतञ्जलि  
प्रणीतमहाभाष्यमन्तरेणऽकिञ्चित्करम् । तच्च महाभाष्यमन्यथ  
गूढाऽभिप्रायमित्यालोच्य कैयटेन तदर्थबोधनाय प्रदीपो व्यधायि ।  
ततः कालकृमात् जनानां बुद्धिवैपुल्याऽभावात् परमकारुणि-  
केन महामहोपाध्यायनागेशभट्टेनोभयार्थद्योतकोद्योतो व्यधायि ।  
किन्तु, अयमुद्योतोऽद्यावधि आपादचूडं न कापि मुद्रित इति  
महान् खेदः । केवलमादितोऽध्यायद्वयमुद्योतस्य 'यम्बई' नगरे  
मुद्रितम् । तृतीयाऽध्यायादारभ्याऽऽसमाप्ति मुद्रयितुमहं वद्धपरि-  
करः केवलं धाष्ट्यादेव सञ्जातोऽस्मि । तत्रभवतो नागेशभट्ट-  
विदुषः पुण्यप्रभाव एव मां तारयिष्यतीति मदीयो दृढविश्वासः ।

आदर्शपुस्तकञ्चैकमेव 'कथिदाय' विक्रमवत्सरलिखित  
मस्ति । एकमपरम्पुस्तकमद्याभ्यर्थनालेखकाले 'टीकमणि  
कालेज' संस्कृतपाठशालाया व्याकरणप्रधानाध्यापकेन श्रीम-  
द्विद्वद्वरपूर्णचन्द्राचारिणा श्रीविद्वद्वगनन्तरामशास्त्रिणः सका-  
शादवाप्य प्रदत्तमिति, उभयोऽपि विदुषोराजन्माहं ऋणी  
भविष्यामि । प्राप्तस्यास्य 'ख' संज्ञा भविष्यति । उद्योत-  
स्यास्य सभाष्यस्य 'क' संज्ञकं पुस्तकं श्रीमद्विद्वद्वररामचन्द्र-  
शर्मणा मम पित्रा संगृहीतन्तत्तु मदीयमेव । एताभ्यां मुद्रिते-  
ऽस्मिन्मुद्योते यदि कापि रखलनं स्यात्तर्हि विद्वद्भिः क्षन्तव्यमिति  
विदुषां वशंवदः ।

वालगोविन्द वैद्यः । मार्गशीर्ष १५ ।



इत्यनेनाऽऽभावोऽपि आन्दसत्वादिति बोध्यम् । उभयलिङ्गता-  
दिति 'आन्दस्युभयथा' इत्यनेनोभयसंज्ञकत्वादित्यर्थः ॥ ८६ ॥

इति श्रीकालोपनामकशिवभट्टसुतसतीगर्भजनागोजीभट्टवि-  
रचिते भाष्यप्रदीपोद्योते तृतीयस्य प्रथमे चतुर्थमाह्निकम् ॥ ४ ॥

### कर्मवत्कर्मणा तुल्यक्रियः । ( ३८।१७ )

'तेन तुल्यम्' इति वतिः उपमेये प्रथमादर्शनात् । कर्मणेति  
पारिभाषिकस्य कर्मणो ग्रहणं कृत्रिमत्वात् । सामर्थ्याच्च 'तुल्य  
क्रिया' इत्येतावतैव क्रियया तुल्यत्वस्य लाभात् । न ह्यक्रियया  
क्रिया तुल्या भवति । ननु वस्तुर्थलाभे स्वाश्रयमपि भवि-  
ष्यतीत्यत आह असतीति । तदभावे तल्लाभ एव न भवतीति  
भावः । संज्ञेति 'अधिशोङ्' इतिवदिति भावः । अकर्मक-  
व्यपदेशाऽभावादिति एतच्छास्त्रीयकर्मसंज्ञकान्वयित्वमेव सकर्म-  
कत्वमिति भावः । ननु भावे 'ले' कर्त्तरि वा 'ले' को विशे-  
पोऽत आह लादेशेनेति । तृतीया भवतीति कर्त्तरि लादेशे  
तु सा दुर्लभेति भावः । न चाऽसत्यपीति लान्तवाच्यः कर्त्ता  
कर्मत्वर्थं मत्वा शंका । ततश्च यावत्कर्त्तरि न लस्तावत्कर्मसंज्ञाऽ  
भावादकर्मकत्वेन भावे लेऽपि सिध्यतीत्यर्थः । लान्तस्य कार्ये कर्त्त-  
व्ये कर्त्ता कर्मत्वर्थं मत्वोत्तरयति यस्मादिति । ततश्च भावे लेऽपि  
कर्त्तव्ये कर्त्तुः कर्मत्वं स्यात् । ततश्चाऽकर्मकत्वाऽभावात्तु भावे लो  
न स्यादिति भावः । 'लः कर्मणि' इति विधेर्यन्विध्युक्तरीत्या  
साधुत्वाऽऽख्यापकत्वाल्लान्तकार्यत्वं बोध्यम् । वस्तुतो लवा-  
च्यस्यैव कर्त्तुः कर्मवत्त्वेन नेदं वतेः प्रयोजनम् । 'नमते दण्ड'  
इत्यादौ शप्सिद्धिस्तु मुख्यं प्रयोजनं वक्ष्यति धातुवाच्येति ।  
प्रत्यासत्त्या धातुवाच्यक्रियापेक्षयैव तुल्यक्रियत्वस्य ग्रहणमिति



भावः । प्रत्यासत्तिमाश्रित्य शङ्कते नन्विति । कारकान्तराश्रयत्वमिति कारकान्तराश्रयत्वेनाश्रयणमित्यर्थः । व्याप्तिन्यायाश्रयणोत्तरयति नैष दोष इति । स्वव्यापारमिति स्वव्यापारावेशं विना क्रियासाधकत्वाऽयोगादिति भावः । तत्राऽवश्यमिति एकाऽवस्थायां भेदनिवन्धनतुल्यत्वाऽसम्भवादिति भावः । करणाद्यवस्था अपीति व्याप्तिन्यायादिति भावः । प्रधानव्यापारः धात्वर्थव्यापारः । कर्तृत्वमिति आश्रयतामात्रमित्यर्थः । तन्निरूपितकरणत्वाऽभावप्रतिपादनपरञ्चेतत् । प्रधानक्रियापेक्षो लब्धः करणादिव्यपदेशो येन वस्तुना तत्र व्यवस्थिता या क्रिया तत्तुल्यत्वग्रहणनिवारणायेत्यर्थः । यदि तु लक्ष्याऽनुरोधात्प्रत्यासत्त्याधातुवाच्यक्रियैव तुल्यक्रियत्वं विवक्ष्यते, प्रत्यासत्तिस्तु यस्य धातोर्यत्कर्म तत्रत्यक्रियया तस्यैव धातोः कर्ता यदि तुल्यक्रिय इति वक्ष्यमाणार्थलाभोर्थावश्यकौ तदा नेदम्प्रयोजनम् । अतो यत्र कर्मणि क्रियाकृतविशेषस्तदर्थमिति प्रयोजनान्तरं वक्ष्यति । ननु कर्मकर्त्रोः साधनयोरत्यन्तभेदात् कथं तुल्यत्वमत आह तुल्यक्रियत्वाच्चेति । अतिप्रसङ्ग इति प्रश्न इति इति व्युत्पादयितुं प्रश्न इत्यर्थः । साधारणेति यथा एतौ तुल्यधनावित्यत्रेत्यर्थः । कर्तृकर्मसाध्यत्वाच्चेति जन्यत्वेनोभयोः साधारणी क्रियेत्यर्थः । 'समान' शब्दे सदृशवाचकत्वस्याऽपि सत्त्वादाह साधारणेति । एतच्चेति किन्तर्हीत्यादि चेत्यर्थः । सादृश्यवचन 'तुल्य' शब्दस्य प्रसिद्धतरत्वाच्चेत्यपि बोध्यम् । इत्येवेति सहार्थयुक्ततृतीयया एकक्रियाजनकत्वरूपसाहित्यलाभेन तदुक्तार्थलाभादिति भावः । च्विप्रत्यये 'कर्तृ' शब्दे रीङ् स्यादत आह च्वेरिति । ननु च्वेरभावे अकर्तरि कर्तरि भूते इत्येवोचितम्प्रकृतिविकृतिभावप्रतीतय अत आह अथ वेति । भाष्ये यथा कर्मणीति पूर्वान्वयि । ननु विक्रित्तिद्विधाभवनरूपायाः क्रियाया



एकत्वात्कथम्भेदनिवन्धनसादृश्योपपत्तिरत आह कर्तृकर्मैति ।  
तत्तत्संज्ञालाभरूपाऽवस्थाभेदादाश्रयस्य भेदाऽवसाये तन्मूलकः  
क्रियाया भेदाऽवसाय इति सादृश्योपपत्तिरिति भावः । लक्षणायां  
हेतुमाह साध्येति । साध्या क्रिया, साधनं कारकम् । व्यापार-  
योरिति व्यापारशब्देन धात्वर्थाबुच्येते । तद्भात्वर्थरूपं  
सादृश्यं न विवक्षितम् । किन्तु सामर्थ्याद्वान्तरसादृश्यमेव  
विवक्षितमिति तात्पर्यम् । भाष्ये कर्त्ता कर्मवदिति 'कर्त्तरि  
शब्' इत्यतोऽनुवृत्तस्य 'कर्त्तरि' इत्यस्य प्रथमया विपरिणाम  
इति भावः । पात्राणामपीति, एवञ्च भिदेः कर्मसु पात्रेषु  
या क्रिया सा तत्कर्त्तरि कुसूलेऽपीति भावः । समानशब्दः  
साधारणपर्याय एकस्मिन्नित्यर्थे पर्यवस्यतीत्याह एकस्मिन्निति ।  
ननुयुगपत्स्वातन्त्र्यपारतन्त्र्ययोर्विरुद्धत्वात्कथम्भाष्येऽनयोर्वाक्य-  
योर्युगपत्प्रयोगोऽत आह न चाऽस्येति । प्रतिपादनायेति  
तत्प्रयोगे या कर्मस्था साऽत्र प्रयोगे कर्हस्येति प्रदर्शनायेत्यर्थः ।  
लुनाताविति 'लुनाति केदारं देवदत्त' इति प्रयोग इत्यर्थः ।  
लावयते केदार इति 'णिश्रंथि' इति यक्चिणोः प्रतिषेधः ।  
कर्मवद्भावफलन्त्वात्मनेपदमेव । 'णिचश्च' इत्यनेन तु न सिद्धिः  
क्रियोद्देश्यफलस्य कर्हगामित्वाऽभावात् । आहुरिति अत्राऽरु-  
चिस्तु एयन्तस्य धात्वन्तरत्वम् । लावयताविति निवृत्तप्रपञ्च  
पक्ष इति भावः । अन्यत्र भावक्रिययोरभेदेन व्यवहारादाह  
अपारिस्वन्दनेति । इदञ्च प्रकृताऽभिप्रायेण । 'भावे घञ्'  
इत्यादौ तु सिद्धावस्थापन्नो धात्वर्थो भाव इति बोध्यम् । यत्र  
चेति यथा 'लू भिद्' आदौ 'कर्मणि' क्रियाकृतविशेषदर्शना-  
त्तत्स्था सा ! 'पश्यति' इत्यादौ राजादिदर्शनकर्त्तर्येव हर्षादि-  
लक्षणाविशेषदर्शनात्तत्स्थैवेति भावः । न चैवं पच्यादिकर्त्तर्यपि  
श्रमादिरूपविशेषस्य दर्शनादिदमयुक्तम्, किञ्च पश्यत्यादीनां



कर्तृस्थभावकत्वाऽनुपपत्तिः कर्त्तरि क्रियाकृतविशेषाऽभावादिति वाच्यम् येन धातुना कर्तृकर्मसाधारणं फलं शब्देन प्रतिपाद्यते स कर्तृस्थभावकः । यथा 'यश्यति, गच्छति, इत्यादौ । तत्र विषयतासमवायाभ्यां ज्ञानमुभयनिष्ठम् । संयोगश्चोभयनिष्ठः । एवं हासोऽपि । यत्र तु कर्त्रवृत्तिधर्मरूपं 'स' कर्मस्थभावकादिः । यथा 'भिदादिः' इत्यत्र तात्पर्यात् । भाष्ये वक्ष्यत्येतत् सकर्मकाणामिति । अयं भावः । कालादिभिन्नकर्माऽभाववतामन्यत्राऽकर्मकग्रहणेन ग्रहणदर्शनादत्राऽपि तथात्वापत्तौ 'मासम्पत्त्योदनः स्वयमेव' इत्यादौ कर्मवदकर्मकस्येति वक्ष्यते कर्मवत्त्वं प्राप्नोतीति सकर्मकाणां प्रतिषेध इत्यावश्यकमिति । अन्यथा वचनेन वचनप्रत्याख्याने लाघवं न स्यात् । नत्विति उदाहरणवलात्तादृशे विषय एव प्रतिषेध इति न श्रमितव्यमिति भावः । अन्ये तु इदमुदाहरणश्चिन्त्यम् । आश्लेषः संयोगविशेषाऽनुकूलव्यापारः । तत्र संयोगाश्रयत्वेन तयोः कर्मत्वं व्यापाराश्रयत्वेन कर्तृत्वम् । तत्र संयोगाऽनुकूलक्रियायाः कर्तृत्वोपयोगित्वेऽपि व्यक्तिभेदोऽवश्यमङ्गीकार्यः । अन्यथोभयोरपि कर्तृत्वमेव स्यात् । इमावाश्लिष्यत इति यथा । भेदे तु अन्यनिष्ठाम्प्रति अन्यस्य कर्मत्वमुपपद्यते । एवञ्च कर्मत्वोपयोगिक्रियायां तुल्यक्रियस्य तदीयकर्तुरभावात् कर्मवत्त्वाऽप्राप्तेरित्याहुः । तत्रेति अग्रे वक्ष्यते । ननु 'कर्मणः' 'कर्तुः' इति युगपद् विरुद्धमत आह सत इति । कर्मणेति चोपादानादिति प्रत्यासत्त्येति भावः । समर्थपरिभाषयैवेदं सिद्धमत आह समर्थेति । एवञ्च दृष्टान्त एकदेशयुक्तिरिति ध्वनितम् । क्रियायां कर्तृरूपमाऽसम्भवादाह कर्तृस्थामिति । भाष्ये न च कर्तृस्थेति । तेषां धातूनां वाच्यायाः फलरूपक्रियायाः कर्ममात्रे प्रवृत्तिर्नास्तीत्यर्थः । करणादितुल्यक्रियेऽतिव्याप्तिवारणस्य प्रत्यासत्त्यैव सिद्ध्या 'कर्मणा' इत्युपादानसामर्थ्यात्कर्ममात्रनिष्ठ-



फलरूपकर्मस्थक्रिया लक्ष्यत इति भावः । यथाश्रुतप्रागुक्तकैयट-  
रीत्या व्याख्याने तु जानात्यादिकर्तर्यपि क्रियाकृतविशेषाऽनुप-  
लम्भेन 'चिन्तयति' इत्याद्युपक्रमेणैतदुक्त्यसंगतिः । एतेन  
क्रियायाः क्रियाकृतविशेषाणामित्यर्थ इत्यपास्तम् । तदुक्तं  
हरिण—'विशेषदर्शनं यत्र क्रिया तत्र व्यवस्थिता । क्रिया  
व्यवस्था त्वन्येषां शब्दैरेव प्रकल्पिता' इति । अन्येषा-  
मिति मत इति शेषः । इदमेव मतं युक्तमुक्तयुक्तेः । दोषा-  
न्तरेति तदुद्भावनपूर्वकं मुख्यफलप्रदर्शनायेत्यर्थः । प्रतिषेधेति ।  
ननु 'दुहेति णिश्रीति' च शपाविति नमतिविषयकमिदं कर्त-  
वेति 'शेषाद्' इति सूत्रे 'कर्तरि कर्मव्यतिहार' इत्यतः 'कर्तरि'  
इति पदानुवृत्त्याऽयमर्थो लब्ध इति भावः । योगविभागेनेति  
इदञ्च यग्विधायके निरूपितम् । कार्याऽतिदेशो वाऽयमिति  
एवञ्च परत्वादात्मनेपदविधिः शब्बाधश्च सिद्ध इत्यर्थः । नन्वेवं  
स्वाश्रयनिवृत्तिरेव पर्यवसन्नेत्यत आह यच्चेति । अतिदेशेन  
तदाश्रयकार्येण । एवञ्च 'नमते दण्डो,ऽचीकरत' इत्यादौ यक्-  
चिणोरभावे चङ्शपौ भवतोऽन्यत्र च न भवत इति भावः ।  
भाष्ये किमर्थं पुनरिदमुच्यत इति कर्मणः कर्तृत्वाऽसम्भवात्  
सूत्रं व्यर्थमिति प्रश्नः । तत्सम्भवम्प्रदर्शयति कर्मकर्तरीति ।  
स्वातन्त्र्यञ्च प्रधानधात्वर्थाश्रयत्वम् । तच्च कर्मव्यापारमात्रस्य  
धात्वर्थत्वे सम्भवतीत्याह पच्यत इति । कुमूले क्रियाऽदर्शना  
दाह विशरणेति । भाष्ये विग्रहवतैवेति सशरीरेण  
चेतनेनैवेत्यर्थः । निरभिवर्षे इति अनातपे इत्यर्थः ।  
ननु सुकरता यदि प्रयोजकव्यापारस्तर्हि तस्य देवदत्तः  
कर्तेति, 'नाऽन्य' इति भाष्यमनुपपन्नं स्यादत आह  
द्विधेति । सुकरताविषयक्रिया 'सुकरता' शब्देनोच्यत  
इत्यर्थः । कर्मगतसौकर्यं निरीक्ष्यैव देवदत्तादेः कर्तृत्वं नाऽन्यथे-



त्याह अन्यथेति । एवञ्च सौकर्यातिशयविवक्षया विद्यमानोऽपि कर्तृव्यापारो न विवक्ष्यते । किन्तु अनेकार्थत्वाद्वातूनां कर्म-  
निष्ठव्यापारमात्रपरता । तदा कर्मणः कर्तृत्वे 'कर्मणा तुल्य-  
क्रिय' इत्यत्राऽवस्थान्तरीयकर्मणा तुल्यक्रियत्वमित्येवार्थो विव-  
क्षित इति दिक् । लान्तस्येति षष्ठी वाच्यवाचकसम्बन्धे निमि-  
त्तनिमित्तिभावे चेत्याह लान्तेति । लान्तवाच्य इत्यर्थस्य फल-  
माह तेनेति । षष्ठोऽतृतीये इति 'कृत्यानां कर्तारि वा' इति वच-  
नादिति भावः । यद्यपि स्वाश्रयाऽनिवृत्तेर्भावे सिद्ध्यन्त्येव  
तव्यादयस्तथापि भेत्तव्यः कुसूलः स्वयमेवेत्यपि स्यादिति दोषः ।  
भाष्यस्यापि 'भेत्तव्यं कुसूलेन' इति 'भाव' एव कृत्यो यथा  
स्यादित्यर्थो बोध्यः । लान्तकार्य एवेति । अस्य फलमाह  
'भिद्यते कुसूल' इति । कर्त्तरि लेऽपि कर्मवद्भावेन द्वितीया  
स्यादिति भावः । ननु द्वयङ्गविकलमेतत् कर्मत्वेनानऽभिहि-  
त्वेन च । तत्राऽतिदेशेन कर्मत्वेऽपि अभिहितत्वात्कथं द्वितीये-  
ति चेन्न कार्यातिदेशेऽनेनैव द्वितीया विधीयतेः तत्र चाऽनभिहिता  
ऽधिकाराऽभाव इत्यभिमानात् । वस्तुतः कर्मवदित्युक्तेः कर्म-  
णि यत्कार्यं येनोपाधिना यथा भवति तथा कर्तर्यपीत्यर्थादभि-  
हितत्वेन द्वितीयावारणस्य सुकरत्वाल्लान्तस्य कार्ये इति  
चिन्त्यं फलम् । अत्र भिन्नं कुसूलेन' इत्यत्र । अत्र  
कर्मवत्त्वाऽभावेऽपि अकर्मकत्वनिवन्धनकर्तृक्तमादाय 'भिन्नः  
कुसूल' इत्यस्य दुर्वारत्वेन तत्प्रवृत्त्यप्रवृत्त्योर्न फल-  
मिति भावः । तद्वक्ष्यति तथा हीत्यादिना । गवा दुग्धमिति  
अत्र गोः कर्मवत्त्वे 'अप्रधाने दुहादीनाम्' इति वचनात्तस्मिन्नेव  
कर्मणि क्तः स्यात् । तदभावे तु कर्मान्तराऽभावात्पयस्येव कर्मणि  
क्ते 'गवा दुग्धं पय' इति भवतीत्यर्थः । वस्तुतस्तु कर्मवद्भावेन  
कर्मणि क्ते 'परशुभिन्नः कुसूल' इत्यादौ तृतीयान्तं पूर्वपदं कर्म-



वाचकत्तान्त उत्तरपदे प्रकृतिस्वरमित्यर्थक 'तृतीया कर्मणि'  
 इत्यनेन पूर्वपदप्रकृतिस्वरः प्राप्नोति । कर्त्तरि तु नेति फले  
 विशेषस्य स्पष्टतया चिन्त्योऽयं कैयटः । कर्मणि प्रत्ययेनैव  
 प्रयोगाणां सिद्धेः सूत्रं व्यर्थमित्याशङ्कते भाष्ये सिद्ध्यन्त्विति ।  
 आत्मसंयोग इति आत्मवाचकपदसमभिध्याहारे इत्यर्थः ।  
 अकर्मकर्त्तरिति कर्मभिन्नस्य कर्तुरात्मनः सत्त्वेऽपि कर्म दृश्यत  
 इत्यर्थः । तथा भिद्यते कुसूल इत्यादावपि आत्मनः कर्तृत्वात् कर्म-  
 ण्येव लकारेण सिद्धम् । अत एव 'आत्मना' इत्यर्थकं स्वयमेवेति  
 कर्मकर्त्रुदाहरणेषु प्रयुज्यत इति तात्पर्यम् । समाधत्ते विषम इति ।  
 तत्र हृत्स्थं वैषम्यं दर्शयति दृष्टान्त इति । भावे ल इति इद-  
 मुपलक्षणं तव्यादीनाम् । एतेन 'भिद्यते कुसूलेनात्मा' इति  
 कर्मण्येवाऽप्यप्रयोग इत्यपास्तं भेदव्यमीषद्भेदमित्याद्यसिद्धा-  
 पत्तेः । न च तत्राऽपि कर्मणि नियमेन नपुंसकप्रयोगाऽनापत्तेः  
 हृत्स्थमुक्तं वैषम्यं विघटयति भाष्ये हन्त्यात्मानमित्यादिना । एव  
 आत्र शब्देन प्रतिपादनाऽभावेऽपि यथा कर्मत्वं तथा प्रकृतेऽपि  
 भविष्यतीति भावः । वैषम्यमुपपादयति पदलोपश्चेति । तद्व्या-  
 चष्टे गम्यमानेति । एवञ्च 'भूदिति' इत्यध्याहारसम्भवाद्  
 वाक्यैकदेशल्यायेन बोधसम्भवाद्वा तत्राऽऽत्मभेदस्य शब्देन प्रति-  
 पादनमिति वैषम्यमस्त्येवेति भावः । ननु कर्मवद्भावविषयेऽपि  
 'स्वयम्' इत्यस्य प्रयोग उदाहरणेषु दृश्यत इति तत्राऽप्यस्त्येव  
 भेदस्य शब्देन प्रतिपादनमत आह यत्त्विति । नत्वेतदिति  
 'आत्मना' इत्यर्थकस्वयंपदघटितं विवक्षितात्मकर्तृकमित्यर्थः ।  
 नन्वेकस्यैव वस्तुनः कथं शब्दभेदमात्रेण भिन्नधर्मतेति शङ्कते  
 भाष्ये कः पुनरिति । आत्मानं हन्ति य आत्मा स क इत्यर्थः ।  
 औपाधिकभेदेन भेदमारोप्य भिन्नधर्मतेत्युत्तराशयः । संयो-  
 गस्य कर्मणीति अन्योन्यसंयोगकृतहर्षादिलक्षणस्येत्यर्थः ।



ननु संयोगस्य तत्कृतहर्षादेश्च कर्तर्यपि सत्त्वेनोक्तरीत्या कथं कर्म-  
स्थत्वमिति चेन्न हर्षरूपविशेषस्य धात्वर्थकर्मत्वकृतत्वेन कर्मस्थ-  
त्वमेवेत्याशयात् । यद्यप्युक्तरीत्या नेदमुदाहरणं तथाप्ययमत्र  
भाष्यार्थः । कर्मपदेन तत्स्थक्रिया लक्ष्यते 'मश्वाः क्रोशन्ति'  
इतिवत् । अन्यतरक्रियां प्रति कर्मण्यन्यतरस्मिन् या संयोगा-  
नुकूलक्रिया तादृश्येवाऽपरस्मिन् कर्तरीति स्यादेव प्रसङ्गः ।  
यद्यपि 'देवदत्तादयः पचन्ति' इत्यादाविव धातुना भेदस्याऽप्रती-  
तिस्तथाप्याश्रयभेदकृतं वास्तवं भेदमादाय तुल्यत्वाऽज्ञातिः ।  
कर्मत्वोपयोगिक्रिया तुल्या यस्य कर्तुरित्यर्थे तु न मानमिति  
बोध्यम् । एकयोगे नियमद्वयाऽलाभादाह योगविभागे-  
नेति । भाष्ये किमिदं तप इति । सूत्रे तपः कर्मकस्येत्यत्र  
'तपः' पदेन किमुच्यत इति प्रश्नः, धात्वर्थः सन्ताप इत्युत्तरम् ।  
दुःखार्थत्वादिति 'तापसं तपस्तपति' इत्यतस्तं दुःखयतीत्यर्थाव-  
गमात् । अर्जनार्थत्वादिति 'तापसस्तपस्तप्यत' इत्यतोऽर्जयती-  
त्यर्थावगमादिति भावः । शरीरेति शरीरसन्तापलक्षणयाः  
क्रियाया अवस्थाद्वयेऽपि तुल्यत्वात् यतः शरीरसन्तापलक्षणमर्ज-  
नमेव तापसस्य व्यापारो नाऽन्य इत्यन्वयः । अयं भावः ।  
'तपति तापसं तप' इत्यस्य सन्तापविशेषस्तापसं तपतीत्यर्थः ।  
तपतिरत्राऽन्तर्भावितव्यर्थः । तापसवृत्तिशरीरसन्तापसामान्या-  
नुकूलव्यापारानुकूलव्यापारः सन्तापविशेषवृत्तिरिति बोधः ।  
तदनुकूलो व्यापारश्च सन्तापविशेषे स्वरूपावस्थानरूप एव तापसे  
शरीरसन्तापसामान्यानुकूलव्यापारश्च सन्तापविशेषस्वीकार एव ।  
एयर्थत्यागे तापसस्य कर्तृत्वम् । 'तापसस्तपः सन्तप्यत' इत्यत्र  
सन्तापविशेषाऽभिन्नशरीरसन्तापाऽनुकूलव्यापारस्तापसकर्तृक इति  
बोधः । कैयटे 'शरीरसन्ताप' पदेन स व्यापार एव ।  
तदेव वाऽर्जनमिति बोध्यम् । तत्र क्रियाविशेषत्वात् 'स्तोकमेधत'



इत्यादाविव तपसः कर्मत्वमिति । भाष्ये तपेरयमौणादिकोऽ-  
 स्कारो भावसाधन इति इदमुणादीनां व्युत्पन्नत्वमिति मते  
 उक्तम् । अव्युत्पन्नत्वमिति पाणिनिसम्भते पक्षे तु 'तपः'  
 शब्दस्य सन्तापोऽर्थ इति बोध्यम् । एतदेव परसम्भताऽन्वा-  
 ख्यानेन दर्शितम् । ननु प्रकृतिप्रत्यययोरप्रकृतत्वात्प्रश्नाऽनु-  
 पपत्तिरत आह तापसेनेति । प्रकृत्यर्थस्यैवेति सन्ताप-  
 स्येत्यर्थः, तस्यैव 'तपः' पदार्थत्वादिति भावः । प्रत्ययार्थ-  
 त्वम् तिङ्प्रत्ययार्थकर्मरूपत्वम् । यद्यपि क्रियाविशेषण-  
 रूपे कर्मणि लकारो न कर्तृसाहचर्येण धात्वर्थे भेदेनान्वयिकर्मण  
 एव तत्र ग्रहणात् । तथाऽपि भाष्यप्रामाण्यात्सामान्यविशेष  
 भावेनान्वयिनि क्रियाविशेषणे कर्मणि लकारो भवत्येव ।  
 अत एव 'स्तोकम्' इत्यादेः क्रियाविशेषणस्यैकत्वनपुंसकत्वे-  
 अपि । 'एतान् पोषानपुषद्' इत्यादौ पुंस्त्वबहुवचने इति बोध्यम् ।  
 ज्ञानलक्षणं तप इति ज्ञानजनकोपवासादिरूपमित्यर्थः । स एव  
 सन्ताप इति भाष्यस्य स एव सन्तापविशेष इत्यर्थः । विशेषेऽपि  
 'सामान्य' सत्त्वात् स एवेत्यस्य नाऽनुपपत्तिः । भाष्ये 'एतान्  
 पोषान्' इत्यस्य विशेषसमर्पकाणि 'गोपोषम्' इत्यादीनि घञ-  
 न्तानि बोध्यानि । अत्यन्तमप्राप्त इति तुल्यक्रियत्वस्याप्यभावा-  
 दिति भावः । सकर्मकाणाम्प्रतिषेधोत्तरमस्योक्तत्वेन दुहित्साह-  
 चर्येण च सकर्मकत्वप्रयुक्ताऽप्राप्तावेवैतस्य विध्यर्थतोचितेति  
 ध्वनयन्नाह अन्ये त्वाहुरिति । वृत्तस्य पाकमिति वृत्तनिष्ठं  
 पाकानुकूलव्यापारं विनेत्यर्थः । तदा च कालस्य कर्तृत्वं  
 बोध्यम् । एवञ्च पचेः फलपाकानुकूलव्यापाराऽनुकूलव्यापा-  
 रोऽर्थः । तत्र फलपाकानुकूलव्यापाराऽऽश्रयत्वात् कर्तुरीप्सि-  
 ततममिति 'वृत्तः' कर्म । तस्य कर्तृत्वविवक्षायां भाष्योदाहरण \*

\* भाष्योदाहरणम् इति खपुस्तके पाठः ।



साम्राज्याद् 'अकथितं कर्म' इत्यत्र 'अकथितपदम्' अविवक्षित-  
परम् । कर्मत्वेनाऽविवक्षितमित्यर्थाः । किं ते न तर्हि विव-  
क्षेत्तत्राह तस्यैव चेति । न तु तत्सूत्रविषयता अस्य दुहा-  
दिषु भाष्येऽगणनात् । 'गौहुंग्धे' इत्यपि कर्तुरीप्सिततम-  
मिति कर्मत्वे एवोदाहरणं बोध्यम् । विभागानुकूलव्यापारा-  
र्थकत्वे एव दुहेस्तदुदाहरणमिति तु न युक्तं तत्रार्थे कर्मस्थक्रि-  
यया तुल्यक्रियत्वाऽनुपपादनादित्याहुः । यद्यपि कालस्य  
कर्तृत्वविवक्षायां कर्मणि लकारेऽपीदं सिद्ध्यति तथाऽप्युदुंबरस्य  
कर्तृत्वविवक्षायामुदुंबरः फलं पचतीत्येतद्व्यावृत्तये इदम् । न  
पुनरोदनमिति कर्मस्थक्रियया तुल्यक्रियत्वाऽभावादिति भावः ।

श्रद्धायुक्ते कर्तरीति मुख्ये कर्तरीत्यर्थाः । श्रद्धा  
आदरः, तेन युक्तो मुख्य एव, तस्यैव क्रियायामादरादिति  
बोध्यम् । तेनाऽत्यन्ताऽप्राप्तौ विध्यर्थोऽयमंशः । श्यन्यको  
विशेषमाह श्यनि त्विति । मुख्यकर्तृत्वं निदर्शयति श्रद्धयेति ।  
तत्र सृजेः कर्तरि श्यन् सिद्धः । 'चिण्' आत्मनेपदे एव  
कर्मवद्भावप्रयोजने । श्यनस्तु कर्मवद्भावलब्ध 'यका' बाधा  
भाभूदिति प्रतिप्रसवमात्रम् । 'दैवादिकः सृजिरकर्मक एव'  
इति त्वश्रद्धेयमेवेति केचित् । न्याय्ये इति न्याय उत्सर्गसूत्रं  
'कर्मवत्कर्मणा' इति, तदनपेते तत्प्राप्तियोग्ये इति यावत् । सक-  
र्मकत्वात्तदप्राप्तौ विधिः । श्यन् तु अप्राप्त इव विधीयते यग-  
वाधनायेति विशेषः । यकोऽभावायेत्यस्य श्यन् त्विति  
आदिः योगो ब्रह्मचारिणमिति पूर्वकक्षेऽयम् । संबन्धातीति  
अस्य संबन्धानुकूलव्यापारवान् भवतीत्यर्थः । ततः इति प्रतियो-  
गित्वावच्छिन्नः संबन्धो युजेरर्थः । प्रतियोगिताश्रयत्वाच्च योगस्य  
कर्मत्वम् । यत्तु 'योगम्' इति प्रतियोगे द्वितीया । एवञ्चाऽकर्मकत्वा  
त्कर्मवद्भावे सिद्धे यगवाधनाय श्यन्मात्रविधानार्थमिदमिति तन्न



‘सृजियुज्योः’ इति वार्तिके ‘सकर्मकयोः’ इति भाष्यविरोधापत्तेः ।

भाष्ये परिवारयन्ते कण्टका इति न च ‘णिचश्च’ इत्यनेनैवात्मनेपदं सिद्धम्, यक्चिणौ तु ‘णिश्चन्थि’ इति प्रतिषिद्धावेवेति व्यर्थमिदमिति वाच्यम् कर्तृगामित्वाऽभावेऽप्यात्मनेपदार्थं चिण्वद्भावावर्थश्च वार्तिकस्याऽवश्यकत्वात् । स्रवति कुण्डिका उदकमिति अस्य निष्क्रामयतीत्यर्थः । स्रवति कुण्डिकाया इति अस्य निष्क्रामयतीत्यर्थः । तदाह निष्क्रामदिति । ननु विसर्गोऽपि विभागाऽनुकूलव्यापारो निष्क्रामणादनतिरिक्तोऽत आह विसर्गश्च दानमिति । मुख्यदानपदार्थस्यऽत्राऽऽरोप इति भावः । सिद्धधत्वादिति वक्ष्यमाणेन यक्चिणोः प्रतिषेधे सिद्धधेऽपि ‘स्यतासि’ विषये चिण्वद्भावोऽभावाय गृह्यन्तेऽपि एतत्प्रवृत्तिरावश्यकी अन्यत्राऽप्यात्मनेपदादित्यनेन तस्याऽप्यत्र निषेधात् । ‘णिश्चन्थि’ इत्यनेन तु न सिद्धिः न हि चिण्वनिषेधेन चिण्वद्भावनिषेधो लभ्यत इति चिन्त्यमेतत् ! कर्तृत्वेन हस्तीति अवकिरते व्याप्तो भवतीत्यर्थ इति भावः । आद्यकक्षायां विक्षेपणेन व्याप्तं करोतीत्यर्थः । भाष्येऽवाकीर्ण्येति ‘अन्यत्राऽत्मनेपदाद्’ इत्युक्ते चिण्वद्भावोऽपि नेति भावः । अत एवेदं वार्तिकं ‘न दुह’ इत्यत्र न पठितम् । चिकीर्षेरिच्छावाचकत्वात्कर्मक्रियत्वाऽभावमाशंक्याह करोतिक्रियापेक्षमिति । ननु यतः परलवाच्यस्य कर्मवद्भावस्तत्प्रधानार्थस्य न कर्मस्थत्वमित्यत आह आर्थाच्चेति ॥८७॥

न दुहस्तुनमां यक्चिणौ ( ३।१।८६ )

अकर्मकाणां कर्मस्थक्रियया तुल्यक्रियकर्त्रभावात्कर्मवत्त्वाऽप्राप्तौ निषेधो व्यर्थोऽत आह आत्मनेपदेति । सकर्मका भव-



न्तीति ततो व्यापारनिवृत्तौ यदा कर्मकर्तृत्वमिति शेषः ।  
 व्यकृषतेति अत्र 'चिण्वद्भावोऽपि न' इति कैयटाशय  
 माहुः केचित् । 'कृञ्' इत्यनुवर्त्तमाने 'वेः' शब्दकर्मण' 'अकर्मकाच्च'  
 इत्यत्राऽयं निर्दिष्टः । परे तु पक्षे चिण्वद्भावे 'व्यकारिषत'  
 इत्यपि बोध्यम् । यदि चिण्प्रतिषेधो चिण्वद्भावंप्रतिषेधोऽ-  
 पीष्टः स्यात्तर्हि 'भूषाकर्म' इति पूर्ववार्तिकमप्यत्रैव कुर्यात् ।  
 एतद्वा तत्रैव कुर्यात् । विभेदेन करणाच्च चिण्वद्भावस्य  
 प्रतिषेधोऽनेन नेति ध्वनयति । 'चिण्' उदाहरणमेकवचने  
 बोध्यमित्याहुः । \* भारद्वाजीयानां 'हेतुमतु' पदत्यागे वीज-  
 माह उत्पुच्छयते इति । अत्र यगादिकं न । व्रूते कथेति  
 'अत्र' इति शेषः । प्रकाशनफलकं वचनं व्रूजोऽर्थः, प्रकाशनस्य  
 कर्ममात्रनिष्ठत्वात् शब्दे प्रकाशनकृतविशेषदर्शनाच्च कर्मस्थत्वं  
 बोध्यम् ॥ ८६ ॥

### कुषिरजोः प्राचां श्यन्परस्मैपदञ्च । (३।१।६० ।)

यकश्यनोर्विशेषं दर्शयति जिनित्यादिरित्यादिना । पर-  
 स्मैपदस्य सार्वधातुके विधानाऽसम्भवादाह विषयेति । लिङ्लिटोः  
 प्रतिषेध इति तत्र नित्यात्मनेपदस्यैवेष्टत्वादिति भावः ।  
 ननु 'कुष्णाना' इत्यत्र परस्मैपदाऽप्राप्तेस्तन्सहचरितः श्यन्नपि  
 नेत्यत आह परस्मैपदञ्चेति । विशेषविहितत्वादिति लृट्,  
 लुट्' लुङ् व्यतिरिक्ते श्यन्श्चारिताथ्यादिदश्चिन्त्यम् । 'परत्वा-  
 द्वाध' इत्युचितमिति कश्चित् । भाष्ये पूर्वस्मिन् योग इति  
 'कर्मवत्कर्मणा' इत्यत्र । ले च सार्वधातुके चेति लसार्व-  
 धातुकयोर्वाच्यत्वेन स्थितः कर्मवदित्यर्थः । भिन्दाना इति

\* भारद्वाजीयाः वार्तिककाराः इति सं० ।



चानश् । इहाऽपि लेति 'कुषिरजोः' इत्यत्रापि, लादेश-  
शसार्वधातुकविषये इत्यर्थ इति भावः । अकृतेष्वेव लादेशो-  
ष्विति निरवकाशत्वाऽभावेऽपि विशेषविहितत्वस्य ❀ पूर्व-  
प्रवृत्तिप्रयोजकतेति भावः । परे तु 'स्यतासी' इति सूत्रे 'आया-  
दय' इत्यत 'आर्धधातुक' इत्यनुवर्त्य तच्चाऽवस्थायामेव स्यता-  
सी । अतोऽकृतेष्वेवादेशेषु तत्प्रवृत्तिः । इदमेवाऽभिप्रेत्य-  
भाष्ये लावस्थायामित्युक्तमित्याहुः । श्यनो विरोधादिति  
उभयोः परत्वाऽसम्भवरूपो विरोधः ॥ ६० ॥

### धातोः (३।१।६१ ।)

तथाऽपीति धात्वधिकारनिवृत्त्यर्थं प्रतिज्ञातं यत्स्वरितत्वं  
तत् 'क' इति न ज्ञायत इति योजना । 'अनुदात्तङित' इत्या-  
दिभिर्लादेशविधानात्तत्र धात्वधिकाराऽभावात् भाष्ये उक्तम्  
आद्ये योग इति । सर्वेषामेतन्नियामकत्वात् 'तिस्रस्भि' इत्यस्याऽऽद्यत्वमिति भावः । आद्ये योगे 'धातोः' इत्यस्य  
संबन्धे व्यवधाने तिङो न स्युरिति संबन्धः । 'पचति पठति' इति  
भाष्योदाहरणाऽसंगतिं मत्वाऽऽह यदा त्विति । इदमेवाऽभिप्रेत्य  
विकरणानामादेशाऽपेक्षया नित्यत्वं वक्ष्यति । भाष्ये टित्सं-  
ज्ञानामिति इत्संज्ञकटकारवतामित्यर्थः । एकारस्यैकार-  
वचने इति यद्यपि विशेषविहितत्वात् 'टित' इति बाधित्वां  
'लिटस्तभयोः' इति प्राप्नोति तथापि एकारस्य सिद्धावेकारव-  
चने प्रयोधनं नास्तीति व्याख्येयम् । सर्वादेशो भविष्यतीति  
निर्दिश्यमानपरिभाषयेति भावः । यः थस्येति 'परस्मैप-  
दानाम्' इत्यनेन । भाष्ये सार्वधातुके विकरणा इति

❀ खपुस्तके 'विहितस्य' इति पाठः ।



विषयसप्तम्यान्तु परिभाषावाधः स्यादिति भावः । अत्राऽपीति सिद्धमिति शेषः । कथं ? तत्राह धातुग्रहणमिति । टेरेत्व-सिद्धये विषयसप्तमीवादिनोऽपि विहितविशेषणमावश्यकमिति भावः । अपिबन्निति शवेकादेशस्य परादिवच्चेन ग्रहणादिति भावः । 'लङः शाकटायनस्य' इति जुस् प्राप्तः । वस्तुतः क्वचिद्विहितविशेषणमिति सर्वत्र तदेवाश्रयणीयमिति न नियम इति न दोषः । भाष्यकारस्तु तथाऽऽश्रयणोऽपि अभ्युपेत्यवादेन दोषाऽभावं प्रतिपादयति । चक्रकमव्यवस्थेति भाष्ये चक्रकरूपाऽव्यवस्थेत्यर्थः । आयन्नादिष्विति अदिना भोन्तस्यापि ग्रहणादिति भावः । उपदेशकाल एवेति उपदेशोत्तरकाले कार्यान्तरात्पूर्वमेवेत्यर्थः । भाष्ये अन्तिभावे कृते लोप इति नचाऽन्तरङ्गत्वात्पूर्वं कृतेऽप्यन्तौ लोपात्पूर्वं स्थानिवद्भावेन भित्वाज्जुसम्प्राप्नोति अनाङ्गत्वेनाऽन्तरङ्गत्वादिति वाच्यं 'भेर्जुस्' इत्यत्रेकारस्योच्चारणार्थत्वेनाऽल्लविधित्वेन स्थानिवत्त्वाऽभाव इत्याशयात् । वस्तुतः 'आत' इत्यत्र सिज्ग्रहणाऽनुवृत्तेस्तत्सूत्रस्थभाष्ये 'च्लि लुङि' इति सूत्रस्थभाष्ये चोक्तत्वेन न क्वाऽपि दोषप्रसङ्ग इति ध्येयम् । प्रकृतसूत्रस्थभाष्यन्त्वेकदेश्युक्तिः । द्वितीयादीति ता हि यथा शब्दान्तरवाच्यक्रियाऽपेक्षे स्वप्रकृत्यर्थस्य कर्मत्वे विधीयन्ते तथा तव्यादयोऽपि स्युरित्यर्थः । द्वितीयादिभ्यो वैषम्यमुपपादयति प्रकृतीति । येऽपभ्रंशेति स्वप्यपभ्रंशत्वात् क्रियावाचकत्वमेवामस्तीति भावः । ततः प्रत्ययोत्पत्तिरिति 'मुपति' इत्येतद्वधटकात्सुपेरित्यर्थः । भाष्ये कृत्संज्ञा च प्रयोजनमिति एतद्धात्वधिकारे धातोर्विहितस्य कृत्संज्ञकत्वम् । अन्यथा स्यादीनामपि तत्त्वं स्यादिति भावः । एवं 'च्लि लुङि' इत्यादेर्लुङन्ते उपपदे इत्यादिक्रमेणार्थः स्यादिति बोध्यम् ।



अधिकारादप्येत इति 'कृदतिङ्' 'तत्रोपपदम्' इत्यनयोरधि-  
कारत्वादित्यर्थः । ननु 'चुरादिभ्य' इत्यनेन स्वार्थे विधाना-  
त्प्रयोजकव्यापारे णिजर्ये 'हेतुमति च' इत्यावश्यकमत आह यद्य  
विशेषेणेति । हेतुमत्यपीति अपिना स्वार्थरूपकरणसंग्रहः ।  
नन्वेवं चुरादिग्रहणमेव ज्ञापकं किमिति नोक्तमत आह चुरादीति ।  
प्रातिपदिकाद्धात्वर्थे 'संग्राम युद्ध' इत्यादितद्गणपठितेभ्योऽ-  
धातुभ्यो णिजर्यमित्यर्थः । परे तु चुरादिग्रहणं स्वार्थरूपक-  
रणे विध्यर्थम् । अन्यथाऽन्यधातुभ्य इव तेभ्योऽपि प्रयोजक-  
व्यापाररूपे करणे एव स्यात् । एवञ्च 'प्रातिपदिकाद्धात्वर्थ'  
इत्यस्याऽनार्षत्वेऽपि न दोष इत्याहुः । धातुमात्राद्वयक इति  
धातुमात्राद्वयको विधायकेन तेषामपि यकः सिद्धत्वादित्यर्थः ।  
विहितविशेषणेति स्वरितत्वद्वयं प्रतिज्ञाय तत्सामर्थ्याद् 'धातोः'  
इत्येवं विहितेत्यर्थः कार्य इति भावः । तदाह जुगुप्सत इत्यादि ।  
नन्वेकेन धातुग्रहणेन कथमेषोऽर्थो लभ्येताऽत आह शमिधा-  
तोरिति । 'वासरूप' इत्यप्यधिकार एवेति, एतदभावे कसादिभिः  
सिचः समावेशः स्यादिति न शक्यम् ॥ ६१ ॥

### तत्रोपपदं सप्तमीस्थम् ( ३।१।६२ । )

ननु 'स्थ' ग्रहणाऽभावे सप्तम्या एव संज्ञा स्यादत आह  
सप्तमीशब्देनेति । सूत्रस्थसप्तम्यन्तपदनिर्दिष्टं 'सप्तमी' पदेन  
लक्ष्यत इत्यर्थः । ननु प्रत्ययग्रहणे तदन्तग्रहणात्कथं सप्तम्या एव  
संज्ञेत्पत आह संज्ञेति । नन्वेवमुपपदसमासोऽपि सप्तमीमात्रस्य  
स्यादत आह समासस्त्विति । सूत्रे 'सप्तमी' पदं विभक्तिपरं  
स्वरूपपरं वा । आद्ये सप्तम्या एव संज्ञा । अन्त्ये तु यत्र सप्त-  
मीपदं तत्रैव स्यादित्याह यदेति । तथा सति यदेत्यर्थः । इत्यादा-



विति आदिना 'सप्तम्यां चोपपीड' इति संग्रहः । ननु 'स्थ' ग्रहणेऽपि कुम्भादीनां सप्तमीस्थत्वाऽभावात्कथमुपपदत्वं तत्राह स्थग्रहणे त्विति । अयं भावः । सप्तमीपदं तदन्तपरं संज्ञाविधौ प्रत्ययांशे तदन्तविधिप्रतिषेधस्तु उद्देश्यप्रत्ययांशे एव । तत्स्थ-  
 लश्च तद्वाच्यत्वमिति तदाह सौत्रसप्तम्युपलक्षितस्येति । सौत्र-  
 सप्तम्यन्तपदबोध्यस्येत्यर्थः । धातोरित्यनुवर्त्तनादिति धातोरि-  
 त्यधिकारविहितप्रत्ययविधौ सप्तमीस्थमित्यर्थादिति भावः ।  
 धातोरित्यनुवृत्तावपीडशार्थाऽस्लाभादाह अथ वेति । अत्रैवेति  
 न तु 'च्लि लुङि' इत्यादाविति भावः । उपपदसंज्ञा भवति-  
 इति भाष्यस्याऽपीष्टविषये स्फुटतया सिद्धा भवतीत्यर्थः ।  
 विभक्तिमन्तरेणेति तामन्तरेण कर्मत्वाभावादित्यर्थः । शब्दस्य  
 कर्मत्वादि हि तद्विशिष्टार्थवाचकत्वमेवेति भावः । चतुष्कपक्षे  
 इति संख्यातिरिक्तं चतुष्कं प्रातिपदिकार्थ इति पक्षे इत्यर्थः ।  
 प्रातिपदिकस्यैवेति चिन्त्यमिदम् 'पञ्चक' पक्षेऽपि द्योतक-  
 समभिव्याहारं विना प्रातिपदिकमात्रस्य तद्वोधकत्वाऽभावात्  
 'प्र' विना 'जयतेः' प्रकृष्टजयबोधकत्ववत् । एवञ्च तत्पक्षेऽपि पद-  
 विधित्वं दुर्वारमेव । तस्मादयमत्र भाष्यार्थः । सुबन्तत्वेन पदत्वेन  
 वा यत्र निमित्तता तत्रैव तत्परिभाषाप्रवृत्तिरिति । प्रकृते तदभा-  
 वात्परिभाषाऽनुपस्थित्या समर्थग्रहणं कर्तव्यमिति युक्तमाभाति ।  
 भाष्ये समर्थमुपपदमिति सामर्थ्यञ्च प्रत्यासत्त्या प्रत्ययान्ते-  
 नैवेति बोध्यम् । प्रत्ययस्योत्पत्तौ निमित्तं यत्समर्थं सप्तम्य-  
 न्तपदवाच्यं तदेवोपपदसंज्ञमिति वक्तव्यमित्यर्थः । ननु 'महान्तं  
 कुम्भम्' इति सविशेषणे कथं सामर्थ्यमत आह महत्त्वयुक्तस्येति ।  
 विशिष्टस्यैव कर्मत्वेन विशिष्टेन सामर्थ्यमस्तीति भावः । तदा  
 न भवितव्यमिति भाष्ये अणेति शेषः । तदा च प्राप्नोतीति  
 अस्याऽप्यणित्येव शेषो न तु 'यद्वाकुम्भकार' इति तद्वधनयन्नाह



महच्छब्देन समासो न स्यादिति । कारार्थविशेषणतयोपस्थितस्येतरविशेष्यत्वाऽसंभवेन महच्छब्देन कुम्भशब्दस्य कर्मधारयो न स्यादिति भावः । बहुलवचनेनोत्तरपदे 'विशेषणं विशेष्येण' इत्यस्य तत्प्रपञ्चभूतानाम्पूर्वनिपातनियमार्थानाञ्च निवृत्तेः समर्थसूत्रे भाष्ये ध्वनितत्वादिति निरूपितं समर्थसूत्रे भाष्ये । न च पूर्वं कर्मधारयः, उपपदसमासस्य परत्वादिति बोध्यम् । ननु समुदायेनैवोपपदसमासो भविष्यतीत्यत आह सुवन्तसमुदायस्येति । वस्तुतः प्रथमान्तनिवृत्तावपि समुदायेन समासेऽपि 'कुम्भ' शब्दस्योत्तरपदत्वाऽभावादात्वाऽभावे 'महत्कुम्भकार' इत्यनिपट्टस्याऽऽपत्तिरिति भाष्याशयः । यदुक्तं कुम्भशब्दस्य कारशब्देन समास इति तदपि चिन्त्यम् कुम्भशब्दस्य केवलस्य सविशेषणत्वेनाऽसमर्थत्वात्समासविधौ समर्थपरिभाषोपस्थानेन समासाऽप्राप्तेः । भाष्यं तु सर्वथा समासाऽभावेऽप्यणापत्तिपरतया योजयितुं शक्यमेवेति दिक् । यावता चेदानीमिति भाष्यमवतारयति कुम्भमित्येतच्च । यद्यपीति । समाधानाशयमाह तथाऽपीति । भाष्ये 'गन्ध' शब्दः संबन्धवाची स च महासंज्ञावलात्प्रत्ययविधौ पदत्वेन निमित्तत्वात्स्पष्ट एव । असामर्थ्यात्प्रत्ययाऽभावे चोपपदसंज्ञाऽपि फलाऽभावान्नेति उपपदसंज्ञायां समर्थवचनमनर्थकमिति भावः । एवञ्च सुवन्तस्यैवोपपदत्वम् । 'स्तम्बकर्णयोः' इत्यादौ तु तत्प्रकृतिके लक्षणा । इदमेवाऽभिप्रेत्य 'उपपदमतिङ्' इति सूत्रे प्रथमान्त-  
'मुप्' पदस्याऽपि निवृत्तिर्भगवतोक्तेति दिक् । कर्मत्वं मन्यत इति स्वरादिवदिति शेषः । तत्र हेतुमाह सत्त्वेति । च्विप्रत्ययेऽपि स्वाश्रयसत्त्वभावस्य निवृत्तौ मानाऽभावादिति भावः । सत्त्वभूतस्येति पाठेऽपि भावे क्तः । प्रकृतिविवक्षाया-  
मिति भाष्यस्य प्रकृतेर्विकृत्यभिन्नत्वेन विवक्षायां विकृतिवाच-



कात् च्विरित्यर्थः । तत्फलितमाह प्रकृतीति । तत्राऽवश्य-  
मिति । नन्वेवं नित्यसापेक्षत्वेना ❀ सामर्थ्याऽभावादण्-  
दुर्वारः, तदनपेक्षायां च्वेरभावेन च्व्यन्तस्य नित्यसापेक्षताया  
उपपादितत्वादिति चेदत्र महद्भिर्यतनीयम् । मम तु प्रतिभाति  
न नित्यसापेक्षत्वं वृत्तौ प्रयोजकं किन्तु गमकत्वम् । एवञ्च  
नित्यसापेक्षत्वेऽप्यगमकत्वान्न वृत्तिः । 'काशकटीकारम्' इत्यत्र  
तु गमकत्वाद्भवत्येवेति स्पष्टश्चेदं 'समर्थ'सूत्रे 'सुप आत्मन' इति  
सूत्रे च भाष्ये सूक्ष्मदृशाम् । भाष्ये अधिकारादपीति । नन्व-  
धिकारादेतस्मिन्धात्वधिकार इत्यर्थवत्तत एव प्रतिसूत्रमुपपदसं-  
ज्ञाविधानेन 'सन्नियोगशिष्ट' न्यायात्तत्र सत्येव प्रत्ययो भवि-  
ष्यति किं 'तत्र' ग्रहणेनेति चेन्न तदभावे 'अन्वाच्यः शिष्टत्व-  
मपि सम्भाव्येत' इति स्पष्टप्रतिपत्त्यर्थमिति तत्त्वम् ॥ ६२ ॥

### कृदतिङ् ( ३।१।६३ । )

भाष्ये एकदेश्याह पचतीत्यादि । शङ्किताऽऽह शक्यमकृत्-  
मिति । तदुपपादयति स एव धातोः परस्येति 'धातोः' इति  
पदमुच्चार्य धातोः परत्वेन विहितस्येत्यर्थः । अत एव वक्ष्यति  
'प्राक् च लादेशाद्धात्वधिकार' इति । एवञ्च तिङ्षु कृत्संज्ञाया  
अप्राप्त्या निषेधो व्यर्थ इति भावः । तत्सार्थक्यमेकदेशी शङ्कते  
एवमीति । सिद्धान्ती शिष्यबुद्धिपरिज्ञायै प्रतिवादिनमाह ॥  
अथेति । एकदेश्याह प्रतिषेधेति । तृतीयाऽध्यायान्तं धात्व-  
धिकारे तिङो व्यावृत्त्या तत्सार्थक्यमत आह अथ वेति । तिङ्-  
भावीति । अत एवाऽऽमन्तविषयलकारस्य कृत्त्वम्भवत्येव  
तस्य तिङ् भावित्वाऽभावात् । तिङ् भावित्वस्य फलोपहि-

❀ उभयपुस्तकेऽयमेव पाठो दृश्यते ।

† प्रतिबन्दीमाह इत्युभयत्र पाठः ।



तस्यैव निवेशात् । मूलोच्छेद इति मूलभूते लकार एव  
 कृत्वोच्छेदः कियत इत्यर्थः । 'भो भगो' इति सूत्रभाष्यो-  
 क्तरीत्याऽलुविधित्वादप्यत्र स्थानिवत्त्वप्रतिषेध इत्यपि बोध्यम् ।  
 अथ तृतीयाऽध्यायान्तं धात्वधिकारेऽपि भाष्ये फलाऽभावान्नि-  
 पेधम्प्रत्याख्यातुमाह किञ्च स्यादिति । एकत्वादिष्विति । ननूक्ते-  
 ऽप्येकत्वं एकशब्दात्कर्मत्वमात्रप्रतिपत्तये द्वितीयावत् 'पचती \*  
 पश्य' इत्यादौ कर्मत्वोक्तये द्वितीया स्यात् । किञ्च, 'एकव-  
 चनमुत्सर्ग' इति तदुर्वारमिति चेन्न कर्मत्वस्याऽपि वाक्येन  
 प्रतीत्या तदनुत्पत्तेः । तिङोक्ता इति अस्य च तिङ्घटि-  
 तवाक्येनोक्ता इत्यर्थः । एकत्वादिपदेन कर्मत्वादीनामपि  
 ग्रहणं बोध्यम् उत्सर्गोऽव्ययविषय एवेत्याशयात् । तिङन्त-  
 स्येति तदर्थक्रियाया इत्यर्थः । भाष्ये अथाऽपि कथञ्चिद्-  
 योगः स्यादिति । 'शेष' इत्यस्य विधायकत्वात् 'दृषदि  
 पिष्टा' इत्याद्यर्थे इव पचत्यादिभ्यः पश्यत्याद्यर्थे प्रत्ययः स्या-  
 दिति भावः । न तिङन्तादिति । अयमत्राऽभिसन्धिः, तिङ-  
 न्तानां कृदन्तत्वप्रयुक्तप्रातिपदिकत्वाऽभावो ज्ञाप्यत इति 'पचति'  
 भवति, इत्यादौ प्रथमाऽपि नेति बोध्यम् । 'पचेरन्' इत्यादौ  
 नलोपश्चात् एव न । अत एव 'अहन्' इत्यादौ न दोषः ।  
 परशब्दस्येष्टेति अन्तवद्भावस्य प्रायिकत्वेन स्थानिवद्भाव-  
 स्याभावाऽतिदेशकत्वेन निषेधकतया 'निषेधाश्च वलीयांस' इति  
 न्यायेन 'अचः परस्मिन्' इत्यस्यैव प्रवृत्तिरित्यपि बोध्यम् ।  
 यत्किञ्चित्स्थानिभूतादचः पूर्वधर्माऽवच्छिन्नोद्देश्यकत्वाद् 'अचः  
 परस्मिन्' इत्यस्य प्रवृत्तिः । एतेन 'अन्तवद्भावेन शवन्तस्यैव  
 कार्यमिति' पूर्वविध्यभावात्कथं स्थानिवत्त्वम्' इति परास्तम् ।  
 स्थानिभूतादचः पूर्वोऽस्थानिभूत एव गृह्यत इत्यत्र न मानम्,

\* एवमेव पाठ उभयत्र ।



तक्रकौषिडन्यायस्याऽनवकाशविषयकत्वेन विधेयविषयकत्वेन  
चेदृशो विषयेऽप्राप्तेः । तत्र सूत्रेऽभावाऽतिदेशस्याऽप्यङ्गीकारेण  
स्थानिनि सत्यभवतस्तुक् एकादेशोऽप्यभावाऽतिदेशो बोध्यः ।  
एतेन 'स्थानिवद्भावेऽपि शबन्तस्य शपा व्यवधानाऽभावात्तुक्  
दुर्वार' इत्यपास्तम् । 'धीर्धियौधिय' इत्यत्र तु न दोषः  
'ध्यायतेः सम्प्रसारणञ्च' इत्यनेन सम्प्रसारणे पूर्वत्वे 'हल'  
इति दीर्घत्वे च कृते एकादेशस्य निवृत्तेस्तस्य स्थानिवत्त्वाऽप-  
वृत्तेः ॐ । 'जुहुवतुः' इत्यादावपि 'ह्रो'ो, ऽन्तरङ्गतादात्त्वे 'वा-  
र्णादाङ्गम्' इत्यालोपे सम्प्रसारणे एकादेशस्यैवाभावान्न दोषः ।  
स्पष्टं चेदं 'सर्वत्र संप्रसारणिभ्य' इति वार्त्तिकभाष्ये । धिया-  
वित्यादाविषङ् । अकारात्पूर्ववृत्तिधर्मावच्छिन्नोदेश्यकलाऽभा-  
वाच्च । नकारोच्चारणेति समाध्यन्तरमपि प्रागुक्तम् । पृथक्  
सार्वधातुकेति । न च श्यनर्थं दीर्घप्रवृत्तियोग्याऽजन्तेभ्यः  
श्यन्भावात् ॥ ६३ ॥

इति श्रीकालोपनामकशिवभट्टसुतसतीगर्भजनागेशभट्टविर-  
चिते भाष्यप्रदीपोद्योते तृतीयस्य प्रथमे पञ्चममाहिक-  
म् ॥ ५ ॥

### वाऽस्वरूपोऽस्त्रियाम् ( ३ । १ । ६४ )

ननु स्वरूपस्य निषेधे तदा भाव एव स्यादतस्तत्पक्षे  
वाक्यार्थं दर्शयति स्त्रियामित्युच्चार्येति । स्वरूपस्येति अस्य  
स्वरूपपरस्येत्यर्थः । निषेधः स्यादिति अस्य निषेधान्वय्यन्व-  
यित्वं स्यादित्यर्थः । ननु ये विहिता स्तेषाम्प्रतिषेधे विधिवैचर्यं  
स्याद्, विहितप्रतिषिद्धत्वाद्विकल्पो वा स्यादत आह स्त्रियां

✽ अप्रसक्तेः इति क पुस्तके पाठः ।



क्तिन्निति तदधिकारे ये विहिता उत्सर्गास्तेषां वासरूपवि-  
धिना प्रसक्तानां प्रतिषेधो विज्ञास्यत इति भाष्यान्तरार्थ इति  
भावः । एवञ्चोत्सर्गाऽपवादयोर्द्वयो ॐ रण्यधिकारनिवेशित्वे  
सति 'अस्त्रियाम्' इति प्रतिषेध इति लभ्यते । अन्येनाऽपि  
यत्राऽसमावेश इष्टः सोऽनभिधानात्साध्यः । भाष्ये तत्रोत्पत्ति-  
वाप्रसङ्ग इति उत्पत्तेर्वार्थविकल्पप्रसङ्ग इत्यर्थः । ननु बाधकत्व-  
विकल्पे नायं दोष इत्याशङ्क्य तद्विकल्प एव न सिध्यतीत्याह  
वाऽसरूप इति । असरूपोऽपवादो वा भवतीति अपवादपदं  
वक्ष्यमाणसिद्धान्ताऽभिप्रायेण । बहिरङ्गस्येति शब्दानुपात्तस्ये  
त्यपि बोध्यम् । 'इत्येतन्न' इत्यन्तो भाष्ये छेदः । भाष्ये यत्रो-  
त्पत्तिर्भ्येतेति अपवादपदाऽभावादविषय एव विकल्प इत्यत्र  
मानाऽभावादपवादोत्सर्गाभयविषयो विकल्पः स्यात् । एवञ्च  
तद्धित इवोत्सर्गाऽपवादयोर्विकल्पाद् यत्रोत्सर्गाऽपवादौ विभाषा,  
तत्राऽपवादेन मुक्ते उत्सर्गाऽपवृत्त्या पक्षेऽनुत्पत्तिरेव प्राप्नोतीति  
भावः । अपवादशास्त्रेणेति कैयटोपपत्तिस्तु चिन्त्या, तद्धितेषु  
सर्वमुत्सर्गाऽपवादं विभाषेति दृष्टान्तेन मदुक्तार्थस्यैव लाभात् ।  
सिद्ध्यन्निति भाष्ये बाधकपदे कृतेऽसरूपस्य बाधकस्यैव विक-  
ल्पे उत्सर्गविकल्पाऽभावात्सिद्धमिति भावः । इदञ्चापवादशास्त्रे-  
लोकवाक्यताऽऽपन्नम् । न चैवम् असरूपो वा बाधको भवति' इति  
भाष्येण बाधकत्वविकल्पप्रतिपादनं व्यर्थमिति वाच्यम् असरू-  
पस्य बाधकस्य वा वचनादिति वार्तिकस्वारस्ये वाऽसरूपो  
बाधको वा भवतीत्येव भाष्येऽन्वयात् । वार्तिकाद्धि बाधका-  
ऽनुवादेन विकल्पविधिरित्येव स्वरसतो लभ्यते न तु बाधकत्वा-  
ऽनुवादेनेति दिक् । प्रत्यासत्त्या च यन्निरूपितं बाधकत्वं तस्यैव  
पक्षेऽभ्यनुज्ञानमिति नाऽतिप्रसङ्गः । कैयटे बाधकत्वे विकल्पित



इत्यादि । इदञ्चिन्त्यं वार्तिकोक्तवाधकपदार्थैकदेशस्य वाधक-  
त्वस्य विकल्पेनाऽन्वयाऽयोगात् । किञ्च, पक्षे वाधकत्वाभावे  
'शस्तिपोः' इव समुच्चयः स्यादिति महदनिष्टं, धर्मनिषेधे धर्म्य-  
भावाऽप्रतीतेः । अत एव 'न वेति' सूत्रे साधुत्वविकल्पे पक्षे  
तस्यैवाऽसाधुत्वमापादितम् । क्षिपेरिति धात्वर्थनिर्देशे इक्  
प्रत्ययः । 'इक् कृष्यादिभ्य' इति इग् वा । तथापीति 'कर्त्ता'  
इत्यत्र तस्याऽपि सत्त्वादिति भावः । वाधकत्वं बहिरङ्गमपीति ।  
इदञ्चिन्त्यम् सामर्थ्यादपवाद एव 'असरूप' शब्देन विवक्षितो  
न तूत्सर्गोऽपीति तु भाष्यतात्पर्यं बोध्यम् ! भाष्ये अथ वा  
समये इति । एवञ्च समये तत्सूत्रयोरन्यतरस्याऽप्यवाधाय  
'असरूप' पदेनाऽपवाद एव गृह्यत इति भावः । इहापि प्रमाण-  
ञ्चेत्किमेतावता तत्राह समयस्येति । अर्थः प्रत्याययितुमिति  
न च प्रत्ययाऽनुत्पत्तौ प्रयोगे सामर्थ्यमस्ति 'न केवला प्रकृतिः'  
इति निषेधात्, नापि प्रयुक्तादर्थबोध इति भाष्यार्थ इति भावः ।  
असरूपशब्दनेति भिन्नरूपो वेत्युक्ते भावाऽभावयोः परस्पर-  
भिन्नरूपस्य सत्ताप्रतीतिरिति नाऽनेनोभयोरुत्सर्गाऽपवादयो  
र्विभाषाबोधनम् । तथा सति पक्षेऽनुत्पत्तिः स्यात् । सा च न  
रूपवतीति अभावपक्षे न भिन्नरूपस्य सत्ता स्यादिति भावः ।  
नन्वस्तु सामर्थ्यादन्यतरस्य विकल्पो न तूभयोरिति वाधकप-  
दाऽभावे अपवाद एवेति कुतो लभ्यत इत्याशङ्कते भाष्ये कुत  
एतदिति । इष्टापत्त्या समाधत्ते न चैवास्तीति । तद्व्याचष्टे  
उत्सर्गेति । असरूप उत्सर्गो वा भवतीत्यनेन प्रत्यासत्त्याऽस-  
रूपोऽपवाद एव पक्षे स्थाप्यत इति 'क' विषये न 'अण्' इति  
भावः । वस्तुतो ऽसरूपपदेनाऽपवाद एवोत्तिष्ठत इत्याह भाष्ये

ॐ समयैतत्सूत्रयोरिति 'खं' पठति ।



अपि च सापेक्ष इति अवधिसापेक्ष इत्यर्थः । भिन्नरूपत्वं  
 द्वयसंयुक्तत्वं । तत्र कुतो 'भिन्नरूप' इत्यपेक्षायां स्वविधानवे-  
 लायां यः स्वविषये प्राप्तः स एव बुद्धिस्थो गम्यतेऽपवाद-  
 विधिसमये चोत्सर्गः । तमपि विषयमुपलब्धकमान उपारूढो बुद्धौ  
 भवतीति तदपेक्षया भिन्नरूपोऽपवाद एव गृह्यत इत्यर्थः । न  
 चोत्सर्गवेलायामिति । ननु 'अपवादवाक्यार्थोत्तरमुत्सर्गस्य लक्ष्य-  
 संस्कारकता' इति प्रातिपदिकार्थसूत्रभाष्ये उक्तत्वेनोत्सर्गोऽपि  
 स्ववेलायामपवादमपेक्षत इति कथमेतदिति चेन्न लक्ष्यसंस्कारवे-  
 लायामपेक्षायां वाक्यार्थबोधवेलायां तदभावात् । अस्य च  
 तदैवैकवाक्यतेति भावः । स वा बाधको भवतीति भाष्ये स  
 बाधको वा भवतीत्यन्वयः । सिद्धमनुबन्धस्याऽनेकान्तत्वादिति ।  
 ननु यद्यनुबन्धो नाऽवयवस्तदा कथं 'क' प्रत्यये कस्येत्वम्प्रत्य-  
 यादित्वाऽभावात् । कथं वा 'डा' दीनामनेकालत्वेन सर्वादेश-  
 त्वम् । न चाऽदेशप्रवृत्तिकालेऽनुबन्धत्वाऽभावादनैकालत्वम् तर्हि  
 'के' अपि वाक्यार्थबोधात्पूर्वं प्रत्ययत्वाऽज्ञानेन तदुत्त-  
 रमेवेत्संज्ञाप्रवृत्तौ सर्वत्र 'नाज्झलौ' इति सूत्रभाष्योत्तरीत्या  
 उपदेशोत्तरकालमेवेत्संज्ञाप्रत्या चोपदेशेऽनुबन्धसत्त्वादसा-  
 रूप्यकरत्वं स्यादिति चेन्न 'चुट्' इत्यादावादिशब्दस्य  
 'समीप' परत्वान्न दोषः । 'अनेकाल' इत्यत्र संबन्धसामान्य-  
 षष्ठ्यर्थे बहुव्रीह्यङ्गीकारान्न दोषः । 'डा' देशेऽपि 'डा आ'  
 इत्याकारप्रश्लेषात्सर्वादेशत्वम् । इत एव वा स्वरसाद् 'अथैका-  
 न्तेषु दोष एव' इति वक्ष्यति भाष्य कृत् । अथ वा प्रयोगे  
 इति किपि रूपाऽभावादेव स प्रयोगेऽसरूपः । 'असरूप'  
 पदेन च समानरूपाऽभाववानुच्यत इति भावः । न लादेशेषु  
 वाऽसरूप इति आदेशगतमसारूप्यं गृहीत्वा लकारविषये  
 वाऽसरूपविधिर्नास्तीति तात्पर्यम् । आदेशप्रवृत्त्युत्तरकालि-



कवरूप्यवत्सु लकारेष्वित्यन्तरार्थः । तदाह लकाराणामसमा-  
वेश इति । सर्वेष्टा ❀ संग्रहमुपपादयति किवादय इति ।  
'असरूप' पदेन भिन्नरूपस्यैव ग्रहणमित्याशयः । भाष्ये ना  
ऽनुबन्धकृतमिति भाव्यनुबन्धलक्षणविषयवर्णकृतमसारूप्यं  
नेत्यर्थः । ददातिदधात्योर्विभाषा शः । पक्षे ण । डादौ  
तु प्रश्लेषान्निर्वाहः । 'चुट्' इत्यादावादिशब्दस्य समीपपरत्वे  
चुञ्चुपचणपो × र्यादित्वेऽपीत्वापत्तेः । अथ वेति उभय-  
कृताऽसारूप्ये गृह्यमाणे व्यावर्त्याऽभावादसरूप इति व्यर्थ,  
स्पष्टत्वायाऽपवाद इत्येव वदेत् । तत्सामर्थ्यादनुबन्धकृताऽसा-  
रूप्यं नाऽऽश्रीयते, किन्तु रूपाऽन्यत्वेनैवेत्यर्थः । तत्साम-  
र्थ्यात्प्रकर्षगतिः । तेन प्रयोगे उपदेशे चाऽसरूप इति द्वितीयः  
पक्षः । तत्सामर्थ्यात्प्रायोगिकमसारूप्यमिति तृतीयः पक्षः ।  
तत्राऽन्त्ययोः क्विवादिसंग्रहः कथमिति चेद् रूपाऽभावादेव सारू-  
प्याऽभावस्याऽन्ततेः । 'असरूप' पदेन च सारूप्याऽभाववानु-  
च्यत इत्याहुः । प्रागिति अत्र पक्षे सूत्रे सन्धिः सौत्रः ।  
यद्वा परिभाषापक्षे प्रथमः पक्षः । अधिकारत्वे द्वितीयस्तदा  
'स्त्रियाम्' इति दृष्टा निवर्तत इत्यर्थः । 'समानकर्तृकेषु तुमुन्  
लिङ् च' इति वचनान्निष्ठ इष्टत्वादाह लिङ् चेति । लोढापादन  
एव भाष्यतात्पर्यमिति भावः । नियमादिति नियमो वा  
कल्प्यो ज्ञापकं वा कल्प्यमिति तु भाष्याशयः । किञ्च, लिङ्  
कर्तृकर्मणोश्चरितार्थः, भावे तुमुन् भावार्थयोस्तयोरपवाद एवे-  
तीष्टं भगवत इति ज्ञायते' इति लिङ्भवत्येवेत्यपि कैयटश्चिन्त्यः ।  
ननु लिङ्लोटौ कामप्रवेदने विधीयेते 'इच्छामि भुञ्जीय'  
'इच्छामि भुङ्क्ताम्भवान्' इति हि तदुदाहरणम् । इदं त्वकाम-

❀ उभयत्र पुस्तकेऽयमेव पाठः ।

× चणयोरिति 'खं' पठति ।



प्रवेदनेऽपीति कथमनयोर्वाध्यवाधकभावः । न चेदमपि काम-  
 'प्रवेदनविषयमिच्छति भोक्तुमित्युदाहरणाऽसङ्गतेः, वक्रभिप्रा-  
 याऽऽविष्करणमेव हि 'कामप्रवेदन' शब्देनोच्यत इति चेन्न 'तव  
 भोजनमिच्छति' इति तदर्थेनाऽत्राऽपि तत्सम्भवात् । ननु पौर्व-  
 काल्याऽप्रतीतेः कथं क्त्वाविषये लकारप्राप्तिरत आह भोजनार्थ-  
 त्वादिति । स्त्रियाः प्रागित्यत्र पक्षे दूषणान्तरमाह भाष्ये  
 कालादिष्विति, 'अर्हे तृज्' इति च ॥ ६४ ॥

तव्यत्तव्यानीयरः ( ३।१।६६ । )

कैश्चिदिति वृत्तिकारैरित्यर्थः । कर्मणि प्रदर्शित इति पक्तव्या  
 इति धिवरणात्, न हि तव्यः कर्मकर्तरि, 'ल' वाच्यः कर्त्ता  
 कमेवद, इति वचनादिति भावः । ननु बोधे विशेषात्कथं तद्वितेन  
 सिद्धिरत आह नित्यानामिति । वास्तुभवत्वेनापि वासकर्तु-  
 रेव रूढ्या बोधान्नार्थविशेषः, रूढ्या सर्वदोषपरिहारादिति भावः ।  
 उपादायापि ये हेया इति उपायशब्दव्युत्पत्तिः पृषोदरादि-  
 त्वात्साधुः रेखागवयस्थानीयत्वादिति भावः । कृत्योकेति,  
 ययतोरिति चान्तोदात्तविधायके नञ् इति च तत्र वर्त्तते ।  
 अन्नेन वास्तव्योऽन्नवास्तव्य इत्यादिसमासस्तु अनभिधानान्न  
 भवतीति भाष्याशयः ॥ ६६ ॥

अचोयत् ( ३।१।६७ । )

भाष्ये आर्धधातुकसामान्य इति विषयसप्तम्यामपि पर-  
 भूतविषयसन्धे एव प्रवृत्त्या परनिमित्तत्वमस्त्येवेति 'कथयति'  
 इत्यादौ स्थानिवत्त्वनिर्वाहः । आर्धधातुके इति च जाति-  
 निर्देश इति भावः, 'यतोऽनाव' इत्याधुदात्तस्वरार्थमित्यर्थः ।



यत्प्रत्यय इति एतेन 'दण्डादिभ्यो य' इति वृत्तिपाठ एतद्भा-  
ष्यविरुद्ध इति भावः । लक्षणाऽभावादिति 'सुप्सुपा' इति तु न  
सार्वत्रिकमित्यर्थः । कृदुत्तरपदेति 'वध्य' शब्दो हि 'यतोऽ-  
नाव' इति अचकृत्वादाद्युदात्तः । भाष्ये यदि पुनरिति असिव-  
ध्यादयः समस्ता अपि गणे पाठ्याः । आकृतिगणो वा स इति  
भावः । एतेन 'न चाऽसिवधेत्यादि' अपास्तम् । एवञ्च तद्धिते-  
नाऽसिद्धिरिति वार्तिकं कार्यमेवेति भावः ॥ ६७ ॥

### अजर्यं सङ्गतम् ( ३।१।१०५। )

कर्तरि च सङ्गत इष्यत इति कर्तर्यर्थे सङ्गते विशेष्ये  
इष्यत इत्यर्थः । कर्तर्ययमिति अत एव 'अजर्यम्' इति निपात-  
नाश्रयणम् । अङ्गेति कर्त्रर्थत्वसङ्गतविशेष्यकत्वरूपेत्यर्थः ।  
गत्यर्थानामिति भाष्यं दृष्ट्वा 'सङ्गतम्' इति कर्तरि क्तः । तदर्थे  
च निपात्यमानमजर्यं कर्तरीति प्रतीयते तदसङ्गतम्, सङ्गतमिति  
मैत्रीपर्यायस्य भावक्तान्तस्यैवाऽत्र ग्रहात् । अतस्तत्तात्पर्यमाह तथा-  
पीति । तेन योगादिति भाष्यस्य तेन साहचर्यादित्यर्थः । सोप-  
सर्गस्येति अर्थान्तरवृत्त्येति भावः । ननु कालादिकर्मसङ्गा-  
वाङ्मत्कथमकर्मकत्वन्तत्राह द्रव्येति । एतच्च 'गतिबुद्धि' इति  
सूत्रे 'कालाध्वनोः' इति सूत्रे च निरूपितम् । कर्तरीति वार्ति-  
कारम्भवाद्याह भाष्ये भावे तर्हीति । गत्यर्थेभ्यो विशिष्य  
विधानेन भावेऽपि 'क्त'दर्शनादिति भावः । प्रत्याख्यानवाद्याह  
सङ्गतग्रहणमिति । तथा च तत्सामर्थ्यात्कर्तर्येव भविष्यति  
नाऽर्थो वार्तिकेनेत्यर्थः । वार्तिकारम्भवाद्याह कर्तृविशेषणमिति-  
कर्तृपदाऽध्याहारेणेति भावः । तद्व्याचष्टे वैयधिकरण्यमिति ।

❀ 'सम्भवाद्' इति खे पाठः ।



‘अजर्यं सङ्गतेन’ इत्युदाहरणमिति भावः । एवञ्च तत्सामर्थ्याऽभावे प्रत्ययव्यावृत्त्यर्थं कर्त्तरीति वाच्यं निपातनसामर्थ्याद्वा कर्त्तरीति भावः । वैयधिकरण्येऽपीडिति कर्त्तरि निष्ठायां सामानाधिकरण्येऽपि तद्विकल्प इति भावः ॥ १०५ ॥

वदः सुपि क्यप् च (१३।१।१०६।)

यत्राऽधिकारस्येति यथा मण्डूकाऽनुवृत्तिविषये ‘धान्यानाम्’ इत्यादौ । अवधीति यथाऽल्लुगधिकारः प्रागानङ् इति । सिंहेति तथा ‘प्राचां स्फ’ इत्यत्र सर्वत्रेति ॥ १०६ ॥

भुवो भावे (१३।१।१०७।)

प्राथम्यादिति धातुपाठे इति भावः प्रसिद्धत्वाच्चेत्यपि बोध्यम् ॥ १०७ ॥

हनस्त च (१३।१।१०८।)

भाषायान्विति शब्दशक्तिस्वभावादेतद्विहितक्यबन्तस्य स्त्रीत्वमित्यर्थः ॥ १०८ ॥

एतिस्तुशास्वृहजुषः क्यप् (१३।१।१०९।)

आत्मनेपदिभ्यामिति अकारवद्विकरणभ्यामित्यपि बोध्यम् । एतदंशे उत्तरसाहचर्यमप्यनुग्राहकम् । वृणातिरिति वृङ् संभक्तावित्ययम् । एवञ्च क्यव् ‘वृज्’ एवेति भावः । वस्तुतो व्याख्यानादत्र वृजो ग्रहणमित्येव तत्त्वम् । संहिताया एव नित्यत्वमिति अविच्छिन्नपारम्पर्यत्वमेवात्र नित्यत्वम् । अर्थ निश्चयाऽभाव इति ‘आज्य’

❀ ‘आज’ इति कं पठति ।



शब्दस्य रूढत्वादाढर्थोऽस्ति न वेति निश्चयाऽभाव इत्यर्थः ।  
 'समासे संहिता नित्या' इत्यवग्रहस्य साधुत्वाऽभावात्सम्प्रदायमात्र-  
 शरणस्य तस्य 'लक्षणाविषयता' इत्यर्थं मन्ये ॥ १०६ ॥

### ई च खनः ( ३।१।१११। )

क्यप्सन्त्रियोगेनेति । ननु अन्तरङ्गे इत्वे कृते एकदेशविकृ-  
 तन्यायेन प्राप्ताऽऽच्चवारणार्थं तदावश्यकम् । इत्वन्तु पक्षे चरितार्-  
 थम् । किञ्च, 'अचः कर्तृयकि' इति सूत्रे भाष्ये 'ये विभाषा'  
 इत्यत्र 'ये' इत्यस्य विषयसप्तम्यन्तताया उक्ततया परत्वेन  
 क्यपः पूर्वमेवात्वे दत्तः परत्वात्सबर्णदीर्घे एकदेशविकृतन्यायेन  
 'ई च खन ❀' इत्यस्य प्रवृत्तौ 'खियम्' इति स्यात्तद्वारणार्थं  
 दीर्घनिर्देश इति केषाञ्चिदाशय इति चिन्त्यमेतदिति केचित् ।  
 भाष्याशयस्तु व्यवस्थितविभाषयाऽत्राऽऽत्वाऽप्रवृत्तिरिति । इद-  
 ञ्च तवाऽप्यावश्यकम्, अन्यथा आकारस्य दीर्घकारेऽपि 'खी-  
 यम्' इति स्यान्न तु खेयमिति । न च खनेर्नस्या × ऽनुनासिकेकारः  
 स्यात्तस्याद्गुणोऽपि कदाचित्तादृश एव स्यात्तद्वारणाय इकार-  
 रूप एवेकार इत्यर्थं दीर्घनिर्देश इति वाच्यं स्थान्यनुरूपेऽनुना-  
 सिके एवोच्चारणीयेऽननुनासिकोच्चारणात् । स्पष्टञ्चेदं 'पथि  
 यथि' 'अष्टन आ' इत्यत्र भाष्यकैयटयोरित्याहुः ॥ १११ ॥

### भृजोऽसंज्ञायाम् ( ३।१।११२। )

स्त्रियामप्रतिषेध इति भाष्ये स्त्रीलिङ्गभार्याशब्दविषयेऽन-  
 र्थकोऽसंज्ञायामिति प्रतिषेध इत्यर्थः । अस्त्रीशब्दस्य संज्ञाशब्देन

❀ 'खन' इति 'के' पाठः 'ई च खन' इति खे ।

× 'नकारस्य' इति खं पठति ।



समानाऽधिकरणसमासमभिप्रेत्य तत्सिद्धये कर्मणि संज्ञाशब्दं  
व्युत्पादयति संज्ञायत इति । अस्त्री रूढ्या बोध्या यस्याऽस्तीत्य-  
र्थः । अन्यथेति 'संज्ञायां समज' इति क्यवन्तानां 'समज्या'  
इत्यादीनां स्त्रीलिङ्गत्वादिति भावः । लौकिकी त्विति । न च  
विपरीतं किन्न स्यादिति वाच्यं 'स्त्रियां क्तिन्' इत्यत्र शास्त्रीय-  
स्यैव ग्रहेणाऽस्याऽपि तत्रैव प्रवृत्तेरिति भावः । भाष्ये यथा-  
न्यासमिति 'संज्ञायां सम' इति सूत्रे यदधिकं न स्त्रियामि-  
त्यादि कृतं तन्न कार्यमित्यर्थः । भाव इति तत्र वर्तते इति ।  
ननु 'समज्यानिषद्यानिपत्यानामधिकरणे, 'मन्याविद्ययोः  
करणे, तेन सिद्धेरङ्गीकारेण कथं 'भावे' इत्यस्य तत्र संबन्ध इति  
चेन्न 'भृञ्' विषये भाव इति वर्तते इत्यर्थः । एवञ्च भृञो भाव  
एवेष्यत इति भावः । एवमग्रे भावाऽधिकारोस्तीत्यपि व्याख्ये-  
यम् । संज्ञाशब्द इति संज्ञाशब्देन कर्मसाधनेन संज्ञायमानम-  
भिधीयते । तत्राऽभिधेये प्रत्ययश्चेत् तर्हि 'भृत्या' शब्देन स्यादेव  
गृहिण्यभिधानमिति भावः । भावसाधनेन धातूनामनेकार्थत्वा-  
द्भूतिरुच्यते तदाह रूढिरिति । तद्विषयोऽर्थ इत्यर्थः । तेन रूढ्यर्थो  
गम्यत इत्यर्थः । नामधेयवाची संज्ञाशब्दस्तु करणव्युत्पन्न इति  
बोध्यम् । अपर आहेति भाष्ये । सिद्धन्तु स्त्रियां संज्ञाप्रतिषे-  
धादित्याद्यकरणेन पक्षान्तरत्वम् । कर्मणि क्यवभावादिति  
भृञ इति शेषः । 'जन्ये' स्वार्थ 'यत्' एव इष्यते स बाहु-  
लकादेव सिद्ध इति 'पतिजनेरित्युक्तमुपसंख्यानं न कार्यम्'  
इति बोध्यम् । भाष्ये सम्भार्या एव सम्भारा इति सम्भारा  
इति पाठे 'भृ' इति दीर्घान्तात् त्रयादेः 'ऋदोरब्' इति बोध्य-  
म् ॥ ११२ ॥



राजसूयसूर्यमृषोद्यरुच्यकुप्यकृष्टपच्याऽव्य-  
थ्याः ( ३।१।११४। )

मूसतिभ्यामिति भाष्यस्य क्यव्निपात्यत इति शेषः ।  
कुप्यम् गुपेरादेः कत्वम् । सुवर्णरजतभिन्नं धनं कुप्य-  
म् ॥ ११४ ॥

प्रत्यपिभ्यां ग्रहेः ( ३।१।११८ )

‘अपिगृह्य’ शब्देन वलात्कारग्राह्यमुच्यत इति केचि-  
त ॥ ११८ ॥

अमावस्यदन्यतरस्याम् ( ३।१।१२२। )

यत्प्रत्यय इति सूत्रे तदानुपूर्व्या एव श्रवणादित्यर्थः ।  
अन्तस्वरितमिति ‘अमा’ इति लुप्तसप्तमीकम्’ इत्युपपदत्वान्नि-  
पातनेन वा तत्त्वादुपपदसमासे कृदुत्तरपदप्रकृतिस्वरेणेति भावः ।  
यत्प्रत्ययेति निरस्ताऽवयवविभागः समुदाय एव नियात्यते ।  
तस्य च ‘तकारो’ऽन्त इति अन्तस्वरितत्वं सिध्यतीति भावः ।  
‘अमावास्या’ शब्दस्थाने चेदं निपातनमिति तद्ग्रहणेनाऽस्य  
ग्रहणमपि सिद्धमिति तात्पर्यम् । भाष्ये जिनतीत्याद्युदात्तत्वं न  
प्राप्नोतीति जिनतीति परसप्तमीत्यभिप्रायेणेदम् । प्रकृते स्वरि-  
तत्वं न प्राप्नोतीत्यपि बोध्यम् । तत्सूत्रे प्रत्ययग्रहरणस्य प्रत्या-

ॐ कौटिल्येन भगवता चाणक्येनेदं ‘कुप्यम्’ अर्थशास्त्रे कुप्या-  
ध्वक्षप्रकरणे दारुवेणुगल्लीवलकरज्जुभाण्डपुष्पोषधचर्मपित्तस्ना-  
यवस्थिदन्तशृङ्गखुपुच्छलोहभाण्डकाष्ठतृणवाटैरेकोनविंशतिवर्गैर्वर्ग-  
कृत्य प्रदर्शितम् । अतः सर्वाण्यपीमानि कुप्यपदेनाऽभिधीयन्ते । तत  
एव द्रष्टव्यः कुप्यवर्गः । सं०



ख्यास्यमानत्वात्तद्वीत्येदम्भाष्यमित्यन्ये । एकतरस्येतीति वस-  
धातुभ्यां ण्यतोः कृतयोरन्यतरस्येत्यर्थः, 'वसोः' इति पञ्च-  
म्यर्थे षष्ठीद्विवचनम् । 'ण्यद्' अप्यमाशब्दे उपपदे निपात्यत  
इति बोध्यम् । अन्यथोपपदत्वाऽभावे समास, उत्तरपदप्रकृति-  
स्वरश्च न स्यादिति बोध्यम् । वार्तिके 'अवृद्धिता' शब्देन  
ह्रस्वो लक्ष्यते तद्बन्धनयन्नाह एकदेशीति । भाष्ये स्वरश्च मे  
इति 'तित्' प्रत्ययप्रयुक्तः स्वरित इत्यर्थः ॥ १२२॥

छन्दसि निष्टक्यं देवहूयप्रणीयोन्नीयोच्छिष्यमर्यस्तर्थाऽ-  
ध्वर्यखन्यखान्यदेवयज्यापृच्छत्यप्रतिषीव्यब्रह्मवा-  
द्यभाव्यस्ताव्योपचाय्यपृडानि (३।१।१२३।)

कृतेराद्यन्तविपर्ययः कृताद्यर्थ इत्यसङ्गतं मत्वाऽऽह कृत  
शब्दस्येति । तत्प्रयोजन इति अस्याऽन्तस्थाने तदुत्पत्तिप्रयो-  
जनस्तत्स्थानेऽन्तोत्पत्तिप्रयोजनश्चेत्यर्थः । तद्बन्धनयन्नाह परस्प-  
रेति । अन्यथाऽऽद्यन्तयोः स्थाने तृतीयवर्णकरणमप्याद्यन्तवि-  
पर्ययः ❀ स्यादिति भावः । 'निष्टक्ये कृतेराद्यन्तविपर्ययश्छ-  
न्दसि कृताद्यर्थ' इत्येव भाष्यपाठ इति कैयटतात्पर्यम् । साम्प्र-  
तिक × पुस्तकेषु तु 'निष्टक्यं कृतेराद्यन्तविपर्ययश्छन्दसि कृता-  
द्यर्थः, यथा कृतेस्तर्क इत्यादि दृश्यते । तत्र निष्टक्यं कृतेश्छन्दसि  
इत्यन्वयः । निपात्यते इति शेषः प्रत्ययप्रकरणात् ण्यन्निपात्य-  
पत्वञ्च निपात्यमित्यर्थः । अन्यथा ऋदुपधत्वात्क्यबेव स्यादिति  
भावः । आद्यन्तविपर्ययः कृताद्यर्थ इत्यस्य कृताद्यर्थ आद्यन्तविपर्यय  
आवश्यकस्तेनाऽत्राऽपि सिद्धे तदर्थं न निपातनमित्यर्थः । 'कृता

❀ 'साम्प्रत' इति कं पठति ।

× 'विपर्ययात्' इति कं पठति ।



अर्थ' इत्यादिशब्दार्थमेव दर्शयति कृते स्तर्क इत्यादिना । अपर  
 आह निष्ठक्ये व्यत्ययमिति वर्णव्यत्ययं प्रत्ययव्यत्ययञ्चेत्यर्थः  
 'व्यत्ययो बहुलः' इति सूत्रेणेति भावः । एवञ्च पलमात्र  
 फलकं निपातनमित्याह निसः पलमिति । भाष्ये एयद्विधिश्रुतुरिति  
 मुजन्तमेतत् । चतुरो वारानित्यर्थः । चतुर्भ्य इति यावत् ।  
 उपपूर्वाच्चिनोतेरिति । पृष्ठे उत्तरपदे इति यावत् । पृष्ठेरिगुपध-  
 लक्षणः कः ॥ १२३ ॥

### ऋहलोर्ग्यत् ( ३।१।१२४। )

पाणौसृजेः ऋदुपधादिति क्यपोऽपवादो एयत् लपिदभि-  
 भ्यां पोरदुपधादिति ॥ १२४ ॥

### ओरावश्यकं ( ३।१।१२५। )

ननु उक्तार्थत्वादवश्यशब्दप्रयोग एव न स्यात् एयदेव  
 वा स्यादिति कुतो नोक्तमत आह द्वावपूपाविति । 'द्योत्य'  
 इत्युक्तेर्धोतकसमुच्चय इष्ट एवेति लभ्यते । उपपदत्ताभावात्स्वर-  
 समासयोरनुपपत्तिरिति भावः । ननु 'विस्पष्टादीनि गुणवचनेषु'  
 इत्यनेन पूर्वपदप्रकृतिस्वरविधानादत्र चोत्तरपदप्रकृतिस्वरस्येष्ट-  
 त्वेन 'विस्पष्टादिबद्ध' इत्यसङ्गतमिति मत्ताऽऽह यथेति । एवञ्च  
 मयूरव्यंसकादिषु निपातनादेव सिद्धे 'विस्पष्टादीनि' इति सूत्र-  
 मपि न कार्यमिति भावः ॥ १२५ ॥

### आनाय्योऽनित्ये ( ३।१।१२७। )

सम्भावने लिङिति दक्षिणाग्नौ युक्तत्वं सम्भाव्यते निपात-  
 नादित्यर्थः ॥ १२७ ॥



## संस्कृतगवेषणा ।

—:०:०:०:—

॥

॥

अथि सहृदयाः

तत्रभवतां सर्वेषां सविधे मदीयेयमभ्यर्थना यत्सा-  
दरमियं संस्कृतगवेषणा भवद्भिर्देवभाषोन्नत्यै अङ्गीकर्तव्ये-  
ति । इयं गवेषणा महता परिश्रमेण व्यावहारिकान् पारि-  
भाषिकशब्दान् शब्दतः परिचितानर्थतोऽपरिचितानन्वि-  
ष्याऽन्विष्य प्रथमपरीक्षार्थिनां छात्राणां कृते मया विर-  
चिता । अस्यामतीवोपकारकाः शब्दाः सन्निवेशिताः  
सन्ति ये विदुषोऽप्यानन्दयन्ति । कौमुदीपरिपठितान्यु-  
दाहरणानि यावच्छक्यं 'ध्रुवका, अवका, नदालम्, कुलिज  
इत्येवमादीनि सम्यगर्थतो विशदीकृत्यलिखितानि सन्ति ।  
यदि संस्कृतभाषासंवन्धिव्यवहारनैपुण्यमभिवाञ्छन्ति  
तत्रभवन्तरतर्हि स्वस्वविद्यार्थिषु मदीयगवेषणायाः श्रीमद्भिः  
प्रचारः कर्तव्यः । मूल्यम् आणकपञ्चकम् ।

वालगोविन्दशर्मा वैद्यः

महावीर औपधालय,

ज्ञानवापी बनारस ।



## उद्योतनियमः ।

—॥०॥—

अयमुद्योतः प्रतिमासं द्वात्रिंशत्पृष्ठात्मको निः-  
सरिष्यति । भविष्यति मुद्रापट्कं वार्षिकं मूल्य-  
मस्य मुद्रणकर्मणि परिसमाप्ते । ये च मुद्रणकाले  
ग्राहकश्रेण्यां स्वस्वनामानि लेखयिष्यन्ति तैस्तु सार्ध-  
चतुष्कमेव वार्षिकं मूल्यं देयं भविष्यति । अतो  
मुद्रणमध्ये एव सर्वग्राहकैर्भवितव्यम् इति ।

निवेदकः—

बालगोविन्दशास्त्री

(महावीर औषधालय, ज्ञानवापी बनारस ।)



श्रीमते वायुपुत्राय नमः ।

भाष्यप्रदीपोद्योतः ।

महामहोपाध्यायनागेशभट्टविरचितः

—:०:—



द्विवेदोपाद्देन

बालगोविन्दशास्त्रिणा वैद्येन

संक्षोभितः

प्रकाशितश्च ।

—:०:—

गोपालचन्द्र चक्रवर्ती द्वारा आशुतथर्ष प्रेस, काशीमें मुद्रित ।



## अभ्यर्थना ।

—\*\*\*—

महोदयाः

अस्ति खलु विदितमेतद्यदधुना वाराणसेयानां विदुषां  
वैदुष्यम्प्रायः पाणिनिव्याकरणमधिष्ठायैव परिष्कारवलेन  
सर्वोपरि वरीवर्त्ति । व्याकरणञ्च तन्महर्षिभगवत्पतञ्जलि  
प्रणीतमहाभाष्यमन्तरेणऽकिञ्चित्करम् । तच्च महाभाष्यमत्यर्थं  
गूढाऽभिप्रायमित्यालोच्य कैयटेन तदर्थबोधनाय प्रदीपो व्यधायि ।  
ततः कालक्रमात् जनानां बुद्धिवैपुल्याऽभावात् परमकारुणि-  
केन महामहोपाध्यायनागेशभट्टेनोभयार्थद्योतकोद्योतो व्यधायि ।  
किन्तु, अयमुद्योतोऽद्यावधि आपादचूडं न कापि मुद्रित इति  
महान् खेदः । केवलमादितोऽध्यायद्वयमुद्योतस्य 'वस्वई' नगरे  
मुद्रितम् । तृतीयाध्यायादारभ्याऽऽसमाप्ति मुद्रयितुमहं बद्धपरि-  
करः केवलं धाष्ट्यादेव सञ्जातोऽस्मि । तत्रभवतो नागेशभट्ट-  
विदुषः पुण्यप्रभाव एव मां तारयिष्यतीति मदीयो दृढविश्वासः ।

आदर्शपुस्तकञ्चैकमेव 'कधिदाय' विक्रमवत्सरलिखित  
मस्ति । एकमपरम्पुस्तकमद्याभ्यर्थनालेखकाले 'टीकमणि  
कालेज' संस्कृतपाठशालाया व्याकरणप्रधानाध्यापकेन श्रीम-  
द्विद्वद्रपूर्णचन्द्राचारिणा श्रीविद्वद्रानन्तरामशास्त्रिणः सका-  
शादवाप्य प्रदत्तमिति, उभयोरपि विदुषो राजन्माहं ऋणी  
भविष्यामि । प्राप्तस्यास्य 'ख' संज्ञा भविष्यति । उद्योत-  
स्यास्य सभाष्यस्य 'क' संज्ञकं पुस्तकं श्रीमद्विद्वद्रामचन्द्र-  
शर्मणा मम पित्रा संगृहीतन्तत्तु मदीयमेव । एताभ्यां मुद्रिते-  
ऽस्मिन्मुद्योते यदि कापि स्वलनं <sup>१५</sup> तर्हि विद्वद्भिः क्षान्तव्यमिति  
विदुषां वशंवदः ।

बालगोविन्द वैद्यः । मार्गशीर्ष १५ ।



पाय्य\*सान्नाय्यनिकाय्यधाय्या मानहविर्निवास-  
सामिधेनीषु ( ३।१।१२६। )

भाष्ये पाय्यनिकाय्ययोरिति आयादेशोऽपि निपात्यत  
इति बोध्यम् ॥ १२६ ॥

क्रतौ कुण्डपाय्यसञ्चाय्यौ ( ३।१।१३०। )

यद्विधेय इति तेन 'यतोऽनाव' इत्याद्युदात्तः, कृदुत्तर-  
पदप्रकृतिस्वरेण तत्सत्ता च युक् च निपात्यत इत्यपि  
बोध्यम् ॥ १३० ॥

अग्नौ परिचाय्योपचाय्यसमूहाः ( ३।१।१३१। )

भाष्ये बहेर्यदिति समूहशब्दे इति शेषः । तत्र कृते  
सम्प्रसारणदीर्घत्वे निपातनादित्यर्थः । वहिसमानार्थेनेति  
संवाहमित्यग्नौ तु न अनभिधानादिति भावः । ऊहिविग्रहा-  
दिति ब्राह्मणे ऊहिना विग्रहदर्शनादूर्ध्वार्थत्वं सिद्धमि-  
त्यर्थः ॥ १३१ ॥

गवुल्लृचौ ( ३।१।१३३। )

भाष्ये यदि 'तृ' इत्युच्यते मातरौ मातरः अत्रापि प्राप्नो-  
तीति । न च निरनुबन्धकत्वादस्यैव ग्रहणं स्यादिति वाच्यम्  
तद्व्याऽनुरोधेन ज्ञापकसिद्धतयाऽनित्यत्वेन च तस्या इह प्रवृत्ते-  
रिति भावः । तृप्रत्ययान्ता इति निरनुबन्धकतृप्रत्य-  
यान्ता इत्यर्थः । अस्यापि तृत्वे यथान्यासेऽप्यापत्तेः सत्वेन  
'तृ' इत्युच्यमाने इत्यस्याऽसङ्गत्यापत्तेः । भाष्ये तृ इति वक्ष्या-

\* 'पाय्यम्' 'वटखरा' इति लोके 'पैया' वा ।



मीति । एवञ्च तृनो ग्रहणसिद्ध्यर्थं चकार इति भावः । यदि तु इत्युच्यते इति चकारकरणसामर्थ्यात्सानुबन्धकग्रहणे निरनुबन्धकग्रहणं दुर्वारमेवेति भावः । अन्यत्राऽपि तदर्थत्वं दर्शयति इति बोभयोर्ग्रहणमिति इदमुणादयो व्युत्पन्ना इति शाकटायनादिमते । अव्युत्पत्तिवादिमते तु प्राप्तिरेव न । मातयतीत्यादौ 'तृ' लोपवारणायाऽत्राऽव्युत्पत्तिपक्ष एवाऽवश्यक इति 'अचि र ऋतृ' इति सूत्रे कैयटः । किं कारणमिति कस्माद्धेतोरित्यर्थः । हेतुमाह धातुमात्रादित्यादिना । अन्येषामिति एबुलुतृज्व्यतिरिक्तानामित्यर्थः । एवञ्च 'वर्त्तमान' इति कृदन्ते दोषः । एबुलुतृचोस्तु अन्यत्र कालेऽनभिधानं स्वीकार्यमिति भावः ॥ १३३ ॥

नन्दिग्रहिपचादिभ्यो ल्युणिन्यचः ( ३।१।१३४। )

भवः सब इति भाष्ये पाठः ॥ १३४ ॥

पात्राध्माधेट्टशः शः ( ३।१।१३७। )

केचिदिति भाष्ये । 'जिघ्रः संज्ञायाम्' इत्यादेशोऽकार उच्चारणार्थ इति जिघ्र इति पञ्चमीति भावः । केचिज् 'जिघ्र भावस्य' इति वार्तिके 'जिघ्र' इति षष्ठ्यन्तं मन्यन्ते । केन शो आकारलोप इति 'आतो लोप' इत्यत्रार्थधातुक इत्यधिकारादिति भावः । 'आऽभ्यस्तयोः' इत्यस्य प्राप्तिरेव न ॥ १३७ ॥

अनुपसर्गास्त्रिम्पविन्दधारिपारिवेद्युदेजिचेति-  
सातिसाहिभ्यश्च ( ३।१।१३८। )

अरविन्दः अर्द्धर्चादिः ॥ १३८ ॥



प्रूटल्वः समभिहारे वुन् ( ३।१।१४६ )

साधुकारिणीति समभिहारग्रहणस्थाने इदं कार्य-  
मित्यर्थः ॥ १४६ ॥

इति श्रीशिवभट्टसुतसतीगर्भजनागेशभट्टकृते भाष्यप्रदीपोद्योते  
तृतीयाऽध्यायस्य प्रथमे पादे षष्ठमाह्निकम् ॥ ६ ॥

॥ पादश्चायं समाप्तः ॥

द्वितीयः पादः ॥ २ ॥

कर्मण्यण् ( ३।२।१। )

यस्य सती परिणामिनी प्रकृतिर्नाऽऽश्रीयते यस्य चाऽवि-  
द्यमाना तन्निर्वर्त्यमित्युच्यत इत्यर्थः । तदेवाऽऽह यस्येति ।  
कार्यसामानाधिकरण्येन प्रतीयमानं नास्तीत्यर्थः, यथा मृदं  
घटं करोतीति । विवक्ष्यत इति कार्यादभेदेनेत्यर्थः ❀ ।  
तदा विकार्यं कर्मेति । अवस्थाद्वयाऽनुगमेन पूर्वाऽऽकारपरि-  
त्यागेनाऽऽकारान्तरप्राप्त्यवगमादिति भावः । भेदविवक्षाया-  
मिति कर्मणः सकाशादुपादानस्य भेदविवक्षायामित्यर्थः ।  
मृदा घटमिति करणत्वविवक्षायां तृतीया । नो चेत्सं-  
वन्धसामान्यविवक्षायां 'मृदो घटम्' इति षष्ठीति बोध्यम् ।  
विकार्यमपीति पूर्वरूपस्य सर्वात्मना परित्यागतदभावाभ्या-  
मित्यर्थः । दर्शनादिति प्रत्यक्षादित्यर्थः । निर्वर्त्ये  
'स्वरूपलाभ' एव क्रियाकृतो विशेषो, विकार्ये 'विकाररूप' एव  
सः । घटं करोति, स्वर्णं कुण्डलं करोति, काष्ठं भस्म करोति ।  
अनुमानाद्यथा पुत्रः सुखं करोतीति । अत्र सुखस्वरूप

❀ 'कार्याभेदेनेति शेष' इति स्वे पाठः ।



लाभो मुखप्रसादाऽनुमेयः । नित्यः तत्तत्कल्पेऽविच्छिन्नपार-  
म्पर्य इत्यर्थः । ननु 'वेदाऽध्यायादीनाम्' इत्यादिनैव सर्व-  
संग्रहे सिद्धे 'यत्र च नियुक्त' इत्यादेर्वैयर्थ्यमत आह वेदाऽध्या-  
यादीनामिति । वस्तुतः प्रपञ्चार्थमेव तानीति बोध्यम् । शास्त्रे-  
णाऽपि 'कर्मण्यण्' इति सामान्यशास्त्रेणापि । ननु  
सर्वधातुभ्योऽज्जविधानेन 'कुम्भकार' इति कथमणोऽवकाश  
इत्यत आह यदेति । सर्वधातुविषयश्चाऽच्प्रत्यय आवश्यक  
इत्याह तथा चेति । उदाहरणान्तराणि काऽणविषयाणि ।  
काऽणाविति इगुपधेति कः, कर्मण्यण् । भाष्ये अर्थज्ञः  
कर्मोपपद इति विप्रतिषेधेन प्राप्तमणं बाधित्वा 'आतोऽनुप-  
सर्ग' इति 'क' इति तात्पर्यम् । एतत्तात्पर्यमजानान एकदे-  
श्याह नैष युक्त इति । 'ज्ञ' विषये काऽणोर्य इत्यर्थः । तेषां  
ण इति 'श्याद्भव्यधा' इति विहितः । तत्र हि 'श्या आद्' इति  
च्छेदः । स यथैवेति बाध्यसामान्यचिन्तयाऽणोऽपि  
स बाधक इत्यर्थः सिद्धो विप्रतिषेधं विनाऽपीत्यर्थः । तदाह  
प्राप्तिमात्रस्येति । न तु कर्मोपपदस्येति । एवञ्च विप्रतिषेधो  
युक्त एवेति भावः । ननु 'अर्थज्ञ' इत्यत्राऽणं विधातुं न 'क'  
प्रत्ययेन विप्रतिषेध उच्यते किन्तु 'आतोऽनुवसर्गे क' इति 'क'  
विधातुम् । एवञ्च 'इगुपध' इति कस्याऽणा बाधेऽप्यातोऽनु-  
पसर्ग इति केन तृतीयकक्ष्याप्राप्तस्येगुपधेति कस्य विप्रतिषेधः  
सम्भवत्येवेत्याह सिद्धान्ती । एकदेशी कर्मोपपदोऽपीति ।  
अणः क इति 'आतोऽनुपसर्ग' इत्ययमिति भावः । उभयो-  
रिति सोपपदनिरूपपदयोः कयोरित्यर्थः । कर्मोपपदस्य  
कस्य विषय इति अनाऽऽकारान्तत्वादिति भावः । किन्तु  
'गोद' इत्यवकाश इति वक्तुं 'युक्तमिति तात्पर्यम् । क्रममाह-  
त्येति । 'अर्थज्ञः' कर्मोपपदो भवति विप्रतिषेधेनेत्युत्तरम् । नैष



युक्त इत्यादि 'युक्तो विप्रतिषेध' इत्यन्तम्भाष्यन्त्वेकदेशयुक्ति-  
रित्युक्तमेव । अथ विप्रतिषेधस्योदाहरणान्तरमाह अनुपपद-  
स्येत्यादिना । भाष्ये का तर्हि गतिरिति तृतीयस्य प्रश्नः ।  
समासे पूर्वपदप्रकृतिस्वरत्वं दर्शयितुं पूर्वपदस्वरान्दर्शयति  
मांसेति । एकस्मिन्नन्ते लघौ द्वयोर्वाऽन्तयोर्लघ्वोः सतोर्वहपः  
बह्वचस्येत्यर्थः । भाष्ये ईकारश्च माभूदिति आतो 'एः'  
कृत इति भावः । मांसं तस्य भक्ष इति भक्षेः कर्मण्यच् ।  
'घञजपाः पुंसि' इति नित्यं पुंस्त्वम् । एतेन 'इदं भावघञ्वि-  
पयमेव' इत्यपास्तम् । भक्षणं भक्ष इति भावेऽजिति भावः ।  
कर्माऽजन्तेन समानाधिकरणबहुव्रीहिस्तु नाऽनभिधानात् ।  
तच्च तवाऽप्यावश्यकमिति बोध्यम् । भाष्ये तज्ज्ञापयत्याचार्य  
इति । ननु 'अणि सति मांसभक्षी' इति प्रयोगः स्यादिति  
तद्वारणेन चरितार्थं वार्तिकं कथं ज्ञापकमिति चेदनभिधाना-  
दणभावं मन्यते । लावयतेरच्प्रत्यय इति निवृत्तप्रेषण-  
प्रकृतिकप्राकृतार्थणिजन्तादच्प्रत्यय इत्यर्थः । अन्यथा 'काण्डानि  
लुनाति' इत्यनेन समानार्थत्वं न स्यात् । 'काण्डानि लाव'  
इत्यत्र 'लाव' इति जातावेकवचनं बोध्यम् । अण्वाधनार्थ  
मेवेति । अनभिधानेन प्रत्याख्यानन्तु न चमत्कारीति भावः ।  
भाष्ये न त्वम्भोऽभिगमेति अम्भोऽभिगमात्तु नेष्यते । तस्मा-  
दनभिधानमेव तदर्थमाश्रयणीयम्, नत्वेकप्रयोजनार्थं सामा-  
न्यज्ञापकाश्रयणमिति भावः । लूयत इति लव इति । न च  
निवृत्तप्रेरणादिति प्रागुक्तीत्या तदर्थो लावशब्दोऽप्यस्तीति  
वाच्यं, सा हि कल्पना कचिदिष्टप्रयोगसिद्धये न त्वनिष्ठायेति  
भावः । चतुर्थ्यन्तप्रयोग एव व्यत्ययोक्तेस्तत्राऽविशेषोऽणचोरत  
आह अवग्रह इति । 'न लक्षणेन पदकारा अनुवर्त्या' इत्यादि



भाष्येणाऽवग्रहार्थताया लक्षणस्य दूषितत्वादिदं व्यर्थमित्यनेन सूचितम् ॥ १ ॥

### आतोऽनुपसर्गे कः ( ३।२।३ । )

प्रसारणिनः प्रसारणभाजः । ब्रह्मज्य ❀ इति । 'के' हि सम्प्रसारणे 'इयङ्' स्यादिति भावः । भाष्ये किमुच्यते सर्वत्रेति सर्वत्रेत्यस्य 'क' मात्रे इत्यर्थः । तमाह अन्यत्राऽपीति 'आतश्चोपसर्गे' इत्यत्राऽपीत्यर्थः । एवन्तर्हि वार्णादिति 'इयाय' इत्यादिसिद्धयेऽस्या भिन्ननिमित्तकेऽपि प्रवृत्तिरावश्यकीति भावः । समानाश्रयेति तदनाश्रयणेऽप्याह इति वक्तुमुचितम् । एवञ्च 'एवन्तर्हि' इति किञ्चेत्यर्थकमिति भावः । भाष्ये अन्तरङ्गं पूर्वत्वमिति यद्यपि 'वार्ण' परिभाषयाऽपि आलोपस्य नित्यत्वं वक्तुं शक्यन्तथापि तदनाश्रयेणैवास्य ग्रन्थस्य प्रवृत्तेर्न दोषः । प्रकारान्तरेण तदुपपादयितुमाह यस्येति न त्वनादिष्ठादच इति । अत एव 'न पदान्त' सूत्रस्थसवर्णग्रहणं भगवता प्रत्याख्यातम् । 'न धातु' सूत्रस्थं भाष्यन्तु तत्रैव योजितमिति न तद्विरोध इति बोध्यम् । समानान्तरस्य सम्भवादित्यमिदं नाऽऽश्रितमिति तत्त्वम् । 'हु' धातुना सिद्धमिदं रूपमत आह ह्वेज इति । 'वार्णादाङ्गं वलीय' इति पूर्वरूपं बाधित्वा लोप इति पक्षेऽप्यस्याऽसिद्धिर्वोध्या ।

❀ ब्रह्मज्यो यज्ञसमापको यज्वा इत्यर्थः । अत्र ब्रह्मपदं यज्ञवचनम् । जिनातिश्चावस्थान्तरप्राप्तौ । अस्मिन्नेवार्थे अमुं शब्दं स्वश्रौतसूत्रे पञ्चदशप्रश्ने प्रथमकाण्डे चतुर्थेऽध्याये 'स आह ब्राह्मणाश्च राजानश्चानेन माऽश्वेन मेध्येन स्वस्ति समापयाता ब्रह्मज्यताया इति ।' तं तथेतरे प्रत्याहुरनेन त्वामश्वेन मेध्येन स्वस्ति समापयिष्यामो ब्रह्मज्यताया इति । अथ ब्रह्मज्यतामस्मै सज्जानते' इति महर्षिर्बोधायनः प्रयुक्तवान् । अतो ब्रह्मज्यशब्दार्थं स्तत्रैव द्रष्टव्यः ।



भाष्येऽन्तरङ्गत्वादाच्चमिति । एवञ्चाऽऽत्वे पूर्वरूपलोपयोः प्राप्त-  
योर्वाणादिति न्यायेन लोपे तस्य स्थानिवच्चादुवङ्स्यादिति  
भावः । एवन्तर्हीति प्राग्वदेव किञ्चेत्यर्थः ❀ । प्रसज्य-  
प्रतिषेधे लिति । 'वचिस्वपि' इत्यत्र 'किति' इत्यपि यदि  
विषयसप्तमी तदा भाष्यं सम्यगेव । भाष्ये आच्चे कृते सम्प्रसा-  
रणमिति आच्चे कृते लोपे कृते सम्प्रसारणे कृते प्राप्तोवङि  
स्थानिवच्चाऽभावेऽप्यसिद्धत्वादुवङोऽसिद्धिरिति भावः । समा-  
धत्ते एवन्तर्हीति । योगविभागसामर्थ्यादन्तरङ्गमप्याच्चं बाधित्वा  
पूर्वं सम्प्रसारणं पूर्वत्वञ्चेत्युवङ् सिद्धो 'जुहुवुः' इत्यादाविति  
भावः । पर्युदासाश्रयेपीति अन्यथाऽन्योन्याश्रयः स्यादिति  
भावः । आभीयाऽसिद्धाऽनित्यत्वेनाऽपि 'जुहुवुः' इति सिध्यति ।  
हः 'के' कृते आल्लोपात्पूर्वं सम्प्रसारणं, यतो नित्यम् । नित्यत्वं  
दर्शयति कृतेति । एवञ्च ह्यो 'यण्' फलमित्यर्थः । वाणा-  
दित्यादि व्याचष्टे तत्र कृते इति । यतोऽनादिष्टादचः पूर्वत्वे  
स्थानिवच्चमतो भगवान् कात्यः प्रसारणिभ्यो ङं प्रोवाचेत्यन्वयः ।  
प्रत्याख्यानवाद्याह तेनाऽसिद्धिर्यणस्तु त इति । तेनाऽऽभा-  
दिति सूत्रेण यतोऽसिद्धिरतो 'यण्' अस्त्वित्यर्थः । 'प्रोवाच  
भगवान् कात्य' इत्युक्त्या 'ङ' विधानस्य 'आह' सिध्यर्थमा-  
वश्यकता ध्वनिता । तथा चेदमेव ज्ञापकमीदृशे विषये आभी-  
याऽसिद्धत्वाऽभावस्य वाणादाङ्गमित्येतदभावस्य चेति जुहुवु-  
रित्यादिसिद्धेर्योगविभागस्य तद्वाऽपि कर्तव्यत्वेन गौरवस्य  
तदवस्थत्वादिति च ध्वनितम् । एवञ्च तेनाऽसिद्धिरित्युक्तिरे-  
कदेशिनः प्रौढ्येति च ध्वनितम् ॥ ३ ॥



### सुपि स्थः ( ३१२।४ । )

भाष्ये भावे चेति चात्कर्तरि कच्चेन पिबतीति । अकर्मण्युपपदे प्रत्ययार्थं 'सुपि' इति योगविभाग इति भावः । सत्येवार्थे इति । 'एव' शब्दो वाक्यालङ्कारे । संभवति योग्येऽर्थेऽसदर्थश्रयेण व्युत्पादनमयुक्तमित्यर्थः । नित्यसमासेति 'उपपदमतिङ्' इत्यनेनेति भावः । 'घञर्थे कविधानम्' इत्येतदुदाहरणपरे 'स्थास्नापाव्यधिहनिषुध्यर्थम्' इत्यत्र 'स्था' ग्रहणन्तु कर्माद्यर्थमिति बोध्यम् । प्रत्यासन्नत्वादिति । अत एवाऽस्य नित्यमेकत्वमेव न तु घञादिवाच्यवद् द्वित्वादियोगोऽपीति भावः । तत्क्रकौण्डिन्येति 'विधेयविषय' एव स न्यायो नाऽनुवादविषय इत्यन्ये ॥ ४ ॥

### तुन्दशोकयोः परिमृजापनुदोः ( ३१२ः५। )

तत्र सामर्थ्यादिति । एवं सति ते गम्ये भवत इत्यर्थः । 'तुन्दपरिमृजे' मृजेरचि 'गिङ्कृति च' इति पक्षे वृद्धिः प्राप्नोति सा भवत्येव सत्यभिधाने । यत्तु 'अचि' इत्येव वक्तव्ये अजादावित्युक्तेरादिग्रहणसामर्थ्यान्मुख्याजादावेव प्रवृत्तिरिति तत्र तत्र तदभावात्, 'यस्मिन्विधिः' इति परिभाषालभ्य 'आदि' ग्रहणस्यैव तत्राऽनुवादाच्च । अत्रत्यभाष्यस्वरसात्तत्र 'किङ्त्' पदेनातिदेशिककिङ्तोरेव ग्रहणम् । व्याकरणान्तरे 'संक्रम' पदेन तयोरेव ग्रहणाच्चेति परे । 'मूलविभुजादिभ्य' इति तु तादर्थ्ये चतुर्थी । काकगुहा इति काकेभ्यो गूहितव्या इत्यर्थः । 'घञर्थे कविधानम्' इत्यनेनाऽत्रापि सिध्यत्येतत्, सरसि सरस्यां वा रोहति । कौ मोदत इत्यर्थः ।



### गापोष्टक् ( ३।२।८ )

बहुलं तणीति पक्षे 'आतोऽनुपसर्गे' इति कः । या  
ब्राह्मणी सुरापेति सुरां पिबतीत्यर्थे एवाऽयं प्रयोग इति  
बाहुलकाश्रयणम् ॥ ८ ॥

### हरतेरनुद्यमनेऽच् ( ३।२।९ )

लिङ्गेति तत्फलन्तु 'देवदत्तसखी' इत्यादौ टजभावः ।  
भाष्ये धार्यर्थे इति । ग्रहणपूर्वकधारणे, लाक्षणिकाद्ग्रहे-  
रित्यर्थः ॥ ९ ॥

### शमिधातोः संज्ञायाम् ( ३।२।१४ )

ककारव्यत्ययेनेति 'नैषा शंकरा' इति भाष्यविरोधा-  
च्चिन्त्यमेतत् । धातुग्रहणं न कर्तव्यमिति 'ट' बाधनार्थं न  
कर्तव्यमित्यर्थः । 'क्विपो' बाधनार्थन्तु तदावश्यकमिति 'स्थः  
क च' इति सूत्रे भाष्ये स्पष्टम् ॥ १४ ॥

### अधिकरणे शेतेः ( ३।२।१५ )

मयूरव्यंसकेति दिग्धसहपूर्वता प्रायोगिकी ❀ बोध्या,  
पृथग् 'दिग्धसह' शब्दस्य सिध्यभावात् । 'गिरौ शेते' इत्यर्थे  
तद्धितस्याऽविधानादाह यो गिराविति । अन्ये लाहुरिति ।  
अत्राऽरुचिस्त्वदन्तशब्दाऽसिद्धिरव्ययत्वापत्तिः, 'शसः' स्वाथि-  
कत्वेन 'गिरौ शेते' इति विग्रहाऽसङ्गतिश्च । वैरेति वीरस्येदं  
वीराया वा वीरादागतं तत्र भवमिति । वसिष्ठस्येदं तेन कृतं



प्रोक्तं वा । गिरौ शेते गिरिं श्यति वा गिरिशः । निमित्तं  
अर्थः, अवधिः प्रत्ययानाम्प्रकृतिः, तत्संकरैरित्यर्थः ॥ १५ ॥

चरेष्टः ( ३।२।१६ )

कुरुंश्चरतीति तान् गच्छतीत्यर्थः । यद्यर्थभेदो न  
स्यात्तर्हि द्वितीयान्तात्प्रत्ययाऽनुत्पत्तिप्रतिपादनं व्यर्थं स्यादत  
आह यश्चेति । भिक्षाचरेति चरतिश्चरणकरणकाऽर्जने  
लाक्षणिको भिक्षार्थो वा, तत्रैव चाऽयं प्रयोग इष्यते भाष्य  
प्रामाण्यात् । एतेन 'भिक्षया हेतुना चरति इत्यर्थक 'भिक्षाचर'  
प्रयोगसाधकेन तत्सूत्रेण विपरीत 'कर्मणि' इत्यस्य संवन्ध एव  
ज्ञाप्येत' इति परास्तम् । सेनाग्रहणस्य ज्ञापकत्वं तु नोक्तं  
सेनां चरति सेनायाश्चेत्यर्थद्वये अपीष्टे । एवञ्च 'अधिकरण'  
इति 'कर्मणि' इति चोभयोरग्रेऽधिकारो यथायोगश्च संवन्ध इति  
ध्वनितम् ॥ १६ ॥

दिवाविभानिशाप्रभाभास्कुरान्तानन्त।दिवहु-  
नान्दीकिंलिपिलिविलिभक्ति कर्तृचित्रक्षेत्रसंख्या-  
जङ्घाबाह्वहयत्तद्धनुररुषु ( ३।२।२१ )

इत्याहुरिति । अत्रारुचिवीजन्तु वार्तिकस्य हेत्वादौ 'ट'  
बाधनेन चरितार्थतया सूत्रस्थकिमादिग्रहणस्य भाष्येऽप्रत्या-  
ख्याननेन वा हेत्वादौ सूत्रे किमादिग्रहणसामर्थ्यात् 'टा' भवत्ये-  
वेति । न च विपरीतमेवास्तु सूत्रस्थकिमादिग्रहणस्य सार्थ-  
क्याऽनुपपादनात् ॥ २१ ॥



### फलेग्रहिरात्मम्भरिश्च ( ३।२।२६ )

भाष्ये आत्मनो मुमिति । समासे कृते नलोपे च कृते  
ततः प्राग्वा मुम् निपात्य इत्यर्थः ॥ २६ ॥

### नासिकास्तनयोर्ध्माधेटोः ( ३।२।२६ )

एतावान् योग इति एतदन्वाख्यायकं वार्तिकमित्यर्थः ।  
वार्तिकस्याऽपीति अपिना 'नाडीमुष्टयोश्च' इति सूत्रस्याऽपि ।  
मुष्टौ धमश्च इति वार्तिकं 'नाडीमुष्टयोश्च' इति पठितसूत्रस्य  
व्यवस्थापकमेव । नैतावता तत्सूत्रमप्रामाणिकमिति भ्रमः कार्यः ।  
'यथा संख्य' सूत्रस्थभाष्ये स्पष्टम् । तत्सूत्रोपादानाद्व्यद्यपि  
'नाडीमुष्टि' विषये तत्सूत्रे यथासंख्यमुक्तन्तथाप्येतद्भाष्यवार्तिक-  
विरोधात् तद्भाष्यं 'प्रौढिवाद' इति बोध्यम् । एवञ्चाऽत्र 'नाडी'  
शब्देन 'धम' एव संवन्धो 'मुष्टि' शब्देनोभयोरिति बोध्यम् ।  
पूर्ववार्तिकदूषणेन नाडीशब्दसंवन्धोऽप्युभयोरित्याह नासिका  
नाडीत्यादि । अत्र 'धमश्च' 'धेटश्च' इति वर्तते ॥ २६ ॥

### आढ्यसुभगस्थूलपलितनमाऽन्धप्रियेषु च्य- र्थेष्वच्यौ कृजः करणे ख्युन् ( ३।२।५६ )

ख्युनभावे करणे ल्युटोऽवश्यं सत्त्वेन 'अच्यौ' इति व्यर्थं  
मित्याह भाष्ये ख्युना मुक्त इति । भाष्ये स एव च स्वरः  
लित्स्वरनित्स्वराभ्याम् । ल्युटा भाव्यमिति अवश्यभाव्य-  
मित्यर्थः । तदयुक्तमिति भाष्यविरोधादित्यर्थः । उत्तरा-  
र्थत्वं वदता इहाथत्वाऽभावस्य भाष्यकृता बोधितत्वादिति भावः ।  
केचिदेवेति स्पष्टप्रतीयमानक्रियादेशा इति भावः । द्रव्यो-



पलक्षणायेति अवस्थाविशेषविशिष्टस्योपलक्षणायेत्यर्थः ।  
न तु क्रियाप्रकारको बोध इति तात्पर्यम् । वस्तुतस्तु अभिधान-  
स्वाभाव्यात्केषाञ्चिदेव क्लृप्तप्रयोगाणां गतिसंभ्वन्धो न सर्वे-  
षामिति भाष्यतात्पर्यम् । भाष्ये इष्णुजिति 'भुवश्च' इत्यनेन ।  
'प्रदेवदत्त' इत्यत्र 'प्र' शब्दस्य देवनक्रियायां दानक्रियायां  
वाऽन्वयः । नाद्य इत्याह देवशब्दस्येति । नान्त्य इत्याह तदवय-  
वस्य चेति । तदवयवस्येति बहुव्रीहिः । 'व्याघ्रादौ' तर्हि संज्ञा-  
शब्दे कथं गतिसंभ्वन्धोऽत आह व्याघ्रादयस्त्विति ॥ ५६ ॥

कर्त्तरि भुवः खिष्णुच्छुक्जौ ( ३।२।५७ )

भाष्ये न च क्षणुरिति पाठः । उदात्तत्वादिति । तेन  
'एकाच उपदेश' इत्यस्याऽप्रवृत्तिरिति भावः । ननु 'कृत्यो-  
केष्णुज्' इति सूत्रेण नञः स्वराऽभावादाह नञ उत्तरस्येति ।  
अन्तोदात्तविधायकमिदम्पूर्वपदप्रकृतिस्वरापवादः । ननु 'तदनु-  
बन्धक' परिभाषया 'इष्णुच' एव ग्रहणं भविष्यति न 'खिष्णु  
च' इत्यत आह इकारोच्चारणेति । चकारोच्चारणेनैव द्वयोर्ग्रहणे  
'लक्षणप्रतिपदोक्त' परिभाषा(षया) 'तदनुबन्धक' परिभाषावाधे  
च 'खिष्णुचः' करणेन षत्वणत्वयोरसिद्धत्वाऽभावे च सिद्धे इका-  
रोच्चारणं व्यर्थमिति 'अयमपीष्टि कृते' इति भाष्यतात्पर्यं न  
सिध्यतीत्यादि त्वेकदेशयुक्तिरिति बोध्यम् ॥ ५७ ॥

स्पृशोऽनुदके किन् ( ३।२।५८ )

एकाचोऽयमिति भाष्ये यङ्लुगन्तात्त्वयं न किन् अन-  
भिधानादिति भावः । ननु 'किव' ग्रहणे किवपोऽपि ग्रहणं  
स्यादत आह तदनुबन्धेति । अत्र सूत्रे कर्मणि इति संबध्यत



एव । 'मन्त्रस्पृग्' इत्यादि तु 'क्विपा' सिद्धम् । 'क्विन्प्रत्य-  
यस्य' इति बहुव्रीह्याश्रयणात्कुत्वमपि सिद्धम् ॥ ५८ ॥

ऋत्विग्दधृक्सग्दिगुष्णिगञ्चुयुजि-

क्रुञ्चाञ्च ( ३।२।५६ )

अन्तोदात्तत्वञ्चेति इदञ्च 'किनो' नकारसत्त्वे उक्तम् ।  
सगुष्णिहोर्निपात्यमानवस्तुनः स्पष्टत्वात्तन्नोक्तम् । क्रुञ्चामिति  
निपातनान्नलोपाऽभाव इति 'परेश्व' इति सूत्रे भाष्ये  
स्पष्टम् ॥ ५६ ॥

—:❀:—

त्यदादिषु दृशोऽनालोचने कञ्च ( ३ २।६० )

अकारः केवलस्वरार्थ उतान्यार्थोऽपीतिविचारतात्पर्यमाह  
अकारस्येति । भाष्ये याविका अत्राऽपीति । न च व्यनुब-  
न्धकत्वादस्य 'किनो' ग्रहणं न स्यादिति वाच्यं येनाऽनुबन्धेन  
व्यनुबन्धकत्वं तदनुच्चारण एव तत्प्रवृत्तेः । यः कृतोऽर्थ इति  
प्रकृते दृशोः कर्तेत्यर्थः । भाष्ये इवाऽर्थेऽयं तद्धित इति । अयं  
भावः । यथा 'दृग्दृशवतुषु' इति सूत्रे 'दृक्ते' इतिवार्तिकवला-  
दनुक्तोऽपि 'क्सः' कल्प्यते तथा इवाऽधिकारे तद्धिते त्यदादिभ्यो  
'दृशद्दृक्ताः' प्रत्ययाः कल्प्याः । दृशट्ठित्वाच्च जीवपि सिद्ध  
इति 'टिड्ठ' इतिसूत्रे 'कञ्' ग्रहणमपि न कार्यमिति लाघव-  
मिति । भाष्ये तमिवात्मानं पश्यतीति प्रेरणावृद्धावप्यन्त-  
र्भावितव्यर्थत्वात् एणिच्, तमिवात्मानं जनान्दर्शयतीत्यर्थः । अत्र  
'प्रेरणावृद्ध्या' अधिकार्थत्वेनाज्ञानार्थत्वम् । कर्मण्युपपदे एवा-  
ऽयम् । तेन निवृत्तप्रेषणतया स इव पश्यतीति विग्रहोऽनु-  
चितः, 'सत्सु द्विष' इति सूत्रे 'कर्मणि' इत्यस्य निवृत्तेः 'सत्सु'



इति सूत्रे भाष्ये ध्वनितत्वेनाऽत्राऽनुवृत्तेः सत्त्वात् । ननु 'कर्म कर्त्ता' इति व्यवहारोऽनुपपन्नः कर्मत्वाऽभावात्कर्मवद्भावाऽभावाच्चेत्यत आह कर्मण एवेति ॥ ६० ॥

सत्सु द्विषद्गृहदुहयुजविदभिदच्छिदजनीराजा-  
मुपसर्गेऽपि क्तिप् ( ३।२।६१ )

कर्मैवोपपदमिति 'कर्मणि' इत्यधिकारादिति भावः । 'सुब्' ग्रहणन्तु तन्निवृत्तिद्योतनायेति बोध्यम् । वस्तुतः 'सुब्' ग्रहणमेवाऽत्राऽनुवर्त्तते, 'कर्मणीति निवृत्तम्' इत्यन्वाख्यातमेवे-  
तत् । अत्र सूत्रे 'उपसर्गेऽपि' ग्रहणं 'अनुपसर्ग' इत्यस्य 'आतोऽनुपसर्ग', इति सूत्रादनुवर्त्तमानस्याऽग्रे निवृत्तिद्योतनाय । भाष्यकार एतज्ज्ञापकेनैव सुब्ग्रहणस्योपसर्गेतरमुप्परत्वं व्याख्याय 'अनुपसर्ग' इत्यस्याऽनधिकारं द्योतयति । तत्फलं ज्ञापकसिद्धस्याऽसार्वत्रिकत्वेन 'प्रष्टु' इत्यादिसिद्धिः । ननु 'वदः सुपि' इत्यत्र 'गदमद' इत्यतोऽनुपसर्गग्रहणाऽनुवृत्तिप्रदर्शनपरं वार्तिकं नाऽपूर्वकरणपरमत आह अनुपसर्गेति । यत्र चेति । यत्र 'स्पृशोऽनुदक' इत्यादावनुपसर्गग्रहणानुवृत्तिर्न सम्भाव्यते । एतदपि ज्ञापनस्य प्रयोजनमित्यन्वयः । इदञ्चिन्त्यम् । अत्रापि 'आतोऽनुपसर्ग' इत्यतोऽनुवृत्तिसम्भवात् ॥ ६१ ॥

अदोऽनन्ने ( ३।२।६८ )

क्रव्ये च ( ३।२।६९ )

भाष्ये 'आमाद्' इत्येवमर्थमिति लोके एतत्सिद्ध्यर्थमित्यर्थः । क्रव्याद इत्यण्नेति आममांसभक्षणकर्त्तैत्यर्थः ।



इति भावः । 'पक्मांस' शब्दे उपपदे अदेरण् उपपदस्य क्रव्या-  
देशः पृषोदरादित्वादित्यत्र तु न भाष्यानुग्रहः, क्रव्यशब्देन  
तदवोधाच्च । एवञ्च 'क्रव्याद्' इत्यसाध्वेवेति बहवः ॥ ६८ ॥

मन्त्रे श्वेतवहोक्थशस्पुरोडाशो एिवन् ( ३।२।७१ )

भाष्ये श्वेतवहादीनामिति अनन्तरयोगे षष्ठी । पदस्ये  
त्यस्य तदन्ते पदत्वस्य सम्भावनायामित्यर्थः । केचित्तु तत्सं-  
वन्धिनो एिवनः स्थाने ङस् वक्तव्य इत्यर्थ इत्याहुः । ननु  
इमुत्पत्तिविलायां कथम्पदत्वमत आह भावीति । भाष्ये क्रियते  
वर्थमिति । तेन हकारादीनामेव रुत्वमिति भावः । भाष्ये  
उक्थशस् शब्दस्येति तत्प्रकृतिकस्येत्यर्थः । तन्न वक्तव्य-  
मिति । ननु 'वासरूप' न्यायेन ङस्विषये एिवनोऽपि सत्त्वेन  
तदर्थं निपातनमावश्यकमिति चेन्न एतद्भाष्यप्रामाण्येनाऽऽदेशप-  
क्षस्यैवौचित्यात् । कैयटे 'ङस् प्रत्यय' इति व्यवहारः स्थानि-  
वद्भावलब्धप्रत्ययत्वेनेति बोध्यम् । अवश्यं तद्वक्तव्यमिति  
इसारम्भेऽपीत्यर्थः । न तर्हीदानीमिति ह्वादीनामेव रुत्वं  
विधेयम्, दीर्घस्तु एिवनि वृद्धधैव सिद्ध इति भावः । अन्यथा  
इसभावे इत्येतदपि संबुद्धचर्थमिति पदान्ते ङसन्तत्वादिति  
भावः । ननु 'ङस्' एव मास्तु तत्राऽऽह उक्थशोभ्या  
मिति । यदि मन्त्रे इति 'उक्थशस् शब्दस्य' इति भाष्याच्छंसे-  
र्नलोपोपधावृद्ध्यभावयोर्निपातनाच्छासेर्वोपधाहस्वनिपातनाद्वृद्ध-  
यभावे 'उक्थशोभ्याम्' इत्यस्य सिद्धेः, शासेर्विचि संबुद्धौ  
'उक्थशा' इत्यस्याऽपि सिद्धेर्द्वयमपि न कार्यमित्यन्ये ॥ ७१ ॥



स्थः क च ( ३।२।७७ )

सप्तमीनिर्देशादेव 'तदादिविधौ' लब्धे पुनर्बकारादाविति वचनं मुख्यवकारादिप्रतिपत्त्यर्थमिति वदन्तम्प्रत्याह भाष्यकार-  
वचनेति । यद्वा 'यावान' इति प्रयोगस्य वनिपा सिद्धिमाश्रित्य तत्प्रत्याख्यानादाह भाष्येति । अत एव 'ध्यायतेः सम्प्रसार-  
णम्' इति वातिके 'दधातेर्वा धीः' इति भाष्ये किप्यपीत्वं कृतम् । वस्तुतो भाष्ये 'किप्' पदेन सादृश्याद् विज्' उच्यते इतीत्याऽप्रसक्तिरेवाऽत्राति बोध्यम् । भाष्ये ककिपाविति 'आतो-  
ऽनुपसर्गे' इति 'किप् च' इति विहितौ । तत्र कस्य बाधे 'शंस्था' इति न सिध्येत् तदर्थं स्थः को विधेयः । 'कस्य' चाऽज्-  
बाधकत्वेन क्विवपवाद्वाऽभावात्परत्वेन किपो नित्यबाधवार-  
णाय क्विवपि विधेय इति भावः । न चाऽचैव 'शंस्था' इत्यस्य सिद्धत्वेन क्विपो बाधे फलाऽभावः । शंस्थाशब्दात् 'शसि' आतो लोपानापत्तेः । 'कृदतिङ्' इति सूत्रस्थभाष्योक्तरीत्यै कादेशस्य स्थानिवत्त्वात् । 'पुरस्ताद्' इति न्यायेन टस्यैव तेन बाध इति तु न शक्यं, 'येन नाऽप्राप्ति' न्यायेन 'क्विवप' एव बाध इत्यस्याऽपि वक्तुं शक्यत्वात् । तस्माद्बाधसामान्यचिन्तयोभयो-  
रपि स बाधकः स्यादिति तात्पर्यम् ॥ ७७ ॥

मुप्यजातौ णिनिस्ताच्छील्यै ( ३।२।७८ )

भाष्ये अनुपसर्ग इत्येवमिति उपसर्गेऽपीति ग्रहणाद् ज्ञापकादित्यर्थः । एतेन 'सुव्ग्रहणमुपसर्गनिवृत्त्यर्थम्' इति वृत्तिकारोक्तमपास्तम् ॥ ७८ ॥



### व्रते । (३।२।८०)

स्थायीत्यत्रेति । नन्वत्र कथं णिनिः सुप उपपदस्याऽभा-  
वादिति चेन्न उत्तरसूत्राद्बहुलग्रहणमपकृष्य केवलादपि विधानेना-  
ऽज्ञतेः । 'उत्थित एवाऽद्य भविष्यामि न तूपवेक्ष्यामि' इत्येवं  
संकल्परूपं व्रतमेतत् । 'तिष्ठन् सूत्रयत' इत्यादिवदुत्थाने 'स्था'  
धातुरत्रेति परे । ग्रन्थादिणिन्यन्तस्यैव वा प्रकरणाद्व्रतपर-  
त्वम् । परिसंख्यया पूर्वपक्षः, विधिमाश्रित्य परिहारः । यस्मि-  
न्नहनीति एकादश्यादौ । भाष्ये तद्यथा स्थायीति 'स्थायी'  
इत्यत्रोपपत्तिरुक्ता । 'आस्थायी' इति पदमन्ये । 'स्थण्डि-  
लस्थायी' इति पाठ इति केचित्, तदुभयमपि भाष्यकैयटविरु-  
द्धम् । व्रतविषय इति न हि तादृशव्रतसम्भवः, व्रते णिनेः  
प्रकृतत्वाच्च प्रागुक्तसंकल्पस्त्वप्रसिद्ध एवेति भावः । अथ  
नाऽनुवर्तत इति 'उपमानं शब्दार्थ' इति सूत्रस्थाषाष्ठभाष्येऽय-  
मपि पक्षो दृश्यत इति भावः । अत्र पक्षे स्वरभेदोक्तिरेकदे-  
श्युक्तिरिति बोध्यम् । षाष्ठभाष्यं वैकदेश्युक्तिः । भाष्ये  
भुजिप्रतिषेधवाचिन इति तदर्थबोधकस्य 'नञ्' इत्यर्थः । सुप्यु-  
पपद इति । बहुलग्रहणन्तु क्वचिदिष्टसिद्धय इति भावः ॥ ८० ॥

### आत्ममाने खश्च ( ३।२।८३ )

पूर्व ❀ कर्मण इदानीं कर्तृत्वाऽभावेन युगपदेकस्य कर्म-  
कर्तृत्वविरोधेन चेदमसङ्गतमत आह यदेति ! केवलविशिष्टभेदेन  
शब्दभेदेन वा न कर्तृकर्मविरोध इति भावः । आत्मग्रहणम-  
नर्थकमिति यद्यपि 'उभयप्राप्तौ' इति नियमादपि न कर्त्तरीति वक्तुं  
शक्यं तथाऽपि उभयोः प्रयोगाऽभावादत्र तदप्राप्तिः । किञ्च  
तेन षष्ठ्यां समासाऽप्राप्तिः 'कर्मणि च' इति निषेधादित्याश-

❀ 'पूर्वकर्मण' इति खे पाठः ।



यमाहुः । तद्वक्ष्यति भाष्यकृद् 'आत्मग्रहणसामर्थ्यात्कर्मणि'  
इति । लान्तस्येति । इदमुपलक्षणं कर्मस्थक्रियया तुल्य  
क्रियया ❀ तुल्यक्रियत्वस्याऽपि । वस्तुतः 'कर्मकर्तृग्रहणम्'  
इति भाष्यस्य कर्मवद्भावो वक्तव्य इत्यर्थः । यथाऽस्याऽपि कर्म-  
कर्तृत्वेन ग्रहणं व्यवहारो भवति तथा वक्तव्यमित्यन्तरार्थः ।  
श्यनैव तत्फलसिद्ध्या तत्प्रत्याख्यानम् । भाष्ये यदयं तासे-  
रिति । लाऽवस्थायां स्यतास्योरुत्पत्तौ तु वाचनिकमेवेदमिति  
बोध्यम् ॥ ८३ ॥

इति शिवभट्टसुतसतीगर्भजनागेशभट्टकुते भाष्यप्रदीपोद्योते  
तृतीयस्य द्वितीये पादे प्रथममाह्निकम् ॥ १ ॥

भूते ( ३।२।८४ )

यस्य स्वसत्ता व्यपवृत्तेति अतीतेत्यर्थः । तस्यैवेति अन्यत्र  
तत्कालवृत्तित्वेन भूतशब्दप्रयोगो गौण इति भावः । एतदाश-  
याऽनभिज्ञस्य 'न वै' इत्यादिग्रन्थ इति तात्पर्यम् । अभ्यनुज्ञा  
प्रतिबन्धार्थाभ्यामिति १ तद्रूपाभ्यामर्थाभ्यामित्यर्थः । तत्राऽ-

❀ 'तुल्यक्रियया' इति खे नास्ति ।

† अत्र कखयोः क्रमेण 'अनुज्ञाप्रतिषेधार्थाभ्याम्' 'अनुज्ञाप्रति-  
बन्धार्थाभ्याम्' इति पाठो दृश्यते । सुद्वितकैयटे 'अनुज्ञाप्रतिबन्धा-  
भ्याम्' इति च । किन्तु 'तद्रूपाभ्यामर्थाभ्याम्' इति नागेशविवरण-  
दर्शनाद् 'अभ्यनुज्ञाप्रतिबन्धार्थाभ्याम्' इति पाठेन भाव्यमिति भाति ।  
'अर्थ' पदाऽभावे 'तद्रूपाभ्याम्' इत्यस्य कथं लेखः । वस्तुतस्तु  
'अव्याहताः कला यस्य कालशक्तिमुपाश्रिताः । जन्मादयो विकाराः  
षट् भावभेदस्य योजयः' इति एतदर्थप्रतिपादकवाक्यपदीयस्य  
प्रथमकाण्डीयतृतीयकारिकाव्याख्याने 'ततश्च प्रतिभावं स्वरूपस्य  
प्रतिबन्धाऽभ्यनुज्ञाभ्यां शक्त्यवच्छेदेन क्रमवानिवाऽऽभासोपगमो  
लक्ष्यते' इति हेलाराजः 'प्रतिबन्धाऽभ्यनुज्ञाभ्याम्' इति लिखति ।  
अत्र सन्देहे केन पाठेन भाव्यमिति सुधियो विभावयन्तु इति  
सम्पादकः ।



भ्यनुज्ञया स्थित्युत्पत्तिहेतुः । प्रतिबन्धेन प्रलयहेतुः । ईश्वराऽ-  
धिष्ठितत्वेन च तदुपपत्तिः । ननु नित्ये काले तत्सत्ताया व्यप-  
वृक्तत्वाऽभावात्कथं भूतत्वव्यवहार इत्यत आह तत्र संसर्गीति ।  
तत्क्रिययोपाधिभूतया यो भेद उपाधेयस्य तत्कृतो मासादिव्यवहार  
इत्यर्थः । अन्ये त्विति । तथा च तस्या अनित्यत्वात्सिद्ध  
एव भूतादिव्यवहार इत्यर्थः । आद्ये पक्षे क्षणोपाधेर्निर्वक्तु-  
मशक्यत्वम्, 'उत्तरदेशसंयोगाऽवच्छिन्नक्रिया' इति चेत्तस्या  
विशेष्यविशेषणसंबन्धरूपत्वे त्रयाणामपि स्थिरत्वात्क्षणव्यवहा-  
रनियामकत्वाऽभावः । अतिरिक्तत्वे सिद्धोऽतिरिक्तः क्षणप-  
दार्थ इति । तत्प्रचयैरेव कलागुहूर्त्तादिव्यवहारोपपत्तौ किम-  
खण्डेन तेन । स्पष्टश्चेदं 'कालाः परिमाणिना' इत्यत्र भाष्ये  
इति निरूपितं तत्रैव । ईश्वरस्यापि कालनियामकत्वेन कालत्व-  
व्यवहारः श्रुत्यादिष्विति बोध्यम् । अन्ये त्विति मतेऽपि एष  
दोषोऽस्त्येव । किञ्च 'प्रसिद्धपरिमाणा' इत्युक्तिरसङ्गता तस्या  
अपि क्रियान्तरस्यैव परिच्छेदकत्वेऽनवस्थाऽऽपत्तिरिति दिक् ।  
शब्दस्येति स्वाऽभिधेयप्रतिपादने व्यग्रतया विशेषणसंबन्धाऽयो-  
ग्यत्वादिति भावः । तदाह गुणस्येति नित्यत्वाद्देति अनेन  
भूतादिव्यवहाराऽयोग्यत्वं दर्शयति । वैयर्थ्यादिति । अनु-  
च्चारिताप्रत्ययविधेरसम्भवादिति भावः । न च शब्दस्येति  
भाष्ये । तस्य नित्यत्वेन भूतादिविशेष्यतायां ❀ सम्भवो  
नेत्यर्थः । अनित्यत्वपक्षेऽपि यथा 'वर्त्तमान' शब्दस्य प्रकृति-  
त्वसम्भवो न तथा 'भूतभविष्यतोः' शब्दयोः प्रकृतित्वसम्भव  
इति योजना बोध्या । क्रियायाम्भूतायामिति । तस्याम्भूत-  
त्वञ्च वर्त्तमानध्वंसप्रतियोगिकालवृत्तित्वम् । भूतकालेनेति भूत-  
कालक्रियावाचकेनेत्यर्थः । अव्ययनिर्देशादिति वार्त्तिकेऽव्यय-

❀ 'विशेष्यतायाः' इति के पाठः ।



पदमर्श आद्यजन्तं न्यासोत्तरपरश्चेत्याशयेनाह अव्ययवतेति ।  
 अव्ययमेव इति अव्ययस्य 'भूते' शब्दस्य निर्देशादिति वार्त्ति-  
 कार्थ इति भावः । नित्येनाऽर्थेनेति साधुत्वज्ञानं न शाब्दे  
 कारणं नाऽप्यसाधुत्वज्ञानं प्रतिबन्धकमित्यर्थः । परमतेऽपि  
 शिष्टोच्चारितत्वेन साधुत्वाऽनुमानाद्बोधः । शास्त्रजं तत्प्रत्यक्षन्तु  
 पश्चाद्भविष्यतीत्यदोषः । यदि तु शास्त्रेणैव निष्पाद्यः स्यात्स्या-  
 दयं दोष इति भावः । भाष्ये न व्येतीति विविधमर्थं  
 न प्राप्नोतीत्युत्तरार्थः । शास्त्राऽभावेऽपि तदर्थक एवाऽयमिति  
 भावः । तदुक्तं कैयटेन 'नित्यत्वमित्यर्थ' इति । क्व पुनर्न  
 व्येतीति क्वेति विषयसम्पत्ती, कस्मिन् विषये विविधमर्थं न  
 प्राप्नोतीत्यर्थः । तत्रोत्तरमाह भाष्ये एतौ कालविशेषाविति ।  
 तद्विधानस्येति तस्मिन् विधानं यस्येत्यर्थः । 'भूत' शब्दवत्  
 तेऽपि स्वभावत एव भूतमात्रवाचका भवन्ति, किमधिकारेणेति  
 भावः । सामान्ये नेति कालसामान्ये नेत्यर्थः । 'सामान्ये'  
 इति सप्तम्यन्तपाठस्तु युक्त एव । ननु वृत्तौ 'कर्मणि' इति  
 सूत्रे 'कुत्सित' ग्रहणं कृतमिति अकुत्सितार्थन्तदिति चेन्न 'कुत्सित'  
 ग्रहणस्य भाष्येऽभावात् । शब्दशक्तिस्वभावसिद्धञ्चेत्तत्राऽपीति  
 भाष्याशयः । ननु तेनैव सिद्धे 'कुमार' इत्यादि व्यर्थमिति  
 चेत्तत्राह पुनर्विधानन्त्विति । 'कुमारहन्ता' इत्यादिव्यावृत्तय  
 इत्यर्थः । विशेषविहितः उपपदविशेषे विहितः । इत्ययम्भूतेऽ-  
 पीति इत्ययमपि भूते प्रसज्येतेत्यन्वयः । तत्क्रकौण्डिन्येति  
 कुमारशीर्षयोर्विशेषविहितो णिनिः 'कर्मणि हन' इत्येतं बाधते ।  
 तत्र तेनाऽपि णिनेरेव विधानेन णिनेर्बाधस्य वक्तुमशक्यतया  
 तत्सहचरितभूतकालो बाध्यत इति वर्त्तमानभविष्यतोरेव 'कुमार'  
 इत्यादिणिनिर्भवति । एवञ्च तद्बाधनेन चरितार्थं शास्त्रमिति  
 'वासरूप' न्यायवाधे मानाऽभावेन 'कुमारहन्ता' इत्याद्यपि सिध्य-



तीति भावः । 'कुमारघाती' इत्यादौ विधीयमानः 'कुमार'  
इत्यादिणिनिर्भविष्यद्वर्त्तमानयोर्यथा स्यात्तस्य भूतार्थे निवृत्तिश्च  
यथा स्यादिति भूताधिकार इति भाष्यान्तरार्थः । इदञ्चिन्त्यं  
'तक्रकौण्डिन्य' न्यायस्य विधेयविषयत्वात् । तस्माद्भूताऽधिका-  
कारसामर्थ्यात् 'कर्मणि हन' इत्यत्राऽयमेव णिनिः । भूत' इति  
नियमादन्यस्य णिनेर्भूते निवृत्तिरिति भाष्यार्थः । यथाऽस्य  
णिनेरधिकाराऽभावेऽपि स्वभावत एव भूते वृत्तिस्तथा 'कुमार'  
इत्यस्य स्वभावत एव भूते निवृत्तिर्भविष्यतीत्यरुचेः प्रयोजना-  
न्तरमाह भाष्ये आखुहेति । यज्ञसंयोग इति यज्ञसंयोगविषये  
शता ड्वनिपस्त्रिषु कालेष्वपवादो माभूदित्यन्वयः । प्रसङ्गाद्व-  
र्त्तमानाऽधिकारस्याऽपि प्रयोजनप्रदर्शनं वार्तिके भूताऽधिकारस्ये-  
त्युपलक्षणम् । तत्र ड्वनिब् भूताऽधिकारे । शता वर्त्तमा-  
नाऽधिकारे । ड्वनिपं 'सुयज्ञोड्वनिब्' इति विहितम् । काल-  
भेदो न स्यादिति वाऽसरूपेण वर्त्तमानेऽपि 'ड्वनिप्' प्राप्नो-  
तीति भावः ।

नजिडेति 'स्वपितृषोर्नजिड्' । अयं वर्त्तमानाऽधिकारे ।  
लिट् भूताऽधिकारे लिट् । छन्दसि लिट् 'लिटः कानज् वा  
क्वसुश्च' इत्यस्य । भाष्ये सर्वकालाऽपवाद इत्यस्य सर्वकाल-  
द्योतकप्रत्ययाऽपवाद इत्यर्थः । भूतकाललिटोऽपीति यावत् ।  
असत्यधिकार इति 'वर्त्तमान' इत्यधिकारेऽसतीत्यर्थः । सति  
सिति 'वर्त्तमान' इत्यधिकारे सति 'उणादय' इत्यस्य तदधिका-  
रस्थत्वादसिर्वर्त्तमानकाल इति भावः । रूढिशब्दत्वादेवोणा-  
दिषु 'वाऽसरूप' विधिर्नास्तीति तात्पर्यम् । एतत्प्रयोजनोक्ति-  
रेकदेशिन उणादीनामव्युत्पन्नत्वेऽसम्भवात् । यवुलूचोरपि  
वर्त्तमानकाल एव साधुत्वस्य तत्सूत्रे भाष्य उक्तत्वेन 'अन्यत्र  
अनाहन्ता' इत्यस्याऽसङ्गतेश्च । असत्यधिकार इति भूतवर्त्तमान-



योरधिकारयोरसतोरित्यर्थः । कानच इति 'कसो' अप्युपलक्षणमिदम् । यद्वा कानजुपलक्षितस्य लिट् इत्यर्थः । 'ल सार्वधातुक' इति तत्र 'चानश्' सार्वधातुकत्वेऽपि लादेशत्वाऽभावः । 'कानचो' लादेशत्वेऽपि 'आर्धधातुकत्वम्' इत्युभयत्राऽप्यन्तोदात्तत्वमेवेति भावः । कर्त्रभिप्राय एवेति अन्यस्मिन्स्तु 'क्वसुः' इति भावः । भाष्ये चानश् ताच्छील्यदिषु सर्वकालाऽपवादो माभूदित्युत्तरम्, 'अग्निमादधानस्य' इत्येव पाठः । सुषुषुषोऽनेहाऽग्निम्' इत्यपाठः । आदधानस्येत्येवाऽन्यत्रेति भूतार्थाऽतिरिक्तवर्त्तमानत्वविवक्षायां अकर्त्रभिप्राये कर्त्रभिप्राये च 'आदधानस्य' इत्येव । भूते तु कर्त्रभिप्राये एव । तथा अकर्त्रभिप्राये तु 'क्वसुः' एवेत्यर्थः ॥ ८४ ॥

### ब्रह्मभू एवृत्रेषु क्तिप् ॥ (३।२।८७)

किं धातूपपदेति भाष्ये नियमार्थोऽयमारम्भः किमविशेषणेत्येव पाठः । 'ब्रह्मादिष्वेव' इत्यादिनियमाऽऽकारलेखस्तु लेखकप्रमादात् अन्यथा तदाकारप्रदर्शनेनैव नियमान्तरतिरस्कारात्पुनः प्रश्नाऽनुपपत्तेः । 'उपपदविशेष' इति नियमस्य सजातीयापेक्षत्वाद् 'हन्तेः क्विबुपपदविशेष एव' इत्यर्थः । एतस्मिंश्च विशेष इति भूत इत्यर्थः । 'भूते हन्तेः क्विप् ब्रह्मादिष्वेव' इति नियम इति भावः । तदाह अनेनेति धातोर्ब्रह्माद्यतिरिक्ते उपपदे भूतकालाऽवच्छिन्नेऽर्थे वर्त्तमानात्, क्तिपोऽसंबन्धबोधकत्वादिति भावः । भाष्येऽथेति एतन्मात्रनियमाऽङ्गीकारे इत्यर्थः । कालनियम इति भूतकालाऽवच्छिन्नाऽर्थाद्धातोः क्विबतिरिक्ताऽसंबन्धबोधकत्वादिति भावः । तत्र केवलधातोः प्रत्ययान्तरसंबन्धस्याऽवारणात्तात्पर्यतः 'कालनियमोऽयम्, इति



बोध्यम् । नियमद्वयमिति 'ब्रह्मादिष्वेव' 'क्विवेव' इति कल्प्य-  
मानस्यैवकारस्य श्रुत्युपस्थापितेऽन्वयो न्याय्यः । स च भाष्य-  
प्रामाण्यादुभयत्राऽपीति तत्त्वम् । उत्तरस्य वचनार्थ इति सापे-  
क्षत्वेऽपि गमकत्वात्समासः । धातुनियमस्येदं मानमिति दर्श-  
यति यस्मादिति । नन्वेतदर्थ 'छन्दसि' इत्येवास्तु सामर्थ्यादु-  
पपदान्तरे भविष्यति किं 'बहुल' ग्रहणेनेत्यत आह भाष्ये न च  
भवति । अमित्रेति तावन्मात्रोक्तौ 'क्विवेव' इति नियमाद् 'अण्'  
न स्यात्स भवत्वित्येतदर्थ 'बहुल' पदमिति भावः ॥ ८७ ॥

कर्मणीनिर्विक्रियः । ( ३।२।६३ । )

ननु 'कर्मणः' कथं कुत्सितत्वमत आह यस्य सोमेति ॥६३॥

निष्ठा ( ३।२।१०२ )

'तौ सद्' इति वचनमित्यादि वार्त्तिकं 'तौ सद्' इति सूत्रे ।  
तंन समानन्यायमिदमित्याह भाष्ये असंसक्तयोरिति । 'तौ'  
इत्युक्ते हि अगृहीतविशेषस्वरूपमात्रपरामर्शान्न दोष इति भावः ।  
'भिन्न' इत्यादौ 'जीतः क्त' इति वर्चमाने क्तः । यदि पुनरिति  
भाष्यमपूर्वोक्तेन पुनरुक्तमित्याऽऽशङ्क्याह यौ लौकिके इति । न  
दृष्टाविति अनुबन्धविशिष्टौ न दृष्टावित्यर्थः । कथमश्रुतत्वमत  
आह एतदुक्तम्भवतीति । भाष्ये दृष्टश्रुतयोरिति 'जीतः क्त'  
इत्यादौ । अत्र शास्त्रज्ञानां तत्त्वप्रत्यभिज्ञानात्प्रयोगेऽनुबन्धवि-  
गमेऽपि दृष्टत्वं बोध्यम् । भाष्ये द्विः क्तेति तद्वोधकग्रहणमि-  
त्यर्थः । क्तक्तवत् भूते, तौ 'निष्ठा' इति सामान्येनेति एकत्वपदेन  
तदाश्रयो लक्ष्यते । साधारणपर्यायश्च 'एक' शब्द इत्यन्ये ।  
ननु वृद्ध्यादिसंज्ञाऽपि कृत्रिमत्वादनित्यैव तत्कथं तत्राऽयं समा



धिर्नैहेत्यत आह वृद्ध्यादिकेति । विषयनियतत्वादिति संज्ञावि-  
षयस्य शास्त्रे प्रयोगे चैकरूपत्वेन संज्ञिनो नित्यत्वात्संज्ञा नित्या,  
साधुत्वाऽन्वाख्यानस्य च सम्भवो नैवम्प्रकृते इति भावः । ननु  
संज्ञायाः स्वतो भावित्वमनुपपन्नमत आह संज्ञिन इति । साम-  
र्थ्यादिति अन्यस्योत्पन्नस्य 'निष्ठा' संज्ञाया अभावादिति भावः ।  
आदिकर्मणीति 'कर्म' शब्दः क्रियावाची । एकफलोद्देशप्रवृत्त-  
समूहरूपा च क्रिया । तत्र वार्त्तिकफलं दर्शयति आद्येष्विति ।  
सम्पूर्णसमूहस्य व्यपवृत्तत्वे हि भूतव्यवहार इति भावः । क्रिया-  
क्षणेष्वाति अत्र 'क्षण' शब्दः सूक्ष्मग्राहकालोपलक्षणम्,  
अन्यथा क्षणरूपत्वे क्रियायास्तद्वदेव सूक्ष्मकालाऽवच्छिन्नत्वात्प्र-  
त्यक्षत्वाऽनापत्त्या 'पश्य मृगो धावति' इत्यादेर्नोपाऽऽपत्तिरिति  
बोध्यम् । वस्तुतः क्रिता प्रत्यक्षैव फलाऽनुमेया च । तद्वदयति  
भाष्ये अत्यन्ताऽपरदृष्टेति अवयवरूपेण समुदायरूपेण चाऽप्रत्य-  
क्षेत्यर्थः । 'पश्य मृगो धावति' इत्यादिप्रयोगस्तत्फलसंयोगद-  
र्शनाऽभिप्रायेण, 'दृशेः' वा ज्ञानसामान्यलक्षणा, निरूपयिष्यते  
चेदं 'वर्त्तमाने लट्' इति सूत्रे । आद्येषु क्रिया लक्षणेष्वाति  
कचित्पाठः । तत्राऽऽद्येषु क्रियाऽवयवेऽप्यित्यर्थः । जीतः क्त इति  
यदि तद्विषयमेव स्याद् 'वर्त्तमान' ग्रहणमेव कुर्यादिति चिन्त्य-  
मिदमिति हरदत्तः । तेन 'क्ताऽनुमानेऽपि क्तवत्वर्थं वचनमाव-  
श्यकम्' इत्यपरे । यस्माल्लट इति धात्वर्थवर्त्तमानत्व एव यतो  
लोके विकल्पेन प्रपुज्यतेऽतो वक्तव्येत्यर्थः । यद् भवन्त्यर्थे वा  
भाष्यत इति भाष्येऽन्वयः । भाष्ये आदिरत्रेति आद्यक्रिया-  
क्षण इत्यर्थः । ननु तस्य भूतत्वेऽपि धात्वर्थस्य किमाऽऽयातमत  
आह आदिभूत एवेति । समाप्तत्वात् आरोपितत्वात् । प्रतिभेदं  
प्रत्यवयवम् । समूहिषु अवयवेषु । समाप्यत आरोप्यत इत्यर्थः ।  
अभेदे अवयवे समूहाऽभेदे । तेन क्रिया न दृश्यत इति अत्यन्त-



प्रवयवशः समूहश्च न दृश्यत इत्यर्थः । अनवस्थानाच्चेति  
अनेनाऽवयवस्याऽप्यप्रत्यक्षत्वं क्षणिकत्वेनाऽनवस्थानादित्यर्थः ।  
क्रमात्सदसतामिति भूयोऽवयवसन्निकर्षः 'समूह' प्रत्यक्षे कारण-  
मिति भावः । चक्षुरादिभिरसंबन्धे हेतुः सद्वस्तुविषयैरिति । येन  
शब्देनेति सामानाधिकरण्ये तच्छब्देनाऽपि तस्यैव परामर्शात्  
शब्दे परिसमाप्तिरुक्ता स्यात् । न च सा युक्तिमती । अतो  
वैयधिकरण्येन व्याचष्टे येनाऽवयवेनेति । संबध्यते यत्रयत्राऽवयवे  
आरोप्यत इत्यर्थः । यो योऽवयवः फलाऽनुकलत्वेन विवक्ष्यते  
तत्रैव समाप्यते । तत्रावयवे समाप्ते समूह एव समाप्यतेऽतीतो  
भवतीत्यर्थः । वैणिका कटचरमाऽवयवः । तदन्तः कट  
इत्यस्य तदन्तकटनिर्वर्तकः क्रियासमूह इत्यर्थः ( १०२ )

लिटः कानज्वा ( ३।२।१०६ )

कसुश्च ( ३ २।१०७ । )

वाऽसरूपविधिरिति ननु 'हशश्वतोर्लिङ् च' इति ज्ञापकादा-  
देशगतवैरूप्यमादाय 'ल' विधौ वाऽसरूपो नास्तीत्युक्तम्, एवञ्च  
प्रकृते स्यादेव, न च प्रत्ययविधिविषयस्याऽऽदेशेष्वभावः आदे-  
शविधावपि 'प्रत्यय' इत्यस्योपस्थितेः, 'आद्युदात्तश्च' इति मूत्र  
भाष्यसम्मत्तत्वादिति चेन्न एतद् 'वा'ग्रहणादादेशरूपप्रत्ययविधौ  
तदनुपस्थितिकल्पनात् । तत्फलं सदादिभ्यो भूतसामान्ये  
लिटः कसुरेव न पक्षे तिङ् इति भावः । उत्तरत्रेति केचित्तु  
'तस्य धातुसंबन्धे विधानेनाऽधातुसंबन्धे पक्षे भूतसामान्ये लिट्-  
स्थानिकतिङ् ❀ श्रवणार्थमिदमावश्यकमित्याशयो भाष्यस्य'  
इत्याहुः । यत्तु 'वृत्तौ 'लिङ्' इत्यनुवर्त्य विभक्तिविपरिणा-

❀ 'तिङ्श्रवणार्थम्' इति 'ज' पुस्तके पाठः ।



मेन सिद्धे 'लिङ्'ग्रहणेन लिङ्मात्रस्यादेशो ज्ञाप्यते इति 'वा'  
 'वचनमावश्यकमेव' इत्युक्तं तन्न प्रकृतभाष्यविरोधादित्याहुः ।  
 भाष्ये पुनः कित्करणादिति 'आरिवान्' इत्यादौ गुणस्तु 'ऋच्छ-  
 त्यताम्' इत्यत्र ऋकारान्तरप्रश्लेषेण 'ऋ' धातोः पुनर्विधाना-  
 द्बोध्य इति दिक् ॥ १०७ ॥

### भाषायां सदवसुश्रुवः । ( ३।२।१०८ )

इति मत्वाऽऽहेति एवञ्च विकल्पमात्रविधानेऽस्य तात्पर्यमिति  
 भावः । अनद्यतनपरोक्षयोरिति वचनस्य तयोरपि कसुर्विधेयः ।  
 तेन च तद्विषयो 'लिङ्' अनुमातव्यः । स च 'वा' इत्यर्थः ।  
 ननु भूतसामान्येऽनुमितस्य विशेषपरताऽपि भविष्यति किमनेने-  
 त्यत आह भाष्येऽपवादेति । तद्व्याचष्टे लुङोऽपवाद इति ।  
 ननु अनद्यतनादौ 'लिङ्' वैकल्पिकस्तस्य नित्यं 'कसुः' इति  
 'उपससाद' इति न स्यादत आह एतदादेशेति । 'अनद्यतन'  
 इत्यादिवचनेन तयोरप्यनेन 'लिङ्' अनुमानान्न दोषः । ननु  
 'वा' ग्रहणाऽनुवृत्तौ कसोर्विकल्पः स्यादत आह तच्च नेति ।  
 व्याख्यानादिति भावः ॥ १०८ ॥

### उपेयिवाननाश्वाननूचानश्च ( ३।२।१०९ )

इडागमादिति 'वस्वेकाचाद्दधसाम्' इत्येकाजूलक्षणादित्यर्थः ।  
 द्वित्वे कृतेऽनेकाचूलात्तदप्राप्तेरनित्यलमिट इति भावः । नन्वे-  
 कादेशे कृते एकाचूलात्तत्प्राप्तिरिति सोऽपि नित्य इत्यत आह  
 तत्सामर्थ्यादिति । न चेति तत्र द्वित्वे सवर्णादीर्घं बाधित्वेणो यणि  
 निमित्ताऽभावादेकादेशाऽप्राप्तौ दीर्घः सावकाश इति भावः ।



विशेषेति बलादित्वरूपेत्यर्थः । तदाऽजादाविति प्राप्तविषय एव  
 प्रतिप्रसवसम्भवादिति भावः । किञ्च, पूर्वस्यैव विधौ स्थानि-  
 वत्त्वं, न पूर्वपरयोरिति सिद्धान्ताद् 'ईयतुः' इत्यादौ तदप्रवृत्त्या  
 सवर्णदीर्घाऽप्राप्तेरभ्यासदीर्घस्य नैकादेशवाधकत्वमितीदृ सिद्ध  
 एवेति न तन्निपातनफलमित्यपि बोध्यम् । ईयादेश इति अन्य-  
 थेटि कृते 'इणो यण्' इति स्यादिति भावः । तदर्थमिति ईया-  
 देशे दीर्घोच्चारणमसन्ध्युच्चारणञ्च 'उप' इत्यस्याऽविवक्षायां  
 बीजं द्रष्टव्यम् । भाष्ये 'इयु' इति ह्रस्वपाठे 'ईयिवान्' इत्यादौ  
 छान्दसो वर्णव्यत्ययो बोध्यः । लोके तु 'उपेयिवान्' इत्येव  
 साधु, 'उप' इत्यस्याऽविवक्षायां मानाऽभावादित्यन्ये । भाष्ये  
 न हि दीर्घत्वमिति 'ईयतुः' इत्यादौ प्रागुक्तरीत्या चारितार्था-  
 दिति भावः । न हीति किन्तु शास्त्राऽतिदेश इति भावः ।  
 रूपाश्रयश्चेति 'अक्' 'अच्' पदाभ्यां तत्तद्रूपेणोपस्थितयोरेव  
 दीर्घ इति भावः । ननु कार्याऽतिदेशो दोषस्तदवस्थ इत्यरुचे-  
 राह अथ वेति । वस्तुतः 'पूर्वस्यैव विधौ स्थानिवत्त्वम्' इति  
 नाऽत्र स्थानिवत्त्वमिति बोध्यम् । भाष्ये निष्प्रतिद्वन्द्व इति  
 एकादेशात्पूर्वमितोऽभावे यणप्राप्तेरिति भावः । यणादेशो निपा-  
 त्यत इति एकादेशवाधकतयेति भावः । इणो भाषायामिति  
 पूर्वसूत्र एव 'इण्' ग्रहणं कार्यमिति भावः । भाष्येऽस्य पुन-  
 रिदं चेति द्वित्वे कृते एकादेशे तत्प्राप्तेरिति भावः । न विहन्यते  
 ह्यस्येति अस्य 'इटो' निमित्तं द्विर्वचनेन न विहन्यते यत इत्यर्थः ।  
 लकाराणां भावकर्मणोरपि सत्त्वेन तत्राऽप्यनूचानः ❀ स्यादतो  
 भाष्ये कर्त्तरीति ॥ १०६ ॥



### लुङ् ( ३।२।११० )

भाष्ये लुङ्लुटोरिति तुल्यन्यायत्वात् 'लुटः' अप्युपन्यासः । कालविशेषे इति 'अगमाम' इत्याद्युदाहरणेषु अनद्यतनरूपतेत्यर्थः । सतोऽप्यविवक्षयेति सतामेव लोम्नां सत्त्वेन विवक्षया नञ्घटितप्रयोग इति भावः । नन्वसतो विवक्षानिरूपणस्य प्रकृते नोपयोगोऽत आह विवक्षोपेति । भाष्ये न्याय्ये प्रत्युत्थाने इति प्रत्युत्थानं जागरणं, तत्समये प्रत्युत्थितं प्रबुद्धमित्यर्थः । प्रत्युपस्थितमिति पाठेऽप्ययमेवार्थः । प्रस्थितमिति कचित्पाठः । तत्रापि प्रत्युत्थाय ❀ प्रस्थितमित्यर्थः । स च रात्रेश्चतुर्थयाम एव, तत्र स्मृत्या प्रबोधस्योक्तेः । तदाह रात्रेरिति अतिक्रान्तरात्रिप्रहरत्रयं जागरितवानिति, एवं हि पूर्वतनस्य प्रत्युत्थितं कञ्चित्पृच्छतीति ग्रन्थस्याऽसङ्गतिः, स्वापं विना प्रत्युत्थानाऽसम्भवात् । तस्माच्चतुर्थे यामे यदा जागरणसन्ततिरिति भाष्यार्थः । तत्र मुहूर्तमपि स्वापे 'लङ्' एवेत्यर्थ इति केचित् ॥ ११० ॥

### अनद्यतने लङ् ( ३।२।१११ )

अनद्यतन इति यदि तत्पुरुषः पर्युदासश्च तर्हि व्यामिश्रे दोषः । प्रसज्यप्रतिषेधेऽसमर्थसमासो भूतसामान्ये च स्यादत आह भाष्ये बहुव्रीहिनिर्देश इति । तथा चाऽविद्यमानाऽद्यतनभूतकालार्थवृत्तेर्धातोः 'लङ्' इत्यर्थः । एवञ्च व्यामिश्रे न, भूतसामान्येऽपि नेत्यर्थः । गौणाऽऽधारत्वाऽऽश्रयणे बीजमाह न तु तच्चत इति । कालस्याऽपीति यथा दिने 'मुहूर्त' इति । न च तावता मुहूर्तसमुदायाऽतिरिक्तं दिनमस्तीत्यर्थः । अनु-

'प्रत्युत्थानाय' इति 'के' पाठः ।



गम्यते प्रमाविषयो भवति । भाष्ये जघानेति कंसवधो हि नेदा  
नीन्तनप्रयोक्तुर्दर्शनयोग्योऽपीत्यर्थः । 'अरुणाद्' इत्युदाहरणे  
तु तुल्यकालः प्रवक्तृति बोध्यम् ॥ १११ ॥

### विभाषा साऽऽकाङ्क्षे ( ३१२।११४ )

साऽऽकाङ्क्षेऽर्थे वर्त्तमानाद्धातोरित्यर्थः । तत्रैकस्य साऽऽ-  
काङ्क्षत्वेऽप्युभयत्र कथं लुडिति शङ्कते भवेत्पूर्वमिति । यदतीति  
वासगमनादेर्लक्षणत्वे हेतुमाह तच्चेति । यत् परबोधनार्थमुपा-  
दीयते तदेव लक्षणमित्यर्थः । यत्तत्स्मार्यमाणत्वाल्लक्ष्यं भोज-  
नादि, तत्प्रति भवतु लक्षणं साऽऽकाङ्क्षमित्यन्वयः । यद्यपि  
पुरुषगताऽऽकाङ्क्षयैवाऽर्थानां साऽऽकाङ्क्षत्वव्यवहार आकाङ्क्षाया-  
श्चेतनधर्मत्वात्, तथाऽपि तस्यापि गमनेन 'सक्तुं \* पानं बोधयि-  
ष्यामि' इत्येवाऽऽकाङ्क्षा न तु विपरीतेति भावः । द्वयोरपीति  
उक्ताऽऽकाङ्क्षायां द्वयोरपि विषयत्वादिति भावः । परस्पराऽपे-  
क्षत्वादिति चिन्त्यं लक्ष्यस्य लक्षणाऽनपेक्षाया भाष्ये दर्शित-  
त्वात् ॥ ११४ ॥

### परोक्षे लिट् । ( ३१२।११५ )

इन्द्रियाऽविषय इति इन्द्रियजन्यज्ञानाऽविषय इत्यर्थः ।  
तथाऽपीति यस्य क्रियायां व्यभिचारस्तत्पारोक्ष्यं किमिति प्रश्नार्थ  
इति भावः । इन्द्रियाऽगोचरत्वमेव पारोक्ष्यम् । तच्च साधन-  
द्वारा क्रियायामित्याशयेनोत्तरयति परमित्यादि । मयूरिति तत्  
एव 'पर' शब्दस्य पूर्वनिपात इति बोध्यम् । योगविभागस्य  
भाष्येऽदर्शनादाह अत एवेति । प्रतिपरेति शरदाद्यन्तर्गणसू-

\* तालव्यादि 'सक्तु' इति 'सचतेर्दुर्धावो भवति' इति भाष्या-  
दशुद्धम् इति सं० ।



त्रम् । इन्द्रियाऽजन्यं ज्ञानं परोक्षम् । अत एव 'परोक्षं ज्ञानम्' इत्युपपद्यते । अर्श आद्यच्चा तद्विषयोऽपि तथा । अत एव 'क्रियायाम्परोक्षायाम्' इति भाष्यप्रयोग उपपन्नः । निर्भाग इति सभागनिपातनस्य गुरुत्वादिति भावः, अवयवार्थाऽपतीतेश्च । इन्द्रियाऽणोचरार्थवाचीति तद्विषयकज्ञानवाचीत्यपि बोध्यम् । ननु कालः सर्वस्याऽपि 'इदानीम्' इत्यादिव्यवहारेणाऽपरोक्ष एवेत्यत आह यथेति । नित्यपक्ष इति नित्यत्वपक्ष इत्यर्थः । भाष्ये प्रत्यक्षपरोक्षतायामिति प्रत्यक्षत्वपरोक्षत्वयोर्विशेषणतायामित्यर्थः । तत्र प्रत्यक्षत्वेन विशेषणस्य काप्यभावात्तदुपादानमत आह यथा प्रत्यक्षत्वमिति । युगपदसन्निधानादिति अतः सद्वस्तु विषयैरिन्द्रियैर्न मृह्यते इत्यप्रत्यक्षा एवेत्यर्थः । एवञ्चैकैकस्य प्रत्यक्षत्वेऽपि समूहरूपो धात्वर्थः परोक्ष एव । अत एव 'पिण्डीभूता निदर्शयितुमशक्या' इत्युक्तमिति भावः । वस्तुतोऽवयवपशोऽप्यप्रत्यक्षत्वमेवेत्युक्तं प्राक् । किञ्चाऽवयवशः प्रत्यक्षत्वे एकैकत्राऽवयवे समुदायरूपाऽऽरोपेण भूतत्वादिवत् प्रत्यक्षत्वस्याऽपि सम्भवेन तद्व्यावृत्त्यर्थं 'परोक्ष' इति विशेषणोपपत्तौ साधनादिप्रत्यक्षत्वेन तत्प्रत्यक्षत्वोपपादनं भाष्योक्तमसङ्गतं स्यात् । अत एव 'अत्यन्ताऽपरदृष्टा' इति 'अत्यन्त' पदं चरितार्थम् । नन्ववयवानां सौक्ष्म्यादप्रत्यक्षत्वेऽपि तत्समूहस्य प्रत्यक्षत्वं स्यादत आह अशक्येति । पिण्डीभूताऽपि निदर्शयितुमशक्या, अवयवानां क्षणिकत्वेन पिण्डीभावस्यैवाऽभावादिति भाव इति बोध्यम् । साधनेषु चेति भाष्ये साधनपदेन किं भवान् मन्यत इत्यर्थः । ननु एकैकस्या अपि शक्तेरप्रत्यक्षत्वात् 'समुदाय' ग्रहणं व्यर्थमत आह समुदायेति । नित्याऽनुमेयत्वादिति तत्त्वश्चाऽतीन्द्रियत्वाद्बोध्यम् । ननु तदुल्लोदकदर्शनकाले पाकस्य भूतत्वाऽभावात्कथं लिङ्प्रयोगोऽत



आह दृष्ट्वाऽपीति । साधनस्य तच्छक्त्याश्रयस्य । संरम्भरूपस्येति संरम्भः शक्तिस्तदाविष्टरूपस्येत्यर्थः । 'संरम्भ' शब्दोऽर्श आद्यजन्तः । पपाचेति युक्तमिति पाठः । भाष्ये सीत्काराः फूत्काराश्चेति पाठः । क्रियाकृतप्रत्यक्षत्वेऽपीति अपिना साधनप्रत्यक्षत्वेऽपीत्यर्थः । इन्द्रियाऽगोचरसाधनेति तत्र क्रियाकृतविशेषरूपसीत्कारादिविशिष्टस्य संरम्भरूपस्य चेन्द्रियाऽगोचरत्वं बोध्यम् । अचित्तव्याप्तेपस्थले उक्तमाऽसिद्धाविष्टापत्तिं सूचयन् 'चित्त' व्याप्तेपे तदुदाहरणमाह भाष्ये सुप्तेति । जागरेऽमत्तत्वेऽपि पारोक्ष्यं दर्शयति अथ वेति । 'वैयाकरणानां शाकटायन' इत्यनेन तस्याऽमत्ततोक्ताऽन्यचित्तता च । भाष्ये वर्त्तमानकालमिति वर्त्तमानकालं वस्त्वित्यर्थः । भाष्ये मनस इति यद्यपि पातञ्जलानामन्तःकरणं व्यापकं, तथापि तत्परिणामविशेषो मनश्चिरस्थायि मध्यमपरिमाणं संकोचविकासशालि ज्ञानकारणमिति भावः । अत एव सदा न ज्ञानयोगपद्यं कदाचिद्योगपद्यमपीति दिक् । जनपद इति कलिङ्गखण्डिकादिषु तथा भुक्तमिति पृष्ठे तत्कारणीभूतगमनप्रतिषेधादत्यन्ताऽपह्नवोऽनेति बोध्यम् । तस्य सोममिति तदंशभूतं सोममित्यर्थः । फलितमाह ऋत्विग्भूत्वेति । त्वथाऽयोग्यादिति दार्वदेशीयादिति शेषः । को मनुष्य इति यतोऽहं न प्रतिजग्राह अत इत्यादिः । परे तु 'मरुत्तस्त्वयि प्रहरिष्यति' इत्यग्निनोक्ते इन्द्रस्येदं वाक्यं, खण्डिकादिषु ❀ भोजनवतः अयाज्य ऋत्विक्कर्मकृतवतोऽसतो दार्वजात्प्रतिग्रहीतुर्वा मनुष्यप्रहारो न मम तद्देशगमनस्यैवाऽभावात् ऋत्विक्त्वस्यैवाऽकरणाद् दार्वजतः प्रतिग्रहस्यैवाऽग्रहणान्मयि तस्य न प्रहारे सामर्थ्यमित्याहुः ॥ ११५ ॥



## लट् स्मे ( ३।२।११८ )

प्रथमे वार्त्तिके इति यद्यपि 'उपसञ्जात' विरोधाद्द्वितीयवार्त्तिके लक्षणा युक्ता तथाऽपि लक्ष्याऽनुरोधादग्रिमभाष्याच्चाऽत्रैव लक्षणेति भावः । तत्र लक्षणाऽऽश्रयणे बीजमाह तत्र स्मेति । भूतमात्रस्य विधानादिति आद्ये वार्त्तिके इति भावः । निषेधादिति 'अनद्यतन' लक्षणविशेषप्रतिपादने निषेधतात्पर्यादित्यन्वः । एकस्मिन् विषये 'लट् स्मे' 'अपरोक्षे च' 'पुरि लुङ्' इति सूत्रत्रयविषये भूतमात्रविध्यद्यतननिषेधयोर्विरोधः । पूर्वोक्त इति आद्ये पञ्चसूत्रीलक्षणरूपः । मध्यमौ योगौ लक्ष्येते इति आद्यन्ताभ्यां पञ्चसूत्रीग्रहणेऽपि सूत्रत्रये 'भूतमात्रे' इति विशेषोक्तर्मध्यमयोरेवैतत्फलमित्याशयेनेदमुक्तं ननाविति । नन्वोरिति च मध्यमौ योगौ इति प्रश्न इति, तत्र विनिगमकाऽभावादिति भावः । भाष्ये स्माद्यर्थमिति अतद्गुणसंविज्ञानो बहुव्रीहिरिति बोध्यम् । विशेषमपश्यन्निति अक्षरलाघवगौरवरूपं विनिगमकमित्यर्थः, अन्यथा फलविशेषस्य स्पष्टतया तदसंगतिः स्पष्टैव । अपरोक्षाऽनद्यतनावितीति 'अपरोक्षे च' इति सूत्रस्थमपरोक्षग्रहणमिति बोध्यम् । एवञ्च तन्निवृत्तिरिव 'अनद्यतन' इत्यस्याऽपि निवृत्तिर्भविष्यतीति निषेधवार्त्तिकं व्यर्थमित्याशयः । तन्निवृत्तौ यत्फलितं तदाह तेनेति । इत्यत्राऽनद्यतनेनेति 'मण्डूकप्लुत्या' इति भावः । ज्ञापकमुपपादयति यदि त्विति । द्वितीयपक्षेऽपि वैयर्थ्यमुपपादयति भाष्ये अथ बुद्धिरिति । भूतमात्रे लटः 'स्म' 'पुरा' शब्दौ हेतू इत्यर्थः । निवर्त्तत इति 'लट् स्मे' इत्यत्र परोक्षाऽनद्यतनयोर्निवृत्त्या स भूतमात्रे सिद्धः । एवञ्च 'अपरोक्षे' इत्यस्याऽयमर्थः, उत्तरसूत्रद्वये 'परोक्षे' इति निवृत्तमिति । तेन तत्र 'अनद्यतनाऽनुवृत्तिर्भवति' इत्युत्तरवार्त्तिकं व्यर्थमेवेति भावः । प्रत्याख्यातुमाहेति प्रथमपक्ष इति शेषः । प्रथमपक्षे लाघवेन स



## संस्कृतगवेषणा ।

—:०:४:०:—

अयि सहृदयाः

तत्रभवतां सर्वेषां सविधे मदीयेयमभ्यर्थना यत्सा-  
दरमियं संस्कृतगवेषणा भवद्भिर्देवभाषोन्नत्यै अङ्गीकर्तव्ये-  
ति । इयं गवेषणा महता परिश्रमेण व्यावहारिकान् पारि-  
भाषिकशब्दान् शब्दतः परिचितानर्थतोऽपरिचितानन्वि-  
ष्याऽन्विष्य प्रथमपरीक्षार्थिनां छात्राणां कृते मया विर-  
चिता । अस्यामतीवोपकारकाः शब्दाः सन्निवेशिताः  
सन्ति ये विदुषोऽप्यानन्दयन्ति । कौमुदीपरिपठितान्यु-  
दाहरणानि यावच्छक्यं 'ध्रुवका, अवका, नदालम्, कुलिज  
इत्येवमादीनि सम्यगर्थतो विशदीकृत्यलिखितानि सन्ति ।  
यदि संस्कृतभाषासंवन्धिव्यवहारनैपुण्यमभिवाञ्छन्ति  
तत्रभवन्तरतर्हि स्वस्वविद्यार्थिषु मदीयगवेषणायाः श्रीमद्भिः  
प्रचारः कर्तव्यः । मूल्यम् आणकपञ्चकम् ।

बालगोविन्दशर्मा वैद्यः

महावीर औषधालय,

ज्ञानवापी बनारस ।



## उद्योतनियमः ।

—\*o\*—

अयमुद्योतः प्रतिमासं द्वात्रिंशत्पृष्ठात्मको निः-  
सरिष्यति । भविष्यति मुद्रापट्कं वार्षिकं मूल्य-  
मस्य मुद्रणकर्मणि परिसमाप्ते । ये च मुद्रणकाले  
ग्राहकश्रेण्यां स्वस्वनामानि लेखयिष्यन्ति तैस्तु सार्ध-  
चतुष्कमेव वार्षिकं मूल्यं देयं भविष्यति । अतो  
मुद्रणमध्ये एव सर्वैर्ग्राहकैर्भवितव्यम् इति ।

निवेदकः—

बालगोविन्दशास्त्री

(महावीर औषधालय, ज्ञानवापी बनारस ।)



श्रीमते वायुपुत्राय नमः ।

# भाष्यप्रदीपोद्योतः ।

महामहोपाध्यायनागेशभट्टविरचितः

—:०:०:०:—



द्विवेदोपाहनेन

बालगोविन्दशास्त्रिणा वैद्येन

संशोधितः

प्रकाशितश्च ।

—:०:०:०:—

गोपालचन्द्र चक्रवर्ती द्वारा भास्वर्धम प्रेस, काशीमें मुद्रित ।



## अभ्यर्थना ।

—\*\*\*०\*\*\*—

महोदयाः

अस्ति खलु विदितमेतद्यद्बुधना वाराणसेयानां विदुषां  
वैदुष्यम्प्रायः पाणिनिव्याकरणमधिष्ठायैव परिष्कारवलेन  
सर्वोपरि वरीवर्त्ति । व्याकरणञ्च तन्महर्षिभगवत्पतञ्जलि  
प्रणीतमहाभाष्यमन्तरेणऽकिञ्चित्करम् । तच्च महाभाष्यमभ्यर्थ  
गूढाऽभिप्रायमित्यालोच्य कैयटेन तदर्थबोधनाय प्रदीपो व्यधायि ।  
ततः कालक्रमात् जनानां बुद्धिवैपुल्याऽभावात् परमकारुणि-  
केन महामहोपाध्यायनागेशभट्टेनोभयार्थद्योतकोद्योतो व्यधायि ।  
किन्तु, अयमुद्योतोऽद्यावधि आपादचूडं न कापि मुद्रित इति  
महान् खेदः । केवलमादितोऽध्यायद्वयमुद्योतस्य 'ब्रम्है' नगरे  
मुद्रितम् । तृतीयाऽध्यायादारभ्याऽऽसमाप्ति मुद्रयितुमहं वदपरि-  
करः केवलं धाष्ट्यादेव सञ्जातोऽस्मि । तत्रभवतो नागेशभट्ट-  
विदुषः पुण्यप्रभात्र एव मां तारयिष्यतीति मदीयो हृदविश्वासः ।  
आदर्शपुस्तकञ्चैकमेव 'कथिदाय' विक्रमवत्सरलिखित  
मस्ति । एकमपरम्पुस्तकमद्याभ्यर्थनालेखकाले 'टीकमणि  
कालेज' संस्कृतपाठशालाया व्याकरणप्रधानाध्यापकेन श्रीम-  
द्विद्वद्रूपचन्द्राचारिणा श्रीविद्वद्रामान्तरामशास्त्रिणः सका-  
शादवाप्य प्रदत्तमिति, उभयोरपि विदुषोराजन्माहं ऋणी  
भविष्यामि । प्राप्तस्यास्य 'ख' संज्ञा भविष्यति । उद्योत-  
स्यास्य सभाष्यस्य 'क' संज्ञकं पुस्तकं श्रीमद्विद्वद्रामचन्द्र-  
शर्मणा मम पित्रा संगृहीतन्तत्तु मदीयमेव । एताभ्यां मुद्रिते-  
ऽस्मिन्मुद्योते यदि कापि रखलनं स्यात्तर्हि विद्वद्भिः क्षन्तव्यमिति  
विदुषां वशंवदः ।

बालगोविन्द वैद्यः । मार्गशीर्ष १५ ।



एव पक्षः परिग्राह्य इति बोधयितुमिति भावः । इदानीमिति । तत्पक्षस्यैव ज्ञापकतया सूत्रं समर्थयितुमित्यर्थः । मध्यमौ त्विति । 'परोक्ष' ग्रहणस्य 'अपरोक्ष' ग्रहणस्य च निवृत्त्या तत्सहचरित 'अनद्यतन' ग्रहणस्याऽपि निवृत्तेरिति भावः । भाष्ये एव-  
न्तर्हि ज्ञापयत्याचार्यः स्मलक्षणः पुरालक्षणश्चाऽनद्यतने इति । तत्र स्मलक्षण इदं ज्ञापकम्, पुरालक्षणे तु 'लुङ्' ग्रहणमिति विवेको बोध्यः । नन्वेवं 'ननु' योगेऽनद्यतने लङ्लिटौ स्याताम्, ताभ्यां येन नाप्राप्त्यभावेन तद्वाधाऽयोगादत आह ननाविति ॥ ११८ ॥

### ननौ पृष्टप्रतिवचने ( ३।२।१२० )

असमाप्तिविवक्षायां हेतुमाह तत्कृतस्य श्रमादेरिति । प्रत्या-  
ख्यानमिति । सूत्राऽऽरम्भ इष्टाऽसिद्धयेति भावः । 'ननु' शब्दयोगे  
लुङ्लङ्लिटामनभिधानमाश्रयणीयमिति तात्पर्यम् ॥ १२० ॥

### पुरि लुङ् चाऽस्मे ( ३।२।१२२ )

पूर्वविप्रतिषेधेनेति । 'पुरि लुङ् चाऽस्मे' इत्यतः स्मे लङि-  
त्यतः पूर्व इति भावः । ननु 'अस्मे' इत्युक्ते 'स्म' योगे 'पुरि लुङ्'  
इत्यस्याऽप्राप्तेः कथं विप्रतिषेधोऽत आह ततश्चेति ॥ १२२ ॥

### वर्त्तमाने लट् । ( ३।२।१२३ )

ननु 'प्रवृत्तं' न च विरतमथ च न वर्त्तमानमिति  
विरुद्धमत आह इहेत्यादि । न च तद्विरतमिति । सर्वथा  
न समाप्तमित्यर्थः । क्रियारूपत्वाऽभावादिति । भूतभविष्य-  
वर्त्तमानव्यवहारविषयलक्षभावत्वात्तस्या इति भावः । विविध-



व्यवहारविषय एव हि 'साध्यत्वं' इत्यभिमानः । ननु विद्यमानकालसंवन्धित्वरूपं वर्त्तमानत्वमसाध्यस्यापि भवतीत्यतो भाष्ये भूतेत्यादि । तद्व्याचष्टे साध्यस्येति । अनित्यत्वात् वर्त्तमानप्रागभावप्रतियोगित्वात् । उत्पन्नस्याऽपीति । भावस्येति शेषः । तेन 'ध्वंस' व्यावृत्तिरिति केचित् । वस्तुतो ध्वंस-स्याऽपि प्रलयेऽदर्शनरूपो नाशोऽस्त्येव, न ह्यभावाभाशः प्रतियोगिरूप एवेति नियमः, अधिकरणरूपत्वादिति परे । प्रतिद्वन्द्व इति । प्रतियोगिसत्ताकाले तयोरसम्भवात्तद्विरोधिवर्त्तमानत्वमिति भावः । वर्त्तमानत्वाऽभाव इति । भूताऽऽदिविरोधिवर्त्तमानत्वाऽभाव इत्यर्थः । तादृशमेव वर्त्तमानत्वं सूत्रे विवक्षितम्, पूर्वं 'भूते' इत्युक्तेः, अग्रे च 'भविष्यति' इति वक्ष्यमाणत्वादिति भावः । क्रियारूपत्वाऽभावश्चेति । यतो भूतभविष्यद्विरोधिवर्त्तमानत्वाऽभावोऽस्तः क्रियात्वाऽभाव इत्यर्थः । तदुक्तम्—

‘क्रियाभेदाय कालस्तु संख्या सर्वस्य भेदिका’ इति । भाष्ये आरम्भोऽत्रेति । कर्मणि घञ्, आरब्ध इत्यर्थः । अथ वाऽध्ययनस्यैवेति । भोजनादिकं विना तदनिर्वाहात्तदवयवत्वेनैव तस्या ग्रह इति भावः । व्यवधानमिवेति । अव्यवधायकोऽपि व्यवधानमिव प्राप्नोति, अनिवृत्तोऽपि निवृत्त इव दृश्यत इत्यर्थः । अन्तरालप्रवृत्तिभिः हासादिभिः । अविरामात् फलनिवृत्त्या-विरामाऽभावात् । विच्छिन्नरूपोऽपि विच्छिन्न इव भासमानोऽपि । फलनिवृत्तेर्न निवृत्तते सर्वथा न निवृत्तत इत्यर्थः । सर्वैवेति । तथा च नान्तरीयकत्वात्तासां न व्यवधायकत्वमिति भावः । पक्षान्तरमाह तदिति । तन्मध्यदृष्टा सर्वा तदवयवक्रियैवेत्यन्वयः । एवञ्च स्वाऽवयवक्रिया यथा स्वस्य न व्यवधायिकास्तथेमा अपीत्यर्थः । एवञ्चाऽत्र पक्षे 'भोजनादि' अप्यध्ययनशब्दार्थत्वेनाश्रितमिति तात्पर्यम् । ननु कथं तदवयवत्वेन



ग्रहोऽत आह सादृश्यादिति । तत्फलनिर्वाहकत्वेनेत्यर्थः । सति भेदे त्विति । तुरप्यर्थे । अत्यन्तभिन्नाया अपि क्रियाया मध्य-पातितया तदङ्गत्वेन ग्रहात्स्वाङ्गं न व्यवधायकमिति भावः । भाष्ये नाऽवश्यमिति । किन्त्वर्थसत्त्वादपीत्यर्थः । ननु 'कालः' क्रियाऽधिकरणं न तु क्रियाऽत आह प्रसिद्धेति । वस्तुतोऽन-वस्थाऽऽपत्या चिन्त्यमिदम् । भाष्ये 'क्रिया' पदेन तदधिकरण-कालो लक्ष्यत इति वक्तुं युक्तम् । तिष्ठतेरिति । तत्तत्क्रियाविशिष्ट-तिष्ठतेरित्यर्थः । क्रियारूपत्वमिति । तत्तद्वाजक्रियासमानाऽधिकरण-पर्वतादिस्थित्यादेरित्यर्थः । यतः कालत्रययोगोऽतः क्रियारूपत्व-मित्यर्थः । आत्मा द्रव्यम् । न विकल्पत इति । न स्वरूपेण भिन्न इत्यर्थः । विरूपाऽवयवक्रिया व्यापाराः प्रसिद्धभेदा न तु साध्य-भेदा इत्यर्थः । स्वरूपाऽवयवक्रियास्तु गिरिस्थित्यादयो राज-क्रियादेः साहचर्येण भिद्यन्त इत्यर्थः । साहचर्यमत्र कालघटितं बोध्यम् । तासामेवेति । अत्र यद्वक्तव्यं तदुक्तम् । क्रियाकारण-त्वादिति । आधारतयेति भावः । क्वचित् क्रियाऽधिकरणत्वादित्येव पाठः । इदानीं क्षणभङ्गवादी सूत्रमाक्षिपतीत्याह अपर आह नास्तीति । वर्तमानकालक्रिया नास्तीत्यर्थः । एवञ्च क्षण-भङ्गगुरे पदार्थमात्रे क्रियाश्रयत्वाऽसम्भवात् क्रियायां भूतभविष्य-त्प्रतिद्वन्द्विवर्तमानत्वाऽभावेन कालविभागाऽनवगतेः 'वर्तमाने लट्' इति सूत्रमसङ्गतमिति भावः । तद्वध्वनयन् व्याचष्टे निष्प-न्नस्येति । रूपान्तरस्याऽभाव इति । प्रतिक्षणशरत्त्वाद्वर्तमानक्रिया श्रयस्याऽभावेन सर्वथा वर्तमानत्वाऽभाव इति भावः । अतीताऽ-नागतानां तत्त्वादेव न वर्तमानत्वेन व्यवहारप्रयोजकता क्रियां प्रति द्रव्यस्य समवापिकारणतयोत्तरक्षणे क्रिया वाच्या, तत्तु न, उत्तरक्षणेऽन्यस्यैव भावादिति तात्पर्यम् । तदुपपादयति भाष्ये अपि चाऽत्रेत्यादिना । वर्तते चक्रमित्यादिवर्तमान-



प्रयोगो निरालम्ब इत्यर्थः । तदाह परिवर्तनेति । अत्र 'विचेष्टिता लोको नास्ति' इत्यनेन दृश्यस्य क्षणभंगुरता सूचिता । यद्यप्ययं श्लोकः 'क्रियाश्रयो नात्मा यतोऽयं कूटस्थोऽपरिणामी-त्यर्थः, नाऽपि लोकदृश्यः पदार्थः यतो दृश्यश्चेष्टाश्रयः स्थिरो नास्ति प्रतिक्षणपरिणामित्वात्पदार्थानाम्', इति संसाराऽनित्यत्वाऽतिशयबोधकस्तथापि 'आपातार्थम्' आदाय क्षणभङ्गवादिना स्वसाधकत्वेनोपन्यस्तः । एवं यो वेत्तीति । यथाकथञ्चिज्जानातीत्यर्थः । 'अपि' द्योत्यमर्थमाह किम्पुनरिति । सर्वदा तथाभाव-नावानित्यर्थः । एवञ्च चक्रादेः क्रियाराहित्यज्ञानवानपि योगितुल्यः, अत्यन्ताऽस्थिरत्वस्य दृश्येषु ग्रहात्, आत्मन्यपरिणामित्वस्थिरत्वग्रहाश्चेत्युक्तं भवति । अविकृतमात्मतत्त्वम् अपरिणाम्यात्मतत्त्वम् । स हि तथा जडं भावयेत् तत्कारणतयाऽविकृतमात्मतत्त्वं प्रत्यक्षीकरोतीत्यन्वयः । अत्रैवार्थे सम्मतिमाह तथा चेति । प्रकृतिपुरुषविवेकादेव हि तथासाक्षात्कार इति योगसांख्ययोः सिद्धान्तः । अथ पदार्थानां स्थिरत्वेऽपि वर्तमानकालाऽभावमुपपादयति भाष्ये मीमांसक इति । मन्यमानः आत्मानं विचारकं मन्यमान इत्यर्थः । सम्मतश्चेतीति । 'अर्थान्मेधाविनामेव' इति गम्यते । पृच्छतिस्म पप्रच्छ लट् स्मे । भाष्येऽतिक्रान्ते च न पतसीत्यन्वयः । काकपर्याय 'काकन' शब्दस्य 'काकन' इति संबोधनम् । सम्प्रति प्रयोगकाले । वर्तमानत्वाऽभावेऽपीति । क्रियाया वर्तमानत्वाऽभावेऽपि यदि 'पतसि' इति व्यवहारस्तदाऽयं सर्वो लोकः पततीति व्यवहारविषयः स्यादित्यर्थः । तदाह हिमवानपीत्यादि । भाष्यस्य व्यवहारः स्यादिति शेषः । अयं भावः, त्रिक्षणस्थायिन्या अपि क्रियाया अतिमूर्ध्मकालाऽवच्छिन्नत्वरूपदोषवशात् ज्ञानाऽसम्भवेनाज्ञातेन च व्यवहाराऽसम्भवोऽज्ञातेन च व्यवहारेऽतिप्रसङ्ग इति ।



उक्तमेवाऽर्थं दाढ्यायाऽऽह अनागतमिति । एक एव क्षण उपलभ्यत  
इति । उपलम्भयोग्यो भवितुमर्हतीत्यर्थः । न चैकस्येति । एकक्षण-  
वर्त्ती पदार्थगतः क्रियावेशो ज्ञानयोग्यः सम्भवतीत्यर्थः । ननु  
कालवाचकत्वात् 'सदा' इति भाव्यमत आह कालेति । भाष्ये  
सर्वत्रेत्यस्य काले इति शेषः । सर्वत्र गतिर्नास्तीति । अस्योपल-  
ब्धियोग्या नास्तीत्यर्थः । अनुपलब्धिप्रमाणाच्च 'तदभाव' निश्चय  
इति भावः । क्षणभङ्गवाद्येवाऽत्र वक्तुं न युक्तं, तस्य 'मेधावि-  
सम्मत' इति विशेषणाऽनुपपत्तेः, 'यदि सम्मति' इत्यादेस्तन्मते  
उक्तिसम्भवाऽभावाच्च । इदानीं सिद्धान्तमाह क्रियाप्रवृत्ताविति  
भाष्ये । क्रियाऽऽरम्भे यो हेतुः प्रयोजकः फलं, तदर्थं यद्विचेष्टितं  
क्रियासमूहस्तदनुकूलत्वेन समीक्ष्य बुद्धिविषयीकृत्य बौद्धसमूहस्य  
बौद्धं वर्त्तमानत्वमादाय 'गच्छति' इति प्रयोगोपपत्तिरित्यर्थः ।  
क्षणभङ्गवादे बुद्धेरप्येकस्या अभावादाह इहेति । कदाऽप्यवर्त्त-  
मानस्य शशविषाणादितुव्यस्य भूतभविष्यत्वे अपि त्वत्सम्भवे  
न सम्भवत इति 'गच्छति' इत्यबाधितप्रत्ययस्तत्सत्तायां मान-  
मिति भावः । 'गच्छति' इति प्रत्ययोऽबाधित उत्पद्यत इति ।  
सत्त्वं तावदवगम्यत इति । एतेनावयवशोऽपि अप्रत्यक्षत्वं  
सूचितम् । अन्यथा 'अवयवगतस्य समूहे आरोप' इत्येव वदेत् ।  
ननु अवयवानामभावे समूहोऽसम्भवी तत्राह तत्राऽनेकेति ।  
बौद्धो वैकल्पिक एवाऽयं समूह इत्यर्थः, 'शब्दज्ञानाऽनुपाती  
वस्तुशून्यो विकल्प' इति पातञ्जलोक्तेः । समूहस्य वर्त्तमानत्वं  
तु प्रारब्धाऽपरिसमाप्तत्वमुक्तमेव । तदपि बौद्धमेव । तस्याऽने-  
कक्षणसमूहात्मकं तदात्मकत्वेन प्रसिद्धं क्रियाप्रबन्धरूपं तच्चे न  
च प्रसिद्धमविचारितरमणीयमेव बुद्ध्या विषयीकृत्यत्यर्थः ।  
अन्यथा पूर्वं सर्वथा वर्त्तमानकालाऽभावस्योक्तत्वेन तमसाध्यैवे-  
दशोक्तेरसंगत्यापत्तेः । एवं वास्तववर्त्तमानक्रियाभावमङ्गीकृ-



त्याऽनुमितबौद्धसमूहरूपक्रियां तद्वर्तमानत्वञ्च बौद्धमाश्रित्य  
 प्रयोगानुपपाद्येदानीं वास्तववर्तमानक्रियां तत्तत्क्षणवर्तिनीं  
 योगिप्रत्यक्षप्रमाणिकामाश्रित्य समाधत्ते अपर आह अस्ति  
 वर्तमानः काल इति । क्रियाणां त्रिक्षणाऽवस्थायित्वादिति भावः ।  
 आदित्यगतिवन्नोपलभ्यते । प्रत्यक्षेणेति शेषः । क्रियाप्रत्यक्षत्वा-  
 ऽभिमानिनो यथाऽतिदूरत्ववशात्तद्वतिरनुमेया तथाऽतिसूक्ष्मकाला  
 ऽवच्छिन्नत्वादेकैकक्षणाऽवच्छिन्ना क्रियाऽप्यनुमेयैवेति भावः ।  
 ननु कार्येणोत्तरदेशसंयोगादिना एकैकक्षणवर्त्यतिसूक्ष्मवर्तमान  
 क्रियायाः कथमनुमानमत आह भाष्ये अपि चेति । विसदाहे  
 बालदाहवत्कारकसन्निपाते विकृतिः । एकैका क्रिया यद्यपि  
 न लक्ष्यते तथापि त्रिभावा योगिनस्तां 'अस्ति' इति वेदयन्त  
 इत्यर्थः । अनेन योगिप्रत्यक्षं प्रमाणं दर्शितम् । नन्वस्मदा-  
 दिव्यवहारः कथमत आह सूक्ष्मो होति । समूहान्यथाऽनुपपत्तिः ।  
 'वर्तमाने लट्' इति शास्त्रञ्च तदनुमापकमिति भावः । एकैकक्षण-  
 ग्रहणे । एकैकक्षणस्य वर्तमानग्रहणेन ग्रहणे । तत्क्षणाऽच्छेदेन  
 क्रियाविशेषलक्षणा विकृतिः प्रत्यक्षेण न लक्ष्यत इत्यक्षरार्थः ।  
 नन्वेकैकक्षणस्य सूक्ष्मत्वेऽपि समूहः प्रत्यक्षः स्यादत आह  
 अनेकेति । एवञ्चाऽवयवरूपा समुदायरूपा च क्रियाऽनुमान-  
 गम्यैवेति तात्पर्यम् । अत्र पक्षेऽनुमितैकैकक्षणवृत्तिक्रियायां  
 धीत्वर्थसमूहरूपाऽऽरोपेण 'वर्तमान' प्रयोग इत्याशय इति  
 दिक् ॥ १२३ ॥

इति श्रीशिवभट्टसुतनागेशभट्टविरचिते भाष्यप्रदीपोद्योते  
 तृतीयाऽध्यायस्य द्वितीयपादे द्वितीयमाह्निकम् ॥ २ ॥

लटः शतृशानचावप्रथमासमानाऽधिकरणे (३।२।१२४)

भाष्ये लस्येत्यादि । समानाऽधिकरणेनाऽप्रथमान्तेन, 'ल'



वाच्यस्य कारकस्याऽयोगादित्यर्थः । ननु 'पचन्तं देवदत्तं पश्य' इत्यादौ तत्सामानाऽधिकरण्यमस्त्येवेत्यत आह इहेति । गुणभूते इति । 'क्रियाप्रधानमाख्यातम्' इति सिद्धान्तादिति भावः । इति क्रियेति । इत्यस्य क्रियाप्रधानत्वादित्यर्थः । क्रियान्तरयोगाऽभावादिति । एकत्र विशेषणत्वेनान्वितस्य कारकस्याऽन्यत्र तथाऽन्वयाऽयोगात्कर्तृत्वाद्यतिरिक्ताऽनभिहितशक्त्यन्तराऽवशेषाऽभावेन नियमेन प्रथमान्तेनैव सामानाऽधिकरण्यादिति भावः । प्राधान्येनेति । 'सत्त्वप्रधानानि नामानि' इत्युक्तेः । लडादिवदिति । लडादिवाच्यकारकसमानाऽधिकरणवल्लङ्घ्याच्यकारकसमानाऽधिकरणस्येत्यर्थः । अप्रथमान्तेन तदर्थेन । इत्यादि प्रसज्येतेति । 'शतरि' इव 'लङि' अपि लकारार्थकर्तुः प्राधान्यं स्यादिति भावः । यद्यप्यन्तरङ्गा प्रथमा तथाऽपि प्रधानाऽनुरोधित्वेन वलवती द्वितीयैव स्यादित्यर्थः । कर्त्राद्यभिधानमिति । तदभिधानशक्तिरित्यर्थः । द्वितीयादीति द्वितीयाद्यन्तार्थेत्यर्थः । प्रतिपत्तुमित्यर्थ इति । 'लङ्' वाच्यस्याऽप्रथमान्तसामानाऽधिकरण्यं न भवति, 'लङ्' वाच्यस्य भवति यत्तत्र किं कारणं प्रतिपत्तुं शक्यं, स्वभावाऽतिरिक्तं न किमपीति भाष्यार्थ इति भावः । ततश्च शत्रादिविषयलटोऽस्त्येव 'शत्' विधायकशास्त्रवललब्धस्वभावादप्रथमासामानाऽधिकरण्यमिति न दोष इति तात्पर्यम् । ननु लस्य काऽपि प्रयोगाऽभावेन कथमीदृशस्वभावाऽवगतिरतः पक्षान्तरमाह भाष्ये अथ वेति । ननु 'यावदप्रथमासामानाऽधिकरण्यं न निर्णीतं तावदादेश एव न, आदेशो न चाऽनुमानम्', इत्यन्योऽन्याऽऽश्रयग्रस्तमत आह सिद्धानामिति । नित्यानामित्यर्थः । प्रक्रियासर्थं विहितस्येति । अनेन प्रक्रियार्थं कल्पितानामवोधकत्वं दर्शयति । विषम उपन्यास इति । वदन्प्रष्टव्यः, किम्प्रत्यक्षेण बाधनिश्चयादनुमानेन



उत व्याप्तिग्रहणाऽभावाद्' इति । तत्राऽऽद्ये आह यद्यपीति ।  
 'प्रत्यक्षस्तेनाऽग्नि' इत्यादिग्रन्थेनापि भाष्ये तत्र बाधनिश्च-  
 याऽभावः प्रतिपाद्यत इति बोध्यम् । प्रत्यक्षेण तत्राऽभिसंबन्ध-  
 एव पुरुषेण कृतो गृहीतो न तु बाधः, प्रकृते तु विपरीतमित्य-  
 र्थात् । लकाराऽप्रयोगनिमित्तकत्वेनाऽन्यथासिद्धत्वादभाव-  
 ग्राहिणः प्रत्यक्षस्य बाध्यत्वमित्यन्वयः । सामान्यतो दृष्टेन  
 कार्यकारणभिन्नलिङ्गकेन । न ह्यन्यथेति । एवञ्च 'शतृ' शास्त्र-  
 वैयर्थ्यरूपाऽनुकूलतर्कसहितमनुमानमन्यथासिद्धप्रत्यक्षात्मबलमिति  
 भावः । रूपसहचारिणस्त्विति । शुक्लभास्वरूपव्यापक-  
 स्येत्यर्थः । तमस्तु न तद्रूपवत् । स्पर्शस्य उद्भूतस्येति द्रष्ट-  
 व्यम् । तेन दीपप्रभायां स्पर्शाऽग्रहेऽपि अनेकदिकरूपस्य युग-  
 पद्ग्रहणेऽपि न दोषः । व्याप्तिग्रहणाऽभावं समाधत्ते भाष्ये  
 कस्यचिदिति । तद्व्याचष्टे न भूय इति । ननु 'लट्'  
 अप्रथमान्तसामानाऽधिकरण्यवान्, तदनुवादेन विहिताऽऽदेश-  
 स्थानित्वादित्यनुमानम् । तत्र दृष्टान्ताऽभावेन कथं 'व्याप्ति'  
 ग्रह इति चेन्न 'यः स्थानी स आदेशसमानधर्मा' इति सामान्यतो  
 व्याप्त्यैव सहकारिविशेषबलादिशेषाऽनुमितिः । अत्राऽपि 'शतृ'  
 विधायकशास्त्रमेवाऽनुकूलस्तर्क इत्याहुः । वृत्तपर्णयोर्जाति-  
 त्वादेकवद्भावः स्यादत आह भाष्यकारेति । व्यक्तिप्राधान्य-  
 विवक्षणादि भावः । भाष्ये यदन्यत्प्रथमासमानाऽधिकरणा-  
 दिति । तत्राऽवध्यवधिमतोः साजात्यादन्यत्किञ्चित्समानाऽधि-  
 करणमेव गृह्यते । तेन 'अप्रथमान्तेन सामानाऽधिकरणस्य 'लट्'  
 इति फलति । यथाश्रुते तु 'कौर्वत' इत्यादौ दोषाऽऽपादनाऽस-  
 ङ्गतिः स्पष्टैव । नन्वत्राऽपि 'कुर्वतो देवदत्तस्य' इत्यादिपदा-  
 न्तरसामानाऽधिकरण्यमस्त्येवेत्यत आह कुर्वत इति । वृत्तिघट-  
 काऽतिरिक्तविशेषाऽपेक्षमपि सापेक्षमिति भावः । प्रदान्तरेति



देवदत्तस्येत्यादीत्यर्थः । देवदत्ताऽऽदिना पदान्तरेणेति । प्रथमाऽन्तेनेति शेषः । पूर्वस्मिन्नपीति । समानाऽधिकरणसमासरूपम् । कुर्वद्भक्तिरित्यादि कुर्वत्तर इत्यादिश्च कुर्वद्भक्तौ 'पुंवत्कर्मधारय' इति पुंवत् ।

ननु लक्षणान्तरे 'अपचत्कल्पं देवदत्त' इत्यादौ स्यादत आह लक्षणशेष इति । अन्तर्वर्त्तिमुपा प्रत्ययपरत्वेनैव सिद्धे किमुत्तरपदग्रहणेनेत्यत आह पृथगिति । भाष्ये आदेशनिमित्त इति । तस्मिन् हि प्रातिपदिकत्वे सुबन्तत्वे च तद्धितोत्पत्तेरिति भावः । सुप उत्तरपदनिमित्तत्वमुत्तरपदस्य च सुबन्तनिमित्तत्वं दर्शयति सत्युत्तरपदे इति । तिङादेशादिति । 'तिङ्' रूपा दादेशादित्यर्थः । एवञ्च 'पच् ल्' इत्यत्र तिङो बाधित्वा सुपि समास उत्तरपदे शत्रादि तिङो बाधकमिति भावः । निमित्तवन्ताविति । 'उत्तरपद' रूपनिमित्तस्य सम्पन्नत्वादपवादत्वेन 'शतृ-शानचौ' एवेति भावः । ननु 'पचति' इत्यादौ प्रत्ययोत्तरपदत्वाभावात्कथमादेशप्रसक्तिरत आह अत्राऽपीति । 'सुब्' एव प्रत्यय इति भावः ॥ १२४ ॥

### लक्षणहेत्वोः क्रियायाः ( ३।२ १२६ )

भाष्ये क्रियाया गुणे इति । क्रियायाः कारके इत्यर्थः । कारकनिरूपितं यदा लक्षणत्वं धात्वर्थस्य तदर्थमिदं तदाह गुणशब्देनेति । यदा स्थानादिनेति । कथम् 'अयं मूत्रयति' इत्यादिप्रश्ने यदेदमुत्तरं तदा तया सा लक्ष्या भवतीति बोध्यम् । यदा त्विति । यदा क्रियाया कारकं लक्ष्यते तदा तदर्थमिदमित्यर्थः । देवदत्तो लक्ष्यत इति । मूत्रणसमानकालिकस्थानक्रियेत्यर्थः । गृह्यत इति । गुणशब्देनेत्यर्थः । अत्र पक्षेऽशुचित्वादिगुणस्येदं लक्षणं न तु क्रियाया इति भावः । अत्र पक्षे



‘लक्षणहेत्वोः क्रियाया’ इति सूत्रे गुणे लक्ष्ये उपसंख्यानं कार्य-  
मित्यर्थः । भाष्ये कर्तुंश्चेति । कर्तृलक्षणभूतयोः क्रिययोर्वाच-  
काभ्याम्पर्यायेणेत्यर्थः । सदादयश्चेति । प्रथमासमानाऽधिकर-  
णार्थमिदम् । वाग्रहणस्याऽयमिति । ‘लटः शतृशानचौ’ इति  
विभक्तसूत्रेऽनुवर्तमानवाग्रहणस्य ‘सदादयश्च’ इत्यादिवचन-  
समुदाय इत्यर्थः । ननु क्रिययोरेव लक्ष्यलक्षणभावे ‘को देव-  
दत्त’ इति प्रश्ने इदमुत्तरं न स्यादत आह स्थितिक्रियेति ।  
सर्वनामपरामर्शे इति । यत्तद्रूपसर्वनामपरामृष्टदेवदत्तस्य लक्षण-  
मिति फलितम् । अन्यथा वचनान्तराऽम्भेऽपि ‘तिष्ठतेः’ शत्र-  
नापत्तिः । न हि तद्वाच्या क्रिया देवदत्तस्य लक्षणं किन्तु  
तदुपलक्षितभूतक्रियेति बोध्यम् । समुच्चीयमानमिति । परस्पर  
लक्षणतामनापन्नं समुच्चीयमानं सत्कर्तृविशेषस्य लक्षणमि-  
त्यन्वयः । यथा चैतन्येति । तत्स्वरूपत्वात्पुरुषस्य यथा तत्र  
लक्षणत्वाऽऽरोपेण शब्दप्रयोगस्तथाऽत्रापि तदारोपेण प्रत्यय  
इति भावः । भाष्ये इति वक्तव्यमेवेति । ‘लक्षणहेत्वोः’ इत्यने-  
नाऽसिद्धेः यथास्थितसूत्रन्यासे सूत्रे ‘वा’ ग्रहणाऽनुवृत्तेरभा-  
वाच्चेत्यभिमानः ॥ १२६ ॥

तौ सत् । ( ३।२।१२७ । )

प्रत्ययविधिरिति । ‘सद्’ इत्यस्य प्रत्ययस्य विधिरित्यर्थः ।  
भाष्ये प्रकृतावेति । एवञ्च प्रत्ययविधौ ‘शतृशानचौ’ इत्यस्याऽन-  
न्वयाऽऽपत्त्या संज्ञाविधिरेवेति भावः । धर्माऽसंवद्धयोरपीति ।  
‘लटः सद्वा’ इत्यादिविहितयोरित्यर्थः । ननु भूते शतृशान-  
चोर्विध्यदर्शनादाह वर्तमानसामीप्ये इति । अतिदेशादिति ।  
तेन प्रत्ययवत्संज्ञाऽप्यतिदेशेनैव सिद्धा तस्या अपि वर्त्तमानाऽधि-  
कारे विहितत्वात् । ‘लटः सद्वा’ इति वचनादेव भविष्यदर्श-



योरपि सा सिद्धेत्यर्थः । शतृशानचाविति । अस्य सत्संज्ञा-  
विति शेषः । ननूकरीत्या 'सत्' संज्ञासिद्धिरत आह वर्तमान  
वदित्यादि । न तु संज्ञेति । अनधिकारादिति भावः । ननु 'लृटः  
सद्वा' इत्यनेन 'सत्' शब्देन विधानात्तद्विहितयोः सा सिद्धेत्यत  
आह तथा लृट इति । भाष्ये ब्राह्मणस्य यद्यन्निति । यद्यपि  
'पूरण' इति सूत्रे 'अत्राऽसामर्थ्यात्समासो न' इति भाष्ये उक्तं  
तथापि तत्रत्यसिद्धान्तोदाहरणस्य 'ब्राह्मणस्य द्वेष्यन्' इत्यस्यो-  
पलक्षणमिदम् । सन्निहितस्यैवेति । सन्निहितगुणविशिष्टस्यैवे-  
त्यर्थः, तादृशस्यैव तत्र बुद्धिस्थत्वादिति भावः । नाऽलमिति ।  
वाच्यवृत्त्या तदर्थोऽप्रतीतेरिति तात्पर्यम् । शब्देनैवेति । योग-  
विभागबोधनद्वारा बोध्यत इत्यर्थः । शब्दत इति भाष्ये । आद्या-  
दित्वात्तृतीयान्तात्तत्सिरिति भावः । भाष्ये सदिति योगे इति ।  
सदित्येव सूत्रे इत्यर्थः । योगाऽङ्गमिति । योगः सूत्रसमुदाय  
रूपाऽष्टाऽध्यायी तदङ्गसूत्रत्वेन तच्च योगविभागे सतीत्यर्थः ।  
ननु 'स्थानि' निर्देशाऽभावात्प्रत्ययाऽधिकाराच्चाऽऽदेशत्वं  
कथं, प्रत्ययस्येति च कथं लब्धमित्यत आह पूर्वसूत्रे इति ।  
'प्रत्यय' प्रकरणाच्च 'प्रत्ययस्य' इति लब्धमिति भावः । अनु-  
वर्तमान 'प्रत्यय' पदं षष्ठ्या विपरिणम्यत इति बोध्यम् । ननु  
'धातोः' इत्यधिकारात्तृतीये धात्वधिकारविहितानामादेशेऽपि  
तव्यादीनामपि प्रसङ्गः कस्मान्नोक्तोऽत आह तृजादीनामिति ।  
लोपविधानसामर्थ्यान्न भविष्यत इत्यनुषङ्गः । 'एबुल्' विधान-  
न्त्वादेशप्रवृत्तये एव स्यात् न हि स क्वचित्प्रयोगे श्रूयत इत्यभि-  
मानम् । नियमं साधयति भाष्ये योगविभागतश्चेति । ताविति ।  
योगविभागेन यतः सत्संज्ञकं विहितमतो 'लृटः सद्' इति योग-  
विभागेन नियम उपपद्यत इत्यर्थः । तद्व्याचष्टे एवन्तर्ही-  
त्यादि । तावेवेति । तावित्यनेन पुनर्विहितौ 'सद्' इत्यनेन च



प्रक्रान्तत्वाऽविशेषात्सर्वेषामपि संज्ञा । नन्वेवमपि 'द्विषोऽ-  
मित्रे' इत्यादिविहित 'शतुः' संज्ञा न स्यादिति चेन्न 'लृटः  
सद्वा' इति ज्ञापकात्तच्छब्देन शतृत्वशानच्त्वाभ्यामेव परामर्शो  
न तु लस्थानिकत्वादिविशेषस्याऽप्याश्रयणमित्याशयात् । लट्  
इवेति । पूर्वविहितशतृशानज्मात्राऽनुवादेन विकल्पोऽनेन विधी-  
यत इत्यर्थः । एवञ्च लट् लृटोरुभयोरपि प्रथमासामानाऽधिक-  
करण्ये आदेशविकल्पसिद्धिरिति भावः । एवञ्च यथान्या-  
सेऽप्ययं विकल्पः प्रथमासामानाऽधिकरण्यविषय एवेति  
ध्वनितम् । लादेशेष्विति । 'वाऽसरूप' न्यायस्य अनादेशप्रत्य-  
यविषयत्वादिति भावः । साधनाऽभिधानस्येष्टत्वादाह अनि-  
ष्टस्याऽपीति । निध्नाना इत्यादाविति । अदुपदेशात्परत्वाऽभा-  
वादिति भावः ॥ १२७ ॥

तृन् । ( ३।२।१३५ )

अताच्छीन्यार्थमिति । अनुपसर्गस्येति विशेषं वक्तुमित्यन्ये ।  
तृन्भावे कथम्प्रशास्ते ❀ त्यत आह तृजेवेति । नन्वेवम् 'प्रशा-  
सिता' इति स्यादत आह तृस्तृचाविति । 'शंसिज्ञदादिभ्य'  
इति हरदत्तोक्तपाठे तु वृद्धिनलोपौ दुर्लभौ । नन्वत्र गति-  
समासे उभयथाऽप्यव्ययपूर्वपदप्रकृतिस्वर एवेति कथं स्वरे विशे-  
षोऽत आह तादौ चेत्यादि । पुकि 'ति'प्रत्ययसन्नियोगशिष्ट-  
तयाऽन्तरङ्गत्वाद्गुणात्पूर्वमेव पुक् स्यादिति भावः । ननु नेष-  
तेरिड्दुर्वारोऽत आह नेषतेस्त्विति । त्विषेरिति । तथा च तत्राऽनु-  
योगात्सर्वशेष इति भावः । भाष्ये ज्ञत्तेति । द्वाराऽधिकृतो रथ-  
सूतश्चेत्याहुः ॥ १३५ ॥

❀ प्रशास्ता शिविररक्षकश्च ।



### ग्लाजिस्थश्च कस्नुः ( ३ २ १३६ )

ननु न क' द्वयमुपलभ्यतेऽत आह लक्ष्येति । तेनेति । निर्देशेनाऽसिद्धत्वं बाध्यत इत्यर्थः । तदभावादिति । असंहिता-कृता, अर्द्धमात्राकालेन विच्छेदादवसानविषयत्वमिति भावः । ननु संहिताया अविवक्षायां विसर्गोऽपि कथं तत्राऽपि संहिताऽधिका-रादिति स्पष्टमष्टमे भाष्ये इति चेन्न, पूर्वेण संहिताया एवाऽवसा-नकार्यनिमित्तत्वादिति ॥ १३६ ॥

### शमित्यष्टाभ्यो घिनुण् ( ३।२।१४१ )

उच्चारणार्थत्वमिति । कैवल्योच्चारणार्थत्वमित्यर्थः । शमिनी-तरेति । ननु ह्रस्वाऽभावे 'तसिलादिषु' इति पुंवत्वं युक्तमिति कथं दीर्घप्रयोग इति चेन्न, ताच्छीलिकानाम्प्रायेण रुढितुल्यताया भगवतोक्तत्वेन संज्ञात्वात् 'संज्ञापूरणयोश्च' इति निषेधा-दित्याहुः ॥ १४१ ॥

### निन्दहिंसक्लिशखादविनाशपरिक्षिपपरिष्ट परिवादिव्याभाषासूयो वुञ् ( ३ २।१४६ )

जातौ बहुवचनमिति । तत्र बहुवचनस्य भगवता प्रत्याख्या-नादेकव्यक्तिविषये जात्याश्रयणे फलाऽभावाच्चेदश्चिन्त्यम् । प्रयोगबहुत्वाश्रये 'बहुवचनम्' इति परे ॥ १४६ ॥

### जुचङ्क्रम्यदन्द्रम्यसृगृधिज्वलशुचलषपत- पदः । ( ३ २।१५० )

सकर्मकार्यमिति । 'अनुदात्तेतश्च' इति सूत्रे 'चलनशब्दार्थाद्'



इत्यतोऽकर्मकादित्यनुवर्तते । तत्त्वञ्च सोपसर्गत्वेनाऽन्तर्भावित-  
तण्यर्थत्वेन वेति बोध्यम् । सूददीपेति युज् निषेधकम् ॥ १५० ॥

स्पृहिगृहिपतिदयिनिद्रातन्द्राश्रद्धाभ्य

आलुच् । ( ३।२।१५८ )

ननु 'अतोदीर्घ' इत्यत्र तिङीत्यनुवृत्त्या कथमत्र दीर्घ-  
इत्यत आह तुरुस्तु इति । अत एव 'ज्ञाजनोर्जा' इति दीर्घ-  
विधानस्य 'अङ्गवृत्त' परिभाषाज्ञापकत्वं संगच्छते । प्रयोज-  
नाऽभावाद्देति । नेत्संज्ञेति शेषः । उभयत्रैकादेश इति । लित्स्वरे  
प्रत्ययस्वरे वा कृते उकारेण 'गुण' रूपे एकादेशे इत्यर्थः ।  
एवञ्चेत्त्वे लकारोच्चारणवैयर्थ्येन सामर्थ्यान्नेत्वमिति भावः ।  
नन्वेवमपि 'श्रद्धालुः' इति स्यादत आह शद्धालुशब्दस्याऽपीति ।  
सिद्धिरिति शेषः । घेट इति । करणस्य शेषत्वविवक्षायां षष्ठी ।  
तस्य च भौवादिकत्वात् 'श्लोः' अभावेन द्वित्राऽभाव इति  
भावः । शिदाश्रय इति । शवाश्रय इति भावः । अथ वेति ।  
संज्ञापूर्वकतया श्लोरभावेन द्वित्वं नेत्यर्थः । द्वित्वन्तु न संज्ञा  
पूर्वकं विधेयकोटौ संज्ञापूर्वकस्यैव तेनाऽनित्यत्वबोधनादि-  
त्याहुः । भाष्याऽनुक्तत्वेन 'संज्ञापूर्वक' इत्यस्याऽप्रामाणिकत्वे  
तु इदञ्चिन्त्यम् । परे तु अजव्यथिभ्यामिवाऽत्राऽपि 'श्रद्धा'  
इति समुदायात्प्रत्यय इति न काचिच्छङ्केत्याहुः । दयेर्यङःलुक्  
नास्त्यनभिधानादिति बोध्यम् ॥ १५८ ॥

आट्टगमहनजनः किकिनौ लिट् च ( ३।२।१७१ )

ऋकारगुणनिषेधार्थादिति । 'ऋच्छ' धातोः किकिनोर्गुण-  
निषेधाऽनिषेधयोः फले विशेषाऽभावः । 'आरिः' इति रूप-  
मेव गुणे, तन्निषेधेऽपि 'अत आदेः' इति दीर्घे यणि च तदेवेति



भावः । ऋकारनिर्देशेति । दीर्घग्रहणेत्यर्थः । 'जगुरिः' इत्यादौ  
 क्तिच्चाद्गुणाऽभावे ओष्ठ्यपूर्वत्वाऽभावेऽपि छान्दसत्वादुत्त्वम् ।  
 भाष्यकारवचनेति । संसादिबहुसहचरितस्यैव 'पतेः' तत्र ग्रहण  
 मित्यन्यविकरणस्य तदभावः । यद्वा प्रसिद्धस्य 'पतेः' ग्रहणं  
 न दैवादिकस्य, तस्य चेदं रूपम् ॥ १७१ ॥

### अन्येभ्योऽपि दृश्यते ( ३।२।१७८ )

ग्रावस्तु इति । विद्युतोऽप्युपलक्षणम् । तत्र कृते इति । प्रत्यय-  
 सन्नियोगशिष्टतयाऽन्तरङ्गत्वादीर्घत्वे कृत इत्यर्थः । ननु दीर्घत्वं न  
 स्यादित्युक्तमस्यानुवादत्वेन विधिलिङोऽसम्भवादत आह सम्भा-  
 वने इति । दीर्घत्वं सम्भवेदिति नेत्यर्थः । यद्यपि दीर्घवचनसाम-  
 थ्याल्लक्ष्येलक्षणस्येति न्यायवाधेन पुनर्दीर्घपठतिरेव वक्तुं युक्ता,  
 तथापीष्ट्यनुरोधात्सम्प्रसारणाऽभाव एव भाष्यकृतोक्तः । भाष्ये  
 कार्यकृतत्वादिति । विकारकृतलक्ष्यभेदस्तु नाऽत्र न्याये आश्रीयते  
 एतद्भाष्यप्रामाण्यात् । चिप्रच्छयोर्ह्यत्र वार्तिके सूत्रेणैव किपि  
 सिद्धे दीर्घत्वार्थमेव ग्रहणमिति बोध्यम् । चेन 'दीर्घ' समुच्चये वि-  
 द्युदादेरपि स्यात्, असमुच्चये 'जुहूः' न सिद्ध्येदत आह दीर्घे इति ।  
 द्युतिगमिभ्यामन्वये वैयधिकरण्यापत्तिभिर्या ताभ्यामसंवन्धो  
 दीर्घस्येत्यर्थः । भाष्ये दीर्घतेर्वेति । एतद्भाष्यप्रामाण्यादेव 'ह'  
 धातुर्दिवादावपि बोध्यः । जीर्यतेर्वेति । अत्र पक्षे उत्वं चेन  
 विधेयम् । दधातेर्वेति 'घुमास्था' इतीत्वम् । 'ईत्वमवकाणदौ'  
 इति वचनन्तु भगवता प्रत्याख्यास्यते । वस्तुतोऽस्मात्  
 'किव्' एव नेतीदमेकदेश्युक्तिरिति बोध्यम् । वस्तुतो  
 'हशि' समुच्चयेमपूर्वमीत्वमभगवदभिमतम्पूर्वत्र पक्षेऽपूर्वोत्ववदिति  
 बोध्यम् ॥ १७८ ॥



## मतिबुद्धिपूजार्थेभ्यश्च ( ३।२ १८८ )

प्रत्ययविधानादिति । तेन हि विधेयविषयेऽयं न्यायो नाऽनु-  
वाद्यविषय इति ज्ञाप्यते । कालस्त्वनुवाद्य इति भावः । तेन  
'पूजितो यः सुराऽसुरैः' इत्यपि सिद्धम् । भाष्ये शीलित\*  
इत्यादि । अनुक्तसमुच्चयार्थेन चेनैतेषां संग्रह इति भावः । कष्टम्भ-  
विष्यतीति । कषिष्यतीत्यर्थे 'कष्ट' शब्द इत्यर्थः पूर्ववत् ।  
शीलिताद्युद्यतान्तवद्वर्त्तमाने इत्यर्थः । तदाह न म्रियन्त  
इति ॥ १८८ ॥

इति श्रीशिवभट्टसुतसतीगर्भजनागेशभट्टविरचिते भाष्यप्र-  
दोषोद्योते तृतीयाऽध्यायस्य द्वितीयपादे तृतीयमाह्निकम् । पाद-  
श्चाऽयं द्वितीयः समाप्तः । ३।२।

तृतीयः पादः ।

## उणादयो बहुलम् ( ३।३।१। )

शास्त्रान्तरेति । व्याकरणान्तरेत्यर्थः । साधुत्वेति । वर्त्तमान-  
काले तत्त्वार्थमिति भावः । प्रकृतेरित्यस्य व्याख्यानमननुगुणमत  
आह जाताविति । ननु 'तनु' शब्दस्य प्रकृतेरिति विशेषणतया  
कथं समासोऽत आह तनुशब्द इति । तथा च गमकत्वात्समास  
इति भावः । तानवमिति । व्याकरणान्तरे तासामल्पत्वं दृष्ट्वेत्यर्थः ।  
बाहुलकमिति । 'बहूनर्थान् लाति' इत्यर्थकवहुलशब्दाद्भावे बुजा  
सिद्धमिति बोध्यम् । बहवोऽर्थाश्च प्रवृत्तिनिमित्तादयो वृद्धै-  
रुक्ताः । बह्वर्थादानमिति । बह्वर्थग्रहणरूपं प्रवृत्तिनिमित्तमित्यर्थः ।

\* अत्र कारिकायां 'आकृष्ट' इति पाठः, कौमुद्यान्तु 'आकृष्ट'  
इति पाठः ।



तेनाऽपठिताभ्य इति । व्याकरणाऽन्तरेऽपठिताभ्य इत्यर्थः ।  
भाष्ये उणादयो दृश्यन्त इत्यादेर्व्याकरणाऽन्तर इति शेषः ।  
तदाह हृषेरुलजित्यादि । प्रायेण समुच्चयनमिति । व्याकरणाऽ-  
न्तर इत्यर्थः ।

ननु स्वतन्त्राणां मृषीणामेवं न्यूनं शास्त्रं कृतमिति पर्यनुयो-  
गोऽयुक्तोऽत आह तावन्त्येव भवन्त्विति प्रश्न इति । ननु प्रकृ-  
तीनां निर्देशोऽत्रेत्यादि त्वया केन मानेन ज्ञातमिति भाष्या-  
क्षराऽर्थः । तदिति । नैगमरूढिभवमित्यर्थः । जातावेकवचन-  
मिति । 'साधव' इत्यनेनाऽन्वयः । ते सुष्ठिति पाठस्तु सम्यगेव ।  
तस्य चाऽशेषेण संग्रहोऽशक्यः । तस्य साधुत्वञ्च सर्वस-  
म्मतम् । अतो ज्ञायते 'प्रकृतेस्तनुदृष्टेरित्यादि' इति  
भाष्यार्थः । सुसाधवः कथं स्युरिति । भाष्यस्य अतो बाहुल्य-  
मिति शेषः । ते पाणिनिना बोधितसाधुत्वकाः कथं स्युरि-  
त्यर्थः । पाणिनिना बोधितसाधुत्वमेव सुसाधुत्वं, सम्प्रति प्रयो-  
गार्हत्वात् तदाह अपरिपूर्णानामिति । सर्वाभ्यः प्रकृतिभ्यः सर्व-  
प्रत्ययानां तत्तद्रूपेण विधानन्तु ब्रह्मणाऽपि दुरुपपादमिति भावः ।  
ननु तेषामेवं व्युत्पादनं कैर्वैयाकरणैः कृतमित्याऽऽशंक्याह भाष्ये  
नाम चेत्यादि । तद् दद्याचष्टे नाम खल्वपीति । 'नाम धातु-  
जम्' इत्येवमाहुः रुक्ता इत्यक्षरार्थः । तदाह अन्यैरित्यादिना ।  
पाणिनेस्तु 'तानि अव्युत्पन्नान्येव' इति भावः । इदञ्च 'आय-  
नेयीनी' इति सूत्रे भाष्ये स्पष्टम् । एवञ्च 'कृवापा' इत्याद्य-  
णादिसूत्राणि शाकटायनस्येति सूचितम् । 'धातुजं नाम' इति  
निरुक्ते आह निरुक्तकारः 'शाकटायनश्च स्वकृते व्याकरणे  
आह धातुजं नाम' इति भाष्येऽन्वयः । पदार्थ इत्यत्र 'अर्थ'  
शब्दः प्रयोजनवाचीत्याह अर्थः प्रयोजनमिति । विशेष-  
श्चाऽसाविति । उक्तप्रकृतिप्रत्ययादेर्यत्र समुत्थितम्, विशि-



ष्टाया उक्तायाः प्रकृतेरुक्तप्रत्ययोत्पादनेन न व्युत्पादितमित्यर्थः ।  
 'संज्ञासु धातुरूपाणि' इत्यवतारयति न सर्वत्रेत्यादि । संज्ञासु  
 प्रसिद्धसंज्ञाशब्देषु ॥ १ ॥

### भविष्यति गम्यादयश्च ( ३।३।३ )

विशेष इति । सत्यपि वास्तवे विशेषे तस्याऽविवक्षितत्वा-  
 त्सामान्यस्यैव विवक्षामाश्रित्य तदाश्रयो णिनिः । अनद्यत-  
 नाख्यस्तु विशेषः पश्चात् 'श्वः' शब्दमहिम्ना गम्यत इति भावः ।  
 विशेषविवक्षायामिति । प्रथमत एव विशेषविवक्षायामित्यर्थः ।  
 अपवादिति । लुटो हि द्वावपवादौ णिनिर्लुट् च । नन्वेवं 'श्वो  
 गमिष्यति' इत्यादिप्रयोगाऽनापत्तिर्णिनिना बाधादत आह वाऽस-  
 रूपेति । सामान्यविवक्षायामिति भावः । भाष्ये पुरा पच-  
 तीत्यनपशब्दत्वायेति । भविष्यत्येवाऽनपशब्दत्वं यथा स्याद्भूते  
 तु नेत्येतदर्थमित्यर्थस्तदाह सतीति । भविष्यद्भूतयोरसाधु-  
 त्वप्राप्तौ 'भविष्यति' एवाऽनेन साधुत्वं क्रियते न तु भूते ।  
 वर्तमानकाले साधुत्वाऽभावे तु न मानम्भाष्यादलाभात्, काल-  
 स्याऽनुवाद्यतया 'तक्रकौण्डिन्य' न्यायप्राप्तेश्च । 'भविष्यत्का-  
 लेन वर्तमानकालस्य बाधनाद्' इति कैयटश्चिन्त्यः । भूतेऽ-  
 पीति । 'भविष्यत्' पदाऽभावे 'यावद्' इति सूत्रे यत्र विहितो  
 लट् ततोऽन्यत्रापि यथा स्यादित्यर्थः स्यात् । एवञ्च भूतेऽपि  
 साधुत्वं स्यादिति भावः । दूषणान्तरमाह शब्दोपात्तेति । अनु-  
 बाधविषयये 'तक्रकौण्डिन्य' न्यायाऽभावादिदं चिन्त्यम् ॥ ३ ॥

### यावत्पुरानिपातयोर्लट् ( ३।३।४ )

यावत्पुरादिष्विति भाष्ये । आदिना इत आरभ्य तुमुन्सूत्र-



पर्यन्तसूत्रसन्दर्भसंग्रहः । लङित्येतदनुवर्तिष्यत इति । इत्यादि-  
सूत्रसन्दर्भोपलक्षणमिदम् ॥ ४ ॥

### लिप्स्यमानसिद्धौ च ( ३।३ ७ )

भाष्ये न लिप्स्यमानसिद्धिरपि लिप्सैवेति । लिप्साव्याप्यैवे-  
त्यर्थः । एवञ्च लिप्सायास्तत्राऽपि गम्यमानत्वमस्त्येवेत्याशयः ।  
सिद्धिरहितायामिति । भवानद्य ब्राह्मणानागन्त्रयिष्यतीत्यादौ ।  
सिद्धिविषयोदाहरणन्तु 'यो भक्तं ददाति स स्वर्गं गच्छति,  
इत्यादौ ॥ ७ ॥

### तुमुन्खुलौ क्रियायां क्रियार्थायाम् । ( ३।३।१० )

भाष्ये इत्यत्र षष्ठ्या इति । अत्र सूत्रे 'अकस्य भविष्यति'  
इत्यन्वाख्यानवार्तिके चेत्यर्थः । ननु सामान्यण्बुल्येवाऽयं  
निषेधोऽस्त्वत आह सतीति । तदनुवादेन विहितो हि तदर्थको  
भवतीत्यर्थः । भाष्ये य एवाऽसाविति । भविष्यत्क्रियावाचक-  
प्रकृतिकत्वमेव 'एवुलि' भविष्यत्वमिति भावः । धातुसंबन्ध  
इति लिप्स्यन्त ❀ इति । धात्वर्थसंबन्धोऽत्रेति भावः । न च 'धातु-  
संबन्ध' इत्यनेनाऽपि कालाऽन्तरे प्रत्यया विधीयन्त इत्यस्यापि  
भविष्यत्कालत्वमस्त्येवेति वाच्यं 'धातुसंबन्ध' इत्यादिना तत्प्रत्या-  
ख्यानप्रकारस्मारणेनाऽदोषात् । 'याजका' इतस्य तथा व्यवहारे-  
ष्यमाण इत्यर्थात् । तदाह याजकत्वस्यैवेति । तद्व्यवहारस्यैवेत्यर्थः ।  
भाष्ये यस्तर्हीति । तत्र लक्षणायां न प्रमाणमिति, तत्र शब्दार्थ एव  
भविष्यत्वमिति भावः । तत्राऽपि 'प्रकरणाल्लक्षणा' इत्युत्तरम् ।  
संबन्धशब्देन प्रकरणमुच्यत इत्याह स च तावदिति । भावि-  
याजकत्वादिकमारोप्येति । तद्व्यवहारमित्यर्थः । 'ओदनं भोजको



व्रजाति' इत्यादौ च भविष्यत्त्वेनैव धात्वर्थप्रतीतेर्निषेधसिद्धि-  
रिति भावः । कर्त्ता व्रजतीति । करिष्यामीति व्रजतीत्यर्थः ॥१०॥

### भाववचनाश्च । ( ३।३।११ । )

ज्ञापकेनेति । यद्यपि तुम् लुङर्थो भावोऽसत्त्वभूतो, घञादि-  
वाच्यस्तु सत्त्वभूत इति 'तुमर्थेसेसे' इति सूत्रे भाष्यकैमटयोरुक्त-  
त्वेन तेषां कथं 'तुमा' 'लुटा' वा बाधस्तथाऽप्यवान्तरविशेषा-  
विवक्षया भाष्यं बोध्यम् । एकदेशयुक्तिर्वेदम्भाष्यम् । यथा  
विहिता इति । सादृश्यद्योतकत्वान्नाऽव्ययीभावः । लोकप्रसि-  
द्धमिति । यथा विधानं विहितानामेव तथा वाचकत्वमिति  
भावः ॥ ११ ॥

### अण् कर्मणि च । ( ३।३।१२ । )

प्रतिप्रसवस्य लाघवादिति । काण्डलावादौ 'वाऽसरूपेण'  
एबुला बाधितस्याऽप्यणः प्राप्त्या तृजादयो वाऽसरूपेण न  
भवन्तीति निषेधनिवृत्तिमात्रेण प्रतिप्रसवत्वं सिद्धाऽनुवादेन च  
तन्निषेधनिवृत्तिः । अत एवाऽपूर्वविध्यपेक्षया लाघवम् ।  
अपवाद 'क' आदिविषये तु परत्वाण् एबुलेव स्यान्नलण् । न च  
परत्वात्कादीनामपि बाधकः, अपूर्वविधित्वाऽऽपत्तेरिति भावः ।  
ततश्चेति । अण्वचनो वाचको भवतीत्यर्थे 'कर्मणि' उपपदे एव  
तस्य वाचकत्वमिति भावः । कर्ममात्रेति । एवञ्च तत्सामर्थ्या-  
त्परत्वेनाऽपवादकादिविषयेऽपि प्रतिप्रसवविधित्वमस्येति भावः ।  
ननु क्रियार्थोपपदे विधानार्थं 'अण्' इत्येवाऽस्तु 'कर्म' ग्रहणं  
व्यर्थं केवलकर्मोपपदे सामान्यसूत्रेण 'कर्मण्यण्' इत्यनेनैव  
सिद्धेरत आह वचनन्त्विति । कर्मग्रहणन्त्वित्यर्थः । भवि-  
ष्यति काले क्रियार्थोपपदे सत्यपि 'कंवलदाय' इत्यादौ कादि-



बाधनार्थमेव स्यादिति भावः । भाष्ये चेन्नैवेति । उपपदसंज्ञयो-  
रपि समुच्चय इति भावः । युक्त्यन्तरमाह प्रत्येकञ्चेति ।  
तद्व्याचष्टे कर्मणीति ॥ १२ ॥

### लृट् शेषे च । ( ३।३।१३ । )

क्रियायामिति । तन्निवृत्त्यैवोभयत्र सिद्धिरिति भावः । एवुला  
बाधितत्वादिति । वाऽसरूपन्यायाऽभावस्य ज्ञापनात् । 'वाऽस-  
रूपन्यायेन लृट्' इति हरदत्तस्तु चिन्त्य एव । शेषग्रहणादिति ।  
तत्सामर्थ्याद्योगविभाग इति भावः । सूत्रपाठस्तु 'च' रहित  
इति तात्पर्यम् । अन्यथा 'शेष' वचनं क्रियार्थक्रियायां प्रति-  
पदविध्यर्थमिति भाष्याऽसङ्गतिः । चकारसत्त्वे हि तस्याऽयमर्थो,  
न 'शेष' ग्रहणस्येति स्पष्टमेव । ननु तत्सामर्थ्यात्क्रियोपपदेने-  
त्येव कल्पना स्यादिति मत्वा शङ्कते साधीय इत्यादि । भाष्ये  
निर्भज्यते विभज्यत इत्यर्थः । अक्रियाऽर्थोपपदत्वादिति । क्रिया-  
ऽर्थोपपदभिन्नोपपदार्थकत्वादिति । स्वाऽऽशयम्पकटयति एवं  
तर्हीति । 'च' घटितः पाठः कर्त्तव्य इति भावः । वार्त्तिकका-  
रस्येति । तेन वार्त्तिककृत्कृतोऽयं 'च' शब्दघटितो न्यास इति  
सूचितम् । चकारम् वार्त्तिककृदुक्तम् ॥ १३ ॥

### लृट् सद्वा । ( ३।३।१४ । )

सूत्रोपात्तानामिति । इदञ्च वृत्त्यादिव्यवहारात्प्रयोगक्षला-  
न्नाऽवसेयम् ॥ १४ ॥

### अनद्यतने लृट् । ( ३।३।१५ । )

अनद्यतनेऽपीति । 'लृट् शेष' इति सूत्रेण केवलं भविष्यति



ज्ञापकेन अनद्यतने भविष्यतीत्यर्थः । तत्राऽन्यतरनिर्देशेऽन्य-  
तरस्मिन्न स्यादत आह तन्त्रेणेति । एकशेषेणेति । विभक्त्य-  
न्तैकशेषेणेत्यर्थः । एतच्च ज्ञापकं 'सद्' विषये लुट् एवेति ।  
'तिङ्' विषयलुटोऽनद्यतनेऽसाधुत्वमेवेति केचित् । सामान्यत एव  
ज्ञापकमित्यन्ये । भाष्ये परिदेवनम् अनुशोचनम् । श्वस्तनीति ।  
लुटः संज्ञा । भविष्यन्त्यर्थे लुटर्थे, भविष्यत्सामान्य इत्यर्थः ।  
यैवमिति विलम्बितम् । अनभियुक्तः अभ्यासहीनः । अनद्य-  
तनविषयमेतत्प्रयोगद्वयम् ॥ १५ ॥

पदरुजविशस्पृशो घञ् । ( ३।३।१६ )

स्पर्शो नामेत्युदाहरणम् । अन्यत्र व्याध्यतिरिक्ते ॥ १६ ॥

सु स्थिरे । ( ३।३।१७ । )

कालान्तरस्य प्रापक इति । प्राप्तिमानित्यर्थः, कालान्तरस्था-  
यीति यावत् । अस्थिराऽर्थमिति । 'विसारो मत्स्य' इत्यत्रैकदे-  
शस्थस्य कालान्तराऽप्राप्त्याऽस्थिरत्वम् । बलं दृढोऽशः, सारो  
बलमित्यपि शरीरे दृढशुक्रांशस्यैव बलपदपदार्थत्वादुपपन्नम् ।  
न्यायस्याऽपि दृढार्थत्वादेव तत्राऽपि 'सार' शब्दः सिद्धः ।  
एवं श्रेष्ठेऽपि । 'खदिरसारादौ' कैयटोक्तस्थिरत्वाऽभावश्चि-  
न्त्यः । तस्मात् सूत्रस्यैव विषयपरिगणनमिदं, त्रिष्वेकरूपाऽ-  
स्थिरत्वस्य कैयटोक्तस्थिरत्वप्रतिद्वन्द्विनो निरूपयितुमशक्यत्वा-  
च्चेत्यन्ये ॥ १७ ॥

भावे ( ३।३।१८ । )

ततश्च शब्देनेति । 'भाव' इति शब्देनेत्यर्थः । योऽर्थः सिद्धः



ऽवस्थः । नन्वेवं 'स्त्रियां क्तिन्' इति सूत्राऽसङ्गतिरत आह  
 स्त्रियां भाव इति । नन्वेवमपि 'नपुंसके भावे' इत्यसङ्गतं स्यात्  
 तत्राऽर्थान्तराऽनुवृत्त्यभावादत आह एवमिति । कर्त्तरीति ।  
 'कर्त्तरि कृत्' इत्यनेन लब्ध इत्यर्थः । लिङ्गसंख्ययोर्नान्तरीय-  
 कत्वमुपपादयति सत्त्वेति । प्रातिपदिकमात्रं निर्दिश्यतामिति वदन्त-  
 म्प्रत्याह शब्देति । 'न केवला प्रकृतिः, इति निषेधादिति भावः ।  
 भाष्ये कयाचिद्विभक्तयेति । संख्ययेत्यर्थः । बिनाऽर्थे इति । एवञ्च  
 यद्विना यन्न भवति तन्नाऽन्तरीयकमित्यर्थः । भाष्यकारवचन-  
 प्रामाण्याद्वेति । 'वा' शब्दो हेतौ, ततो हेतोः पृषोदरादित्वमित्यर्थः ।  
 नलोपाऽभाव इति । निषेधाऽर्थकोऽननुबन्धको 'न' शब्दो  
 नास्त्येवेति भावः । ननु कंटकस्य पुंस्त्वात् 'कंटकानि' इत्यनु-  
 पपन्नमत आह कंटकशब्दश्चेति । अर्द्धार्थादित्वादिति भावः ।  
 प्रयोगमूलत्वादिति । अनुवाद्यगतत्वादविवक्षेति तत्त्वम् । न ह्यत्रेति ।  
 भाष्यस्याऽत्राऽनुवादे इत्यर्थः । किञ्चिदधिकं वक्तुं विवक्षा-  
 यामपि न दोष इत्याह अथ वेति । भाष्ये 'क्रस्त्योः' दृष्टान्तार्थ  
 ग्रहणं, घञ् समभिव्याहारे साध्यत्वेन भासमानं भुवोऽर्थ इति  
 तस्य सामान्यवाचित्वम् । भिन्नलिङ्गेति । पाकः पक्तिः पचनमि-  
 त्येवमिति भावः । भिन्नलिङ्गसंख्याऽनुगतेषु तद्विशिष्टेषु सामान्यं  
 सत्त्वभावरूपसिद्धत्वाऽऽख्यम् । तच्चैकं पुंस्त्वाऽनुगतश्चेति ।  
 अतएव 'पक्तिर्भाव' इत्याद्युपपद्यते । धर्मपरस्याऽपि धर्मधर्मिणो-  
 रभेदात्सामानाऽधिकरण्यम् । तदाश्रित्येति । एवञ्च लिङ्गसंख्य-  
 योर्विवक्षायामपि न दोषः । न चैवं 'पक्तिः' इत्यादौ पुंस्त्वा-  
 पत्तिः, तादृशविशेषगतसामान्यस्य 'भाव' शब्दवाच्यस्य सिद्ध-  
 त्वरूपस्य पुंस्त्वैकत्वयोः सत्त्वेऽपि तदाश्रयविशेषस्य नानालिङ्ग-  
 त्वात्स्त्रीत्वाद्युपपत्तिरिति भावः । सामान्यमिति । तद्गतसिद्ध-  
 त्वाऽऽख्यो धर्म इत्यर्थः । विशेष इति । तदाश्रया व्यक्त्य इत्यर्थः ।



ताश्च 'भाव' विहितकृतप्रत्ययान्तवाच्या अनेकलिङ्गा इति भावः ।  
कर्त्रादिभेदादिति । स्त्र्यादिभेदादित्यपि बोध्यम् । क्वचित्तु कैयटे  
तथैव पाठः । सामान्याऽनुगत इति । सिद्धत्वरूपसामान्याऽनुगत  
इत्यर्थः । स विधिरिति । प्रकार इत्यर्थः । यथैकस्यैवाऽऽचार्य-वं  
मातुलत्वं संबन्धिभेदात्, तथैकस्मिन्नेव पाकादिषु साध्यत्व  
विशिष्टतत्तत्क्रियात्वरूपविशेषरूपता, 'भाव' शब्दवाच्यं सामान्य-  
श्चेत्यर्थः । तच्च तत्र यथा 'निरूपक' भेदाद्भिन्नं एवम्प्रकृतेऽपि  
वाचकभेदात् । 'कारक' निरूपितं साध्यत्वं क्रिया' निरूपि-  
तञ्च सिद्धत्वमिति बोध्यम् । वाच्यत्वेनेति । अनेकार्थत्वाद्धातूनां  
सिद्धत्वमपि घञन्त 'भू' धातोरर्थ इति भावः । यत्सामान्य-  
मिति । साध्यत्वविशिष्टतत्तत्क्रियात्वरूपविशेषसत्त्वेऽपि यत्सिद्ध-  
त्वाऽऽख्यं सामान्यं पचाद्यर्थगतं घञन्तभवतिवाच्यं तत्प्रत्यया-  
र्थत्वेन निर्दिश्यत इत्यर्थः । न च तस्यैकत्यात्पुंस्त्वाच्च 'चि-  
कीर्षा' इत्यादौ टावादि न स्यादिति वाच्यं, तस्य भावस्य सिद्ध-  
त्वरूपस्यैकत्वपुंस्त्वविशिष्टस्य विशेषणत्वेन लिङ्गाद्यनियामक-  
त्वात् । विशेषणत्वेन भासताऽपि तेन स्वाऽऽश्रयस्य लिङ्गा-  
द्ययोग्यताऽपनीयत इति न दोषः । सत्त्वरूपतामिति । एतच्च  
सिद्धत्वसाध्यत्वरूपोभयधर्मविशिष्टो धात्वर्थः पाकादिपदार्थ इति  
भावः । आख्यातशब्दे पचतीत्यादौ । भागाभ्यां प्रकृतिप्रत्यया-  
भ्याम् । साध्यसाधने क्रियाकारके बोध्येतं इत्यर्थः ॥ १८ ॥

अकर्त्तरि च कारके संज्ञायाम् । (३।३।१६ )

विधिप्रतिषेधयोरिति । एकविषयत्वे विकल्पाऽऽपत्तेस्तदित-  
रकारकविषयताविधेरिति भावः । ननु भावविषयत्वमेव स्यादत  
आह भावे चेति । ननु स्वार्थे विधानमपि 'भावे' इत्येव  
सिद्धमत आह साध्यमानेति । 'अकर्त्तरि' इति तु सामान्यप्राप्त-



कर्त्र्थाऽसंबन्धार्थं स्यादिति भावः । भाष्ये विहित इति । एवञ्च सामर्थ्यात्कारक एव भविष्यतीति भावः । इतर आह तेनेति । 'अकर्त्तरि संज्ञायामेव' इति सामान्यतः 'कर्त्तरि कृत्' इति सूत्रप्राप्तकर्त्तरि न, किन्तु भावे । तत्र च संज्ञायामेवेत्यर्थः । संज्ञाभूत इति । संज्ञात्वम्प्राप्त इत्यर्थः । भावः भावप्रत्ययान्त इत्यर्थः । यदर्थो विधिरिति । नियमविधिरित्यर्थः । योगविभागात्त्विति । 'अकर्त्तरि' ग्रहणाच्चेत्यपि बोध्यम्, नियमपक्षे तस्याऽपि वैयर्थ्यादित्याहुः उक्तो भावभेदो भाष्ये इति । शंकित्रतिरिक्तस्य छात्रस्य वाक्यमित्येके । भगवत एवेत्यन्ये । भाष्ये नञिव्युक्तमिति । प्रसज्यप्रतिषेधात्पर्युदासो न्याय्य इति भावः । घञनुक्रमणमित्यादीति । 'परिमाणाऽऽख्यायाम्' इत्यादिघञ्विधानमजपोरेव बाधकं न तु स्त्रीप्रत्ययानामित्यर्थकं हि तद्वाक्तिकमिति भावः । ननु 'परिमाणाऽऽख्यायाम्' इत्यत्र 'कारके' इत्यनुवृत्तावपि कर्मणि क्तिनं बाधित्वा घञ्मा भूदित्यर्थं तदावश्यकमिति चेन्न परिमाणाऽऽख्यायां 'भाव' एव क्तिनं मन्यतेऽभिधानस्वाभाव्यादिति न दोषः ॥ १६ ॥

### परिमाणाऽऽख्यायां सर्वेभ्यः ( ३।३।२० )

परिमाणं परिच्छित्तिः । तस्या आख्यानं कथनं तत्रेत्यर्थः । परिच्छित्तिश्च प्रत्ययार्थस्येति भावः । सा च 'एकादि' शब्दैरुदाहरणेषु स्पष्टैव पुनर्विधानादेवाऽजवविषये भवतीत्यत आह अन्यथेति । उपादानादनेनैवेति । 'परिमाणाऽऽख्यायाम्' इत्यनेनैवेत्यर्थः । 'निरभ्योः पूर्वोः' इति च न कार्यमिति भावः । निश्चायनिष्पावौ कर्मणि घञन्तौ । तण्डुलशब्देन शूर्पशब्देन च तत्पुरुषः । निश्चीयतेः स भावसाधनो वा



निश्चायो राशिः । अत्र राशेरैकत्वेन परिच्छेदः । निष्पूयते  
तुपाद्यपनयनेन स निष्पावस्तण्डुलराशिः । अत्रापि संख्यया  
परिच्छेदः । निश्चाये 'ग्रहवृद्ध' इति अप्प्राप्तिः । वाध्यमात्राऽ-  
पेक्षायामिति । सामान्यचिन्तायामिदम् । वाध्यविशेषचिन्ताया-  
मपि प्रकारविशेषमाह समुदायाऽपेक्षायां वेति ।

ननु 'भावे' इत्यनेनैव सिद्धमत आह कर्मण्यपीति । परि-  
माणज्ञापनार्थं भाष्ये एकादिपदोपादानम् । भाष्येऽस्याऽपीति ।  
एवञ्च पाकादिशब्दानामसंज्ञात्वात् 'अकर्त्तरि च' इत्यनेन न सिद्ध-  
मित्यर्थः । एवञ्चाऽसंज्ञार्थं 'परिमाणाऽऽख्यायाम्' इत्यस्य  
चारितार्थात् अजपोर्विषये घञर्थं 'सर्व' ग्रहणमावश्यकमिति  
भावः । समाधत्तेऽजपाऽपीति । एवञ्च 'तण्डुलनिश्चाय'  
इत्यादावप्यसंज्ञात्वादपोऽप्राप्तौ 'परिमाणाऽऽख्यायाम्' इत्येव  
'घञ्' सिद्ध इति नार्थः सर्वग्रहणेनेत्यर्थः । अजपोः संज्ञा-  
विषयत्वे युक्तिमाह यथाजातीयक इति । अन्यथाऽसंज्ञायां  
तयोश्चारितार्थ्येन घञपवादत्वमेव न स्यादिति भावः । वण्ठो \*  
मृतभार्यः । ननु धातुविशेषणात् 'सर्वेभ्य' इति पञ्चम्यन्तात्  
'सर्वेषु' इति कथं लभ्यतेऽत आह सर्वेभ्य इति । तादर्थ्ये इति ।  
नन्वपादाने 'अकर्त्तरि च कारके' इत्युक्तेः सिद्धमत आह तेना  
ऽधिकरणेति । अपादानन्तु दृष्टान्तार्थमिति भावः । तदुदाहर-  
णम् 'अधीयतेऽस्मिन्नित्यध्यायः' इति स्वाध्यायकाल इत्यर्थः ।  
भाष्ये एणच् स्रियामिति । सर्वेभ्य इति 'व्यावचोरी' † इत्यादौ  
युजादिविषयेऽपीत्यर्थः । भाष्ये कर्मव्यतिहारे इत्यादि । तत्र

\* वण्ठस्य व्यवहारोऽस्ति यस्य स वण्ठव्यवहारी । 'वण्ड-  
वोहारि' इत्यपभ्रंशः भाग्यहृतकार्थः । इति सम्पादकः ।

† व्यावचोरी=परस्परचौर्यम् । सं०



‘एज्’ विधायके सूत्रे ‘स्त्री’ग्रहणं ‘व्यतिपाको वक्तृते’ इत्यत्र एजभावाऽर्थम् । ‘स्त्रियां क्तिन्’ इत्यतः पृथग्ग्रहणन्तु ‘व्यावचोरी’ इत्यादौ ‘एयास’ इति युजादीनां बाधकानां बाधनार्थम् । न च ‘व्यतीक्षा’ ऽऽदिषु ‘गुरोश्च हल’ इत्यस्याऽपि बाधप्रसङ्गः, ‘स्त्रियां क्तिन्’ इत्यधिकारे एव कर्मव्यतिहारं एच् । ततो णिच् इति न्यासेन सिद्धेरिति तद्वाचिकार्थः । इनुण् सर्वेभ्य इति । ‘सांराविणम्’ ❀ इत्यादौ भावक्तादिषिषयेऽपीत्यर्थः । अभिविधाविति । शब्दशक्तिस्वभावाद्भावे एव ‘इनुण्’ सिद्धौ ‘भाव’ ग्रहणं ‘वाऽसरूप’ न्यायेन पक्षप्राप्तक्तादिनिवृत्त्यर्थम् । ‘नपुंसके भावे’ इत्यनन्तरमेव वक्तव्ये पृथग् ग्रहणन्तु क्तस्य बाधकानां खलर्थानामपि बाधनार्थम्पूर्वविप्रतिषेधेनेति भावः । क्तवल् ल्युटोर्बाधस्तु नेष्यत इत्यत आह न तु ल्युट इतीति । एतद्वाचिकार्थः । उभयाऽधिकारादिति । परिमाणाऽऽख्यायां भावेऽपीष्टेरिति भावः । उदाहरणयोर्भावे क्तिन् पूर्वसूत्रस्थभाष्यस्वरसात् । घञाश्रयेति । एयाश्रयायान्तु ‘जनीज्दृषक्लसु’ इति मिच्चेन ‘जार’ × शब्दे ह्रस्वापत्तिरिति भावः । ननु जणातिरपि कचादौ पठ्यते अत एव तद्व्यावृत्तये ‘जनीज्दृष्’ इति गणसूत्रे षकारोच्चारणम् । एवञ्च तस्याऽमिच्चेन तस्माद् घञि णिलोपेनाऽपि सिद्धं ‘जार’ इतीति चेन्न ‘मितो जर, इति रूपव्यावृत्त्यर्थत्वात् । दारयतेर्यद्यपि पचाद्यच्चा सिद्धं तथापि ‘अच्कावशक्तौ’ इति स्वरव्यावृत्तय इदम् । करणे घे इति । ‘पुंसि संज्ञायां घ’ इत्यनेन । इदमुपलक्षणं ल्युटोऽपि ॥ २० ॥

\* सांराविणम् सर्वत्र विलापः । सं०

× जारः स्त्रीणामतिचारि मित्रम् । ‘जार’ एवाऽपभ्रंशपरम्परयाऽधुना मित्राथर्को ‘यार’ शब्दोऽस्त्रीविषयेऽपि लोके प्रयुज्यते ।



## इडश्च ( ३।३।२१ )

ननु सूत्रेणैव सिद्धमत आह प्रकृत्येति । सजातीयत्वादि-  
त्यर्थः । तथा च स्त्रियां 'क्तिनो' वाधार्थमिति भावः । कर्म-  
णीति । हरदत्तस्तु करणे इत्याह निव्रियतेऽनेन इति निवृतम्  
आच्छादनम् , बाहुलकात्करणे क्तः । तदाह अकृताच्छादन  
इति ॥ २१ ॥

## समि मुष्टौ ( ३।३।३६ )

अङ्गलीति । दृढमुष्टिताऽनेनाऽन्वाख्यायते । मुष्टिकस्येति  
भाष्ये । 'मुष्टौ❖ कुशल' इत्यर्थे आकर्षादिलात्कन् निपातनम्  
अधः पातनम् ॥ ३६ ॥

## कर्मव्यतिहारे एच् स्त्रियाम् । ( ३।३।४३ )

भाष्ये व्यतिपाकार्थमिति । पुंलिङ्गे भावे मा भूदित्यर्थमित्य-  
र्थः । अकर्तृकारके तु नाऽनभिधानादिति 'स्त्रियां क्तिन्' इत्येत-  
दपेक्षयेति भावः । वाधकानामिति । 'व्यावचोरी' इत्यादौ 'एया-  
स' इति युजादीनामित्यर्थः । अत्रेदं बोध्यम् । क्तिनोऽयमपवादः ।  
अतः एव पक्षे 'वाऽसरूप' विधिना सोऽपि । अन्येषां तदपवा-  
दानान्तु पृथक् पाठेन पूर्वविप्रतिषेधकल्पनया वाधकः । अत एव  
व्यतीक्षाया असिद्धिः शङ्किता भाष्ये विप्रतिषेधविषये वाऽसरू-  
पाऽप्रवृत्तेः । णिज्ग्रहणञ्वेति । इदं 'व्यावचोरी' इत्यादौ

❖ 'अनेकार्थाः शब्दाः' शब्दाश्च कामधेनव' इत्यभियुक्तिद्वयेन  
'मुष खण्डन' इति धात्वर्थवलेन च 'मुष्टिः ऋणस्य खण्डशो दाने 'किस्त'  
इति नाम्ना प्रसिद्धेऽर्थे प्रयुज्यते । अधुना वन्धकपत्रे 'मुष्टि' इति  
नाम्ना धनिकधारणिकाभ्यां लेख्यते इति सं० ।



वाधकवाधनार्थम् । व्यावक्रुष्टिरिति । स्पष्टश्चाऽयम्प्रयोगो वाऽऽ-  
रूपसूत्रे । 'व्यात्युत्ती'❀ इति च माघकाव्ये ( ८।३२ ) ।  
क्तिन्नेति । स्र्यधिकारे 'वाऽऽरूप' विधेरभावाद् व्यात्युद्या-  
मपवादविप्रतिषेधेन 'गुरोश्च' इत्यप्रत्ययप्रसङ्गादिति भावः ।  
एवञ्च 'वाऽऽरूप' सूत्रस्थप्रयोगाऽनुष्ठानरूपभाष्यविरोधात्  
'सिद्धन्तु' इत्याद्येतत्सूत्रस्थवार्त्तिकमेकदेशयुक्तिरिति भावः । व्याव-  
चोरीव्यतीक्ष्णे बहुलग्रहणात्साध्ये इति तात्पर्यम् । उत्तरन्तु  
स्त्रियामिति । प्रकरणप्रयुक्तलाघवाद्बहुलकस्य तवाऽप्यावश्यक-  
त्वाच्च वार्त्तिकोक्तमेव युक्तमिति । ४३।

### अभिविधौ भाव इनुण् ( ३।३।४४ )

द्वये अपि प्रकृते इति । प्रकरणे इत्यर्थः । द्वयोरपि  
प्रकृते इति पाठान्तरम् । भाव एवेति । एज्वदिति भावः ।  
मध्येऽपवादा इति । वाध्यसामान्यचिन्तयेदं सिद्धमिति  
'वाऽऽरूप' न्यायेन पक्षे प्राप्तयोरपि तयोर्वाधनार्थं 'भाव'  
ग्रहणमिति भाष्याऽभिप्रायवर्णनमुचितम् । वाऽऽरूप इति ।  
स्र्यधिकारे एव 'वाऽऽरूप' निषेध इति प्राक् प्रतिपादनादिति  
भावः । भाष्ये ये तस्येति । क्तस्य वाधकाः खलर्था इत्यर्थ  
उचितः । कैयटोक्तार्थे नाऽन्तरस्वारस्यं भावग्रहणफलादिविशे-  
षश्च । अत्राऽप्येवंकरणात्पूर्वविप्रतिषेधकल्पनेति तात्पर्यम् । संकूट-  
नमित्येवेति । संकूटनमिति भवत्येवेत्यन्वयः । अत एव 'पुंयोगा-  
द्' इति सूत्रस्थः 'सांकूटिनम्' × इति भाष्यप्रयोगः संगच्छते ॥ ४४ ॥

\* व्यात्युत्ती जलक्रीडा व्यतिहारेण परस्पराऽभ्युक्षणम् ।

× सांकूटिनं सम्यक्कूटव्यवहारः, इति सं० ।



### एरच् । ( ३।३।५६ )

भाष्यकारवचनादिति । ततो बाहुलकाल्ल्युङीति भावः ।  
स्वरे इति । अपि आद्युदात्तम्, अच्यन्तोदात्तमित्यर्थः ॥ ५६ ॥

### ग्रहवृहनिश्चिगमश्च । ( ३।३।५८ )

भाष्ये स एव स्वर इति । 'थाऽथघञ्', इति सूत्रेणेति भावः ।  
भाष्ये स्तेये वर्त्तते इति । हस्तादानविषये इति भावः । किन्तर्हि  
घञेवेति । हस्ताऽऽदानविषये इत्यर्थः । प्रकृतसूत्रे 'निश्चि'  
ग्रहणं स्तेयार्थञ्चेद्घञोऽप्राप्तेरचैव सिद्धम् । अस्तेयार्थं चेति  
तन्न निःपूर्वचिनोतेः पूर्वविप्रतिषेधेन घञ एवेष्टिरिति भाष्यार्थः ।  
घञचेति पाठे 'च' शब्द एवार्थो द्रष्टव्यः । कृत्स्वरेणेति ।  
'गतिकारकोपपदाद्' इति विहितेन ॥ ५८ ॥

### स्तम्बे क च ( ३।३।८३ )

अनेकेनेति । घनाऽन्तर्धनप्रचरणप्रघाणोद्घघनाऽपघनरूपेणे-  
त्यर्थः । अप्स्वरेणाऽऽद्युदात्तेति । निपातने तु निपातनात् 'फिषोऽन्त'  
इति सिद्धिरिति भावः । तत्राऽतो लोप इति । प्रत्ययसन्नि-  
योगशिष्टतया विधानादार्धधातुक इति लोप इति भावः ।  
आदेशाश्च स्थानिस्वरेणाऽऽन्तर्तम्यादन्तोदात्ता इति तात्पर्यम् ।  
तस्य सर्वाऽपवादत्वादिति । यद्यपि पुंस्ययं चरितार्थस्तथापि  
'बहुल' ग्रहणादिति भावः । भाष्येऽजव्भ्यामिति । 'हेतिः' इति  
निपातनमप्यकरणे चरितार्थमिति भावः । निपातितशब्दः शस्त्ररूढ  
एवेत्यन्ये ॥ ८३ ॥



स्त्रियां क्तिन् । ( ३।३।६४ । )

क्तिन्नावादिभ्य इति । वचनं 'गुरोश्च हल' इत्येतत्प्राप्तिर्योग्य-  
विषयं 'निष्ठायां वा सेटोऽकारवचनाद्' इत्यनेन समानयोगत्वे-  
मत्वादित्याहुः । एवञ्च निष्ठायामनिटस्तत्सूत्रप्राप्तिविषया 'आवा-  
दय' इति फलितम् ॥ ६४ ॥

स्थागापापचो भावे । ( ३।३।६५ )

वाध्यमात्रेति । वाध्यसामान्यचिन्तेयम् । वाध्यसमुदायेति ।  
विशेषचिन्तायामपि प्रकारविशेषः ॥ ६५ ॥

व्रजयजोर्भावे क्यप् । ( ३।३।६८ )

उत्तरेति भाष्ये । तद्विषयोदाहरणदानादिति भावः ॥ ६८ ॥

कृञः श च । ( ३।३।१०० )

वा वचनमिति । इदमेव ज्ञापयति 'वर्णगौरवादपि योगवि-  
भागो गरीयान्' इति भावः ॥ १०० ॥

इच्छा । ( ३।३।१०१ )

शे यगभाव इति । भावार्थकत्वाद्यकः प्राप्तिः ॥ १०१ ॥

षिद्धिदादिभ्योऽङ् । ( ३।३।१०४ )

ननु गुहा न गिरिरत आह गिरिशब्द इति ॥ १०४ ॥

ग्यासश्रन्थो युच् । ( ३।३।१०७ )



भाष्ये न पुनरादेरिति । एवञ्च पात्तिकाऽनिष्टप्रसङ्ग इति भावः । यत्तु प्रथमाऽतिक्रमे कारणाऽभावादादेरेव स्यादिति तन्न तन्न्यायस्याऽत्र शास्त्रेऽनङ्गीकारात् । अत एव 'आद्युदात्तश्च' इति सार्थकम् । अत एव 'तित्स्वरितम्' इति तन्न्यादावन्तस्वरित-सिद्धिरिति बोध्यम् । अन्त्यस्येति । आदेस्तु 'आद्युदात्तश्च' इत्यनेन सिद्ध इति भावः । प्रतिज्ञानसामर्थ्यादिति । इदञ्च चित्त्वेऽपि तदनुबन्धकपरिभाषया ल्युटोऽग्रहणशंकावारणायाऽऽवश्यकमिति भावः ॥ १०७ ॥

रोगाऽऽख्यायां एवुल् बहुलम् । (३।३।१०८)

धातुकृतोऽर्थः साधनमिति भ्रमं वारयति क्रियेति । भावाधिकारेऽपि 'कारक' निवृत्त्यर्थमिदम् । इकृश्रितयौ कचिन्नेति । 'भ्रुवो वुग्' इत्यादौ । शित्करणादिति । 'शित्' करणस्य पिबाद्यादेशविधानेन चारित्यार्थादिदञ्चिन्त्यम् । तस्मान्निर्देशैरेव विकरणः साध्यः । भाष्ये पचेरिति । कर्मणः शेषत्वविवक्षायां षष्ठी, प्रयोगान्' इति शेषो वा । धात्वर्थनिर्देशोऽप्येतौ बाहुलकात् । अत एव 'ईक्षतेर्ना शब्दः,' 'आहौ प्रभूतादिभ्य' 'गच्छतौ परदारादिभ्य' इति प्रयोगाः सङ्गच्छन्ते । कृतसंज्ञेति । बाहुलकादित्यन्ये । एवं मत्वर्थीय इति । प्रातिपदिकत्वाद्धिभक्त्युत्पत्तिरित्यनुषङ्गः । आर्द्धधातुकत्वाऽभावादतो लोपाऽप्राप्तेः स्वादित्वाऽभावेनाऽभत्वाद्यस्येति लोपाऽप्राप्तेश्चाह भाष्यकारेति । बहुलग्रहणादिति सारम् । तदाश्रयेण भाष्यकारवचनं हेतुः बहुव्रीहिः स्वार्थिकोऽयं कः षष्ठीतत्पुरुषात् । गहादित्वाच्चेन कश्चित्साधयति ॥ १०८ ॥



## संस्कृतगवेषणा ।

—:०:३:०:—

अयि सहृदयाः

तत्रभवतां सर्वेषां सविधे मदीयेयमभ्यर्थना यत्सा-  
दरमियं संस्कृतगवेषणा भवद्भिर्देवभाषोन्नत्यै अङ्गीकर्तव्ये-  
ति । इयं गवेषणा महता परिश्रमेण व्यावहारिकान् पारि-  
भाषिकशब्दान् शब्दतः परिचितानर्थतोऽपरिचितानन्वि-  
ष्याऽन्विष्य प्रथमपरीक्षार्थिनां छात्राणां कृते मया विर-  
चिता । अस्यामतीवोपकारकाः शब्दाः सन्निवेशिताः  
सन्ति ये विदुषोऽप्यानन्दयन्ति । कौमुदीपरिपठितान्यु-  
दाहरणानि यावच्छक्यं 'ध्रुवका, अवका, नदालम्, कुलिज  
इत्येवमादीनि सम्यगर्थतो विशदीकृत्यलिखितानि सन्ति ।  
यदि संस्कृतभाषासंवन्धिव्यवहारनैपुण्यमभिवाञ्छन्ति  
तत्रभवन्तरतर्हि स्वस्वविद्यार्थिषु मदीयगवेषणायाः श्रीमद्भिः  
प्रचारः कर्तव्यः । मूल्यम् आणकपञ्चकम् ।

बालगोविन्दशर्मा वैद्यः

महावीर औषधालय,

ज्ञानवापी बनारस ।



## उद्योतनियमः ।

—१३०—

अयमुद्योतः प्रतिमासं द्वात्रिंशत्पृष्ठात्मको निः-  
सरिष्यति । भविष्यति मुद्रापट्कं वार्षिकं मूल्य-  
मस्य मुद्रणकर्मणि परिसमाप्ते । ये च मुद्रणकाले  
ग्राहकश्रेण्यां स्वस्वनामानि लेखयिष्यन्ति तैस्तु सार्ध-  
चतुष्कमेव वार्षिकं मूल्यं देयं भविष्यति । अतो  
मुद्रणमध्ये एव सर्वैर्ग्राहकैर्भवितव्यम् इति ।

निवेदकः—

बालगोविन्दशास्त्री

(महावीर औषधालय, ज्ञानवापी बनारस ।)



श्रीमते वायुपुत्राय नमः ।

# भाष्यप्रदीपोद्योतः ।

महामहोपाध्यायनागेशभट्टविरचितः

—:०:—



द्विवेदोपाह्वेन

बालगोविन्दशास्त्रिणा वैद्येन

संशोधितः

प्रकाशितश्च ।

—:०:—

गोपालचन्द्र चक्रवर्ती द्वारा भास्तधर्म प्रेस, काशीमें मुद्रित ।



## अभ्यर्थना ।

—\*\*०\*\*—

महोदयाः

अस्ति खलु विदितमेतद्यदधुना वाराणसेयानां विदुषां वैदुष्यम्प्रायः पाणिनिव्याकरणमधिष्ठायैव परिष्कारवलेन सर्वोपरि वरीवन्ति । व्याकरणञ्च तन्महर्षिभगवत्पतञ्जलि प्रणीतमहाभाष्यमन्तरेणऽकिञ्चित्करम् । तच्च महाभाष्यमन्यर्थ गूढाऽभिप्रायमित्यालोच्य कैयटेन तदर्थबोधनाय प्रदीपो व्यधायि । ततः कालक्रमात् जनानां बुद्धिवैपुल्याऽभावात् परमकारुणिकेन महामहोपाध्यायनागेशभट्टेनोभयार्थद्योतकोद्योतो व्यधायि । किन्तु, अयमुद्योतोऽद्यावधि आपादचूडं न कापि मुद्रित इति महान् खेदः । केवलमादितोऽध्यायद्वयमुद्योतस्य 'वम्बई' नगरे मुद्रितम् । तृतीयाऽध्यायादारभ्याऽऽसमाप्ति मुद्रयितुमहं बद्धपरि-  
करः केवलं धाष्ट्यादेव सञ्जातोऽमि । तत्रभवतो नागेशभट्ट-  
विदुषः पुण्यप्रभाव एव मां तारयिष्यतीति मदीयो दृढविश्वासः ।

आदर्शपुस्तकञ्चैकमेव 'कथिदाय' विक्रमवत्सरलिखित मस्ति । एकमपरम्पुस्तकमद्याभ्यर्थनालेखकाले 'टीकमणि कालेज' संस्कृतपाठशालाया व्याकरणप्रधानाध्यापकेन श्रीम-  
द्विद्वद्रपूर्णचन्द्राचारिणा श्रीविद्वद्गानन्तरामशास्त्रिणः सका-  
शादवाप्य प्रदत्तमिति, उभयोऽपि विदुषोराजन्माहं ऋणी भविष्यामि । प्राप्तस्यास्य 'स' संज्ञा भविष्यति । उद्योत-  
स्यास्य सभाष्यस्य 'क' संज्ञकं पुस्तकं श्रीमद्विद्वद्ररामचन्द्र-  
शर्मणा मम पित्रा संगृहीतन्तत्तु मदीयमेव । एताभ्यां मुद्रिते-  
ऽस्मिन्मुद्योते यदि कापि रखलनं स्यात्तर्हि विद्वद्भिः क्षन्तव्यमिति विदुषां वशंवदः ।

बालगोविन्द वैद्यः । मार्गशीर्ष १५ ।



हलश्च । ( ३।३।१२१ )

भाष्ये एत्येति । आङोऽर्थप्रदर्शनमिहम् । वेज आत्वे  
'आतो युग्' इति युक् ॥ १२१ ॥

उदङ्कोऽनुदके ( ३।३।१२३ )

घञ्वद् घोऽपीति । सति सूत्रे 'अनुदक' इति प्रतिषेध-  
सामर्थ्यात्प्रत्याख्याने प्रायग्रहणादिति भावः ॥ १२३ ॥

कर्तृकर्मणोश्च भूकृजोः ( ३।३।१२७ )

खल् न भवतीत्यस्योदाहरणमाह आढ्येन सुभूयत इति ।  
खित्करणसामर्थ्यादिति । न च 'कूलमुद्रुज' इत्यादिवद् व्यव-  
हितेऽपि 'कृद्ग्रहण' परिभाषया 'मुम्' प्रवर्त्तकत्वेन तच्चरितार्थ-  
मिति वाच्यं, भाष्यप्रयोगेणैव व्यवस्थाकल्पनादिति तत्त्वम् ।  
बहुलग्रहणेनेत्यन्ये । दुःसवोऽप्युपपदानीति । समासस्तु पर्याये-  
णेति बोध्यम् ॥ १२७ ॥

अन्येभ्योऽपि दृश्यते ( ३।३।१३० )

छन्दसीत्यधिकारादिति । 'छन्दसि गत्यर्थेभ्य' इत्यतः ॥ १३० ॥

इति श्रीशिवभट्टसुतसतीगर्भजनागेशभट्टकृते महाभाष्यप्रदीपो-  
द्द्योते तृतीयाऽध्यायस्य तृतीयपादे प्रथममाह्निकम् ॥ १ ॥

वर्त्तमानसामीप्ये वर्त्तमानवद्वा ( ३।३।१३१ )

समीपमेवेति । कालप्रकरणात् कालेन सामानाऽधिकर-

ॐ उदङ्कश्चर्ममयस्त्रिकाष्टिः ( सिका वा कुप्पा ) इति लोके इति सं०



ष्यार्थमिति भावः । अत्राऽपि पक्षे षष्ठीसमास एव । समा-  
 साऽप्रसङ्ग इति । भूतभवविष्यन्निरूपितं वर्त्तमानस्य यत्सामीप्यं  
 तत्र वर्त्तमानवत्प्रत्ययाऽतिदेशोऽनर्थकः । ये हि वर्त्तमाने  
 प्रत्ययास्ते समीपभूतेऽपि तस्मिन् सिद्धा एव, अतो वर्त्तमाननि-  
 रूपितं भूतभवविष्यतोर्त्यत्सामीप्यं तत्रेत्यर्थः कार्यः । तथा च  
 वर्त्तमानपदेन समासाऽप्रसङ्ग इति भावः । सामीप्यसंवन्ध इति ।  
 तृतीयातत्पुरुषः । सामीप्यनिरूपितः संवन्ध इत्यर्थः । सामी-  
 प्येनाऽऽश्रयतारूपः साक्षात्संवन्धस्तयोरेवेत्यर्थः । पारम्पर्ये-  
 णेति । तत्र समीपद्वारा सामीप्येन संवन्ध इति भावः ।  
 प्रतियोगितासंवन्धेनाऽन्वयः । वर्त्तमानकालप्रतियोगिकसामीप्ये  
 सतीत्यर्थ इत्यन्ये । भूतादौ वर्त्तमानसामीप्ये सति वर्त्त-  
 मानवत्प्रत्यया इति वाच्योऽर्थः । एवञ्च तत्समीपे भूतादौ  
 फलतीति बोध्यम् । तद्गुणित्वात् । सामीप्यगुणित्वादित्यर्थः ।  
 तद्गुणित्वादिति पाठे बहुव्रीहिः । अयमेव युक्तः पाठः ।  
 'वर्त्तमान' इति प्रथमान्तेन वर्त्तमाने ये प्रत्यया इत्यर्थः कथं  
 लभ्यतेऽत आह सहचरितानामिति । लक्षणयेति भावः ।  
 रूपमात्रमिति । न तूपाधिविशिष्टमित्यर्थः । 'वत्' करणे  
 तु वर्त्तमानेऽर्थे यथा भवन्ति तथा सामीप्येऽपि भवन्तीत्यर्थान्न  
 दोष इति भावः । लण्मात्रेति । मात्रशब्दः कात्स्न्ये ।  
 भाष्ये यौ तर्हीति । शत्रानावित्यर्थः । नन्वयमपि वर्त्त-  
 मानसमीपभूतभवविष्यतोर्विधीयमानः कथमऽविशेषविहित इत्यत  
 आह वर्त्तमानलक्षणादिति । भाष्ये अयं योग इति । एतद्योग-  
 विहित इत्यर्थः । प्रयोजनान्तरमप्याह भाष्ये शत्राद्यर्थमिति ।  
 इष्णुजादयोऽपि वर्त्तमान एव विधीयन्त इति भावः । सुजः



शतुर्नजिङः चानशश्च सर्वकालत्वमुक्तं 'भूत' इति सूत्रे भाष्य  
इति चानशुक्तिः कैयटे चिन्त्या ॥ १३१ ॥

### आशंसायां भूतवच्च । ( ३।३।१३२ )

सूत्रप्रयोजनं दर्शयति भाष्ये आशंसा नामेति । आशं-  
सायां भविष्यत्कालत्वं कथमत आह आशंसेति । ननु भविष्य-  
न्त्यामाशंसायामेव प्रत्ययः कस्मान्नेत्यत आह इह चेति । एवञ्च  
कालस्य सर्वत्र लकारप्रकृत्यर्थ एवाऽन्वयस्य क्लृप्तत्वान्नाऽऽशं-  
सायां तदन्वय इति भावः । अपवादस्येति । भाष्यस्याऽप-  
वादस्य निमित्तमुपादायाऽतिदेशाऽभावादित्यर्थः । तदाह नाऽ-  
त्राऽपवादस्येति । निमित्तमुपात्तमस्तीत्यर्थः । ततः किमत  
आहाऽत्रेति । कथं द्वन्द्वेति । 'विरूपाणामपि समानार्थानाम्' इत्येक  
शेषाऽऽरम्भादिति भावः । शब्देति । तस्यॐ भिन्नत्वाद्विना-  
र्थत्वमिति भावः । उत्प्रेक्षणमिति । तदपीच्छाविशेष एवेत्यभि-  
मानः । नन्वाशंसायाः सम्भावनाऽवयवत्वं बाधितमत आह अव-  
यवशब्द इति । प्राप्यत्वेन निश्चयविषयत्वरूपप्रधारितत्वस्याऽऽ-  
शंसाविषयेऽसम्भवादाह मनसेति । सङ्कल्पात्मकेनेत्यर्थः । अने-  
नेच्छारूपता आशंसाया उक्ता । आशंसायाः प्रधारितार्थत्वाऽ-  
सम्भवादाह आशंसाविषयत्वादिति । अनिश्चित इति । अत एव  
च्छाविषयः । अनेनेच्छारूपता तस्या उक्ता । विधुरप्रत्ययो विष-  
रीतकारणम् । तेन सम्भावितस्यार्थस्य शक्यप्राप्तित्वं सूचितम् ।  
सम्भावनं नामाऽप्रधारित इति पाठे एककोट्यंशे उत्कटत्वेऽप्य-  
न्याशेऽनुत्कटज्ञानसत्त्वादनिश्चयरूपज्ञानविषयः । तेन ज्ञानरूप-  
तोक्ता । प्रधारितोऽर्थ इति पाठे अंशेऽवश्यभावित्वेन निश्चित



इत्यर्थः । अभिनीत एवेति । शक्यप्राप्तिरित्यर्थः । ज्ञानमिति ।  
ज्ञानेच्छयोश्च भेदः स्पष्ट एवेत्यर्थः । तयोर्भेद एकदेशयुक्तं  
युक्तचन्तरमाह भाष्ये अर्थाऽसन्देहो वेति । तयोरर्थाऽविशेषेऽ-  
प्यालमर्थ्याऽनालमर्थ्यकृतो भेद इति भावः । तद्वयति  
आचार्येति । नाऽलमर्थ्यमिति । नियमेनाऽऽलमर्थ्यं न गम्यत  
इत्यर्थः ॥ १३२ ॥

### क्षिप्रवचने लृट् ( ३।३।१३३ )

भाष्ये निष्पन्ने इति । भविष्यति भूतप्रत्ययो वक्तव्य इत्य-  
र्थः । अनाशंसार्थमिति । आशंसायां पूर्वेण भूतवदतिदेशञ्च वि-  
ष्यत्यापि 'क्तः' सिद्ध इति भावः । आशंसाऽभावं दर्शयति भाष्ये  
देवश्चेद्बृष्ट इति । तदेवाऽऽह वस्तुस्वरूपेति । न तस्याऽऽशंसावि-  
षयतेति भावः । वृष्टौ जातायामेवं वादो लोकस्य । भाष्ये  
यल्लोक इति । यल्लोको भविष्यत्प्रयोगं न मृष्यति तस्मान्न मुख्या  
निष्पत्तिर्निष्पदेरर्थः किन्त्वन्य एवेत्यर्थः । तमेवाह अप्शाली-  
ति । अयमेव निष्पत्तिपदार्थोऽभिमतस्तस्येति भावः । शालीनामिति  
पूर्वाऽन्वयि । तत्रैवेति । अप्शालीबीजसंयोगरूपनिष्पत्तावेवाऽत्र  
प्रायो निःपूर्वकपदे वर्तमानत्वात्तद्वाचकत्वादित्यर्थः । निष्पदेरि-  
त्युपपलक्षणं सम्पदेरपि । निष्पत्तेरिति पाठेऽप्ययमेवार्थः स्तिपा  
निर्देशात् । यन् तु कर्त्रर्थकत्वाऽभावान्न कृतः । यद्वा सत्कार्य  
वादे तत्रैव निष्पत्तेर्वर्तमानत्वम् । आद्यव्याख्यानमेव युक्तम् ।  
भाष्ये हेतुभूतेति । हेतुभूतस्य कारणत्वं प्राप्तस्य कारणस्य कालं  
कार्ये आरोप्य प्रयोग इत्यर्थः । तदारोपफलमाह कारणान्तरेति ।  
तेन चाऽवश्यभावित्वं फलति । कारणस्यैवेति । अपामप्युपादान-  
कारणत्वादिति भावः । अन्यथेति । वृष्टेः प्रागपि मेघोत्पत्त्यनन्तर-  
मीदृशप्रयोगस्य दर्शनात्तत्र च वृष्टेरपि वास्तवभूतत्वाऽभावात्तदुप



पत्तिमपि दर्शयितुमिति भावः । मेघादेरिति । मेघाद्युत्पत्तेरित्यर्थः ।  
 तत्राऽऽद्यपक्षे शङ्कते भाष्ये यदि तर्हीति । अभिव्यक्तिरिति ।  
 स्थूलरूपेणऽभिव्यक्तिरित्यर्थः । निष्पत्तिस्त्वत्राऽपशालिवीज  
 संयोग एव तत्राऽपि कार्यसत्त्वादिति भावः । तद्दर्शयति एत-  
 दिति । कारणसामग्र्येति । ननु कार्यसमधिगम्यं सामग्रीत्वं,  
 तथा च कार्याऽनुमाने इतरंतण्श्रय इति चेन्न, वृद्धपरम्परया  
 सामग्रीत्वग्रहात् । तेनाऽवश्यभावित्वेन कार्योत्पत्तावनुमितायां  
 तत्र कारणकालाऽऽरोपेण भूतप्रयोगेऽपि स्थूलरूपेणाऽभिव्य-  
 क्तिरूपमुख्यजननोत्तरमेव क्रियाकारित्वमिति भावः । ननु  
 'अस्त्यर्थानाम्' इत्ययुक्तं न हि 'अस्तिः' केषाञ्चिद्धातूनाम-  
 र्थोऽत आह सत्तेति । अस्तेरर्थोऽर्थो येषामित्यर्थ इति भावः ।  
 कर्तुर्विद्यमानत्वेऽपि क्रियायाः कालत्रययोगदर्शनादाह ततश्च  
 सत्ताया इति । कर्तृसत्तयोः समनियतत्वादिति भावः । अविक-  
 ल्पितत्वादिति । प्रयोगे इत्यर्थः । यन्न वेति । प्रयोगे इति शेषः ।  
 वचनेन अस्त्यर्थानामिति वार्तिकेन । असिद्धविपर्यास इति ।  
 भाष्येऽपि लोके इति शेषः । चो हेतौ । यतः शिष्टलोकाना-  
 मसिद्धो विपर्यासो विपरीतः प्रयोगोऽतो न विकल्पेन प्रयुज्यन्ते-  
 ऽन्यैरतोऽत्र यथाकालमेव प्रत्यया इत्यर्थः । किं पुनः कारणं वा  
 न भाष्यन्ते किञ्च कारणं शिष्टानां विपर्यासाऽसिद्धिरिति भावः ।  
 वास्तवकालभेदस्याऽभावाद्वचनेनैव साधने प्राप्नोत्येव विपर्यासा-  
 दिकमिति भावः । इन्द्रियव्यापारः तत्प्राप्तिः । इन्द्रियपदेनाऽत्र  
 कर्मेन्द्रियं, सतां वस्तूनामिन्द्रियसंबन्धात् । तत्कृतप्राप्तिसंबन्धादेकैव  
 सत्ता कालभेदमापद्यते । वस्तुन्तरमिन्द्रियव्यापारः । तदेवाह यः  
 समासादनादिति । तत्र बुद्धिकर्मव्यवसायविषये । वर्त्तमानेति ।  
 वर्त्तमानार्थिकेत्यर्थः ॥१३३॥



नाऽनद्यतनवत्क्रियाप्रबन्धसामीप्ययोः ( ३।३।१३५ )

अपूर्वेति । अद्यतनशब्दोपादाने न कस्याऽपि विध्यभावात्तत्र दृष्टलमात्रेणाऽतिदेशो वाच्यः । तथा च भूतादिरूपेऽद्यतने लट्पि स्यादिति भावः । भाष्ये लुङ्लुटोरिति । भविष्यत्यद्यतने लुङ्, भूताऽद्यतने लट् स्यादिति भावः । अप्राप्तेति । लुङ्लुटौ भूतभविष्यितोरद्यतने दृष्टौ । तत्राऽद्यतनवदित्युच्यमाने तस्मिन्नेवाऽद्यतने तयोरतिदेशोऽनर्थक इति कश्चिदंशस्त्याज्यः । तत्राऽद्यतनाऽशत्यागेनाऽतिदेशो भूताऽनद्यतने लुङ् भविष्यति । तत्र लुङितिप्रयोगसिद्धावपि 'अद्यतनवद्' इति विरुध्येत । तस्माद्भूताद्यंशपरित्यागेनाऽतिदेशो आश्रीयमाणे यथाकालप्रसङ्ग इति भावः । भाष्ये यथाप्राप्तमेवेति । स्वैरेव विधायकैः स्वेषुस्वेषु कालेषु भवन्तीति न संकरप्रसङ्ग इत्यर्थः । तेन परोक्षे इति । परन्तत्र मानं चिन्त्यम्, भाष्ये लुङ्लुटोरेवोपक्रमे उक्तेरिति दिक् ॥१३५॥

भविष्यति मर्यादावचनेऽवरस्मिन् । ( ३।३।१३६ )

उत्तरसूत्रे सप्रयोजनमेतदिति पाठः । भाष्ये त्रिंशद्वात्र इति । 'संख्यापूर्वं रात्रं क्लीवम्' इति तस्मादेव भाष्यप्रयोगात् 'लिङ्गमशिष्यं लोकाश्रयत्वाल्लिङ्गस्य' इत्युक्तेश्चाऽनित्यमिति भावः । भाष्ये योऽयमध्वाऽपरिमाण इति । अपरिमाण इतिच्छेदः । नियमार्थमिति । क्रियाप्रबन्धविषय इति भावः । विधीति । अक्रियाप्रबन्धादाविति भावः ॥१३६॥

कालविभागे चाऽनहोरात्राणाम् । ( ३।३।१३७ )

'द्वन्द्वश्च प्राणि' इत्यादिवदहोरात्राणामहोरात्रैर्विभागे एव



स्यादतो वाचिकम् 'अनहोरात्राणाम्' इति । तद्व्याचष्टे संव-  
न्धसामान्ये इति ॥१३७॥

परस्मिन्विभाषा ( ३।३।१३८। )

एकयोगेति । सामर्थ्यात्कालविभागविषय एव निषेधः, न  
हि देशविभागस्याऽहोरात्रैः सम्बन्धोऽस्तीति भावः । पृथग्यो-  
गेति । कालविभागग्रहणसामर्थ्याच्चेत्यपि बोध्यम् ॥ १३८ ॥

लिङ्निमित्ते लृङ् क्रियाऽतिपत्तौ । ( ३।३।१३९। )

कुतश्चिन्निमित्तात् क्रियाया अनिष्पत्तिः क्रियाऽतिपत्तिः । साध-  
नाऽऽतिपत्तिः साधनविशेषविशिष्टक्रियाऽतिपत्तिरित्यर्थः ॥१३९॥

भूते च । ( ३।३।१४०। )

उताप्योः प्राक् 'वा' इत्यस्याऽधिकार इत्युक्त्याऽन्यस्य  
तदुत्तरमधिकार इति लभ्यते तदन्वाचष्टे इत्याह वक्ष्य-  
माणेति । तत्रेति तत्रापीत्यर्थः । लृङ् प्रत्यय इति । नित्यमिति  
शेषः ॥१४०॥

वोताप्योः । ( ३।३।१४१। )

भाष्ये विभाषा गर्हाप्रभृताविति । गर्हाविशिष्टप्रकृत्यर्थविषय-  
विभाषापदघटित 'विभाषा कथमि लिङ् च' इति सूत्रप्रभृती-  
त्यर्थः । अनन्तरसूत्रत्यागे वीजमाह गर्हायां लङ्पी-  
ति ॥ १४१ ॥



गर्हायां लडपिजात्वोः । ( ३।३।१४२। )

अपि मां याजयन्तमिति । ताच्छील्यप्रतिपादनेन गर्हा । यद-  
नेन क्रियते तत्सर्वं याजनार्थमिति । सर्वदा याजयन्नेवाऽसा-  
विति । क्रियायाः समाप्तिरविवक्षितेति भावः ॥१४२॥

अनवल्लुप्त्यमर्षयोरकिंवृत्तेऽपि । ( ३।३।१४५। )

ननु किंवृत्ते नेत्यर्थात्कथमुपपदत्वमत आह अकिंवृत्तति ।  
उपपदसंज्ञाया अन्यदाऽपि भावात्तदा 'भविष्यति' इत्यनुपपन्न-  
मत आह उपपदसंज्ञाकार्यमिति ॥१४५॥

शेषे लृड्यदौ । ( ३।३।१५१ )

सम्भावनं तात्पर्येणेति । यदिशब्दस्य सम्भावनार्थत्वेन  
सम्भावनम्प्रतीयत इत्यर्थः । तदेवाह सम्भावने हि यदि शब्द  
इति । भाष्ये न हि यदाविति । चित्रीकरणन्त्वाश्चर्यपदगम्यम् न  
त्वन्थो नाम पर्वतमारोच्यतीत्यादावुदाहरण इव तत्समभिव्या-  
हारं विनाऽपि गम्यमिति भावः ॥ १५१ ॥

हेतुहेतुमतोलङ् । ( ३।३।१५६ )

लक्षणहेत्वोरिति । क्रियाया लक्षणे हेतौ च वर्त्तमानाद्धातोः  
कर्त्तरि शत्रानावित्यर्थः सूत्रस्य । किञ्च लक्षणत्वादेस्तद्द्योत्य-  
त्वेऽपि द्योतकसमुच्चयस्य दृष्टत्वादितिशब्देन तद्द्योतनेऽपि शत्रादि  
प्राप्तिरिति भावः ॥ १५६ ॥

इच्छार्थेषु लिङ्लोटौ । ( ३।३।१५७ )

कामप्रवेदनमिति । प्रयोक्तुः स्वाऽभिप्रायाऽऽविष्करण-  
मित्यर्थः ॥ १५७ ॥



विधिनिमन्त्रणाऽऽमन्त्रणाऽधीष्टसम्प्रश्नप्रार्थ-  
नेषु लिङ् । ( ३।३।१६१ )

नियोगः प्रवर्त्तना प्रर्त्तकनिष्ठः प्रवृत्त्यनुकूलो व्यापारः ।  
एतदेव प्रेषणम् । भाष्ये व्यापारणेति । प्रवर्त्तनेत्यर्थः । एतेन  
नियोग इष्टसाधनताज्ञानमिति परास्तम् । 'हेतुमति च' इति  
सूत्रस्थलिङादिणिचोः पर्यायत्वशंकापरभाष्यविरोधापत्तेश्चे-  
त्याहुः । न्यायेति । शब्दशक्तिविषयेत्यर्थः । अयं भावः ।  
निमन्त्रणादिशब्दानां प्रयोजकनिष्ठव्यापारवाचकत्वस्य सर्व-  
सम्मततया 'विधि' शब्दस्याऽपि प्रयोजकनिष्ठव्यापारवाचित्वं  
न त्विष्टसाधनत्वादिवोधकत्वमिति । स चाऽत्र प्रयुज्यमानलिङा-  
दिरूपः । स च प्रेरणात्वेन लिङ्शक्यः । प्रेरणात्वञ्चाऽख-  
ण्डोपाधिः । एकस्यैव रूपभेदेन वाच्यवाचकत्वे उपपद्येते ।  
स च लोके पुरुषनिष्ठः, वेदे ईश्वरनिष्ठः । वेदस्याऽकर्तृकत्व-  
वादिनां मते शब्दनिष्ठः । शब्दरूपत्वाच्च स शाब्दी भावनेत्यु-  
च्यत इति मञ्जूषायां विस्तरः । विधिरूपतेति । प्रेरणेत्यर्थः ।  
यन्नियोगतः कर्त्तव्यश्राद्धादि तस्य निमन्त्रणत्वाऽभावादाह  
निमन्त्रणविषयत्वादिति । भाष्ये ब्राह्मणेनेति । सिद्धं हव्यं कव्यं  
वा भुज्यतामिति ब्राह्मणेनोक्तेऽर्थाद्ब्राह्मणं प्रति, तत्र प्रत्या-  
ख्यातुर्ब्राह्मणस्याऽधर्म इत्यर्थः । ब्राह्मणेनेत्युक्तेरन्यदीयनि-  
मन्त्रणप्रत्यख्याने ब्राह्मणकृतेऽपि हव्यकव्याऽतिरिक्तविषयाऽऽ-  
मन्त्रणे प्रत्याख्याते नाऽधर्म इति लभ्यते । यदाऽन्य इत्यादि-  
व्याख्याने कैयटकृते वीजं भाष्याऽनुग्रहश्च चिन्त्यः । सामा-  
न्यत एव ब्राह्मणस्य श्राद्धादिनिमन्त्रणप्रत्याख्यानेऽधर्मः स्मृति-  
ष्वपि स्मर्यत इति बोध्यम् । काम्यकर्मणीति । यत्र भोजनाद्य-  
ननुष्ठानेऽपि न प्रत्यवायस्तद्विषया प्रवर्त्तनाऽऽमन्त्रणमिति तात्प-  
र्यम् । उत विषयेति । लिङादयस्तु द्योतका इति भावः ।



विध्यादीनामर्थे इति वक्तुमुचितमत आह आदिशब्दस्येति । प्रेरयै  
 भवन्तमित्यादि तदुदाहरणं बोध्यम् । निमन्त्रणादीनामिति  
 भाष्यस्य निमन्त्रणादिपदानामित्यर्थः । भाष्ये निमन्त्रयै इत्या-  
 द्युपलक्षणं निमन्त्रयेदित्यादेरपि । ननु निमन्त्रणस्यैकत्वेऽपि  
 कर्त्रादिसंख्याश्रये द्विवचनबहुवचने भविष्यत इत्यत आह नाऽप्रा-  
 प्तेष्विति । एवञ्च कर्त्राद्यप्रतीत्यापत्तिरपि दूषणान्तरं बोध्यम् ।  
 कर्त्रादिगतायाः संख्याया इति । क्रियायामारोपिताया इति शेषः ।  
 वस्तुतः प्रवर्तकनिष्ठप्रेरणायाः प्रयोज्यकर्तृकत्वाऽभावात्तद्गतसं-  
 ख्याऽऽरोपे न मानं, वाच्यत्वे च तस्या एव विशेष्यत्वं, सा  
 चैकैवेति द्विवचनाद्यनापत्तिः । धात्वर्थस्य कर्तृद्वित्वादिना  
 द्वित्वादावपि तस्य विशेषणत्वान्न द्विवचनादिनियामकता । कर्त्रा-  
 दिबाधस्तु न युक्त इत्यग्रे स्फुटं भविष्यति । अत एव भाष्ये  
 द्विवचनाद्यसिद्धावेकार्थत्वादित्येव हेतुरुक्तः । विवृतञ्चैकोऽय-  
 मर्थो निमन्त्रणं नाम । तस्यैकत्वादिति । अनेकविषयकमपि नि-  
 मन्त्रणमेकमेवेति तदर्थः । एतेन विशेष्यगतसंख्यैकवचनादि-  
 बोध्येति सूचितम् । अत एवाऽत्र पक्षे भावकर्त्रादीनां बोधाऽ-  
 नापत्तिरिति दूषणं नोक्तम् । भाष्यो इहाऽपि प्राप्नोतीति । लिङा-  
 दयस्तेभ्यो न स्युः, अनेन लिङा बाधितत्वादिति भावः ।  
 द्योतकतापत्तीयं दूषणमुद्धर्तुमाह सिद्ध्यन्त्विति । द्वितीयाऽऽकाञ्च-  
 धातोः प्रकृते प्रत्ययार्थे कर्त्रादौ लिङित्यर्थः । कर्त्रादीनामपि  
 द्योत्यत्वपक्षे प्रत्ययार्थे इत्यस्य प्रत्ययद्योत्ये इत्यर्थः । नन्वेवं  
 'पश्य मृगो धावति' इत्यादावपि लिङ् स्यादत आह द्वितीयं  
 विध्यादिकमिति । द्वितीयशब्देन विध्यादिरेव गृह्यत इति  
 भावः । नियोज्यः प्रेर्यः । नियुज्यते प्रेर्यते प्रेरणाविषयधा-  
 त्वर्थे यदा धातोर्लक्षणा तदा प्रकृतेऽर्थे प्रत्यय इति भावः ।  
 प्रकृते प्रत्ययार्थे इत्यनेनाऽऽमन्त्रणादीनामर्थे इति पक्षेऽपि तद-



त्यागः सूचितः । विरोधाऽभावात् कर्त्रादयो द्योत्या इतिपक्षस्य  
 'स्तुक्रमोः' इति सूत्रस्थभाष्यसम्मततया बाधे मानाऽभावाच्च ।  
 अत एव वाचकत्वपक्षे द्विवचनाद्यसिद्धिवत् तिबाद्यसिद्धिर्नोक्ता ।  
 भावकर्मकर्त्रर्थकस्यैवाऽऽत्मनेपदे परस्मैपदविभागेन तद्विधानात् ।  
 युष्मदस्मच्छेषसामानाधिकरण्याऽभावेन प्रथमपुरुषाद्यसिद्धिर्नो-  
 क्ता, अनियमश्च नोक्त इति दिक् । भिन्नमामन्त्रणम्प्रतीति ।  
 धात्वर्थाऽतिरिक्तं प्रेरणारूपव्यापारंप्रतीत्यर्थः । प्राप्नोतु भवा-  
 नित्यादेरङ्गीकरोतु भवान्, आमन्त्रणाऽङ्गीकारविषया प्रेरणे-  
 त्यर्थः ।

ननु 'पाकं पचति' इतिवत् प्रवर्तनाविशेषरूपाऽऽमन्त्र-  
 णान्तरविषयाऽऽकाङ्क्षेत्यत आह भेदपूर्विका या इति । तत्र  
 सामान्यविशेषतयाऽभेदाऽन्वयो न तु तथा प्रकृते इति भावः ।  
 आमन्त्रणम्प्रतीति । धात्वर्थव्यावाराऽतिरेकेण प्रेरणाम्प्रतीत्यर्थः ।  
 अत्रेदं तत्त्वम् । स्वविषया प्रेरणा तु नाऽत्र प्रत्ययार्थः, स्वेच्छ-  
 यैव तत्प्रवृत्तिसिद्धेः । स्वप्रवृत्तेः स्वप्रेरणाऽनपेक्षत्वेन तस्यास्तद-  
 र्थत्वाऽभावात् । इदमेवाऽभिप्रेत्य 'उत्तमपुरुषो विधिशक्तिप्रति-  
 वन्धक' इति न्यायविदः । अत एव भगवतोत्तमपुरुषविषये एवं  
 शङ्कितम् । विशिष्टकर्मकमिति । संबोध्यकर्मकमित्यर्थः । अवश्यक-  
 र्तव्यतालक्षणम् । ततो भोजनादाविति । तद्वोधनार्थं च 'निम-  
 न्त्रयै' इत्यादि प्रयोग इति भावः । नन्वेवं निमन्त्रयै निमन्त्रणा-  
 मित्यादौ निमन्त्रणादिपदप्रयोगोऽयुक्तः, लोटैव तदर्थप्रत्यायना-  
 दत आह नन्वयं लौकिक इत्यादि । धातूनामनेकार्थत्वान्  
 'निमन्त्रणामन्त्रण' शब्दावर्हत्वार्थकौ । अर्हत्वाऽवश्यकर्तव्य-  
 तालक्षणं कैयटोक्तम् । एतच्च 'अर्हं कृत्यतृचश्च' इत्यनेन लिङ्-  
 लोटवुत्तमपुरुषविषये इति बोध्यम् । भाष्ये कथं पुनरिति ।  
 धर्मिणो धर्माऽऽकाङ्क्षा न तु धर्मस्येति प्रश्नः । स्त्रीलश्च स्त्रीत्वे-



नेति । अस्य 'स्त्रीता' शब्द उदाहरणम् । प्रवर्त्तनाविषय एककर्तृकः  
 पाक इति बोधः । अहं पाचयेयमित्यादौ पाकप्रवर्त्तनाऽवश्या-  
 ऽनुष्ठेयेति बोधः । भाष्ये यावता चाऽत्रेति । यद्यत्रेत्यर्थः ।  
 बहुवचनेति । अत एव सर्वलकारान्ते 'लः' कर्मणि' इत्यकारि ।  
 इदञ्चिन्त्यम् । एतावांश्च ल इति तत्सूत्रस्थभाष्यस्वग्रन्थाभ्यां 'ल'  
 इत्यस्यैकवचनान्तताया एव लाभात् । 'सुपां कर्मादय' इत्यस्या-  
 ऽयम्भावः । धात्वर्थक्रियायामिव प्रेरणायाः स्वत एकत्वेऽपि  
 प्रेर्यगतसंख्यायाः स्वनिष्ठधात्वर्थे इव स्वविषयकप्रेरणायामप्या-  
 रोपाद् द्विवचनादोति । वस्तुतो यावता चाऽत्रेत्यादिग्रन्थ एक  
 देशिनः । एतेन 'प्रत्ययार्थे व्यापारे संख्यान्वयेऽपि प्रत्ययानाम्  
 प्रकृत्यर्थान्वितस्वार्थबोधकत्वमिति व्युत्पत्तिभङ्ग, इत्यपास्तम्,  
 एकदेश्युक्तित्वेनाऽक्षतेः । नन्वेवमपि नियमेन न स्यादधि-  
 कार्थस्याऽपि भानादत आह प्रसिद्ध इत्यादि । तत्र अर्थः । अत्र  
 द्योतकतापन्नो युक्तः 'पचॐ' इत्यादावपि तत्प्रतीतिश्च, संख्या-  
 कालकारकाणामिवाऽस्या अपि द्योत्यताया एवौचित्याच्च ।  
 एवञ्च 'प्रवर्त्तनाविषयः पाकः' इत्येव बोध इति बोध्य-  
 म् ॥ १६१ ॥

प्रेषाऽतिसर्गप्राप्तकालेषु कृत्याश्च । ( ३।३।१६३ )

भाष्ये स्त्रियाः प्रागिति । इदमपि ज्ञापकं स्र्यधिकारादूर्ध्वं  
 कचिद्वाऽसरूपविध्यभावस्येत्यर्थः ॥ १६३ ॥

ॐप्रवर्त्तनाविषय एककर्तृकः पाक इति बोधः । अहं पाचयेयमि-  
 त्यादौ पाक प्रवर्त्तनाऽवश्याऽनुष्ठेयेति बोधः इत्यधिकः के पाठः ।



इति श्रीशिवभट्टसुतसतीगर्भजनागेशभट्टविरचिते महाभाष्य-  
प्रदीपोद्योते तृतीयाऽध्यायस्य तृतीयपादे द्वितीयमाह्निकम् ॥ २ ॥  
पादश्चाऽयं तृतीयः समाप्तोऽभवत् ॥ ३ ॥

### चतुर्थः पादः ।

धातुसंबन्धे प्रत्ययाः । ( ३।४।१ । )

धातोः संबन्ध इत्यर्थः । अव्यावर्त्तकमेतद्धातोः कारकसं-  
बन्धस्य कारकाणां वा धातुसंबन्धस्य सार्वत्रिकत्वात् । धातोः  
संबन्ध इत्यर्थे तु समाप्तो दुरूपपादो वृत्तौ संख्याविशेषस्याऽभा-  
नादत आह संबन्धस्येति ।

द्वित्वमवगम्यत इति । वस्तुतो द्वित्वाऽवोधेऽपि धातुद्वयबोध  
इति बोध्यम् । गुणीभूतयोरिति । स्वार्थप्रतिपादनव्यग्रयोरित्यर्थः ।  
नन्वर्थद्वारकसंबन्धो धात्वोरेवाऽऽश्रीयतां कर्मत्वसमानकर्तृकत्वा  
दिवदिति चेन्न, 'गोमानासीद्' इत्यादौ प्रवृत्त्यनापत्तेः । न ह्यप्र-  
युज्यमानयोरर्थद्वारकोऽपि संबन्धो वक्तुं शक्य इति भावः ।  
अर्थयोश्च कः संबन्ध इत्यत आह विशेषणेति । स च प्रत्य-  
यार्थद्वारको वाक्यार्थ इति बोध्यम् । अन्यस्मिन् काल इति ।  
उपपदोपाधिप्रकृत्यर्थानान्तु न बाधो 'वर्त्तमानसामीप्य' इत्या-  
रभ्य कालाऽन्यत्वस्यैव प्रतिपादनादिति भावः । प्रकृतानामिति ।  
प्रकरणादिति भावः । वर्त्तमानसत्तेति । न च 'तदस्याऽस्ति'  
इत्यत्र संख्यावद्वर्त्तमानकालोऽऽप्यविवक्षित इति वाच्यं 'दण्डि-  
नमानय' इत्युक्तेऽतीतदण्डस्याप्यानयनापत्तेः । इदञ्च तत्रैव  
भाष्येऽत्र च स्पष्टम् । भाष्ये भूतकाल इत्यादयो बहुब्रह्मणः ।  
भाविव्यपदेशेति । भाविव्यवहारेत्यर्थः । अग्निष्टोमयाजीत्युत्तर-  
मिति । व्यवहरिष्यमाण इति शेष इति भावः । यष्टेतीति । इत्यर्थः  
प्रतीयत इति शेषः भाविव्यपदेशादिति । भाविव्यवहारविषया-



दग्निष्टोमयाज्यादिपदादित्यर्थः । वाक्यार्थवशादिति । 'जनिता'  
 इत्येतत्समभिव्याहारात्तत्प्रतीतेस्तस्य वाक्यार्थत्वमित्यर्थः । व्यव-  
 हारस्य भविष्यत्वं विषयभविष्यत्वकृतमिति भावः । वैपरीत्यनि-  
 वारणाय मूलयुक्तिं दर्शयति विशेष्याया इति । भाष्ये उपपद-  
 स्येत्यस्य गुणभूतस्येत्यर्थः । सूत्राऽऽरम्भे तु नाऽयं न्यायो न्यायेन  
 वचनसंकोचे मानाऽभावात् । धात्वोः संबन्धे ताभ्यां धातुभ्यां  
 ये ये प्रत्ययास्तेऽन्यत्राऽपि काले भवन्तीति वाक्यार्थादित्याशयः ।  
 सूत्राऽरम्भे इति । तथा च सूत्रस्य धातोरस्त्यादेः संबन्धे सति  
 धातोः प्रत्ययाः कालान्तरे इत्यर्थ इति भावः । नन्वस्त्यादिप्र-  
 कृतिकत्वाऽभावात्कथं तद्विषयत्वमत आह अस्त्यादिविशेषणा-  
 येति । पूर्वोक्तेनेति । गुणप्रधानभावरूपन्यायाऽऽश्रयणाऽभिप्रा-  
 येणेत्यर्थः । भाविशब्दस्येति । यदियत्कालं भावितया व्यवहृतं  
 तदासीदिति हि तदर्थ उचितः, न तु अतीतमासीदिति । तथा  
 सति पर्यायत्वापत्तिरिति भावः । भाष्ये इत्येतस्मिन्निति । इत्येत-  
 त्पदं तस्मिन् भवितेत्यर्थः । एवं प्रत्याख्यानं सूत्रे च 'वसन्दर्श'  
 इत्यादौ वर्तमानत्वमारोप्य शता । तत्फलं तु तत्समानका-  
 लत्वस्य दर्शने लाभः शतस्थले क्रिययोः समानकालत्वप्रतीतेः ।  
 यद्वा दर्शनकालिकं वासस्य वर्तमानत्वमाश्रित्य प्रत्यय एवमेव ।  
 ननु चोत्पततैवं च न लोपं चोदिताः स्म इति सरूपसूत्रस्थभा-  
 ष्यप्रयोगोपपत्तिः । गोमानासीदित्यत्र देवदत्तस्य विद्यमानत्वेऽपि  
 गोमत्त्वस्याऽतीतत्वाद्भूते प्रत्ययः । तत्राऽर्थाद्भवामप्यतीतत्वप्रती-  
 तिरिति दिक् ॥ १ ॥

क्रियासमभिहारे लोट् लोटो हिस्वौ वा च  
 तद्ध्रमोः । ( ३।४।२ )

भाष्ये हिस्वयोरिति । तद्विधायके इत्यर्थः । ननु परत्वा-



तिङ्शु कृतेषु तेषामेवैतौ भविष्यत इत्यत आह सामान्येति ।  
 लस्य कृत्वेऽपि हिस्वयोः किमायातमित्यत आह तत्रेति ।  
 अव्ययत्वमिति । तदन्तस्य विभक्त्यन्तप्रतिरूपकत्वादव्ययत्वमिति  
 भावः । हिस्वयोरित्यस्य हिस्वान्तयोरित्यर्थः । ननु 'व्यति-  
 करो नामाऽऽत्मनेपदिभ्योऽपि हिः, परस्मैपदिभ्योऽपि स्व' इत्या-  
 कारः, सचाऽनुपपन्न आत्मनेपदसंज्ञाभावेन लाऽऽदेशत्वेन पर-  
 स्मैपदसंज्ञासत्त्वेन चाऽऽत्मनेपदिभ्यो विधानाऽनुपपत्तेरत आह  
 यदीति । ननु तिङो हिस्वौ न च तावन्मात्रम्पदं तदन्तस्य पद-  
 लादिति पदाऽऽदेशस्येत्युक्तमत आह पदशब्देनेति । निमि-  
 त्तानीति । निमित्तशब्दो नित्यनपुंसक इति भावः । केचित्त  
 नामैकदेशग्रहणेन परस्मैपदाऽऽत्मनेपदे 'पद' शब्देन भाष्ये  
 उच्येते इत्याहुः । स्थानिवद्भावादिति । न च 'सार्वधातुकम-  
 पिद्' इत्यतिदेशान्ङित्वं स्यात्परत्वादिति वाच्यम्, एतद्विषयेऽ-  
 पि स्थानिवद्भावप्रवृत्त्याऽऽतिदेशिकपित्वमादाय 'अपिद्' इति  
 निषेधप्रवृत्तेः, अन्यथा तु 'अकरवम्' इत्यादौ गुणाऽनापत्तिरिति  
 दिक् । स भवानित्यादाविति । आदिखण्डे इति शेषः । तद्-  
 ध्वनयन्नाह परस्येति । ननु 'अनन्तरस्य' इति न्यायाद् 'यावान्'  
 इत्यसङ्गतमत आह योगविभागेति । भाष्ये भुङ्क्वेत्यस्याऽनु-  
 प्रयोगे भुनजै इति पाठः पित्वेन स्वादेश इति पाठः । कैयटे  
 सर्वेषां तिङामिति । तिङादेशत्वे ज्ञापितेऽप्ययं दोष इत्यर्थः ।  
 वृद्धकुमारीति । एतद्भाष्यवार्त्तिकस्वरसात् 'क्रियासमभिहार' इति  
 वार्त्तिकं लोडन्तविषयकमेव द्रष्टव्यम्, अन्यथा तस्येतो भिन्न-  
 वचनत्वे गौरवं स्यादित्याहुः । दोषान्तरमप्याह भाष्ये लोण-  
 मध्यमेति । ननु सर्वेषां स्थाने इत्यर्थेऽसम्भवः परस्मैपदादि-  
 ग्रहणाऽभावादत आह प्रसङ्ग इति । दोषान्तरमप्याह भाष्ये सूत्र-  
 ज्वेति । लोडादेशाविति । लोडित्यस्य च लोड्वदित्यर्थः ।



स्थानिवत्त्वेनैव लोड्धर्माऽतिदेशस्य सिद्धयेः पुनर्लोड्वदिति वचनं लोड्स्थानिकहिस्ववदतिदेशार्थमिति भावः । अतिदेश-फलमाह तेनेति । वचनान्तरेणेति । पुरुषादिसंज्ञायां युष्मत्सा-मानाधिकरण्ये एकत्वे च भाव्यम् । तत्र च व्यर्थस्तयोर्विधि-रिति भावः ॥ २ ॥

यथाविध्यनुप्रयोगः पूर्वस्मिन् । ( ३।४।४। )

ननु क्रियारूपाऽर्थप्रतीतेः कथमनभिव्यक्तपदार्थकत्वमत आह संख्येति । न ह्येकस्या इति । एतेन 'समुच्चये एव सामान्य-वचनस्येति नियमेऽपि प्रकृते न पर्यायव्यवृत्तिः' इत्यपास्तम् समुच्चयविषये सामान्यवचनस्येतिवचनान्यायबाधेऽपि प्रकृत विषये तन्न्यायबाधे मानाऽभावाद्भिनाऽपि वचनं सिद्धमिति भाष्येऽन्तरार्थः । नेष्टेति । अत एव लुनीहिलुनीहीत्येवाऽयं लुनातीति भाष्ये व्यवहितप्रयोगः संगच्छते । तेनाऽनुप्रयोगशब्दा-र्थव्यभिचार उक्तः । पूर्वप्रयोगस्तु यदि नेष्टस्तदाऽनभिधानाद्वा-रणीयः । यद्वेष्ट एव स इत्याहुः ॥ ४ ॥

समुच्चये सामान्यवचनस्य ( ३।४।५ । )

भाष्ये लघुत्वादिति । सर्वविशेषाऽनुगतैकसामान्यवाचकाऽनु-प्रयोगे सामान्यस्य सन्निहितविशेषपर्यवसानात्सर्वेषां कालाऽद्य-भिव्यक्तौ सिद्धायां विशेषवाचकनानाधातुप्रयोगे गौरवादिति भावः । कचिदेवेति । अपर्यायविषये इत्यर्थः । एवञ्च तरुद्रुम-वनस्पत्यादिषु पर्यायेषु लाघवगौरवाऽनादरान्न दोषः । इह त्वपर्यायत्वं स्पष्टमेवेत्याहुः ॥ ५ ॥



## उपसंवादाऽऽशंकयोश्च । ( ३।४।८ । )

इदं नित्यं लेङ्विधानार्थं, तदाह नित्यार्थमिति । पूर्वसूत्रे हि 'लिङ्गर्थे लेङ्' इत्यत्राऽन्यतरस्यां ग्रहणमनुवर्तत इति भावः । व्यवस्थितेति । वेदे आपाद्यरूपाऽभावात्सर्वविधीनां छन्दसि वैकल्पिकत्वाददोष इत्यन्ये । करणं हेतुरिति । तदुत्तरकालत्वादानस्येति भावः । करणमवधिरिति । तद्वस्तुदानस्य तत्कारणाऽभावेऽपि बहुशो दृष्टत्वात्तत्करणे सत्यपि बहुशस्तद्दानाऽभावाच्च व्यक्तिविशेषयोः सत्यपि पूर्ववर्तित्वोत्तरवर्तित्वे नियमघटितकारणत्वस्य नैतस्य\* नैतच्छब्दतो भानं किन्त्ववध्यवधिमद्भावस्यैवेति भावः । भाष्ये इदमेवाऽऽशंकाया अभ्युदाहरणसम्भावनापरत्वेन तद्व्याख्यानस्य सम्भवात्सम्भावनैव चाऽत्राऽऽशंका, तदाह आशंक्यामपीति । अकारणादकार्योत्प्रेक्षाया अपि दर्शनादित्यपि बोध्यम् । लिङ्प्रयोगेति । लोकेऽपीत्यर्थः । एवञ्चाऽनयोरपि लिङ्गर्थत्वात् 'लिङ्गर्थे लेङ्' इत्येव सिद्धे इदं न कार्यमिति भावः ॥ ८ ॥

तुमर्थे सेसेनसेऽसेन् क्सेकसेनध्यै अध्येन्कध्यै-  
कध्यैन्शध्यैशध्यैन्तवैतवेङ् तवेनः । ( ३।४।९ । )

ननु कर्मादिपदाऽनुपादानात्कथं तेषु प्रसक्तिरत आह क्रियेति । ननु 'अव्ययकृतो भाव' इत्येतत्सत्त्वे घञादिवत्सिद्धे भावे तुमुनादयः स्युः, स्वार्थे विधाने तु साध्ये भाव इति विशेषोऽत आह साध्यमानेति । वार्तिकेऽपि भावशब्देन साध्य-

\* 'नैतस्य' इत्यधिकं के विद्यमानमनोरमम्भति ।



भावस्यैव ग्रहणमिति भावः । तुमर्थ इत्यनुवादाच्च तुमोऽपि भावे सिद्धिरिति बोध्यम् ॥ ६ ॥

### उदीचां माङ्गे व्यतीहारे । ( ३।४।१६ )

नाऽनुबन्धेति । तेनाऽनुबन्धविशिष्टस्याप्यात्वमिति भावः । एकान्तत्वे इति । अयमेव पक्षो न्याय्य इति 'तस्य लोप' इति सूत्रे भाष्ये ॥ १६ ॥

### समानकर्तृकयोः पूर्वकाले ( ३।४।२१ )

ननु कर्तृशब्देन शक्तेरभिधानात्तस्याश्च क्रियाद्वयविषयाया भेदान्नैककर्तृत्वं युक्तं क्रिययोरत आह शक्तीति । शक्तिमद्गतै-  
कत्वस्य शक्तयोरारोपेणैककर्तृकत्वोपपत्तिरिति भावः । भाष्ये  
स्वशब्देनेति । नाऽत्र धातोः पूर्वकालविशिष्टक्रियावृत्तिता किन्तु  
स्वार्थमात्रवृत्तिरिति भावः । पूर्वकालश्च क्त्वाद्योत्यस्तदाह पौर्व-  
काल्ये द्योत्य इति । न तु 'उक्तार्थानाम्' इति न्यायस्य विषयो-  
ऽयं द्योतकस्थले प्रायशस्तदप्रवृत्तेः । तद्वध्वनयन् वक्ष्यति इह  
कस्मान्न भवति आस्यते भोक्तुमिति । अन्यथा तत्र तुमुनाऽऽ-  
सिक्रियानिष्ठपूर्वकालस्य द्योतितत्वात्तदसङ्गतिः स्पष्टैवेति दिक् ।  
भाष्ये स्वशब्देनेति । पूर्वशब्देनेत्यर्थः । नन्वत्र 'विभाषाऽग्रे'  
इति सूत्रेण भवत्येव क्त्वाऽत आह पूर्वशब्दस्येति । तत्र ग्रह-  
णादिति । अत्र चेदमेव भाष्यं मानं भोक्त्रन्तरेति । कर्तृपौर्व-  
काल्यमित्यस्य कर्त्रन्तरसाध्यस्वजातीयक्रियापेक्षपौर्वकाल्यमि-  
त्यर्थ इति भावः । तद्वध्वनयन्नाह कर्तृपौर्वेति । पूर्वका-  
लत्वादिति । तत्र भोजनफलकं पूर्वकालमासनमिति बोध इति  
भावः । तुमुन्समभिव्याहारे समभिव्याहृतक्रियायां पूर्वकालत्वं



तुमुन्द्योत्यं प्रतीयते । एवञ्च तत्र क्त्वा स्यादिति तात्पर्यम् ।  
 एवञ्च यत्र धातोः पूर्वकालविशिष्टक्रियावाचकत्वं तत्र क्त्वा  
 तदाह लट् चाऽत्र वाऽसरूपेणेति । अन्यथाऽस्य पूर्वकालार्थ-  
 लाऽभावेन कथं वाऽसरूपेण सः, समानार्थत्वे हि तत्सूत्रप्रवृत्तेः ।  
 एवञ्च 'भुक्त्वा व्रजति' इत्यादौ पूर्वकालभोजनकर्तृकर्तृकं व्रज-  
 नमिति बोधः । ननु स्यधिकारात्परतोऽपि 'वाऽसरूप' विधे-  
 रभावात्कथमत्र तेन लङित्यत आह वाऽसरूप इति । तद्ध्र्वं  
 वाऽसरूपविध्यभावस्तु काचित्क इति भावः । ननु वाऽसरूपेण  
 लटः सिद्धावपि कदाचित्तुमुनपि स्यादत आह यदा त्विति । न  
 हीति । तुमुनन्तार्थस्य स्वार्थफलकक्रियां प्रति विशेषणत्वनियमात्  
 क्तान्तार्थस्य च स्योत्तरकालक्रियां प्रति विशेषणत्वनियमान्न  
 चैतदुभयं युगपत्सम्भवतीति भावः । समानकर्तृकेति । समान  
 कर्तृकक्रियान्तराऽपेक्षं पौर्वकाल्यं यस्यास्तत्प्रतिपादनपरत्वादित्यर्थः ।  
 निर्धारणा षष्ठी तत्र द्विवचनबहुवचनाऽन्यतराऽऽवश्य-  
 कत्वेनैकतरोपादानेऽन्यत्र न स्यादिति साधुत्वार्थमेव तत्, न  
 तु विवक्षितमिति तात्पर्यम् 'इमौ चेद्व्याधितौ स्यातां देयं स्यादि-  
 दमौषधम्, इत्यादौ लोके द्वित्वस्याऽप्यविवक्षादर्शनात् । गुणा-  
 नाञ्चेति प्रधानक्रियाऽन्वये सम्भवति गुणभूतक्रियाऽन्वयोऽनु-  
 चित इति भावः । प्रत्येकाऽऽनन्तर्यविवक्षायांमिष्टाऽसिद्धम-  
 प्याह भाष्ये एवञ्च कृत्वेति । तेन प्रत्येकाऽऽनन्तर्यविवक्षायां  
 'क्त्वा' न साधुरित्याहुः ॥ २१ ॥

### विभाषाऽग्रेप्रथमपूर्वेषु ( ३।४।२४ )

साधनेति । साधनाऽन्तरजन्यस्वजातीयक्रियाऽपेक्षपौर्वकाल्य  
 विषया इत्यर्थः । न तु क्रियेति । एककर्तृकभिन्नक्रियानिरूपितपौ-  
 र्वकाल्यविषया इत्यर्थः । साधनपौर्वकाल्यविषयाणामेव ग्रहणे



प्रमाणमाह तेषां हीति । पूर्वादीनामित्यर्थः । मानान्तरमप्याह भाष्य-  
कारेण चेति । प्रकृतसूत्रभाष्यपर्यालोचनयाऽप्येवमेवेत्याह यदि चेति ।  
निःसन्देहा सन्देहान्निष्क्रान्तेति समासः । संशयाऽनुपपत्तिं दर्शयति  
यस्मादिति । तदाऽऽभीक्ष्ण्येति । उक्तार्थत्वेन क्लृप्ताणामुलोरप्राप्तेरिति  
भावः । ननु पौर्वकाल्योक्तावपि 'आभीक्ष्ण्य' प्रतिपादनाय  
तयोः प्राप्तिरत आह आभीक्ष्ण्यञ्चेति । एवञ्चाऽऽवश्यकद्विर्व-  
चनेनैव तद्घोतनसम्भवेनाऽस्य तत्राऽप्यप्राप्तिरिति भावः ।  
तयोर्विधानं तयोः प्राप्तिः । पूर्वप्रथमेति । यद्यपि 'पूर्व' शब्दो  
देशवाच्यपि तथापि 'प्रथम' साहचर्यं नियामकमिति बोध्यम् ।  
निमित्तस्य चेति । 'उपपदम्' इति महासंज्ञया प्रत्ययनिमित्तस्यो-  
पपदत्वं न ह्यभावस्योपपदमिति वक्तुं शक्यमिति भावः । भाष्ये  
न वक्तव्य इत्युक्ते अवचने हेतुमाह उक्तञ्चेति । चो हेतौ यत  
उक्तमतो न वक्तव्य इत्यर्थः । उक्तं वेति पाठेऽपि 'वा' शब्दोऽत्र  
चार्थेऽप्येव बोध्यः, अवचने वैकल्पिकहेतुन्तराऽनुक्तेः । नन्वननु-  
वृत्तावपि आभीक्ष्ण्ये परत्वाद्विभाषाग्रहणे किमर्थमिति शंका-  
यामपि ज्ञापकार्थमित्युत्तरं बोध्यम् । 'वाऽसरूप' न्यायेन लडादि-  
सिद्धैर्व्यर्थमेतदिति शङ्कते कः पुनरिति । वक्ष्यमाणरीत्या ज्ञाप-  
कार्थेत्युत्तरम् । एवञ्च प्रकृतसूत्रविषये लडादिसिद्ध्यर्थं 'विभाषा'  
ग्रहणम् । ज्ञापनफलन्तु पूर्वसूत्रे । यदि तु 'एमुल्' विषये  
वाऽसरूपो नाऽस्तीत्येव ज्ञाप्यते तदोत्तरसूत्रविषयेऽपि क्लृप्तलडा-  
दयो न स्युस्तद्धवनयन्नाह तत्र यदीति । 'आभीक्ष्ण्य' इति  
सूत्रे इत्यर्थः । अभिमतमर्थं यत्र सह विधीयत इत्येवं रूप-  
मित्यर्थः ॥२४॥



## स्वादुमि णमुल् । ( ३।४।२६ )

भाविप्रत्ययविषये इति । 'स्वादुमि' इत्यनूद्य प्रत्ययविधाना-  
 त्यत्यये भाविनि सति पूर्वमेव निपात्यत इति भावः । भावप्रत्य-  
 यविषय इति पाठेऽप्ययमेवाऽर्थः । यत्तु एतं पाठं दृष्ट्वा भावप्रत्य-  
 यमात्रविषयं निपातनं तेन कलायोगेऽपीति । तत्र स्वाद्वीं कृत्वा  
 यवागूं भुङ्क्ते अस्वादु स्वादु कृत्वा भुङ्क्ते इति भाष्यप्रयोग  
 विरोधात् स्वाद्वीं कृत्वेतिवत् स्वादुङ्कारमित्यत्राऽपीकारः स्यात्त-  
 दभावाय निपातनमित्यर्थो भाष्यस्य । विहतेति । उकारान्तत्वाऽ  
 भावादित्यर्थः । अव्ययार्थमेवेति । अपूर्वविधानात्प्रतिप्रसवस्य  
 लघुत्वादिति भावः । आ च तुमुन इत्यत्र चकारः किमपेक्ष इत्यत  
 आह पूर्वोक्तेति । मान्तनिपातनमित्यस्य वक्तव्यमिति शेषः ।  
 अभिविधौ चेति । एवञ्च तुमुनन्तधातुसंबन्धाऽधिकारविहिता  
 अव्ययकृत इत्यर्थः । तुमुन्त्वसामान्यात् 'तुमुनण्वुलौ' इत्यस्याऽपि  
 ग्रहणं बोध्यम् । अत एवाऽग्रे 'भोक्तुमोदनः पच्यत' इत्युदा-  
 हरणं सङ्गच्छते । भाष्ये समानाऽधिकरणे इति । साऽन्वयिसमभि-  
 व्याहृताऽऽख्यातवाच्यकारके इत्यर्थः । भाष्येनुप्रयोगशब्देने-  
 दमेवोच्यते । समानाऽधिकरणे कारके वर्त्तमानाद्धातोरित्यर्थः ।  
 तेन तस्य धात्वर्थं प्राप्ति विशेषणत्वमेवेति न बोधे वैषम्यम् ।  
 ननु सत्यन्यस्मिन् कारके कर्त्तव्यं कस्मादभिधीयतेऽत आह, अस-  
 त्यन्यस्मिन्निति । नन्वभिहिते प्रतिषेधात्कथमनभिहिताऽऽश्रयो  
 विधिरत आह पर्युदास इति । भिन्नधात्वर्थेति । पाके ओदनो  
 गमने ग्राम इत्यर्थः । अस्य वचनस्य प्रयोजनं दर्शयितुमित्य-  
 न्वयः । भाष्ये स इह दोषो न जायत इति । ननु अनभि-  
 हिताऽऽश्रया तृतीया सिद्धा द्वितीयाप्राप्तिरूपो दोषश्च न, तत्कि-  
 मत्र प्रयोजनमिति प्रयोजनं दर्शयितुमुपन्यास इति कैयटाऽसङ्ग-  
 तिरिति चेत्, अत्र वदन्ति दर्शयितुमिति कैयटस्य विचारयितु-



मित्यर्थः । स दोष इह न जायते तस्मान्नार्थ एतदुदाहरण  
विषये इति भाष्यार्थः । यदि प्रवर्तेत तदैतत्प्रयोगाऽभावरूप-  
मनिष्टञ्च स्यात् । तस्मात्समानशब्द 'एक' पर्याय इति तात्पर्यम् ।  
आख्यातादिपदवाच्येति । अत्रेदं तत्त्वम् । उपात्तकारकाणाम्प्र-  
धानाऽन्वये सम्भवति न गुणे शाब्दाऽन्वयः, अर्थत एव तदीय-  
कारकाऽऽकांक्षाशान्तौ तत्रान्वये मानाऽभावात् । तद्द्वारक इति  
क्रियाद्वारकः, गुणक्रियानिरूपिता शक्तिरपि गुणीभूतेति भावः ।  
नन्वार्थाऽन्वयेऽपि तत्क्रियानिरूपिता शक्तिस्तत्राऽस्त्येव, अन्यथा  
'ग्रामायाऽथ गन्तुमिच्छति' इत्यादि न स्यात् । एवञ्च द्वितीया-  
दिकं स्यादेवाऽत आह तत्र प्रधानेति । अत्र प्रधानशब्देन  
सर्वतः प्रधानमाख्यातवाच्यक्रियैव, तच्छक्तेरेव वस्तुस्वभावमा-  
हात्म्येन स्वसमानाऽधिकरणेतरशक्त्यभिभावकत्वात् । अत एव  
'लुब्धम्पति हन्तुं शक्यम्' इत्यपि भवतीति पस्पशायां कैयटे-  
नोक्तं सङ्गच्छते । तत्र 'शक्यम्' इत्यस्याऽपि नामत्वेनेतरक्रिया-  
म्पति गुणत्वेन स्वसमानाऽधिकरणेतरशक्त्यभिभवे सामर्थ्याऽ  
भावादिति दिक् । अन्ये तु 'समानाऽधिकरणे' इत्यस्याऽनु-  
प्रयोग इत्येव व्याख्यानादयमपि प्रयोगश्चिन्त्य एव । तद्वचन  
वादिमते सिद्धेर्न च तदाऽऽख्याताऽन्ताऽनुप्रयोगविषयं 'लुदुप-  
हन्तुं शक्यम्' इति भाष्यप्रयोगाऽसिद्धध्यापत्तेः, तुमुना कर्मणोऽन-  
भिधानाद्द्वितीयापत्तेरित्याहुः । पृथक्त्वादिति । भिन्नत्वाद्विरुद्धं  
यत्स्वं कार्यं तदारम्भकत्वाऽभावादित्यर्थः । एतेन 'यदा यत्र  
शब्दाऽन्वयस्तदा तद्विभक्तेः साधुत्वम् । ओदनं पक्त्वा भुज्यते,  
पक्त्वौदनो भुज्यत इत्युभयमपि साधु' इति परास्तम् । प्रकृतसूत्र-  
स्थभाष्यवार्तिकयोरनुक्तिसम्भवग्रस्तत्वाऽऽपत्तेरित्यलम् । यत्तु  
'हरदत्तेन वयन्तु व्रमः सकृच्छ्रुतस्य युगपदुभाभ्यां संबन्धाऽभावा  
देकेनैव प्रधानेन शाब्दोऽन्वयः, इतरेण तु सन्निधानादर्थ, इति



गुणनिरूपिता शक्तिस्तत्र नाऽस्त्येव' इत्युक्तं तन्न, ग्रामाय गन्तु-  
मिच्छतीति 'सन्' सूत्रस्थ भाष्यप्रयोगविरोधाऽऽपत्तेः, ग्रामस्य  
गतिकर्मत्वाऽभावेन चतुर्थ्यप्राप्तेः । मम तु शाब्दाऽन्वयाऽभावेऽपि  
तन्निरूपितकर्मत्वस्य सत्त्वेन परत्वाद् 'गत्यर्थकर्मणि' इत्यस्य  
प्रवृत्त्या न दोषः । एवं ग्रामाय गत्वा द्रक्ष्यतीत्यपि साध्विति  
दिक् ॥ २६ ॥

वर्षप्रमाण ऊलोपश्चाऽस्याऽन्यतारस्याम् । (३।४।३२)

गोष्पदं प्रातीति । पूरयतीत्यर्थः । नन्वस्मात्कल्पेऽपि वृत्तौ  
'प्र' इत्यनुस्वारश्रवणं न स्यात् एणमुलन्तात्तु भवतीत्यत आह  
गोष्पदप्रमिति । करण इति । तथा सति वृषधात्वर्थेन सामानाऽधि-  
करण्यं भवति । बहुव्रीहाविति । गोष्पदस्य पूरः पूरणं यत्र क्रिया-  
यामित्यर्थः । लिट्स्वरेणोकार इति । तत उपपदसमासे कृदुत्तर  
पदप्रकृतिस्वरः । कृत्स्वरेणेति । प्रत्ययस्वरेण प्रत्ययस्योदात्तत्वे  
कृदुत्तरपदप्रकृतिस्वरेणेत्यर्थः ॥ ३२ ॥

करणे हनः । ( ३।४।३७ )

बाहुल्येनेति । अन्ये तु हन्तिर्हिसार्थ एव पद्व्यत्यादौ हिंसा-  
रोप इत्याहुः । भाष्ये पाण्युपघातमिति । पाणिना वेदिं हन्ती-  
त्यर्थः । हिंसा च प्राणिविषयेति भावः । सामान्येति । यत्राऽ-  
नुप्रयोगणमुलन्तयोः सामान्यविशेषभावेनाऽन्वयस्तत्रेदमेव, यत्र  
त भेदसंबन्धेनाऽन्वयस्तत्र तेनैवेति भावः । हिंसार्थाना-  
मिति । एणमुलि 'तृतीयाप्रभृतीन्यन्यतरस्याम्' इति वैकल्पिकः  
समासः ॥ ३७ ॥



### अधिकरणे बन्धः । ( ३।४।४१ )

ग्रामे बन्ध इतीति । यद्यपीदं 'वाऽसरूप' न्यायेन घञा सिद्धं तथाऽप्यनिष्टमपि प्राप्नोतीत्याह ग्रामबन्धमित्यादिना । ग्रामे बद्ध इति त्वपपाठः, कर्मणि क्तस्य विषये भावविषयणमुल्लोऽप्राप्तेः । यद्यप्ययं साध्यो भावः, स च सिद्धस्वभावस्तथापि सिद्धधत्वस्याऽधिक्येऽपि तस्याऽक्षतेः । भाष्ये एवं वक्ष्यामीति । संज्ञायामित्यनेनैकवाक्यतापन्नम् । कथमिति । संज्ञात्वाऽभावात्प्रश्नः । उपमान इति । एवमनधिकरणविषयेऽपि तेनैव साध्यमिति भावः ॥ ४१ ॥

### तिर्यच्यपवर्गे ( ३।४।६० )

तिर्यक्शब्दोऽनृजुवाची, अपवर्गः समाप्तिस्तद्वाची च । न हीति । सौत्रत्वेन शास्त्राऽप्रवृत्तौ तु तद्विनाशप्रसङ्गे बीजमित्यन्यदिति भावः ॥ ६० ॥

### नाधार्थप्रत्यये ञ्यर्थे ( ३।४।६२ )

तथा चेति । तदा चेत्यर्थः । द्वैधं कृत्येति । डान्तेन समासे विभक्तिलोपः । एतद्भाष्यस्वरसात्प्रत्ययपक्ष एव तत्र न्याय्य इति तत्त्वम् । नाऽर्थमपीति । निरनुबन्धकमादाय रूपाणां सिद्धधेरनिष्ठाऽभावाच्च तदर्थत्वं चिन्त्यम् । हिरुगिति 'ना' ऽर्थत्वात्प्राप्तिः ॥ ६२ ॥

### कर्त्तरि कृत् ( ३।४।६७ )

ननु 'भाव' इति सूत्रं धातुमात्राद्बन्धविधये आवश्यकमत आह घञित्येतावदिति । भावपदोपादानं विनाऽप्यन्यप्रत्ययवत्स्वार्थे



विधानेनैव भावे सिद्धमिति भावः । ततः पदरुजेति कर्त्रर्थ-  
मिदम् । छून्नामोतीति । 'धः छून्' इत्येकं वाक्यं विध्यर्थम् ,  
ततः 'कर्मणि' इति नियमार्थमिति भावः । परिहरति एकमिदं  
वाक्यमिति । कथं कारकान्तरे इति । एकवाक्येऽपि विशेष-  
णोपादानं नियमफलमित्यर्थः । नन्वेवं विधित्वमेव स्याद्विशेष-  
णोपादानात् 'कर्मणि' एवेत्येव स्यान्न तु 'छून्नेव' इत्यरुचेराह  
अथ वेति । आवृत्त्येति भावः । धात्वर्थाऽऽन्तिसे कर्मण्यपि  
सिद्धेर्नियमार्थत्वमिति तात्पर्यम् । एवं करणयोरित्यत्राऽपि  
बोध्यम् । सार्वधातुके यगित्यत्रेति । नन्वाभ्यन्तरेऽपि भावे  
न भविष्यन्ति 'तुमर्थे से' इति तुमर्थग्रहणेनाऽऽभ्यन्तरे भावे  
सयादीनां नियमादिति चेन्न, सति ह्यस्मिन्नत्र तुमर्थग्रहणेन 'भाव'  
ग्रहणम् , असति त्वस्मिन् विधित्वसम्पत्तये तुमर्थग्रहणेन कत्तु-  
रेव ग्रहणं स्यात्, तुमुनोऽप्युक्तन्यायेन कर्त्तर्येव प्रसक्तेरित्याशयः ।  
लः कर्मणि च भावे चेति । भावग्रहणे तु न नियमः शक्यो  
विज्ञातुं, 'अकर्मकेभ्य' इति विशेषणाय तदावश्यकत्वात् । भाष्ये  
ख्युनादयः कर्त्तराति । अयं भावः । स्वस्वविधायकैर्विहिताना-  
म्प्रत्ययानां पश्चादनेनाऽर्थाऽऽदेशनमिति पक्षे यथा तृजादीना-  
मर्थ आदिश्यत एवं ख्युनादीनामप्यादिश्येताऽविशेषात् । ततश्च  
तेऽप्यनेन कर्त्तरि स्युः, तत्तद्वाक्ये उपादानात् । करणादिषु  
चेति । करणादिरर्थो विशेषविहितत्वादिति कार्यशब्दवादेऽर्थस्या-  
ऽपि शास्त्रमात्रगम्यत्वेन विधेयत्वमिति भावः । भाष्ये ननु चाऽप-  
वादत्वादिति । ख्युनादिशास्त्रोपात्ताः करणादय इत्यर्थः । इहा-  
ऽपि कालभेदेनेति । पूर्वं करणे विधानं, तदा तु न कर्त्रर्थोपस्थि-  
तिरिति बाधाऽभावः, विधानोत्तरं पश्चादुपस्थितस्य कथं बाधः,  
तत्प्राप्तिकाले तस्य नाऽप्राप्त्यभावात् । यथा अपराद्धतत्क्रदानेन  
पूर्वाद्धदधिदानस्य न बाध इति भावः । ननु 'इको गुणवृद्धी'



इति सूत्रे नानावाक्यत्वमङ्गीकृत्य कथमपवादलोक्तिरत आह  
यत्त्विति । तदसम्भवाश्रयेणेति । 'अलोऽन्त्यस्य' इत्यस्योपस्थि-  
त्यसम्भवाभिप्रायेणेत्यर्थः, तदेवाह यदेति । कृत्वादनेनेति ।  
विध्युत्तरकालमर्थसमर्पकेणेत्यर्थः । तत्राऽनेकस्येति । कर्तृकरणयोः  
स्वातन्त्र्याऽस्वातन्त्र्याभ्यां भिन्नकृत्त्वादिति भावः । योऽय-  
मिति । अबाधकारणनानावाक्यस्वरूप इत्यर्थः । तेन तुल्यमिति ।  
तस्याऽपि तद्बोधकत्वादिति भावः । इत्येवमर्थमिति । यदि बाध्य-  
बाधकभावः स्यात्तदा भावकर्मभ्यां कर्तृर्बाधसम्भवात्तद्वैयर्थ्यं  
स्पष्टमेव । तस्मादेवकारेण ज्ञाप्यते 'अर्थस्याऽर्थान्तरं न बाध-  
कम्' इति भावः । ननु 'भावे च' इत्याद्यंशोच्चारणं किमर्थ-  
मत आह भावे चेत्यादि । ननु कृत्यादीनां कर्तृर्यमवृत्ति-  
रेवकारप्रयोजनमिति ज्ञातत्वात्पश्चादनुपपत्तिरत आह एवेति ।  
'वा' ग्रहणेन तत्सिद्धमत आह भव्येति । कर्त्तरि भवन्तीति ।  
'कर्त्तरि कृद्' इति शास्त्रादिति भावः । इति हेतोर्न कर्त्त-  
व्यमित्यन्वयः । नन्वेवमपि कर्त्रा भावकर्मणोर्बाधः स्यादत  
आह अनेनेति । अनेन कर्त्रा । समावेशेति । करणव्युत्पत्त्या  
समावेशज्ञापकादेवकारकरणादित्यर्थः । प्रत्ययस्यैकत्वादर्थ-  
योरपि द्वित्वादबहुवचनमनुपपन्नमत आह जाताविति । जाति-  
विवक्षायामेकवचनस्य, व्यक्तिविवक्षायां बहुवचनस्य साधनेन  
भाष्ये 'जात्याख्यायाम्' इति सूत्रप्रत्याख्यानादिदश्चिन्त्यम् ।  
प्रयोगभेदेनार्थबाहुल्याद्बहुवचनमिति वक्तुं युक्तम् । भाष्ये  
कृद्भिरित्यस्य कृदर्थकर्तृकरणयोरित्यर्थः । ननु तत्र ऋषौ  
करणे देवतायां कर्त्तरीत्यन्वयात्समावेश एव नास्तीत्यत आह  
अत्र च यथासंख्यमिति । तत्सत्त्वे हि तथा संबन्धार्थमेव  
चस्य सार्थकत्वात्सति प्रयोजने ज्ञापकत्वं न स्यादिति भावः ।  
भाष्ये समावेशवचनमिति । समावेशबोधकचकारवचनमित्यर्थः ।



सूत्रं नेति । भव्यादीनां कर्त्तरि चेति भाष्यस्वरसेन सूत्राऽभाव-  
स्यैव लाभादिति भावः । ननु तत्सूत्राऽभावे पूर्वोक्तरीत्या  
अन्येऽपि कृत्याः कर्त्तरि स्युरत आह अन्ये त्विति । यत्ताव-  
दितीति । कृदुत्पत्तिवाक्यानामयं शेषः । तथा च समानकाल-  
तयाऽनिर्दिष्टार्थेषु चरितार्थस्याऽस्य विशेषार्थ निर्देशेन बाध इति  
भावः । यद्वा तेषामर्थांशे निराकाङ्क्षत्वात्तत्त्वनुपस्थितिरेव,  
तृजादिविधौ तु तेषामर्थाऽऽकाङ्क्षासत्त्वात् 'कर्त्तरि' इत्यस्याऽप्य-  
र्थवत्याकाङ्क्षासत्त्वेनोभयाऽऽकाङ्क्षया तत्रैवाऽन्वयो, न ख्युना-  
दिषु, साक्षादर्थनिर्देशेन तेषां निराकाङ्क्षत्वादिति तत्त्वम् ।  
अनेकाऽऽख्यातयोगः । यण् भवति, दीर्घो भवतीत्यादिरूपः ।  
न्याय उत्सर्गः । विधिशेष इति पाठे नियमप्रतिषेधौ विधि-  
शेषावेव न तु स्वतन्त्रावित्यर्थः । तदुदाहरणमाह द्वितीये इति ।  
विशेषश्च तथेति पाठे विशेषोऽपवादः, एतत्त्रितयं विध्येक-  
वाक्यतापन्नमित्यर्थः । न कर्त्तव्यं भवतीति । न च चार्थे वृत्ति-  
माश्रित्य सूत्रमेव न कार्यमतिप्रसङ्गस्त्वनभिधानाद्वारणीय इति  
प्रागुक्तमनभिधानेन प्रत्याख्यानस्याऽयुक्तत्वादित्याहुः । एवञ्च  
स्वार्थे कृतां व्यावृत्तये सूत्रं कार्यं, ख्युनादिषु च 'करण'  
रूपार्थेन बाधान्न दोषः ।

तत्र 'किमिदमपूर्वतयाऽर्थं बोधयत्ययमितराऽर्थेभ्यो व्या-  
वर्त्तयति, किं वा तत्राऽर्थे लोके प्रयुज्यमानस्यैव कृदादिसंज्ञेति  
प्रतिपादयति' इति सन्दिह्य तत्र द्वितीयस्य सिद्धान्तलक्षणे  
नाऽपि 'ख्युनादीनां तत्र प्रतिषेध' इति वार्तिकं प्रत्याख्यातुमुप-  
क्रमते भाष्ये किम्पुनरिति । कृत्प्रत्ययो नियम्यत इति । एतावा-  
नेव सूत्रव्यापारः, 'कर्त्तरि ब्रुवन् कृत्संज्ञ' इत्यादि तु संकलशास्त्रैक  
वाक्यतालभ्याऽर्थकथनमिति बोध्यम् । ननु सिद्धशब्दाऽन्वा-  
ख्याने कथमाचार्यनियोगादर्थविशेषे प्रवृत्तिरित्यत आह कार्य-



शब्देति । तत्राद्यपक्षे कृत्प्रत्ययः कर्तरि वर्ततामित्युक्तेऽर्था-  
 दन्यत्राऽऽवृत्त्या प्रत्ययनियमः, द्वितीयेत्यर्थस्य लोकत एव सिद्ध-  
 त्वात्तद्विध्यसम्भवेन कृत्संज्ञाया अप्यधिकारेण सिद्धत्वेन कर्तारं  
 ब्रुवन्नेव कृत् 'प्रत्यय' संज्ञो नाऽन्यादृश इति तत्तच्छास्त्रैकवाक्य  
 तथा संज्ञानियम इति भावः । ख्युनादीनामिति । करणादिषु  
 वर्तमानानामिति शेषः । एतत्सूत्रव्यापार इति । एतत्सूत्र  
 विषय इत्यर्थः । कृत्संज्ञा लिति । प्रत्ययसंज्ञाया अप्युपलक्षणम् ।  
 प्रतिसूत्रमुपस्थानवैयर्थ्येन सर्वत्र प्रवर्तत एवेत्यर्थः । वचनादेवेति ।  
 'कर्तरि कृद्' इति वचनादेवेत्यर्थः । नन्वेवमप्येतद्वाकरणविहि-  
 तानामेव नियोगेन कर्त्रर्थकत्वमाख्यायेत तत्त्वन्वेषामपीत्यत आह  
 उत्पाद्येति । धातोः परेऽकाराः कर्तार्येव वर्तन्त इत्यर्थादिति भावः ।  
 अर्थविधानञ्च प्रयोगे दृश्यमानानामेवेति 'नाऽनुबन्धा भेदका'  
 इति तात्पर्यम् । अत एव भाष्ये 'अकारोऽकशब्दो वा नियोगत'  
 इत्युक्तम् । नियोगः नियमः । नियोगत्वमिति पाठे नियोग विषय-  
 त्वमित्यर्थः । धातोः परः कृत्प्रत्यय इति । सर्वसंग्रहप्रदर्शकम् । कृत्य-  
 प्रत्ययसंज्ञेति । प्रकृतसूत्रे विद्यमानाऽनुवर्त्तमानकृत्प्रत्ययपदाभ्या  
 मित्यर्थः । गुण इति । 'ङ्ङिति' इति निमित्तसप्तमीति किबाश्रयो  
 निषेधो नेति भावः । ननु नाऽयं धातोरिति । धातोरित्येवं विहि-  
 तस्यैवाऽऽर्धधातुकत्वादित्यर्थः । ननु कार्यशब्देऽपि य एते कृत्सं-  
 ज्ञास्तत्तच्छास्त्रैर्निष्पन्नास्ते कर्तार्येव वर्तन्त इत्यर्थः' एवञ्च  
 कथमस्याकारस्य नियोगेन कर्त्रर्थकत्वमित्यत आह काष्ठशब्दो  
 हीति । एवञ्च स्वरूपे विशेषाऽभावेन सादृश्यादस्मिन्नपि तत्त्व  
 बुद्धिरस्त्येवेति धातोर्विहितत्वे बुद्धिरप्यस्तीत्यार्धधातुकत्वमस्त्येवे-  
 ति भावः । नन्वेकवाक्यतयैवार्थविधानान्न दोष इत्यत आह यदा  
 हीति । प्रत्ययानामिति । प्रयोगे दृश्यमानरूपाणामित्यर्थः । धातु-  
 रेवेति । किप्सहचरितो धातुरेवेत्यर्थः । सर्वाऽभिधानमिति । सर्वै-



रभिधानमित्यर्थः । एवं कृदादिसंज्ञा अपि विहितानामेव पश्चात् क्रियान्त इति लौकिकार्थानपेक्षया शास्त्रेणैवाऽर्थविधाने धातोः परत्वात्स्यादेव प्रत्ययत्वादीत्याह लौकिकेति । नह्यत्रेति । एवञ्च ख्युनोऽपि लोके कर्त्तर्यवृत्तेस्तत्रैतस्याऽनुपस्थानमिति न कर्त्ता धर्थकलपसङ्ग इति तत्प्रतिषेधो व्यर्थ इति भावः । ननु साधुत्व मिष्टमेवेति साधुत्वम्प्राप्नोतीत्यसंगतमत आह असाधुत्वं मन्यत इति । एवञ्च 'इति न सिध्यति' इत्यत्र इत्येतेषु क्तस्य कर्त्तरि असाधुत्वं न सिध्यतीत्यर्थ इति भावः । असाधुत्वे बीजमाह क्रियाकारकसंबन्धेनेति । धनकर्मकविभागकर्त्तार इत्यर्थे इति भावः । प्रकारान्तरेण मतर्थसंबन्धित्वेन बोधे इत्यर्थः । क्तः कर्त्तरि नियुज्यत इति । शास्त्रेण बोध्यत इत्यर्थः । भाष्ये प्रकृतेः प्रत्ययेति । प्रकृतिविशेषात् गत्यादेः परस्य क्तप्रत्ययस्य कर्त्तरि साधुत्ववचनादित्यर्थः । तदाह क्तप्रत्ययस्येति । भवति साधुर्न तु कर्त्तरीति भाष्याद्यत्र कर्मणि स्वरसतो विधानं तत्रेति लभ्यत इत्याशयेनाह धनमिति । भाव इति । एतेन 'इदम्भाष्यं सकर्मकेभ्योऽपि भावे क्ते साधकमुपन्यस्यन्तः' परास्ताः । उत्तर-पदलोपविधायकवचनाऽभावादाह गम्यमानेति । ६७ ।

लः कर्मणि च भावे चाऽकर्मकेभ्यः । (३।४।६६)

केचिदिति । उच्चारणाऽर्थाकारेण सूत्रे लस्येति षष्ठ्येकव-  
चनवत् प्रथमैकवचनं जातौ । एतावांश्च लो यदुत परस्मैपद-  
मिति भाष्ये । परस्मैपदादिशब्दानां तद्विषये लक्षण्येति तद्भावः ।  
अपरे इति । लस्य प्रयोगाऽसमवायित्वात्तस्य ऽर्थकथनं व्यर्थ भाष्ये  
लक्षणाप्रसङ्गश्चेति तद्भावः । 'वर्तमाने लङ्' इत्यादौ प्रतिज्ञा-  
प्राप्ति ( ? ) तद्व्योतकत्वं यथा लकारस्य तथाऽत्रापि भविष्य-



तीति आद्यमतमेव युक्तम्, अन्त्येऽपि वाक्यैकदेशन्यायेन प्रयोगस्य लक्षणया समत्वात् । ननु भावादिष्वात्मनेपदादिविधानेऽपि तां किमागतमत आह असतीत्यादि । भावकर्मणोरात्मनेपदेति । भावकर्मणोर्लस्याऽऽत्मनेपदमिति तदर्थः । आदेशानामेवेति । लस्य स्थाने भावकर्मणोरात्मनेपदमित्यर्थ इति भावः । तस्य लुकेति । एतद्विषयनिष्कर्षमग्रे वक्ष्यति । अनुप्रयोगेति । एवञ्च, स निरर्थक एव संख्याप्रतिपत्तये तदनुसरणस्याऽऽवश्यकत्वादिति भावः । स चाऽयमेवविहित इति । सोऽयं लकार एवं 'लः कर्मणि च' इति सूत्रसत्त्वे यथा विहितस्तथा विहित इत्यर्थः । अतोऽपि 'ल' इत्यस्य षष्ठ्यन्तत्वपक्षोऽयुक्तः । तथा सति ते चेमे इति वदेत् । भाष्ये इत्यपि स्यादिति । लकारेण कर्तृकर्मणोरनभिधानादिति भावः । इत्येतदत्र प्रदेश इति । तयोरिवेति सूत्रार्थमित्यर्थः । पदेनेति । पदसमुदायात्मके सूत्रे भगवान्मात्रालाघवं नाऽऽद्वियत इति भावः । वस्तुतस्त्वत्र 'ल' ग्रहणे कर्मभावाभ्यां कर्तृरूपाऽर्थाऽबाधाय 'च' द्वयं कार्यम्, उत्तर सूत्रे च तयोरिति वाच्यम् । मम तु कर्मणि कृत्यक्तखलर्था भावेऽकर्मकेभ्य इत्येवेति मात्रालाघवमप्यस्त्येवेति बोध्यम् ।

भाष्ये सूत्राऽनुसारेण 'च' घटितो न्यासः, कैयटे च तथैव न्यासो दर्शितः । तृजादय इति । तेषामात्मनेपदादिसंज्ञाऽभावादिति भावः । परत्वात्कर्त्रर्थ इति । इदं कार्यशब्दवादे । एवं हि भावकर्मणोर्न स्यादिति त्वग्रे भाष्य एव स्पष्टम् । सर्वप्रसङ्ग इति । विप्रतिषेधवादे दूषणम् तडोऽनुदात्तेति । कर्त्तरि इति शेषः । एवं 'नेर्विश' इत्यादीनां नियमत्वे कर्त्तरि तड् न स्यात्, विधित्वे केवलादप्यानः स्यादित्यादि बोध्यम् । तडां विधिरिति । कर्त्तरि इति शेषः । भावकर्मणोरिति । तथा चाऽऽसादिभ्यः कर्त्तरि न स्यादन्येभ्यो भावकर्मणोर्न स्यादित्यर्थः । भाष्ये भावकर्मणोस्ततः कर्त्तरि इति ।



योगविभागसामर्थ्याद् 'भावकर्मणोः' इत्यत्राऽसंबद्धमेव 'अनु-  
दात्तद्धिद्' ग्रहणं 'कर्तरि' इत्यत्र संबध्यत इति भावः । तदाऽ-  
स्येति । 'लः कर्मणि च' इत्यस्येत्यर्थः । षष्ठ्यन्तत्वं न भाष्य-  
सम्मतमित्युक्तम् । वक्ष्यते च शेषादेव परस्मैपदमिति । नियमे तद-  
वस्थो दोष इत्यत आह कर्तर्येवेति । लक्ष्याऽनुसारादिति भावः ।  
लुकाऽप्ययमिति । नन्वनुप्रयोगस्थलादेशैरेव भावाद्यभिव्यक्तौ  
किमस्याऽर्थाऽऽदेशेनेनेति चेन्न, एवं हि 'आम्' विषयस्य 'कर्तरि  
कृद्' इति कर्त्रर्थकत्वमेव स्यात् । एवं हि विरोधादन्यवाचिप्र-  
त्ययपरोऽनुप्रयोगो न स्यादिति भावः । लोपस्याऽप्यजेति । पठ-  
यती त्यादौ । प्रतिज्ञेति । अनेन प्रथमान्तत्वमेव युक्तमिति सूच-  
यति, 'ल'ग्रहणं सकर्मकनिवृत्त्यर्थमिति भाष्याच्च षष्ठ्यन्तत्वे  
'ल'इति 'ग्रहणम्' इति स्यात् । समासेऽपि विभक्तिलोपेऽकारश्र-  
वणाऽनापत्तिः, अलोपे विसर्गश्रवणापत्तिः । अन्यदपि प्रथ-  
मान्तत्वसाधकम्प्रायुक्तम् । ६६।

### लस्य ( ३।४।७७ )

भावाद्यर्थाऽभिधायिन इति । शास्त्रप्रतिज्ञातार्थवन्त  
इति भावः । अकार उच्चारणार्थ इति । अन्यथा लिङादीनां  
तिङो न स्युः । ततश्च 'परस्मैपदानां एल्' इत्याद्यसंगतं  
स्यादिति भावः । विहितविशेषणमिति । न चैवं शाला-  
दिषु प्राप्नोतीति भाष्याऽसंगतिः समुदायस्य ततो विधा-  
नेऽपि निर्दिष्टस्य लकारस्य वर्णस्य ततोऽविधानादिति  
वाच्यम्, समुदायविधानेऽवयवविधानस्याऽपि सत्त्वमित्य-  
भिमानेन एवमपीत्यादिभाष्यस्यैकदेश्युक्तित्वेनाऽज्ञतेः । एतेन  
'ल्युट्' धातोर्विहितो न तु लकार इति परास्तम् । अथाऽपि  
कथञ्चिदिति । अस्य शेषः । तदेवाह ल एवेदिति । तत्रेत्संज्ञासा-



मथर्यान्लोपात्पूर्वं लोपेऽपि स्थानिवत्त्वाद्वा स्वर इति भावः । तत्पुरुषत्वे ण्वुलादौ कथं स्वर इति चिन्त्यम् । इत्संज्ञकलस्य परत्वाऽभावात्, तदव्यवहितपूर्वस्य तदनिष्टेश्च । तस्माद्बहुव्रीहिरेव । अथाऽपि कथञ्चिदिति भाष्यस्य 'व्यपदेशिवद्भावेन' इत्याशय उचितः । 'वचनाद्वा, इत्यस्येत्त्वे यद्यप्यादेशा न स्युस्तथाऽपीत्यादिस्तदाह तथाऽपि लस्येति । एवञ्चेत्संज्ञायामप्यादेशसिद्धिर्भावादिविहितस्य लस्य लुटि तु दोषः । भाष्ये एवमपीति । एवञ्चाऽत्र प्रयोजनाऽभावादित्त्वाऽभावेन लादेशस्वराऽभावौ सिद्धौ । ल्युटि तु इत्संज्ञया लोपेन च बाधान्न दोष इति भावः । ल् अस्येति । अत्र पक्षे 'ल्' लुप्तपष्ठीकम् 'अस्य' इति समानाऽधिकरणं तस्य विशेषणम् । वस्तुतो धातोरित्यनुवृत्त्या धातुविहितलकारस्य वर्णस्य तत्र ग्रहणम् अकारस्योच्चारणार्थत्वात् । शालादौ तु न व्यञ्जनमात्रं धातोर्विहितं किन्त्वकारविशिष्ट इति भाष्यार्थः । भाष्ये लादेशो वर्णविधेरिति । लादेशादेश इत्यर्थः । ननु वर्णविधिलादेशयोर्युगपत्प्राप्त्यभावेन विप्रतिषेधाऽसङ्गतिरत आह वाक्यस्येति ॥७७॥

### टित आत्मनेपदानां टेरे ( ३।४।७६ )

भाष्ये ज्ञापकञ्चेति । 'गाङ् लिटि' इति सूत्रे इदमुक्तम् । नैतदिति । एतदुक्तमत्र नास्तीत्यर्थः । तदुक्तमेवं किलाऽत्र स्यादित्यन्वयः । ननु भिन्नवचनानां कथं सामानाधिकरण्येन संबन्धोऽत आह यदि टित इति । टिदात्मनेपदानामिति भाष्यस्य तदर्थकं यदि विज्ञायत इत्यर्थः । भाष्यपामाण्यात्तादृश एवाऽष्टाध्यायीपाठ इत्यन्ये । भाष्ये आदिर्मा भूदिति । श्रमीवाऽत्रापि 'परश्च' इत्यस्याऽप्रवृत्तेरिति भावः । तत्र साधुरागम इति । योगरुदिरिति भावः । नन्वस्य 'इट' आर्धधातुकत्वाऽभावादालोपो न



## संस्कृतगवेषणा ।

—००३०—

अयि सहृदयाः

तत्रभवतां सर्वेषां सन्निधे मदीयेयमभ्यर्थना यत्सा-  
दरमियं संस्कृतगवेषणा भवद्भिर्देवभाषोन्नत्यै अङ्गीकर्तव्ये-  
ति । इयं गवेषणा महता परिश्रमेण व्यावहारिकान् पारि-  
भाषिकशब्दान् शब्दतः परिचितानर्थतोऽपरिचितानन्वि-  
ष्याऽन्विष्य प्रथमपरीक्षार्थिनां छात्राणां कृते मया विर-  
चिता । अस्यामतीवोपकारकाः शब्दाः सन्निवेशिताः  
सन्ति ये विदुषोऽप्यानन्दयन्ति । कौमुदीपरिपठितान्यु-  
दाहरणानि यावच्छक्यं 'ध्रुवका, अवका, नदालम्, कुलिज-  
इत्येवमादीनि सम्यगर्थतो विशदीकृत्यलिखितानि सन्ति ।  
यदि संस्कृतभाषासंवन्धिव्यवहारनैपुण्यमभिवाञ्छन्ति  
तत्रभवन्तरतर्हि स्वस्वविद्यार्थिषु मदीयगवेषणायाः श्रीमद्भिः  
प्रचारः कर्तव्यः । मूल्यम् आणकपञ्चकम् ।

बालगोविन्दशर्मा वैद्यः

महावीर औषधालय,

ज्ञानवापी बनारस ।



## अभ्यर्थना ।

—\*\*\*—

महोदयाः

अस्ति खलु विदितमेतद्यदधुना वाराणसेयानां विदुषां  
वैदुष्यम्प्रायः पाणिनिव्याकरणमधिष्ठायैव परिष्कारवलेन  
सर्वोपरि वरीवन्ति । व्याकरणञ्च तन्महर्षिभगवत्पतञ्जलि  
प्रणीतमहाभाष्यमन्तरेणऽकिञ्चित्करम् । तच्च महाभाष्यमन्यर्थ  
गूढाऽभिप्रायमित्यालोच्य कैयटेन तदर्थबोधनाय प्रदीपो व्यधायि ।  
ततः कालक्रमात् जनानां बुद्धिवैपुल्याऽभावात् परमकारुणि-  
केन महामहोपाध्यायनागेशभट्टेनोभयार्थद्योतकोद्योतो व्यधायि ।  
किन्तु, अयमुद्योतोऽद्यावधि आपादचूडं न कापि मुद्रित इति  
महान् खेदः । केवलमादितोऽध्यायद्वयमुद्योतस्य 'बम्बई' नगरे  
मुद्रितम् । तृतीयाऽध्यायादारभ्याऽऽसमाप्ति मुद्रयितुमहं बद्धपरि-  
करः केवलं धाष्ट्यादेव सञ्जातोऽस्मि । तत्रभवतो नागेशभट्ट-  
विदुषः पुण्यप्रभाव एव मां तारयिष्यतीति मदीयो दृढविश्वासः ।

आदर्शपुस्तकञ्चैकमेव 'कधिदाय' विक्रमवत्सरलिखित  
मस्ति । एकमपरम्पुस्तकमद्याभ्यर्थनालेखकाले 'टीकमणि  
कालेज' संस्कृतपाठशालाया व्याकरणप्रधानाध्यापकेन श्रीम-  
द्विद्वद्वरपूर्णचन्द्राचारिणा श्रीविद्वद्वरानन्तरामशास्त्रिणः सका-  
शादवाप्य प्रदत्तमिति, उभयोरपि विदुषोरान्माहं ऋणी  
भविष्यामि । प्राप्तस्यास्य 'ख' संज्ञा भविष्यति । उद्योत-  
स्यास्य सभाष्यस्य 'क' संज्ञकं पुस्तकं श्रीमद्विद्वद्वररामचन्द्र-  
शर्मणा मम पित्रा संगृहीतन्तत्तु मदीयमेव । एताभ्यां मुद्रिते-  
ऽस्मिन्मुद्योते यदि कापि रत्नलनं स्यात्तर्हि विद्वद्भिः क्षन्तव्यमिति  
विदुषां वशंवदः ।

बालगोविन्द वैद्यः । मार्गशीर्ष १५ ।



स्यादत आह अत्र चेति । स्थान्यादेशसंबन्धस्येति । स्थान्यादेश-  
 संबन्धं प्रति भूयसां प्रयोजकत्वात्स्थानषष्ठीत्यन्वयः । टकारस्तु  
 'इटोऽद्' इत्यत्र विशेषणार्थः । बलाद्यार्थधातुके इति । अनेन  
 प्रकृतिप्रत्ययोभयाऽपेक्षलमागमस्य दर्शयति । भाष्ये इदन्तर्ह्यु-  
 क्तमिति । इदमपि 'गाङ् लिटि' इत्यत्रैवोक्तम् । तैरात्मने इति ।  
 तिवादीनां मध्ये यान्यात्मनेपदानीत्यर्थः । न च तन्मध्ये शान-  
 ज्निविष्ट इति भावः । अनुवृत्तिं विनाऽपीष्टसिद्धिमाह अथ  
 वेति । भाष्ये एकदेश्याह आने मुगिति । 'आनयि' इति  
 प्रयोगे दृश्यमानरूपस्यैवानुकरणं न्याय्यमिति भावः । वस्तुतस्तु  
 अलादेशे शानच्ञानशादि संबन्ध्यानेऽपि 'मुक्' सिद्धये तथा  
 निर्देश आवश्यकः । पचमानो यजमान इति । भावकर्मणोरप्रवृत्तये  
 'न ते लादेशा' इति ज्ञापकाऽसंगत्यरुचेर्वचयति प्रकृते तदिति ।  
 ज्ञापनाय तु सयादय इति । ननु परत्वादेत्वे पुनः प्रसङ्गविज्ञानेन  
 ङादिषु 'लक्ष्ये लक्षणस्य' इति न्यायेनैत्वाऽऽवृत्तौ किमर्थमिदं ?  
 स्पष्टञ्च 'ङा' विधायके भाष्ये एतदिति चेन्न, एकदेश्युक्तित्वेना-  
 कृतेः ज्ञापकस्य फलाऽभावाच्चाऽस्यास्तत्त्वम् । 'एधन्त' इत्यादौ  
 परत्वाद् 'वाणादाङ्गम्' इति वा पूर्वमन्ताऽऽदेशे पूर्वरूपे  
 'सर्वे सर्वपदाऽऽदेशा' इति न्यायेनाऽन्तस्याऽऽदेशादेशत्वेन ज्ञाप-  
 केन नैत्वाऽऽपत्तिरित्यन्ये । श्लोकेति । श्लोकपूरणायाऽन्यसूत्र-  
 विषयपूर्वपक्षोऽत्र दर्शित इति भावः । तद्वध्वनयन्नाह 'एत ए'  
 इत्यत्रेति । अनेनाऽस्य श्लोकस्यैकदेश्युक्तित्वं स्फुटी-  
 कृतम् ॥ ७६ ॥

परस्मैपदानां णलतुसुस्थलथुसणत्वमाः । ( ३।४।८२ )

मध्ये शस्येति । अनादितादिति शेषः । प्रथमपुरुषे 'पपाच'



इत्यादौ वृद्धिप्रसिद्धय आह योगविभागश्चेति धात्वधिकारे  
 त्विति । परविशेषणपक्षे इदम् । विहितविशेषणे तु तदप्रवृत्त्यां तस्यैव  
 प्राप्नोतीति यथाश्रुतमेव भाष्यं रमणीयमितिदिक् । भाष्ये अनित्वा-  
 दिति । वाक्यार्थबोधे सति प्रत्ययत्वज्ञाने इत्संज्ञासमकालमेव सर्वा-  
 देशतेति तदाऽनेकाल्त्वस्याऽऽकृतिरित्यर्थः । भाष्ये तस्याऽनित्वा-  
 दिति । वाक्यार्थबोधात्प्रागनित्वादस्याऽन्वाख्यातुरनित्वज्ञानादि-  
 त्यर्थः । एवञ्चाऽनुबन्धत्वज्ञानाऽभावात्तत्समये न 'अनुबन्ध-  
 कृतम्' इत्यस्य प्राप्तिरिति भावः । यदि तु भाव्यनुबन्धत्वं  
 गृहीत्वा तत्प्रवृत्तिस्तदा 'डा' वत् 'ण, अल्' इति प्रश्लेषेणाऽने-  
 काल्त्वात्सर्वादेशत्वम् । निरूपितश्चेदं 'लुटः प्रथमस्य' इति  
 सूत्रेऽस्माभिः । क एष परिहारो न्याय्य इति । अन्याय्य एष  
 परिहारः क उच्यत इत्यर्थः । एवं तर्हि लकार इति । 'ल' इति  
 'लण्' इति वाऽऽदेशः कार्य इति भावः । धातुस्वर प्रवर्तत  
 इति । प्रवृत्तः सतिशिष्टस्वरेण न निवर्त्यत इत्यर्थः । भाष्ये अन्तो-  
 दात्त आदेश इति । स्थाने द्विर्वचनमिति भावः । सर्वाऽनुदात्तम्  
 अनुदात्ताऽभ्यासमपीत्यर्थः । निरूप्यत इति । विचारविषयीक्रियत  
 इत्यर्थः । भाष्ये कथम्पुनरयमिति । द्विर्वचनप्रकृतिरित्यर्थः । यदै-  
 काजिति । यदैकाजिणादिः प्रकृतिरित्यर्थः । धातोरन्तोऽनुदात्त  
 इत्यर्थ इति भावः । व्यपदेशिवदिति । तं नाऽतिदेशानां तत्त्वातिदे-  
 शात्स्वरसिद्धिरित्यर्थः । अस्य 'आद्यन्तवत्' सूत्र परतया कैय-  
 टोक्ते व्याख्यानबीजं चिन्त्यम् । इतरोऽन्तोदात्तत्वव्यवहार  
 एवाऽनेन व्यपदेशिवद्भावेनोक्त इति मत्वाऽऽह यथैवेति । अन्तो  
 दात्तत्वादिधर्माऽतिदेश एव कैयटे 'कार्याऽतिदेश' पदेनोक्तः ।  
 नत्विदमिति । एवञ्चाऽनेनाऽन्तत्वाऽतिदेशे शास्त्रेणाऽन्तत्वप-  
 युक्तोदात्तत्वे तद्व्यवहारसिद्धिः, आद्युदात्तविधायकशास्त्राऽभावात्  
 न तद्व्यवहार इति भावः । शास्त्राऽतिदेश इत्यस्य शास्त्रप-



वृत्तौ❀ निमित्तस्याऽन्तत्वास्याऽनेनाऽतिदेश इत्यर्थः । भाष्ये सोऽसाविति । प्रकृतिभूतो धातुरित्यर्थः । अन्तोदात्तः तथाव्यवहारविषयः । तद्वृत्तयति एतदपीति । अन्तोदात्त आदेश इति । वचनं नास्तीत्यर्थः । स्थानिवदिति न धर्माऽतिदेशकमित्याह स्थानिवदिति । कार्यातिदेशः प्रकृतित इति । आदेशे प्रकृतिसादृश्यबोधात् 'स्थानेऽन्तरतम' सूत्रादित्यर्थः । सादृश्यञ्च प्रकृतिधर्मवत्त्वम् × । स च यथा व्यपदेशिवद्भावेनाऽन्तोदात्तत्ववान् तथाऽऽद्युदात्तवानपीति भावः । स्थाने द्विर्वचनपक्ष एषाऽसङ्गत इत्याह द्विःप्रयोगे चापीति । तदाह निर्णय इति । योगविभागश्चेति । एकाराऽभावे इदम् । धात्वधिकार इति । परविशेषणे इदम् । विहितविशेषणपक्षे त्वस्याऽऽदेश एव प्राप्नोति । अत एव 'नित्यं ङित' इत्यादौ न दोष इति बोध्यम् । अकारद्वयेति । एवं 'ए अल्' इत्यापि प्रश्लेषो बोध्यः ॥ ८२ ॥

### लोपे लङ्ग्रहणं ( ३४।८५ )

अस्मादतिदेशान्लोपे अडायावपि प्राप्नुत इत्यत आह लोट इतीति । ननु 'भि' विषये परत्वाजुसा 'इतश्च' इत्यस्य बाधान्न तस्याऽप्येतद्विषये सर्वत्र प्राप्तिः, जुसा इकाराऽप्यतरे तदभावाद् 'इतश्च' इत्यस्याऽप्राप्तिः । इकारलोपे भोरभावाज्जुसोऽप्राप्तिरिति यौगपद्यऽसम्भवात् । स्थानिवत्त्वन्तु आदेशप्रवृत्त्युत्तरं, न तत्समकालं, एकसत्त्वान्यतरविषयत्वे मानाऽभावात् । विनिगमनाविरहेणोभयबाधकं स्यादत आह भाष्ये अथ वा पुरस्तादपवादा इति । तत्र लङ्ग्रहणस्येति । तत्र 'लङः शाकटायनस्य' इति सूत्र इत्यर्थः ॥ ८५ ॥

❀ 'शास्त्राऽप्रवृत्तौ' इति के पाठः ।

× 'सादृश्यञ्च तद्वृत्तिधर्मवत्त्वम्, इति के पाठः ।



सेह्यपिच । ( ३।४.८७ । )

भाष्ये अलघीयश्चैव हाति । मात्राकृतलाघवाऽभाव इत्यर्थः ।  
प्रक्रियालाघवन्तूकारोच्चारणेऽस्त्येवेति भावः । उत्त्वस्य बाध-  
कमेवेति । उत्त्वग्रहणमिकारलोपस्याऽप्युपलक्षणम् ॥ ८७ ॥

लिङः सीयुट् ( ३।४।१०२ )

नन्वपवादतया यासुग बाधात् कथं तद्विषये सीयुडत आह  
यथैवेति । विनाऽपीति । अत एव पूर्वमपि सीयुण् न, अप-  
वादविषये उत्सर्गाऽप्रवृत्तेरिति भावः । भाष्ये सुटोऽपीति ।  
कर्त्तरि षष्ठी, कर्मणोऽनुपादानादुभयप्राप्त्यभावः । सुट्कर्तृकः  
सीयुटो बाधः स्यादित्यर्थः । कार्यिभेदादिति । प्रथमद्विर्वचनस्य  
द्वितीयद्विर्वचनेन कार्यिभेदेऽपि बाधदर्शनाच्चिन्त्यमिदम् । तस्मा-  
दपकर्षो विज्ञायेतेत्युत्तरं भाष्ये । तस्माद्यासुडादेः सीयुटः  
प्रतिषेधो वक्तव्य इति शेषः । तदेव च वचनं ज्ञापकमत्र प्रक-  
रणे बाधाऽभावस्येति सुटा सीयुटो न बाध इति भाव इत्यु-  
चितम् ॥ १०२ ॥

यासुट् परस्मैपदेषूदात्तो ङिच्च । ( ३।४ १०३ )

आगमा अनुदात्ता इति भाष्ये । 'अनुदात्तम्पदम्' इत्येकवा-  
क्यतापन्नोदात्तादिविधिप्रवृत्तिकालेऽसन्निहितानामपि तेन निष्पा-  
तप्रवृत्तिर्ज्ञाप्यत इत्यर्थः । विस्तरेण चैतद् 'आद्युदात्तश्च' इत्यत्र  
निरूपितम् । प्रकृतसूत्रे शब्देन्दुशेखरे च ॥ १०३ ॥

आतः ( ३।४।११० )



भाष्ये इह मा भूत् अकार्पुंरिति । नियमेन व्यवच्छेदो मा भूदित्यर्थः । ननु सिचः परस्य भोर्जुश्चेदाकारपरसिचः परस्यैवेति न दोष इत्यत आह अत्रेति । नियमः स्यादिति । नियमेन व्यवच्छेदः स्यादित्यर्थः । अगुरिति । योगविभागाऽऽनर्थक्यन्त्वनुपदमेव परिहरिष्यति । अत एव दूषणान्तरमाह विषयविभागश्चेति । अभूवन्निति । अत्र प्रत्ययलक्षणेन 'सिच्' सत्ता बोध्या । योगविभागः स्यादिति । 'लङः शाकटायनस्य' इत्यत्र सिचपदाऽसंसृष्टस्य 'आत' इत्यस्याऽनुवृत्त्यर्थो योगविभाग इत्यर्थः । ननु 'आतः सिच' इत्युच्यमानेऽपि 'स्वरित' लिङ्गाऽसङ्गाद् 'आत' इत्येवाऽनुवर्तिष्यते न तु 'सिच' इति, उत्तरत्र लङ्ग्रहणाच्चऽत आह अथ वेति । नियमार्थत्वायेति । तत्फलन्तु 'अभूवन्' इत्यस्य व्यावृत्तिः । नियमपक्षे योगविभागप्रयुक्तगौरवेऽपि लाघवान्तरं दर्शयति ततश्च लुङीति । शाकटायनमते लङ् एवाऽन्यस्य तन्मते नेत्यर्थे, लुङि शाकटायनमते निषेधेऽन्यस्य मते जुस्, इत्यर्थाद्विकल्पः फलितः । लङि तु शाकटायनमतेऽन्यमते च प्राप्त्या नित्यत्वं फलतीति भावः । भाष्ये लङ्ग्रहणाच्चेति । असति लङ्ग्रहणे लुङ्यपि विकल्पः स्यात् । न च 'आत' इति योगविभागाल्लुङि नित्य इति वाच्यं, लुङि विकल्पो लङि नित्य इति वैपरीत्यस्याऽपि सम्भवादिति भावः । एवञ्च 'आत' इति सूत्रं 'सिच' इत्यनुवृत्त्या नियमार्थम्, उत्तरसूत्रन्तु विध्यर्थम् । शाकटायनस्यैवेति । एवकार उत्तरार्थः । लङ्ग्रहणं लङ्वद्भावेन लङोऽग्रहणार्थमिति बोध्यम् । एवञ्च 'धातो' इति सूत्रस्थभाष्यं प्रौढ्या, एतत्सूत्रस्थभाष्यविरोधादिति बोध्यम् ॥ ११० ॥

आर्द्धधातुकं शेषः । ( ३।४।११४ । )



भाष्ये धातोरेकाच इति । 'धातोः' इति पृथक् सूत्रन्तु प्रत्याख्यात  
मेव । धातोरित्येवमिति । व्याख्यानादिति भावः ॥ ११४ ॥

इति श्रीकालोपनामकशिवभट्टसुतसतीगर्भजनागेशभट्टकृते  
महाभाष्यप्रदीपोद्घोते तृतीयाऽध्यायस्य चतुर्थपादे  
प्रथममाह्निकम् ॥ १ ॥ पादोऽप्ययं पूर्णोऽध्यायश्च  
तृतीयः समाप्तः ॥ ३ ॥

अथ चतुर्थोऽध्यायः ॥ ४ ॥

प्रथमः पादः ॥ १ ॥

इत्याप्प्रातिपदिकात् । ( ४।१।१ )

नन्वेतदभावे केवलानामेव स्वादीनाम्प्रयोगः स्यादत आह  
परश्चेतीति । नन्वेवं धातादेरपि स्युरत आह प्रत्ययार्थेति ।  
स च कर्मादिरपत्यादिश्च, तत्संबन्धयोग्यार्थस्याभिधायिनी  
मित्यर्थः । ननु प्रत्याख्यातसूत्रमादायैतदाक्षेपो न युक्तोऽत आह  
सति चेति । एतदादिपञ्चमीनिर्देशैः 'तस्माद्' इति परिभाषया  
परत्वाभावेन हि तत्प्रत्याख्यातमिति भावः । प्रतिपादनपरत्वादिति ।  
'परश्च' इति सूत्रस्येति शेषः । ननु वचनान्तराश्रयेण वचनान्त-  
राक्षेपो न युक्तोऽत आह सति चेति । द्योत्यवाच्याऽर्थयोः संबन्धी  
योऽर्थ इत्यर्थः । प्रकृत्याक्षेप इति । नित्याऽऽकांक्षत्वादित्यर्थः ।  
प्रत्याययति प्रकृत्या सह स्वार्थमिति प्रत्यय इति भावः । असती-  
हेति । सजातीयाऽधिकारान्तराऽदर्शनेन पूर्वाऽधिकारनिवृत्तिरयुक्ते-  
त्यर्थः । नन्वेवं विशेषविहिततव्यादयो व्यर्थाः स्युरत आह  
वाऽसरूपेति । ननु व्याख्यानादेव पूर्वाऽधिकारनिवृत्तिः सिद्धेत्यत  
आह अथ वेति । ननु पदान्तरवाच्यक्रियाऽपेक्षकारकबोधकता  
स्यादीनां दृष्टेति धातोर्नोत्पत्तिः, ततो विधीयमानानां तथात्वाऽ



सम्भवादत आह तत्र यथेति । प्रकृतिमात्राऽऽक्षेपे यथा प्रकृत्य-  
 र्थाऽपेक्षकर्तृकर्मादावभिधेये लादय उत्पद्यन्ते तथा स्वादयोऽपि  
 स्युरिति योजना । प्रातिपदिकाद्विधौ तु प्रकृत्यर्थाऽपेक्षकर्माद्य-  
 सम्भवादगत्या तथा स्वीकार इति भावः । ननु स्वादीनां तृजा-  
 दीनाश्च बाध्यबाधकभावो युक्तोऽत आह कर्त्रादिष्विति । यथा  
 एबुलतृचोः कर्त्तृ 'ति' प्रत्ययेन, यथा वा तव्यादीनां  
 कर्मतिङा पर्यायस्तथा स्वादीनामपि तैः स्यादिति भावः ।  
 धातोरित्यननुवृत्तावपि 'वाऽसरूप' इति संबध्यत एवे-  
 त्यभिमानः । सिद्धान्ताऽऽशयमाह निवृत्तमिति । अत  
 एव तदधिकारसंबद्ध 'वाऽसरूप' विधिरपि नेति भावः । ननु  
 कर्मादौ विधीयमानाः स्वादयः कर्माद्यभिधायिनस्तिङन्तात्कर्मा-  
 देरुक्तत्वेन न भविष्यन्तीत्यत आह कर्मादय इति । अन्तर्भूत-  
 कर्मेति । बहुव्रीहिस्ततः क्रियापदेन कर्मधारयः । नन्वेवमेक-  
 लादिषु विभक्त्यर्थेषु संख्याया उक्तत्वान्न स्युरत आह यद्वेति ।  
 अत्र पक्षे प्रथमाऽऽपत्तिर्बोध्या । वचनग्रहणादिति । प्रवृत्तिनि-  
 मित्तभूता हि संख्या 'वचन' शब्देनोच्यत इति नाऽयं यत्नः प्रकृते  
 इति भावः । प्रकारान्तरेणाऽप्यप्राप्तिमुपपादयति न चेति ।  
 एकप्रकृत्यर्थक्रियाया एकपदे प्रत्ययद्वयवाच्येन भिन्नेन साधन-  
 द्वयेन संबन्धो न युक्तः, शाब्दे व्यवहारे तथा कचिददर्शनादिति  
 भावः । भिन्नसाधनाऽभिधायिनोरिति । प्रत्यययोरिति शेषः ।  
 एकक्रियाऽपेक्षः । एकक्रियायामनेकसाधनाऽन्वयबोधजननायाऽपे-  
 क्षणीयं ❀ सहायत्वं × तयोर्न युक्तमित्यन्वयः ।

ननु 'पुत्रीयति' इत्यादावेकस्या इच्छायाः शब्दद्वयवाच्येन  
 कर्मणा कर्त्रा च संबन्धो दृष्ट इत्यत आह पुत्रीयेति । नन्वेवं

❀ 'अपेक्षणीयत्वम्' इति के, पाठः ।

× 'सहायत्वम्' इति 'के' नास्ति ।



तिङ्वाच्य एव साधने स्वादयः स्युरत आह अनभिहितेति ।  
 अत्रेदं चिन्त्यम् । 'पचति पश्य' इत्यादौ क्रियाया अपि कर्म-  
 त्वाद्भाष्योक्त एव समाधिर्युक्त इति, न चौत्सर्गिकमेकवचनं  
 युक्तम्, 'न केवला प्रकृतिः' इति निषेधेन यत्र केवलप्रकृतिप्रयोगो  
 न प्राप्तस्तत्र तत्प्रवृत्तावपि अन्यत्र तत्प्रवृत्तौ मानाऽभावात् ।  
 प्रकृतिलक्षप्रत्ययविधावुद्देश्यतावच्छेदकावच्छिन्नत्वम् । एतद-  
 धिकाराऽभावे हि प्रत्ययान्तरानभिहितसंख्याकारकत्वमुद्देश्य-  
 तावच्छेदकं न चेदं तदवच्छिन्नमिति नैतद्विषये तन्निषेधप्रवृत्तिः ।  
 अव्ययेभ्यस्तु 'अव्ययादाप्सुप, इति ज्ञापकात्कस्यचिदुत्पत्ता-  
 वावश्यकायामौत्सर्गिकं तदेव भवति । 'पचतिरूपम्' इत्या-  
 दावपि पूर्वोत्तरतद्धितानां 'सु' ❀ प्रकृतित्वनिर्णयेनाऽस्यापि  
 प्रकृतित्वान् 'न केवला' इत्यादि निषेधप्रवृत्तिः सूपादा । तृती-  
 याद्येकवचनन्त्वत्राऽनभिधानान्नेति भावः । अत एव 'सुप्ति-  
 ङन्तम्, इति सूत्रे तिङ्ग्रहणं चरितार्थम् । ननु क्रियाया  
 लिङ्गाऽभावोऽत आह यथेति । नन्वेवमपि धात्वर्थस्य संख्याऽ-  
 भावात्कथमुत्पत्तिरत आह साधनाश्रयेति । ननु कारकद्वारा  
 संख्याकार्यवत् तद्द्वारैव लिङ्गकार्यमस्त्वत आह न चेति ।  
 तिङन्तोपस्थाप्यक्रियाया द्रव्यधर्मसंख्याया परम्परायोगेऽपि न  
 तथा लिङ्गेन योगो, विचित्रत्वाच्छब्दशक्तीनामिति भावः । भिद्यते  
 आरोपितसंख्यावती भवति । तदाश्रयः तत्संबद्ध्यो लिङ्गाऽऽख्यो  
 भेदस्तत्र नाऽऽरोप्यत इति शेषः । कस्य विच्छब्दस्य शक्तिः  
 कस्मिंश्चिदुपस्थितेऽप्यर्थे प्रतिबध्यत इत्यन्वयः । एष प्रकारः  
 स्वाभाविकत्वाच्छब्दे नाऽन्वाख्यायत इत्यर्थः । अत्रैतत्स्वरसा-  
 त्साधनगतसंख्यायाः क्रियायामारोपेण तिङ्गर्थसंख्यायाः प्रकृ-  
 त्यर्थ एवाऽन्वयः । आरोपमूलतया कर्तुरप्येकत्वमतीतिः शब्द-



शक्तिस्वभावाश्च स्वप्रकृतिकप्रत्ययवाच्यसाधनगताया एव तस्या-  
स्तत्राऽऽरोपः । तेन भावे न द्विवचनाद्यापाद्यम् । यदा तु तत्र  
प्रकारान्तरेण संख्याऽवगमस्तदा भावेऽपि बहुवचनं भवत्येव 'हत-  
शायिकाः शयन्त' इति यथा । तत्र हि उपमानबहुत्वाद्धात्वर्थे  
बहुत्वाऽवगतिः । अन्यथा तत्र बहुलोपादानं व्यर्थं स्यात् ।  
एतेन 'क्रिया संख्यायामयोग्यैव' इति परास्तम् । न चैवं  
'पचतः कल्पम्' इत्यादौ द्विवचनाद्यापत्तिः, संख्यायास्तिङोक्त-  
त्वात् । एकवचनन्तु साधुत्वार्थमिति न दोषः । तदपि  
प्रथमाया एव नाऽन्यात्ताम्, अनभिधानादित्यादि पञ्चमे वक्ष्यते ।  
अत एव सुबाद्युत्पत्तिरेकत्वादीनामुक्तत्वाद्धारिता । ननु संख्या  
भावादित्युक्तम्, यदि संख्यायाः स्वप्रकृत्यर्थकर्त्रादावन्वयस्तदा  
स्त्रीलस्याऽपि तत्रैव स्यादिति वैषम्यं दुरुपपादम्, किञ्च, 'पचति  
पश्य' इत्यादौ द्वितीयावारणाय संख्याऽभावादित्येव बक्तुं युक्तं  
न तूक्तत्वादिति । लट्वाद्या 'पचति' इति तिङा कर्तृगताया  
उक्तत्वेऽपि क्रियागताया अनुक्तेरत एव कर्माद्यभावादिति नोक्त-  
मित्यधिकं मञ्जूषायां द्रष्टव्यम् । न तु क्रियाया इति । शब्द  
शक्तिस्वभावेनाऽऽख्यातोपात्तक्रियायास्तदयोगादिति भावः । नपुं-  
सकत्वमिति । नपुंसकत्वमेव नाऽन्यलिङ्गयोग इत्यर्थः । सामा-  
न्यतो दृष्टेनेति । विमतं न लिङ्गयोगि क्रियात्वाद्यथा पचतीति, एवं  
रूपेणाऽनुमानेनेत्यर्थः । अनेनैवेति । लिङ्गाऽभावेनैवेत्यर्थः । ननु  
तिङन्तार्थस्याऽपत्यादिना कथं योगोऽत आह यथैवेति । सर्व-  
नामप्रत्ययमृष्टो यस्तिङन्तार्थक्रियाधारस्तेन सम्बन्धसम्भव इति  
भावः । ननु प्रातिपदिकादेवोत्पत्तौ लुग्विधानं व्यर्थमत आह  
लुग्विधानेति । न तु सतो निवृत्तिराख्यायते अयुक्तत्वादिति  
भावः । तदन्वाख्यानफलश्च प्रत्ययलक्षणसिद्धिरिति बोध्यम् ।  
स्तोकान्मुक्तः आमुष्यायणेत्यादौ तु अलुग्विधानादेव पृष्ठी बोध्ये-



त्यभिमानः । नन्वेवं 'तस्याऽपत्यम्' इत्यादौ किमर्थं समर्थ-  
विभक्तिनिर्देशोऽत आह तस्येति त्विति । असत्त्वभूतत्वा-  
दिति । तस्य हि सत्त्वभूतमर्थं प्रति विशेषणत्वं न दृष्टमिति भावः ।  
शब्दान्तरेति । यच्छब्दपरामृष्टस्याऽपत्यादियोगस्तच्छब्दादेव प्रत्यय  
इति भावः । अथाऽपि कथञ्चिदिति भाष्यमभ्युपगमवादमात्रम् ।  
केचित्तु 'तिङ्श्च' इति ज्ञापकं, न तिङन्तात्स्वादयो भवन्तीत्येवं  
सामान्याऽपेक्षम् । भाष्ये अणादय इति । 'आदि' शब्दः  
प्रकारवाचीत्याहुः । वाक्यार्थस्येति । कारकाऽन्वितक्रियैवाऽस्म-  
न्मते वाक्यार्थ इति भावः । शक्तिः कारकम् । न्यायस्योक्त-  
त्वादिति । न च तिङन्तस्य स्त्रीत्वेन योगोऽस्तीत्यनेनेत्यर्थः । तदेवं  
स्वादिविधौ प्रकृत्यन्तराऽसम्भवात् पारिशेष्येण 'ङ्याप्पाति-  
पदिक' लक्षणैव प्रकृतिरिति स्थितम् । ननु तेषामेवाऽऽक्षेपे तत  
एव स्वादय इति अङ्गत्वादिकमपि तेषां सिद्धमपि आह शब्देनेति ।  
भाष्यकार इति । न तु वार्त्तिककृत्, तेनोत्तरवार्त्तिके चकारकरणा-  
दिति भावः । वस्तुत उत्तरवार्त्तिके 'च' शब्दो वार्त्तिककृता  
ऽपि तर्ह्ये एव प्रयुक्तः । हृदि स्थितयाऽरुच्या च वार्त्तिके फला-  
न्तरकथनम्, तामरुचिं भाष्यकारः स्फुटयतीत्येवं व्याख्यानमु-  
चितम् । एवमन्यत्राऽपि बोध्यम् । उपादानमिति । न तु साक्षादु-  
च्चारणमिति भावः । संज्ञेति । 'येन विधिः' इत्यनेनेति भावः ।  
नन्वे तदधिकाराऽभावेऽपि विशेष्याऽसन्निधानात्कथं तदन्तविधि-  
रत आह अत्रेति । स्यधिकारेणेत्यर्थः । दर्शयतीति । यः  
सामर्थ्याऽऽक्षिप्तस्योपादानं नाऽभ्युपगच्छति तं प्रति कचिदभ्यु-  
पगमाऽवश्यकत्वमेकदेशी दर्शयतीत्यर्थः । परमार्थतस्तत्राऽपि  
ग्रहणमस्तीत्याह अथ त्विति । नन्वपत्येऽण् न तु प्रकृतिरिति  
यत्तच्छब्दरूपमित्यादिभाष्यमनुपपन्नमत आह परार्थेति । तद्विध-  
तवृत्तौ परस्य प्रत्ययस्याऽर्थं प्रकृतिरभिधत्ते तदन्वितस्वार्थं प्रति-



पादयतीत्यांशयेनैतदित्यर्थः । यच्छब्दरूपमपत्यादिष्वर्थेषु वर्तते तदन्वयार्थ इत्यन्ये । ननु यावदिति नपुंसकस्य 'शुक्ल' इत्यनेन सामानाधिकरण्यमयुक्तमत आह यावत्तावदिति । न तु तद्विधानान्तावित्यर्थः । ननु संख्यावाक्यैः स्वादिविधीनामेकवाक्यत्वाद्ध्यमाणातीत्या न दोषोऽत आह प्रकरणेति । त्रिके स्वार्थद्रव्यलिङ्गरूपे । चतुष्केऽपीति । स्वार्थद्रव्यलिङ्गकारकरूप इत्यर्थः । चतुष्के चेति । स्वार्थद्रव्यलिङ्गसंख्यारूपोऽत्र चतुष्कशब्दार्थः । ननु वाचकत्वपक्षे 'यत्तच्छब्दद्वयमेकत्वादिषु वर्तते' इति भाष्यमनुपपन्नमत आह वाचकत्वपक्षे त्विति । द्योतकत्वपक्षे एव तु भाष्यस्वरसः । अत एव तस्या विशेषणत्वमेवेति बोध्यम् । अज्ञानां हीति । एकसन्निधौ पाठे हि तदन्वय एव स्यादिति भावः । एवञ्च 'यस्मात्प्रत्ययविधिः' इत्यत्र 'विधि' ग्रहणाद्यस्य प्रत्ययविधौ शब्देनाऽर्थतो वाऽवधितया श्रपणं तस्याऽज्ञादिसंज्ञा सिध्यतीति अज्ञादिसंज्ञार्थं सूत्रं न कार्यमिति स्थिते फलान्तरमाशङ्कते यच्छयोश्चेति । ननु 'प्रत्ययस्य लुग्' इति वचनात्कथं प्रकृतेर्लुगापादानमतः आह यच्छब्दयोरिति । ननु 'कमेः स' इत्यादिव्युत्पादनाद् 'अव्युत्पन्नानि' इत्ययुक्तमत आह अत इति । कंसेस्तु न कंसोऽनभिधानादिति भावः । ननु यजजोरेव लुक् स्यादत आह यजजोस्त्विति । औत्सर्गिकाण एव लुका सिद्धे तद्विधानं व्यर्थं स्यादिति भावः । विकल्पस्त्वष्टदोषदुष्टे इति धेयम् । अथ मुख्यफलमाह वृद्धेत्यादि । नन्वसाधारणधर्मो लक्षणं, न च वृद्धादिः प्रत्ययस्याऽऽधारणो धर्मोऽत आह वृद्धादय इति । वृद्धादीनीति । तस्य व्यापातिपदिकस्य वृद्धादिविशेष्यत्वेन सम्प्रत्ययो यथा स्यादिति वार्त्तिकार्थ इति भावः । प्रत्ययार्थेति । भाष्ये कस्यैतानीति । 'किं' शब्दः क्षेपे

\* 'आपादनम्' इत्यनेन भवितव्यमिति भाति ।



नाऽन्यस्य कस्याऽपि, किन्तिहि क्वचाप्प्रातिपदिकस्यैवेत्यर्थ इति भावः । अधिकारादिति । 'समर्थः पदविधिः' इत्येतदधिकारादिति वक्तुं युक्तम्, श्रुतविशेष्यसम्भवे न कल्पनाऽवकाश इति भावः । नन्वेतदधिकारेऽपि सन्निहितत्वाऽविशेषात्समर्थविशेषणान्येव स्युरत आह तदुपादानसामर्थ्यादिति । प्रागुक्तप्रयोजनानि तु भगवता खण्डितान्येवेति भावः । वृद्धादीनीति । आदिना 'समर्थानाम्प्रथमाद्' इत्यपि, अन्यथा कृतवर्णाऽनुपूर्वीकत्वा<sup>†</sup> सामर्थ्यस्य सुबन्तविशेषणत्वे 'भानोरपत्यं भानव' इत्यत्रौकारसहितस्य लुका निवृत्तौ तद्रूपाऽसिद्धिः स्यादिति बोध्यम् । ननु 'आम्रगुप्तायनिः' इत्यादौ चरितार्थः फिन् कथं बहुत्वं गमयेदत आह प्रकरणादिवशाद्वेति । भेदः पृथगुपस्थितिः । संख्याविशेषो द्वित्वादितः । व्याख्यातः वृत्तावसत्त्वेन वाक्ये सत्त्वेनेत्यर्थः । विशेषस्त्विति । संख्याविशेषस्त्वित्यर्थः । तादृशः असत्त्वविशिष्टः शौर्यिकमासजाततावकीनादौ व्यभिचारादिति भावः । वस्तुतो वृत्तौ द्वित्वादीनामभानमेव, प्रकृत्यर्थतावच्छेदकरूपेणाऽनेकव्यक्तिभानं तत्र, तद्वोधनायेदं वाक्यं प्रदर्शयते न त्वेष विग्रह इति बोध्यम् । मय्येति । 'नित्यं वृद्ध' इत्यनेन । केचित्तु 'नित्यं वृद्ध' इत्यत्र भाषायामित्यनुवृत्तेर्भाष्यं कन्दोऽभिप्रायमित्याहुः । सर्वस्य सुपीति । सौवरसप्तमीनां तदन्तसप्तमीत्वेन प्रत्यये परतः पूर्वकार्यत्वाऽभावेन 'न लुपता' इत्यस्याऽप्राप्तौ प्रत्ययलक्षणोऽनुबन्तत्वं बोध्यम् । 'अन्तरङ्गानपि' इति न्यायोऽप्यन्तरङ्गनिमित्तविनाशकस्यैव लुको बलवत्त्वबोधकः, 'अकृतव्यूह' परिभाषाया भाष्यकृताऽस्त्रीकाराच्च सुबृग्रहणफलमप्येतदेव, तदभावे हि सर्वत्राऽनेनाऽऽद्युदात्तत्वेऽनुदात्तादित्वाऽभावादवनपत्तिरिति बोध्यम् । ननु 'शिट्' स्वरैण सर्वशब्द

† 'कृतवर्णाऽनुपूर्वीकत्वं' इति खं पठति ।



आद्युदात्त एवेति किं 'सर्वस्य सुपि' इत्यनेनेत्यत आह सर्व  
 शब्द इति । अत एव सिद्धान्ते 'सार्व' इत्यवन्तप्रयोगसिद्धिः ।  
 वार्त्त युक्तमिति । 'वार्त्त' शब्दो युक्तपर्यायोऽसारपर्यायश्च ।  
 भाष्ये ऊङ् ग्रहणे चेति । 'श्वश्रू' शब्दः 'श्वश्रुरः श्वश्रूवा' इति  
 निर्देशादनूङन्त एवाऽव्युत्पन्न इति भावः । अदन्तत्वेऽ-  
 जादिपाठो व्यर्थ इत्यत आह अजादिष्विति । हलन्तादेवेति ।  
 एवकारो भिन्नक्रमः । हलन्ताद्विहितस्याऽऽप एवेत्यर्थः ।  
 नन्वविशेषेऽकारान्तादमिति सोऽप्यस्तीति तत आपि अन्तवद्भा-  
 वेन सिद्धमत आह देवविट्शब्दादेवामिति । एवञ्चाऽव्यवह-  
 ताऽदन्तसत्त्वे मानाऽभावेन नाऽकारान्तादाब् वक्तुं शक्य इति  
 भावः । देवविट्शब्दादेवाऽऽविति पाठेऽप्युक्त एवार्थः ।  
 भाष्ये तस्मात्क एष इति । 'क' प्रत्ययाऽन्तोऽदन्त एव । एवं-  
 विषयो देवविशं देवविशेऽऽत्यादिप्रयोगविषयो न हलन्त  
 इत्यर्थः । अनेनाऽतिप्रसङ्गो वारितः । एतेन 'हलन्तंभ्योऽपि  
 टाब्' इति भागुरिमत्तं चिन्त्यमिति सूचितम् । भविष्यतीत्यस्य  
 किमित्याकांक्षायामाह अप्रातिपदिकत्वेऽपीति । भाष्ये पदशब्द  
 इति । छन्दसि दृष्टस्य लोकेऽपि कचित् प्रयोगाऽङ्गीकारे बाधकाऽभा-  
 वेनाऽकारान्तादेव प्रत्ययः । एवञ्च 'टावृचि' इति सूत्रं न कार्यमिति  
 भावः । एवञ्च ऋचि वाच्यायामपि 'एकपदी, एकपाद्' इत्यस्य  
 भाष्यरीत्या सत्त्वेन 'टावृचि' इति सूत्राऽऽरम्भेऽपि तत्र 'अन्यतर-  
 स्याम्' ग्रहणानुऽवृत्त्या तत्साध्यमिति सूचितम् । भाष्ये बहुराजे-  
 तीति । वाचादिशानिशादेरप्युपलक्षणमिदम् । स्वरूपग्रहण एवेति ।  
 विशिष्यग्रहण एवेत्यर्थः । अत एव भाष्ये 'प्रमाणे द्वयसज्'  
 इति फलेषु जिज्जित्यादिरिति च दोषेषूक्तं सङ्गच्छते । कः  
 पुनरिति प्रश्ने विशेषाऽभावमात्रं न विवक्षितमित्याह लधिविति ।



भाष्ये पुंवद्भावनेतत्सिद्धमिति । 'भस्याऽढे तद्धिते' सिद्धश्च प्रत्य-  
यविधावित्युक्तेरिति भावः । अपयोजनमिति । तदनित्यत्वाऽऽ-  
श्रयेण भाष्यं व्याख्येयमित्याहुः । किञ्च, अस्याः परिभाषा  
याः प्रातिपदिकत्वतत्प्राप्यधर्माणां लिङ्गविशिष्टेऽतिदेश इत्यर्थ  
इति 'बहुव्रीहेरुधस' इति सूत्रभाष्ये व्यक्तीभविष्यति ।  
एवञ्च समासोत्तरमप्यन्तरङ्गत्वान्मुक्तः पूर्वं ङीप् तेन न्यायेनो-  
त्तरपदत्वस्य तद्विशिष्टे एव सत्त्वेन लुगलुगादि न स्यादिति  
सा तदर्थमावश्यकतीत्याशयः । एतदपि भाष्यं तत्र मानमि-  
त्यन्ये । परः परिभाषास्वीकारे दोषानुद्भावयति अतिप्रसङ्ग  
इत्यादि । अपवादत्वाद्यसम्भवादाह परत्वादिति । ढकोऽवकाशो  
दात्तेय इति । ईकारं लुप्त इति । तस्याऽऽभीयत्वेनाऽऽसिद्धध-  
त्वान् 'नस्तद्धित' इति टिलोपाऽभावे 'अल्लोपोऽन' इत्यकार-  
लोपे 'यस्येति' लोपे च सतीत्यर्थः । भाष्ये पुंवद्भावष्टिलोप-  
श्चेति । 'भस्याऽढे' इति पुंवत्त्वं 'नस्तद्धित' इति टिलोप इत्यर्थः ।  
महाजंघ इति । महती जंघा यस्येति समासे 'स्त्रिया' इति पुंवत्त्वे  
आत्त्वं भवत्येवेत्यर्थः । इष्यत इति । आद्युदात्तन्तु पदं प्राप्नो-  
तीत्यर्थः । अत्र यथा पूर्वोत्तरपदरूपसमाससंघातग्रहणं तथा  
सूत्रार्थव्याजेन दर्शयति बह्विति । बह्व्यो गोमत्यो यस्या इति  
विग्रहे एतत्प्रवृत्तेरिष्टत्वादाह बह्वो गोमन्तोऽस्या इति । ईका-  
रात्पूर्व इति । ततः पूर्वो 'म' शब्दाऽकारो 'बहोः' इति सूत्रेणो  
दात्त इत्यर्थः । उगिदचामित्यत्रेति । 'युवोरनाकौ' इति सूत्रे  
तत्सूत्रमपि गृहीत्वा स्वार्थस्योक्तत्वादिति बोध्यम् । दोषोद्भा-  
वयिताऽऽह भाष्ये एते दोषा इति । मदुक्ता इत्यर्थः ।  
एतानि च तदुक्तानि । समा भूयांसो वेति । अन्येषामपि  
दोषाणां सत्त्वादित्यभिमानः । परिभाषावाद्याह न हि दोषा  
इत्यादि । आरम्भे युक्तचन्तरमाह दोषाः खल्वपीति ।



अन्यत्र दोषाऽभावादिति भावः । ननु 'ङ्याब्' ग्रहणे कृतेऽपि प्रातिपदिकत्वमाश्रित्य परत्वात्तद्विधतः स्यादत आह सतीति । प्रकृतित्रयाऽधिकारसामर्थ्यादिति पाठः । बाह्यप्रतियोग्यपेक्षत्वादिति । तदपेक्षप्रकर्षाद्यन्वयश्च स्वार्थे समासस्यैवेति तत्रादिर्बहिरङ्ग इति भावः । स्वार्थमिति । स्वार्थोऽत्र प्रवृत्तिनिमित्तं समवेतं, तेन स्वार्थेनाऽऽश्रितमित्यर्थः । विभक्तिः कारकम् । यतः कृत्स्नमात्मानपेक्षमाणः पूर्वं तत्तद्विषयकाऽऽकांक्षानतः, ततः प्रियादिषु प्रवर्त्तते ❀ इत्यन्वयः । युगपदर्थ इति । शब्दबुद्धिधर्मणां विरम्य व्यापाराऽयोगादिति भावः । न तु शास्त्रे कल्पिता × कल्पितन्यायवशादारोपितक्रमवतीमर्थवत्तामाश्रित्येति तात्पर्यम् । तदाश्रयणे तु सत्यन्तं ज्ञत्वादेव पूर्वं स्त्रीप्रत्यये व्यर्थमेव 'ङ्याब्' ग्रहणमिति भावः । भाष्ये 'तत्र समासान्तेषु दोष' इति । अतः प्राक् 'तत्र को दोष' इति काचित्कोऽपपाठः प्रश्नस्याऽनन्वयात् । 'बहुयवमत्का' इत्युत्तरं वा स ग्रन्थः, तत्र ङ्याब् ग्रहणे कृते समासान्तेषु दोष इति तदर्थः । ननु ह्रस्वदीर्घयोर्विशेषान् 'नास्त्यत्र' इत्यनुपपन्नमत आह केण इतीति । ननु 'युवतितरा' इत्यत्र 'तसिलादिषु' इति पुंवत्त्वं दुर्वारमत आह जातेश्चेतीति । एषां जातिकार्यस्य वैकल्पिकताया अग्रे वक्ष्यमाणत्वान्न 'अचः परस्मिन्' इति सूत्रस्थ 'युवजानिः' इति भाष्यप्रयोगाऽसङ्गतिः । विकल्पेनेति । एवञ्च, तदभावे दीर्घश्रवणार्थमूढन्तात्तद्विधतोऽवश्यमङ्गीकार्य इति भावः । भाष्ये दोषान्तरमाह तदन्तस्य चेति । तस्य सर्वत्रेति प्रत्ययार्थत्वाच्छास्त्रीयं स्त्रीत्वं प्रधानम् । सर्वस्यैवेति । भेदहेतुगु-

\* कैयटे तु 'प्रवर्त्तते' इति प्रयोगो दृश्यते ।

× 'कल्पिता' इति 'के' अधिकः पाठः ।



णादिकं विना न द्रव्यस्य स्वतः प्रकर्षो नाऽपि भेदहेतुं विना स द्रव्यरूपः प्रधानोऽर्थः शब्दाऽभिधेय इत्यर्थः । एवञ्च, निरूपधेर्व्यपदेशाऽभावाद्यदुपाधिकृतो व्यपदेशस्तन्निमित्त एव प्रकर्षः । उपाधिरपि यत्र प्रकर्षादिहीनस्तत्र तत्सहचरितगुणप्रकर्षो बोध्यः । यथा 'गोतर' इत्यादौ । एवं गुणादिरेव यत्र प्रधानं तत्र तस्य द्रव्यायमाणत्वात्तत्संसर्गिधर्मान्तरनिमित्त एव प्रकर्षः । यथा शुक्लतरं रूपमतिशयेन शुक्लमित्यर्थ इत्यादि बोध्यम् । स्त्रीत्ववति द्रव्ये इति । प्रातिपदिकविशेषणत्वादित्यस्य तदर्थविशेषणत्वादित्यर्थ इति भावः । स्वार्थे टाप्यपि प्रकृते किमायातमत आह ततश्चेति । गुणप्रकर्षाश्रयेति । गुणप्रकर्षकृतेत्यर्थः । गुणगतप्रकर्षस्य द्रव्ये आरोप इति भावः । अन्त्यदोष उद्बृतेऽपि आद्यो दोषोऽस्त्येवेत्याह ननु चोक्तमिति । भाष्ये स्वार्थे कथं कालिकेत्यग्रिमभाष्याऽनुत्थानाऽऽपत्तेराह प्रत्याख्याननेति । विप्रतिषेधोपपत्तिरिति । अर्थकृतबहिरङ्गत्वाऽनाश्रयणात्स्त्रीप्रत्ययानां न बहिरङ्गत्वमिति\*भावः । ननु पूर्वोक्त 'कालितरा' इत्यादित्यक्त्वा कथं 'कालिका' इत्युदाहरणान्तरदाने बीजमाह कालितरेत्यादौ त्विति । पूर्वोक्तेन स्वार्थमभिधायेत्यादिनाऽत्यन्तस्वार्थिकतरपोऽभावादिति भावः । ननु 'कालिका' इत्यादावपि तेनैव न्यायेनाऽन्तरङ्गत्वात्स्त्रीप्रत्ययः स्यादत आह वर्णे चेति । स्वार्थे केवलस्वार्थे । अत्यन्तस्वार्थिकत्वात्तेषां तत्र च न तन्न्यायाऽवसर इति भावः । हरितशब्दात्परत्वात्कन्निति । ततश्च 'वर्णादनुदात्ताद्' इति ङीष्कारौ न स्यातामिति भावः । अज्ञातादिकस्य त्विति पाठः । 'कन' इति पाठे संज्ञायां कन्निति बोध्यम् । ननु वचनाऽन्तरस्वीकारेण वचनप्रत्याख्यानमयुक्तमत आह अवश्येति । लोहितात्कना परत्वेन प्राप्तं लिङ्ग-

\* 'स्त्रीप्रत्ययान्तबहिरङ्गत्वम्' इति के पाठः ।



बोधकप्रत्ययबाधनञ्चेति तदर्थः । प्रतिपदेति । अनवकाशत्वे सत्येव तस्य बाधकत्वप्रयोजकत्वाच्चिन्त्यमिदम् । परत्वादिति वक्तुमुचितम् । 'एतिका, एनिका' इत्यादि तु अत्यन्तस्वार्थिके कनि न भवत्येव वचनाऽभावात्, एतशब्दस्य प्रकृत्यन्तरस्याऽभावाच्च । किन्तु 'एतिका' इत्येव सूत्रमतेऽपि । ऊचाव्ग्रहण-मत्यन्तस्वार्थिकानारभ्य निवृत्तमेव । अत्र चाऽर्थे 'लोहिताद्' इतिवचनमेव ज्ञापकम् । सूत्रे 'ऊचाव्' ग्रहणन्तु 'कालितरा' इत्यादावुक्तन्यायसिद्धार्थकथनमेवेति न सूत्रभाष्ययोर्विरोधः । न च 'हरिणिका' इत्यादौ कनि कृतेऽपि पूर्वभागे 'वर्णादिनुदात्ताद्' इति दुर्वारम्, एकाच्द्विर्वचनन्यायेन समुदायात्स्त्रीप्रत्यये तेनैवोक्ततया मध्ये तदनुत्पत्तेरित्याहुः । १ ॥

### स्त्रियाम् ( ४ । १ । ३ । )

शास्त्रप्रसिद्धेरभावेऽपि लोकप्रसिद्धार्थाऽनुवादो भविष्यतीत्यत आह । लोके चेति । खट्वादिष्वव्याप्तिः भ्रूकुंसादिष्वतिव्याप्तिरित्यर्थः । ननु यद्यपि लौकिकस्त्रीव्यक्तिग्रहणे दोषस्तथाऽपि जातिरूपस्य खट्वादिसाधारणस्य भ्रूकुंसादिव्यावृत्तस्य ग्रहणमस्तीत्यत आह न चेति । सामान्यविशेषरूपत्वं जातिविशेषरूपत्वमित्यर्थः । भिन्नत्वादिति । एतेन 'आकृतिग्रहणा' इत्येतुल्लङ्घितत्वेन स्त्रीत्वस्येत्पुक्तम् । लक्षणाऽन्तरमपि नाऽस्तीत्याह न चेति । सौत्रविभक्त्यनुसारेणैव प्रश्ने कर्तव्ये किमित्यन्यथा प्रश्नोऽत आह यत्र वस्त्विति । विशेषविषय इति । स्त्रीविशेषविषय इत्यर्थः । पञ्चम्यन्तादिति । आद्ये लोकशब्देन व्यवहारः, अन्त्ये व्यवहर्तार इति भेदः ॥

लोक्यते येन शब्दार्थो लोकस्तेन स उच्यते ।

व्यवहारोऽथ वा वृद्धव्यवहर्त्तृपरम्परा ॥ इत्युक्तेः ।



नन्वर्थे पृष्ठे शब्दप्रसिद्ध्यभिधानं व्यधिकरणमत आह  
विशिष्टेति । प्रसङ्गेनेति । न तु तत्प्रकृतमिति भावः ।  
दर्शनाऽवसाययोरेकत्वादाह यन्निमित्तमिति । यन्निमित्तमुप-  
लभ्येतन्निमित्तवदर्थरूपं स्यादिशब्देनाऽवसीयते प्रत्याय्यत  
इत्युत्तरार्थः । भाष्येऽवसायाऽऽकारमाह इयं स्त्रीत्यादि ।  
ननु स्त्रीत्वाऽवसायस्य 'इयं स्त्री' इत्याकारोऽनुपपन्नोऽत  
आह तद्योगाच्चेति । शुक्लादिशब्दवदिति भावः । सा स्त्री  
त्यादौ तदादीनां विधेयलिंगग्राहितया नाऽनुपपत्तिः,  
अन्यथा 'तत्स्त्री' इत्यादि वक्तव्यं स्यात् । सत्तादेरिति ।  
आदिना संख्याकर्मत्वादि । लिङ्गमित्यस्याऽनुमितिजनकमिति  
नाऽर्थ इत्याह स्तनेति । ननु स्तनादिसम्बन्धस्याऽन्यत्राऽपि  
दर्शनादाह भूमादाविति । आदिनाऽतिशयः । लिङ्गप्रतिपत्ति-  
पूर्वकमिति । पूर्वकमिति स्वार्थे कः । ततः षष्ठीसमासः ।  
तज्जनकमित्यर्थः । लिङ्गप्रतिपत्तिपरमिति पाठे तत्प्रतिपत्तितात्पर्य-  
कमित्यर्थः । ननु कुमार्यापतिशयितस्तनाद्यभावात्कथं स्त्रीत्व-  
मत आह अन्यस्याऽपीति । योन्यादेरित्यर्थः । ननु स्तना-  
दीनामननुगतत्वात्तन्निमित्ताऽनुगतप्रत्ययप्रयोगयोरयोगोऽत आह  
अनेनेति । जातिविशेषरूपं स्त्रीत्वादिकम् । तत्राऽऽकृति-  
ग्रहणत्वं दर्शयति स्तनाद्युपव्यञ्जनानामिति । बहुब्रीहिः ।  
समन्वयः अनुगमः । द्रव्यादीति । आदिना गुणक्रियाजातीनां  
संग्रहः । स्तनादीत्यादिपदेन शब्दगतटाबाद्यपि शब्दार्थयोरभेदाच्च  
तदप्यर्थगतस्त्रीत्वादिव्यञ्जकं बोध्यम् । स्तनादीनां व्यञ्जकत्वादेव  
भाष्ये यद् दृष्ट्वैतदवसीयत इत्युक्तम् । तत्र हि स्वरसतो यच्छ-  
ब्दैतच्छब्दार्थयोर्भेदः प्रतीयते । अन्तरशब्दः सदृश-  
वाचीत्याह लिङ्गवच्चेनेति ❀ । अनेन सादृश्यहेतुरुक्तः ।

\* 'लिङ्गप्रति' इति कं पठति ।



तेनेति । लिङ्गवत्तया सादृश्यग्रहणेनेत्यर्थः । अव्ययार्थानामसच्च-  
भूतत्वान्न लिङ्गयोग इति भावः । तदभावे इत्युच्यमानेऽव्यया-  
र्थानामनपुंसकत्वं स्यादिति तात्पर्यम् । तदभावे इति । स्त्रीपुं-  
स्त्वा × ऽभावे इत्यर्थः । प्रतिपत्तणामिति । सामाजिकानां  
स्त्रीवेषधारिण एव तस्य दर्शनादिति भावः । नित्ययोगे  
मतुपि दोषान्तरमाह केशवपने चेति । ननु स्तनाऽतिशययो-  
गादेव तत्र स्त्रीत्वमत आह स्तनेति । बालायाः केशवपने  
तत्सम्बन्धोऽपि नास्तीत्यर्थः । ननु स्तनकेशग्रहणमन्यस्य योन्या-  
देरुपलक्षणमित्युक्तमतो न दोष इत्यत आह अव्याप्तीति । खट्वा-  
दावित्यर्थः । दारादिष्वपि व्यापकत्वमपि बोध्यम् । इति  
केचिदाहुरिति । तस्य लोमशत्वेन पुंस्त्वान्नत्वाऽऽपत्तिरिति तदा-  
शयः । चञ्चेत्यादिसाधारण्येन प्रकारान्तरमाह तत्रेवार्थ इति ।  
लुम्पनुष्य इति । यद्यपि 'मनुष्य' शब्दः स्त्रीपुंससाधारणस्तथाऽपि  
'पुरुष' संज्ञायामयम्पसङ्गो बोध्यः । नपुंसकशब्दाऽभावेऽणो  
दुर्लभत्वादाह नपुंसके इति । लिङ्गवत्त्वेन स्त्रीपुंससदृशत्वादि-

× स्त्रीपुंस्त्वेति । समासाऽन्तविधेरनित्यत्वान्निपातनाऽभावः ।  
अस्याऽनित्यत्वे एव प्रदरधिकारे चक्रदत्तव्याख्याने शिवदासो, रोग-  
विनिश्चयस्य तस्मिन्नेवाधिकारे श्रीकण्ठदत्तश्च षष्ठीबहुवचने 'स्त्रीपुं-  
साम्' इति व्याहरन्तौ सङ्गच्छेते । निपातनोदाहरणन्तु पौलस्त्य-  
वधस्य द्वितीयकारण्डे षट्चत्वारिंशे सर्गे तुरीये पद्ये श्रीमद्भगवता  
बाल्मीकिना तथा नागेशेन च 'अद्याऽयोध्या तु नगरी राजधानी  
पितुर्मम । सस्त्रीपुंसा गतानस्मान् शोचिष्यति न संशयः' इत्यत्र  
प्रतिपादितम् । तत्र "सस्त्रीपुंसा स्त्रीपुंसैः सहिता" इति नागेशवा-  
क्यम् ।

मनुस्मृत्यामष्टमाध्याये सप्तमे पद्ये मेधातिथिस्तु 'स्त्रीपुंधर्म' शब्द-  
मादाय 'स्त्रीभिः सहिताः पुमांसः' इति विग्रह्य शाकपार्थिवोदित्वाद्रूपं  
साधितवान् । अतो निपातनविशिष्टस्य निपातनरहितस्याभयस्या-  
ऽस्य शब्दस्य सिद्धिर्भवतीति ज्ञेयमिति सं० ।



त्यन्वयः । लिङ्गवत्त्वे हेतुमाह सत्त्वेति । सत्त्वरूपत्वं कथं लिङ्गवत्त्वे साधकमत आह लिङ्गेत्यादि । वृत्तादावतिव्याप्तिवारणायाऽऽह भाष्येऽसत्त्विति । तत्राऽविद्यमानमित्यर्थः बुद्धौ तु सदिति भावः । तदुक्तम्—

‘विप्रपृथ्व्यादि चित्तस्थं न बहिष्ठं कदाचन ।

स्वप्नभ्रममदाद्येषु सर्वैरेवाऽनुभूयते’ इति ॥

अत्र ‘न कदाचन’ इत्युक्त्या सर्वः प्रपञ्चो ‘बहिरसन्नेव’ इति सूचयति । प्रपञ्चितश्चैतदस्माभिः परमार्थसारोद्योते । तत्र ह्येवमुक्तम् भगवता शेषेण—

‘मृगतृष्णायामुदकं शुक्तौ रजतं भुजङ्गमो रज्ज्वाम् ।

तैमिरिकचन्द्रयुगवद्भ्रान्तमखिलं जगद्रूपम्’ इति ॥

भ्रमे च बहिरसत एव भानमित्यत्रोक्तम् । ननु मृगतृष्णा न स्वरूपेणाऽसती, नाऽप्यन्यरूपेण प्रतिभासो यतः प्रतिभासमानाऽन्यरूपेणाऽसत्त्वं स्यादत आह मृगेति । पिपासापर्यायतृष्णाशब्देन तत्कृतभावनावशादुदकत्वेन प्रतिभासमाना मरुमरीचिकोच्यत इति भावः । मरुमरीचिकाशब्देन रविकिरणा ऊर्ध्वाऽधरभावेन नभ आक्रामन्तस्तरङ्गाऽऽकारप्रतीतिजनका उच्यन्ते । तद्यथा मृगास्तृषिता इति भाष्ये । मृगा इत्युपलक्षणम् । स्मर्यत इति । प्रमोषाच्च न तत्रोल्लेख इति भावः । इदञ्च वैशेषिकमताऽनुसारेण । अत्र स्मरणाऽभावं दर्शयति न हीति । अनुभवः, सदृशवस्त्वन्तरग्रहणादिसंस्कारोद्बोधश्च स्मृतिहेतुरिति भावः । अदृष्टवशादपि संस्कारोद्बोधेनाऽनादौ संसारे तेषामपि दर्शनेन च तत्राऽपि स्मरणसम्भवाच्चिन्त्यमेतत् । पातञ्जलैः पूर्वाऽनुभूततारूपतत्तायाः प्रमोषाऽनङ्गीकारान्न जलमात्रस्य स्मरणसम्भवः’ किन्तु ❀ जलस्य

❀ ‘किञ्च’ इति खे पाठः ।



स्मरणेऽपि तस्य तद्देशस्थत्वमसदेव भासत इति भाष्याऽऽशयः ।  
 अचिन्त्येति । अनाद्यविद्यारूपमिथ्यावासनावशादित्यर्थः । अदृष्ट-  
 विशेषवशादित्यर्थ इत्यन्ये । मृगतृष्णासु तद्विषयमरुमरीचिकासु ।  
 सलिलनिर्भासं स्वयमेव विवृणोति बुद्धिरित्यादि । असति जले  
 तद्बुद्धिरित्यर्थः । बीजम् मिथ्यावासनादि । अव्यपदेश्येभ्यः  
 अचिन्त्येभ्यः । हेतुभ्यः मिथ्यावासनाऽदृष्टरूपेभ्यः कारणेभ्य  
 इत्यर्थः । तारकादिषु तारकापुष्यनक्षत्रमित्यादिषु अचेतनेषु ।  
 मुख्येभ्यः कुमारीत्यादिषु बहिर्विद्यमानेभ्यः स्तनकेशादिभ्यो  
 हेतुभ्यः । तद्धेतुकतद्व्यवहार इवाऽसल्लिङ्गहेतुकोऽपि भेदो भेद-  
 व्यवहार इत्यर्थः । शब्देन सम्यक्ज्ञानमिथ्याज्ञानाभ्यामविदित-  
 स्याऽर्थस्याऽविशेषेणाऽभिधानाच्चेतने देवतादिष्विवाऽचेतनेषु  
 तारकापुष्यनक्षत्रादिषु लिङ्गप्रतीतिरविरुद्धेति भावः । प्रतीतिमात्रे-  
 णैव च शास्त्रीयकार्यनिर्वाह इति तात्पर्यम् ।

निराकरोतीति । मृगतृष्णादिदृष्टान्तेनाऽसतोऽपि लिङ्गस्य  
 खट्वादौ मिथ्याज्ञानात्मकप्रत्यक्षविषयतामुक्त्वा तस्यैव शब्दबो-  
 ध्यतोक्ता । तत्राऽसत उपलम्भे शशविषाणादेरप्युपलब्ध्याप-  
 त्तिरित्याशयेनाऽसत्त्वं निराकरिष्यन्प्रकारान्तरमाहेत्यर्थः । तत्र  
 तन्निराकरणं तयोस्तु तत्कृतं दृष्टेत्यादिना वक्ष्यति । क्रियाप्र-  
 त्यक्षत्ववादिमतसाधारण्यायाऽऽदित्यगतिर्दृष्टान्तत्वेनोक्ता भाष्ये ।  
 तत्कृतकार्यं टाबादि । किञ्चिद्धीति । उद्भूताऽनुद्भूतग-  
 न्धादिवदित्यर्थः ❀ । व्यञ्जनं स्त्रीत्वादिव्यञ्जकं स्तनके-  
 शादि । अनिर्वचनीयवादेनाऽपि न निर्वाहः, अनिर्वचनीयस्याऽप्यु-  
 पलब्धिदर्शनात् । किञ्च, 'नाऽनिर्वचनीयस्य ख्यातिस्तदभा-  
 वाद्' (५।५४) इति सांख्यसूत्रेण तन्निरासात्तस्य लोके काप्यदर्श-



नादिति तदर्थः । अत एवाऽत्र भाष्ये 'असत्तु मृगतृष्णावद्' इत्येवोक्तं, न तु 'अनिर्वचनीयन्तु' इत्युक्तम् । किञ्च, सद्भेदेऽसत्त्वमसद्भेदे च सत्त्वमित्युभयरूपतैवाऽपतति, नत्त्वतिरिक्तत्वम् । तत्र सत्त्वमधिष्ठानगतमारोपितं, यावद्विशेषदर्शनमसत्त्वं वास्तवम् । अत एव परमार्थसारे भगवता ।

‘सत्यमिव जगदसत्यं मूलप्रकृतेरिदं कृतं येन’

इत्यादिना सत्त्वं ब्रह्मनिष्ठमारोपितम् । सत्यमिवेत्यनेन तस्याऽऽरोपितत्वं स्पष्टमेवोक्तम् । एतच्च परमार्थसारव्याख्याने प्रपञ्चितमिति बोध्यम् । शशविषाणवदिति । अन्यथा तेषामपि सत्त्वं स्यादिति भावः । दृश्याऽनुपलब्धिम् दर्शनयोग्याऽनुपलब्धिम् । शस्त्रकमिति अल्पे कः । ‘आरी’ इति लोके प्रसिद्धमित्याहुः भाष्ये केनैतदिति । यतो नोपलभतेऽत इदं केन मानेन निर्णीतं सदिति । एवञ्च सत्त्वे मानाऽभावादसत् एवोपलम्भ इत्यवश्यमङ्गीकार्यम् । किञ्च यदि सत्, तदाऽनुपलम्भे किं कारणमिति भावः । अन्धकारेति । आलोकस्य सहकारित्वादिति भावः । श्रोत्रो गर्तः । इन्द्रियाणां दौर्बल्यं ग्राहकशक्तिहीनता, सा च स्वगततिमिरादिदोषेण, वस्तुगतसौक्ष्म्यदोषेण, तदाधारकालगतसौक्ष्म्यदोषेण च । विषयान्तरेति । मनः समाधेरपि तत्सहकारित्वादिति भावः । ननु प्रकृतेऽनुपलब्धिकारणसौक्ष्म्यस्याऽनुल्लेखान्न्यूनतेत्यत आह सौक्ष्म्यस्येति । तदुपपादयति दिव्यचक्षुरिति । योगसामर्थ्येनेति भावः । एवञ्चाऽस्मदादीनामिन्द्रियशक्त्यभावेन सूक्ष्मार्थ, सूक्ष्मकालाऽवच्छिन्नार्थग्रहणाऽयोग्यत्वमिति भावः । यद्यपि सर्वदर्शनशक्तिमत्सर्वमिन्द्रियं तथाप्यस्मादादीनामिन्द्रियस्य बह्यः शक्त्यस्तमसाऽऽवृता इति न देशकालस्वभावविप्रकृष्टानाम्प्रत्यक्षम्, योगाऽभ्यासेन च तदपनये क्लृप्तैः सन्नि



कर्षैः संयोगादिभिरेव सर्वप्रत्यक्षम्, योगजधर्मस्य पृथक् प्रत्या,  
सत्तिलकल्पनस्य गुरुत्वादिति तात्पर्यम् । भाष्ये अतोऽत्रेति ।  
अत उक्तषट्कादित्यर्थः । सतामसताञ्चेति । सतां विप्रकर्षा-  
दिना, असतामसत्त्वेन, अनुपलम्भोऽत्राऽप्रत्यक्षम् । एवञ्च  
खट्वादिषु लिङ्गसदसत्त्वसन्देह एव न सत्त्वनिश्चय इत्यर्थः ।  
लिङ्गाऽनुमानमिति । स्त्रीलसत्ताऽनुमानमेव जायते, न तु तद्वाधज्ञा-  
नमपि कदाचिद्द्वयवहारपर्यन्तम् । मृगतृष्णाजलादेस्तूत्तरकालं  
बाधनिश्चयोऽतो न तद्द्वारोपेणाऽसतो भानमत्रेत्यर्थः । नन्वव्या-  
प्यत्वात्कथं गगनेन ज्योतिरनुमानमत आह आकाशत इति ।  
न तेन कस्यचित्कार्यकारणेति । अनेन दृष्टविषयाऽनुमानाऽयोगोऽत्र  
दर्शितः । अथ स्त्रियां टाविति । शब्दतस्तयोः कार्यकारणभाव-  
ग्रहात् । कार्यकारणपूर्वकमिति सामान्यव्याप्त्या च टाबादिना  
कार्येण तत्कारणलिङ्गाऽनुमानं स्यात्तत्रेतरैराश्रयमाह तत्र हीति ।  
एतदिति । लिङ्गकार्यदर्शनेन लिङ्गाऽनुमानमित्यर्थः । साधुलिङ्ग-  
कार्येण लिङ्गसत्ताऽनुमानं लिङ्गसत्ताज्ञानेन च तत्साधुलज्ञानम्,  
इत्यन्योन्याश्रय इति भावः । लिङ्गस्वरूपविविक्तेति । लिङ्गस्वरूपेण  
विविक्तं रहितं यत्खट्वादि तत्प्रत्यक्षेणेत्यर्थः । एवञ्च प्रत्यक्षबा-  
धितमनुमानमिति भावः । नन्विन्द्रियदौर्वर्त्त्पादनुग्लब्धिरित्युक्तं  
तत्राह इन्द्रियेति । अन्यथा शविषाणादावप्येवं स्यादिति भावः ।  
प्रमाणान्तराऽवसितेति । प्रबलमानाऽन्तरनिश्चितेत्यर्थः । भाष्यं  
स्वेन्द्रियविरोधः । स्वेन्द्रियजन्यप्रत्यक्षविरोधः । अनुमानेन च  
स्वेन्द्रियजप्रत्यक्षविरोधिना न भवितव्यमित्यर्थः । अनयोः प्रत्य-  
क्षाऽनुमानयोरनुमानस्याऽन्यथासिद्धस्वरूपबलवत्त्वाऽभावेन प्रत्य-  
क्षेण बाध एवोचित इति तात्पर्यम् । कार्येण लिङ्गाऽनु-  
माने दोषान्तरमाह भाष्ये तटे चेति । ननु तटे स्तनादि  
लिङ्गानि नोपलभ्यन्तेऽत आह लिङ्गशब्देनेति । भाष्ये अथ



वसास्यति निश्चेप्यति । ननु तत्र सर्वलिङ्गाऽनुमानमस्त्वत आह ।  
 एकस्मिन्निति । सर्वलिङ्गाऽसम्भव इति । लौकिकसर्वलिङ्गाऽसम्भव  
 इत्यर्थः । तेषां परस्परविरोधेन विविक्तविषयाऽवस्थानादिति  
 भावः । भाष्ये तस्मादिति । सलिङ्गं नोपलभ्यत इति वक्तु  
 मशक्यं प्रत्यक्षविरोधात्, तथादिषु विरोधाच्च, नाऽप्यसदुपलभ्यत  
 इत्यपि सत्त्वेन प्रतीतिविरोधात्, कदाचिदपि बाधाऽननुभवाच्च,  
 अनुमानेन सत्त्वनिश्चयाच्च, तथा चाऽचेतनेऽव्याप्तिर्दारादिष्वति-  
 व्याप्तिश्च यतस्तस्मादित्यर्थः । सांख्यमताऽवष्टम्भेनाह स्वकृ-  
 तान्त इति । एतेन सांख्यशास्त्राऽनुसात्त्वं व्याकरणस्येति  
 सूचयति । रूढिपरिहारेणेति । लोकेऽन्यतन्त्रे च स्यादिशब्दाः  
 स्तनकेशादिमत्सु रूढा अप्यस्मच्छास्त्रे योगेन तैः संस्त्या-  
 नप्रसवावुच्येते इत्यर्थः । सपः प्रत्ययत्वभ्रमं निराकरोति स  
 इत्येतस्येति । सरकारस्येति पाठान्तरम् । बाहुलकादिति  
 पूर्वान्वयि । 'पातेर्दुस्सुन' इत्यादि तु व्याकरणान्तरेऽप्यनार्थम् ।  
 संघातरूपमिति । गर्भपदेन तरत्कारणं शुक्रशोणितमुच्यते ।  
 संस्त्यानपदार्थमाह तिरोभाव इति । संस्त्यानप्रसवाभ्यां तृती-  
 यमपि लक्ष्यत इत्याह साम्याऽवस्थेति । नन्वेतासामवस्थानां  
 सर्वत्र सत्त्वे प्रत्यक्षेण कुतो नोपलम्भोऽत आह एता इति ।  
 शब्दगोचरा एव शब्दजन्यप्रतीतिविषया एवेत्यर्थः । यद्यपि  
 वक्ष्यमाणन्यायेन सर्वेषु पदार्थेष्वेता व्याप्तास्तथाऽपि केनचि-  
 च्छब्देन कस्यचिदेव प्रत्यायनमित्यपि 'शब्दगोचरा' इत्यनेनो-  
 च्यते । भाष्ये कस्य पुनरिति । जातावेकवचनम् । सत्त्वेत्यादि  
 सर्वस्य जगतः सुखदुःखमोहाऽन्वयात्तत्कारणत्वेन सत्त्वादीनि  
 परिकल्प्यन्ते, प्रकृतिस्त्रिगुणात्मिका महच्छब्दवाच्यबुद्धिरूपेण  
 परिणमते, महदहङ्कारात्मना । अहहङ्कारस्य गन्धरूपरसस्पर्श  
 शब्दात्मकपञ्चतन्मात्रा दशेन्द्रियाणि मनश्चपरिणामः । अत



एव सत्त्वाद्यात्मकाः शब्दादयश्च पृथिव्याद्यात्मना परिणमन्ते । तत्र पञ्चानां पृथिवी, चतुर्णां आपः, त्रयाणां तेजः, द्वयोर्वायुः, एकस्य गगनम् । एवं प्रकृतिः सर्वरूपा पुरुषभोगार्था, पुरुषश्च न प्रकृतिर्नाऽपि विकृतिः, केवलचेतन्यरूपोऽपरिणामी शुद्ध इति सांख्यसिद्धान्तः । प्रकृतिरचेतनाऽपि चेतनस्य पुरुषस्य भोगाऽपवर्गलक्षणमर्थं साधयितुं तत्तददृष्टादिसहकारेणेश्वरेण प्रवर्त्यत इति च सेश्वरसांख्यसिद्धान्तः ।

तत्संघातरूपश्चेति । शब्दादिसंघातरूपमित्यर्थः, नतु तद्रव्य-  
तिरिक्तमिति । अतः एवाऽग्रे 'सत्त्वाश्च मूर्त्य एवमात्मिका' इति  
भाष्यकारो वक्ष्यति । सांख्यानमिति । सेश्वरसांख्यानमाचार्यस्य  
पतञ्जलेरित्यर्थः । 'गुणसमूहो द्रव्यम्' इति पतञ्जलिरिति योग-  
भाष्ये स्पष्टम् । तद्वक्ष्यति सर्वाश्च मूर्त्य एवमात्मिका इति ।  
सूक्ष्माऽवस्थानामिति । प्रकृतिरूपाणामित्यर्थः । अप्रत्यक्षत्वादिति ।  
अस्यैव व्याख्यानं शब्दव्यवहारेति । प्रकृतिशब्दाऽतिरिक्त  
शब्दाऽवाच्यत्वादित्यर्थः । तद्व्यवस्थानामाविर्भावतिरोभावयोर-  
भावाल्लिङ्गत्रयव्यवहाराऽनुपपत्तेरित्यपि बोध्यम् । यद्वा शब्दकृ-  
तव्यवहारस्य प्रवृत्तिनिवृत्तिरूपस्य विषयत्वादित्यर्थः, तत्राऽप्रत्य-  
क्षत्वं हेतुः । परमं शब्दादिरूपेण परिणतम् । दृष्टिपथमिति । अस्य  
ज्ञानविषयत्वमित्यर्थः । शब्दादिग्रहणं तत्परिणामसामान्योपल-  
क्षणम् । भाष्ये संस्त्यानप्रसवगुणत्वे हेतुकथनं शब्दस्पर्शेत्या-  
दि । शब्दादिपदेन शब्दादितन्मात्राणि, तेषां तिरोभावादिसम्भ-  
वादिति भावः । समूहसमूहिनोः कान्पनिको भेदोऽपीति सूच-  
यितुमत्र मत्वर्थीयः । स्पर्शात्मकश्चेति । चाच्छब्दात्मक इति बोध्य-  
म् । भाष्ये शब्दस्पर्शेत्याद्युपलक्षणं सत्त्वरजस्तमःकार्यमात्रस्य ।  
अत एव 'रसो गन्धः पाक' इत्यादौ लिङ्गव्यवहारनिर्वाहः ।  
पद्मावत्यादौ रूपादीनां सुखदुःखमोहजनकतया तेषां सत्त्वरज-



स्तमोमयतायाः स्पष्टतया तत्कथनद्वारा सर्वं तत्कार्यमुपलक्षित-  
मिति बोध्यम् । एतेन 'शब्दनिष्ठमेव लिङ्गम्' इति नव्योक्तं परा-  
स्तम्, स्पर्शादिकथनस्य भाष्ये वैयर्थ्यापत्तेः । चक्षुर्गोचरा  
इति । वाय्वाकाशयोरेवं रूपत्वाऽभावेन ताविह न विवक्षितावित्य-  
र्थः । वाय्वाकाशयोरिति । इदमुपलक्षणं तेजसोऽपि, तत्राऽपि  
रसगन्धयोरभावात् । नन्वेवमपि संस्त्यानप्रसवगुणत्वं सर्वत्र  
कथमत आह भाष्ये प्रवृत्तिः खल्वपीति । प्रवृत्तिरिति लिङ्गसा-  
मान्यलक्षणम्, नित्या सार्वदिकत्वात्सार्वत्रिकत्वाच्च, तदाह सर्व-  
पदार्थव्यापित्वमिति । रूपरसादि । सर्वपदार्थेत्यर्थः । इदमुपलक्षणं  
सर्वकालव्यापित्वस्य । 'प्रवृत्तिः खल्वपि नित्या' इत्यनेनाऽ-  
न्त्यं, 'तच्चोभयं सर्वत्र' इत्यनेनाऽऽद्यं दर्शितमिति बोध्यम् ।  
भाष्ये न हीहेति । रूपादीनामपि काचिदवस्था प्रलीयते काचिद्व-  
वर्धते इत्याविर्भावतिरोभावौ सर्वत्रेत्यर्थः । आविर्भावादीति ।  
आदिना तिरोभावस्थिती । नित्य इति । नित्यत्वञ्च सर्वदा सर्वत्र  
च भावात्, तच्च न हीत्यादिना भाष्ये दर्शितम् । ननु पुरुषे  
परिणामाऽनभ्युपगमात्कथं 'पुरुषश्चित्श्चैतन्यम्' इति लिङ्गत्रय-  
योग इति शङ्कते पुरुषो यद्यपीति । तद्धर्मापन्न इवेति । भोग्यत्रि-  
गुणात्मकवस्तुधर्माऽऽपन्न इत्यर्थः । अयं भावः । भोक्तृत्वाऽ  
वस्थायां भोग्यवस्तु शवलितमेव चैतन्यं प्रतीयते, तदेव च शब्द-  
गोचरम्, एवञ्च 'गच्छति पुरुष' इतिवत्तस्य लिङ्गत्रयोपपत्ति-  
रिति । प्रवृत्तिरिति । अजस्रपरिणामिनां गुणानां परिणामविशे-  
षाऽनादरेण प्रवृत्तिः । परिणाम इति । सामान्यलक्षणमित्य-  
र्थः । अथ तत्सामान्यमाविर्भावादिरूपेण त्रिधा भिद्यते ।  
तत्राऽऽविर्भावः पुंस्त्वम्, तिरोभावः स्त्रीत्वम्, स्थितिरन्तराला  
वस्था नपुंसकत्वम् । अत एव स्थितेः संस्त्यानप्रसवव्यापित्वे  
न लिङ्गसर्वनामनपुंसकम् । प्रवृत्तेः सार्वत्रिकत्वं दर्शयति



प्रवृत्तिमन्त इति । यतस्तिष्ठभिः प्रवृत्तिभिः सततं सर्वदा न विद्युज्यन्तेऽतः सर्वेऽर्थाः प्रवृत्तिमन्त इत्यन्वयः । नित्ययोगे मतुप्, नित्यं प्रवृत्तिमन्त इत्यर्थः । 'सततम्' इत्यनेन सार्व-  
दिकत्वमुक्तम् । वाचश्चैवेति । एवम्भूतेषु पदार्थेष्वेव 'वाचः' शब्दस्य सम्भवः । न हि शुद्धं परिणामरहितं वस्तु शब्द विषयम्, आकाराऽवग्रहेणैव शब्दवाच्यत्वादिति भावः । अप-  
रिणामधर्मिणि पुरुषे लिङ्गयोगमुपपादयति यश्चेति । चित्ति-  
रूपेण केवलचैतन्यरूपेण गृह्यते योगिभिरिति शेषः । अन्ये-  
षाम् भोग्यानाम् । विष्वगाश्रयः सर्वपदार्थाऽनुगतः । विष्व-  
गाश्रया' इति पाठोऽसङ्गतः, अन्येषाम्प्रवृत्तिरित्यनेन पौनरुक्त्या-  
दित्याहुः । अनुयातीव अनुगच्छतीव । वस्तुतः परिणामाऽ-  
भावेऽपि व्यवहारं भोग्यशवलितत्वेनैव ग्रहणाद्भोग्यनिष्ठप्रवृ-  
त्त्यादिना सोऽपि लिङ्गादिमानिति भावः । तत्तदवस्थतत्तद्वस्त्वा-  
कारवृत्तीनां चैतन्ये प्रतिबिम्बादिति तत्त्वम् । तत्र मानं दर्शयति  
तेनेति । तेन बुद्धिदर्पणसंक्रान्तेन भोग्यजातेन भोक्तुश्चित्तिरूपं  
भिद्यते, विषयाऽऽकारेण हि ज्ञानं भेदेन गृह्यत इत्यर्थः । यथा घट-  
ज्ञानं पटज्ञानमिति । कालश्चेति । ज्ञास्यति ज्ञातः\*इत्यादौ । तस्य  
चैतन्यमात्ररूपस्य पुरुषस्य । स्वरूपभेद इति । स्वरूपतो देशतः  
कालतो वा न कश्चित्स्वरूपभेदस्तस्य विद्यत इत्यर्थः । ननु शुद्धस्य  
पुरुषस्य भोग्येनाऽसंबन्धात्कथं तद्वृत्तिधर्मेण व्यवहारोऽत आह  
अचेतनेष्विति । चैतन्यमचेतनेषु संक्रान्तमिव दृश्यत इत्यन्वयः ।  
प्रतिबिम्बकधर्मेणेति । प्रतिबिम्बन्यायेनेत्यर्थः । यथा दर्पणे  
मुखादि गृह्यते, न च तद्वस्तुतस्तत्राऽस्ति, तद्वच्चैतन्यमपि  
दर्पणस्थानीयेषु सत्त्वादिगुणमयेषु जडेषु अन्तःकरणादिषु  
सत्त्वधर्मस्वच्छलाऽतिशयवशेन तत्राऽविद्यमानमपि संक्रान्तमिव



दृश्यते, अतस्तत्संक्रमविशिष्टान्तःकरणवृत्तौ सर्वार्थाऽऽकारस-  
मर्पणात्तादृशवृत्तेश्च पुनश्चेतने प्रतिबिम्बादन्येषाम्प्रवृत्तिमनुवि-  
दधदनुभवति । लिङ्गयोगमिति । तदेव वाचो निबन्धनमिति भावः ।  
ननु जातेनित्यतया प्रवृत्तिधर्माऽयोगात्कथं 'जातिः' सामान्य-  
मित्यादिलिङ्गयोगोऽन आह सामान्यमपीति । तत्तद्व्यक्त्यनु-  
गता ब्रह्मसत्तैव गोत्वादिजातिरिति पक्ष इदम्, जातिव्यक्त्यो-  
स्तादात्म्यबोधकसमवायस्यैव सम्बन्धत्वात्तद्धर्माऽऽरोपस्तत्रेत्यर्थः ।  
वस्तुनस्तदपि प्रकृतेः परिणामविशेष एव, चिरस्थायितामात्रेण  
तु परेषां नित्यत्वव्यवहारः । अत्यन्ताऽसच्छशविषाणादौ लिङ्ग-  
योगमुपपादयति शशेति । एवञ्चोत्तरपदार्थधर्मस्य बौद्धे समु-  
दाये आरोप इति भावः । केचित्तु यथा बुद्धिविषयार्थत्वेन  
प्रातिपदिकत्वं तथा लिङ्गयोगोऽपीत्याहुः । प्रवृत्तेरिति । परि-  
णामस्येत्यर्थः । ननु स्त्रीलादेः स्त्रीत्वाऽन्तराद्ययोगात्कथं स्त्रीतेत्या-  
दीति तत्राऽऽह संस्त्यानादेरिति । परिणामरूपस्याऽपि संस्त्यानादेः  
परिणामान्तरसद्भावेन सलिङ्गतोपपन्नेति भावः । लोकव्यवहा-  
रेति । 'पृषोदरादि' सूत्रोक्तशिष्टं ॐ लोकेत्यर्थः । किञ्चिदेवेति ।  
लिङ्गविशेषरूपं निमित्तमित्यर्थः । शब्दशक्तिवैचित्र्यादिति भावः ।  
प्रवर्तकम् तत्तदर्थं तत्तच्छब्दप्रयोगनियामकम् । यथा तत्क्षणच्छेद-  
नाऽऽद्यनेकक्रियासन्निधानेऽपि तत्क्षणमाश्रित्य 'तत्ताऽयम्' इति  
व्यवहियते । भावतत्त्वपिदः ब्रह्मतत्त्वसाक्षात्कारवन्तः, निरुपपद  
'भाव' पदस्य ब्रह्मणि रूढेः । ते शिष्टाः शब्दार्थेषु व्यवस्थिताः,  
प्रमाणत्वेनेति शेषः । तेषाम्प्रयोगे यद्यल्लिङ्गं धर्मेऽङ्गतामेति  
तत्तच्छब्दस्य लिङ्गमित्यन्वयः । एवञ्च येषां शब्दानां यल्लिङ्ग-  
मुपादाय शिष्टाः साधुत्वाऽवगमपूर्वकं धर्मजनकत्वबुद्ध्या प्रयोगं

ॐ अजनामखण्डाख्यभारतवर्षाऽपरपर्यायाऽऽर्थावर्त्तभवाः शिष्टा  
इत्यर्थः ।



कुर्वन्ति तेषां तदेव लिङ्गमिति नियमः सिद्ध इति भावः । तमे-  
 वार्थं भगवानाह तस्योक्ताविति । तस्योक्तावित्यत्र 'वचिः'  
 प्रतिपादने इत्याह लोकत इति । प्रतिपादने शब्देन बोधने ।  
 तेनाऽस्य लिङ्गस्य शब्दजन्यबोधविषयतोक्ता । किमेतदित्य-  
 त्राह स्त्रीपुमानित्यादि भाष्ये गुणो वेति । 'गुण' शब्देन  
 लिङ्गमुच्यते । एवञ्चाऽतिदिश्यमानविरुद्धस्वकार्याऽभाव इति  
 भावः । भाष्ये न चैतदिति । एतदाविर्भावादिरूपं लिङ्गं 'तस्योक्तौ  
 लोकतो नाम' इत्येतच्च स्वमनीषिकयोच्यत इति न मन्तव्यमि-  
 त्यर्थः । आचार्य इति वार्त्तिककृदित्यर्थः । पुनः पठिष्यतीति ।  
 'तस्याऽपत्यम्' इति सूत्रे इति बोध्यम् । तत्राऽऽद्यवार्त्तिकार्थ-  
 माह लिङ्गव्यवस्थायामिति । लिङ्गस्वरूपं संस्त्यानप्रसवावि-  
 त्येतत् । तत्रेति । 'गुणानामवस्था लिङ्गम्' इत्यभ्युपगमं सती-  
 त्यर्थः । भाष्ये शब्दाऽन्यत्वमेव प्रकारान्तरेणाह अवयवाऽन्य-  
 त्वाच्चेति । एवमपि शब्दाऽन्यत्वमिति भावः । नाऽस्य प्रयो-  
 गप्रतिपत्तिः फलं विचारस्य, किं तर्हि पद्ममनिरास इत्याह यद्य-  
 पीति । अविचारितमपि आविर्भावत्वादिनाऽज्ञातमपि रम-  
 णीयं शब्दवत्वात्प्रतीतिलिङ्गमाश्रित्य शब्दव्यवहारदर्शनान्नाऽस्य  
 विचारस्य प्रयोगप्रतिपत्तिः फलमित्यर्थः । तस्मात्स्त्रीत्वादिना  
 प्रतीयमानं संस्त्यानादिकं लौकिकम्, तस्याऽलौकिकत्वे तु  
 'स्वत्वा स्त्री, वृत्तः पुमान्' इत्यादिव्यवहारोनुपपन्न इति तस्याऽपि  
 लौकिकत्वप्रसाधनेनाऽलौकित्वं निराकृतमिति भावः । स्त्रीत्वो-  
 पलक्षितेति । वस्तुतः स्त्रीत्वयुक्तं यद्द्रव्यं तन्मात्रवाचिनः, न तु  
 स्त्रीत्वविशिष्टवाचिन इत्यर्थः । अङ्गीकृतस्त्रीत्वात्मातिपदिकादिति ।  
 इत्यस्य पक्षस्तदेति शेषः । प्रकृत्यर्थोपसर्जनेति । यद्यपि स्त्रीत्वा-  
 श्रयद्रव्यस्य द्वित्वादिसंभवस्तथापि प्रधानार्थस्य संख्यायां वच-  
 नेन भाव्यम्, तस्य च द्वित्वाद्यभाव इति भावः । 'वेदाः प्रमा-



णम्' इत्याद्यपि प्रमाणत्वगतसंख्याया धर्मिण्यारोपात्साध्यमि-  
त्याशयः । शब्दादीनां शब्दरूपादिगुणानामित्यर्थः । अव-  
स्थाश्चेति । एवञ्च 'कुमार्य' इत्यत्राऽवस्थातुभूतानां गुणानां बहुत्वा-  
त्सर्वदा बहुवचनमेव स्यादिति चोदनीयमित्यर्थः सन्निवेशस्येति ।  
रूपादिसंवातरूपस्य संस्थानविशेषस्येत्यर्थः । अभेदेति । एकत्वे-  
त्यर्थः । अवस्थाविशेषस्येति । अवस्थात्रयभेदेऽपिभेदस्याऽपि सत्त्वा-  
त्स्वगतैकत्वमेवेत्यर्थः । नन्वितरयोरपि पक्षयोरनेकप्रत्ययाऽनुपप-  
त्तिस्तुल्या तत्राऽऽह पक्षद्वये त्विति । समानाऽधिकरणपक्षे प्रकृ-  
त्यर्थविशेषणपक्षे चेत्यर्थः । अनेकस्याऽपीति । यथा अन्धकारबा-  
हुल्ये एकप्रदीपेन प्रकाशाऽभावे प्रदीपान्तरोपादानं, तद्वदेकेन  
स्त्रीत्वाऽद्योतने प्रत्ययान्तरोपादानमित्यर्थः । तदन्तान्डीषिति ।  
द्योतकत्वे तु प्रातिपदिकेनोक्तेऽपि स्त्रीत्वे ङीषुत्पत्तिरविरुद्धेति-  
भावः । स्त्रीसमानाधिकरणादिति पक्षेपि द्योतकतैवेति बोध्यम् ।  
स्त्रीत्वोपलक्षितेति । अत्र पक्षे स्त्रीत्वं द्रव्योपलक्षणमिति, तदुपल-  
क्षितब्राह्मणयां 'भूत' शब्दस्य वृत्तेः पदान्तरोपलक्षितबहिरङ्गस्यै-  
वार्थस्य स्त्रीप्रत्ययाऽन्वाऽख्याने निमित्तत्वात्स स्यादिति भावः ।  
ननु 'भूतमियम्' इत्यत्र टाप्यपि 'ह्रस्वो नपुंसक' इति ह्रस्वो दुर्वार  
इति चेन्न, पर्जन्यवल्लक्षणप्रवृत्त्याऽन्तरङ्गत्वाद्ध्रस्वे ततश्चापि 'लज्ज्ये  
लक्षणस्य' इति न्यायेन पुनरप्रवृत्तेः आवपनादौ ङीपो भूतत्वस्य  
जातित्वे तत्रापि ङीपः प्रसङ्गाच्च । भाष्ये स्य्यर्थाऽभिधान इति ।  
स्य्यर्थस्याऽभिधाने प्रतिपादने तन्निमित्तं प्रयोगे टाबादिषु  
सत्सु जायमानेषु न दोष इति शेषः ।  
दोषाऽभावमेवोपपादयति इहेति । पौतन्यं पूतनात्वं पिशाचता,  
तद्वाचिभूतशब्दो नित्यनपुंसकः । एवमावपनं ❀ भाजनविशेषः ।

\* आवपनमुष्टिकाया अर्थः । स च 'उष्टिका' शब्दः उष्ट्री कर्कश्यां  
करभे पुमान् इति मेदिन्या घटवचनः ।



पौतन्यादि प्रवृत्तिनिमित्तम् । भाष्ये षट्संज्ञकेभ्य इति । षट्संज्ञ-  
कानां लिङ्गाऽभावात्पक्षद्वये तन्न कर्तव्यमित्याशयः । भेदनि-  
तत्वात्संख्याभेदः । स्त्रीप्रत्ययेति । स्त्रीशब्दप्रयोगाऽभावेऽपि  
'अविश पिण्डीम्' इत्यादौ क्रियाकारकादेरिव तत्प्रतीत्या तत्सा-  
मानाऽधिकरण्यमिति भावः । नन्वत्र पक्षे यथा ब्राह्मण्यादिषु  
स्त्रीप्रत्ययस्तथा स्त्रीशब्देऽपि स्यादत आह स्त्रीशब्दे त्विति । यदा-  
ऽपेक्षाऽभावादिति । तदर्थोऽपेक्षाऽभावादित्यपि बोध्यम्, सामान्य-  
विवक्षया शब्दप्रयोगादिति भावः । अथेति । सामान्ये सर्वविशे-  
षाऽन्तर्भावाद् ब्राह्मण्यादिप्रतीतेरिति भावः । परस्पराऽपेक्षणा-  
दिति । स्त्रीशब्दान्डीपि सति तत्सामानाधिकरण्यात्तदधिकारस्थ-  
स्त्रीप्रत्यये ब्राह्मण्यादिसिद्धिः । तत्समानाऽधिकरण्याच्च 'स्त्री'  
शब्दात्प्रत्यय इत्यर्थः । साधुत्वज्ञानाऽनुपपत्तिरेतदितरेतराश्रयोऽ-  
स्य दूषकताबीजम् । अङ्गीकृतसंस्त्याने इति । तद्विशिष्टस्त्रीवाचका-  
दित्यर्थः । अनेनाऽत्र पक्षे स्त्रीत्वस्य विशेषणत्वमेवेति सूचितम् ।  
एवमिहापीति । ननु शुक्लादीनां द्रव्यविशेषणत्वादाश्रयगतलिङ्गादि  
युक्तं, तस्याऽप्राधान्यात्, इह तु स्त्रीत्वं प्रधानं प्रत्ययवाच्यत्वात्,  
द्रव्यं गुणभूतम् प्रकृत्यर्थत्वादिति कथं गुणधर्माणां प्रधाने प्रतिप-  
त्तिरिति शङ्कते यद्यपीति । अभेदविवक्षायामित्यस्य द्रव्यस्यैवा-  
भिधानादित्यनेनाऽन्वयः । स्वाभाविकत्वाद्देति । प्रत्ययार्थप्राधा-  
न्यन्तु 'उत्सर्ग' इति भावः । द्रव्यस्यैवेति । न कदाचिदपि प्राधा-  
न्येन स्त्रीत्वस्य गुणस्येति भावः । नित्यं सामानाधिकरण्यमिति ।  
'इयं स्त्री' इत्येव सर्वदा, न तु 'अस्याः स्त्री' इति कदाचिदिति  
भावः । एवन्तु अजादीनां या स्त्रीति 'अजाद्यत' इति सूत्रे  
भाष्यं, 'अजार्थगते स्त्रीत्वे इत्यर्थ' इति कैयटश्च कथं सङ्गत इति  
चिन्त्यम् । सोऽयमितीति । गुणमात्रस्य प्रत्ययार्थत्वेऽपि द्रव्येणो-  
पचरिताऽभेदं गुणं प्रत्ययोऽभिधत्त इति स्त्रीत्वं कर्त्त, आश्रयम-



भेदेन प्रतिपद्यत इति । तद्वतसंख्यादिलाभ इत्यर्थः । अत्रैव पक्षे  
भाष्यस्वारस्यं, गुणवचनदृष्टान्तेन साधनात् । न हि गुणप्र-  
धानभावविपर्ययेऽस्योपयोगः सम्भवो वा, वाचकत्वे प्रत्ययार्थस्य  
प्राधान्यमेवेत्येव भाष्याशय इति दिक् । भावशब्देन धर्ममात्र-  
मुच्यत इत्याह स्त्रीत्वस्येति । निमन्त्रये इत्यत्रेति । निमन्त्रणार्थक-  
लिङ्गविधिविषये निमन्त्रये इत्यत्रेत्यन्वयः । कथं पुनरिषिरूपस्य  
कर्मण आभ्यन्तरत्वमत आह स चेति । इषिश्वेत्यर्थः । एकमेवेति ।  
ष्फडीषादिवाच्यमेकमेव । स्त्रीत्वमिति । स्वस्य स्वेन योगाऽसम्भव  
इत्यर्थः । अभिन्नरूपाया इति । धातुतो भेदाऽनवगते गिति भावः ।  
भेदसाधनाय यदेकमित्यादिभाष्य तद्व्याचष्टे खद्वादिष्विति ।  
लिङ्गस्याऽनुमानगम्यत्वमुपपादयति सुखेति । तत्परिणामेति ।  
सुखाद्यात्मकसत्त्वादिरिणाम इत्यर्थः । एवञ्च गुणानाम्प्रवृत्त्य-  
नुमेयत्वेन तत्परिणात्मकलिङ्गस्याऽपि तत्त्वम् । तत्र प्रवृत्तेरपीति  
गुणानां प्रवृत्तिराविर्भावादिलिङ्गं तत्पदवाच्यम् । एवञ्च ।  
प्रवृत्तेरपि गुणपरिणामत्वात्तत्राऽपि गुणाऽऽविर्भावादिसत्त्वाल्लिङ्ग-  
योग इत्यर्थः । सुवचः समाधिरिति । समाध्यन्तरमनेनोच्यत  
इति भावः । भाष्ये सम्प्रत्यय इति । क्रिमात्मकं द्रव्यं भवान्  
मन्यते इत्यर्थः । भाष्ये य एते भावा इति । तेषां गुणसमुदा-  
यत्वाऽभावात्स्त्रीत्वं न स्यादिति 'गुणसमुदायो द्रव्यम्' इति  
लक्षणं न युक्तमिति भावः । इदं तदितीति । न तु गुणसमूहो  
द्रव्यमिति लक्षणमित्यर्थः । इदञ्चैतच्छास्त्रमात्रोपयोगि द्रव्यलक्षण-  
मिति बोध्यम् । स्त्रीत्वस्याऽपीति । चिकीर्षादेरिवेत्यर्थः । भाष्ये  
स्त्रीत्वेनाऽभिहितमिति । स्त्रीत्वेन स्त्रीत्वगुणवैशिष्ट्येन । भाष्ये क-  
च तदित्यादिना लिङ्गस्य लिङ्गाऽन्तराऽनङ्गोकारेऽपि अनेकप्र-  
त्ययाऽनुपपत्तौ समाध्यन्तरम् । दृष्टस्येति । लया दृष्टस्य 'गार्गा-  
यणी' इत्याद्यावनेकप्रत्ययाऽनुपपत्तिरूपस्योक्तस्येत्यर्थः । नन्विदं



श्रीमते वायुपुत्राय नमः ।

# भाष्यप्रदीपोद्योतः ।

महामहोपाध्यायनागेशभट्टविरचितः

—:०:—



द्विवेदोपाद्वेन

बालगोविन्दशास्त्रिणा वैद्येन

संशोधितः

प्रकाशितश्च ।

—:०:—

गोपालचन्द्र चक्रवर्ती द्वारा भारतधर्म प्रेस, काशीमें मुद्रित ।



## अभ्यर्थना ।

—\*\*०\*\*—

महोदयाः

अस्ति खलु विदितमेतद्यदधुना वाराणसेयानां विदुषां वैदुष्यम्प्रायः पाणिनिव्याकरणमधिष्ठायैव परिष्कारवलेन सर्वोपरि वरीवर्ति । व्याकरणञ्च तन्महर्षिभगवत्पतञ्जलि प्रणीतमहाभाष्यमन्तरेणऽकिञ्चित्करम् । तच्च महाभाष्यमभ्यर्थ गूढाऽभिप्रायमित्यालोच्य कैयटेन तदर्थबोधनाय प्रदीपो व्यधायि । ततः कालक्रमात् जनानां बुद्धिवैपुल्याऽभावात् परमकारुणिकेन महामहोपाध्यायनागेशभट्टेनोभयार्थद्योतकोद्योतो व्यधायि । किन्तु, अयमुद्योतोऽद्यावधि आपादचूडं न कापि मुद्रित इति महान् खेदः । केवलमादितोऽध्यायद्वयमुद्योतस्य 'वम्बई' नगरे मुद्रितम् । तृतीयाऽध्यायादारभ्याऽऽसमाप्ति मुद्रयितुमहं बद्धपरि-करः केवलं धाष्ट्यादेव सञ्जातोऽस्मि । तत्रभवतो नागेशभट्ट-विदुषः पुण्यप्रभावं एव मां तारयिष्यतीति मदीयो दृढविश्वासः ।

आदर्शपुस्तकञ्चैकमेव 'कथिदाय' विक्रमवत्सरलिखित मस्ति । एकमपरम्पुस्तकमद्याभ्यर्थनालेखकाले 'टीकमणि कालेज' संस्कृतपाठशालाया व्याकरणप्रधानाध्यापकेन श्रीम-द्विद्वद्वरपूर्णचन्द्राचारिणा श्रीविद्वद्वगनन्तरामशास्त्रिणः सका-शादवाप्य प्रदत्तमिति, उभयोरपि विदुषोराजन्माहं ऋणी भविष्यामि । प्राप्तस्यास्य 'ख' संज्ञा भविष्यति । उद्योत-स्यास्य सभाष्यस्य 'क' संज्ञकं पुस्तकं श्रीमद्विद्वद्वररामचन्द्र-शर्मणा मम पित्रा संगृहीतन्तत्तु मदीयमेव । एताभ्यां मुद्रिते-ऽस्मिन्मुद्योते यदि कापि रखलनं स्यात्तर्हि विद्वद्भिः क्षन्तव्यमिति विदुषां वशंवदः ।

बालगोविन्द वैद्यः । मार्गशीर्ष १५ ।



‘ज्यङि’ साऽवकाशमत आह तथा ह्यत्रेति । एवञ्च ष्यङोऽपि चाब् अनुमीयत इत्यर्थः । अवस्थाभेदादिति । प्रकर्षयुक्तत्वाऽयुक्तलरूप एवाऽवस्थाभेदः । नन्वेवमपि ‘लोहिनिका’ इत्यत्यन्त स्वार्थिके कनि टाब् न स्यादत आह वाचकशब्दभेदाच्चेति । शब्दस्याऽपि शाब्दबोधे विशेषणत्वादिति भावः । भाष्ये निपातनादिति । ‘उणादयोऽव्युत्पन्ना’ इति पक्ष इदम् । व्युत्पत्तिपक्षे ‘डूटः’ टित्वादपि ङीप्सिद्धिर्वोभ्या । विषयशब्दस्य प्रयोजनपूर्वमर्थं दर्शयति ये नित्यमेवेति । अनन्यभावे हि विषयशब्दः । शाकटायनेति । सर्वं नाम धातुजमाह, निरुक्ते व्याकरणे ‘शाकटायनस्य च तोकम्’ इत्युक्तेरिति भावः । भाष्ये उपदेशशब्देन व्युत्पादनम् ॥ ३ ॥

— — —

### अजायतशाप् ( ४११४ । )

• भाष्ये शूद्रा चेति । गणपठित ‘शूद्रा’ इत्यत्र ‘अमहत्पूर्वा’ इति वक्तव्यमित्यर्थः । गणे ‘अजा एडका ❀ मूषिका शूद्रा’ इति स्त्रीप्रत्ययान्ताः पठ्यन्त इति बोध्यम् । अत एवाऽग्रे ‘शूद्राशब्दोऽजादिषु पठ्यत’ इति भाष्यं सङ्गच्छते । बाध्यत इति । अकारान्तत्वेन सिद्धे पुनः पाठादिति भावः । गौणमुख्ययोरिति । यद्यपि पदकार्येष्वयं न्याय इति ‘ओत्’ सूत्र उक्तम्, तथाऽपि यत्र प्रातिपदिकाऽवस्थायामेव गौणत्वप्रतीतिस्तत्र तदाश्रयणं युक्तमेव, तत्र पदग्रहणस्य गौणवृत्त्याश्रयोपलक्षणत्वात् । अत्र

❀ एडकशब्दो भयपूर्वक ईहामृगार्थवाची ‘भेडिया’ इति नाम्ना यो लोके प्रथितः, ‘अथ यदि भयेडकः काकपिञ्जको बाश्येत’ इत्यादिना नवमप्रश्नस्याष्टादशखण्डे स्वश्रोतसूत्रे महर्षिणा भगवता बोधायनेन प्रतिपादितः । काकपिञ्जको मद्गुः । इति सं० ।



हि पुंयोगात्त्रिंशत् वृत्तौ स्त्रीत्वप्रतीतिसमये एव गौणार्थतेति भावः ।  
 अत्राऽऽहुः । लाक्षणिकमात्रं न गौणत्वं, किन्तु सदृशलाक्षणिक-  
 कत्वमिति कथमत्राऽस्य न्यायस्य विषयः । शूद्रस्य स्त्री इत्यर्थे  
 तु न टाप, जातिवाचिमहत्पूर्वभिन्नस्य तत्सदृशस्य स्त्रीत्वविशि-  
 ष्टजातिबोधकस्यैव शूद्रशब्दस्य ग्रहणात् । किञ्च, येषां शब्दा-  
 नामर्थस्य स्वत एव स्त्रीत्वं, ततः ❀ पुंयोगाद्वृत्तिरिति 'अश्वस्य  
 स्त्री' इत्यर्थे ङीप्स्यादिति न वाच्यम्, यदा त्वन्यजातिः शूद्रस्य  
 भार्येति, विवक्षिता तदा 'शूद्रो' इत्येवेति दिक् । अन्तरङ्ग-  
 त्वादिति । एवञ्चाऽऽरब्धेऽपि 'अशक्यक्रियः प्रतिषेध' इति  
 प्रश्न इति भावः । निवृत्तस्य वचनशतेनाऽपि दूरीकर्तुमशक्य-  
 त्वादिति तात्पर्यम् । आभीरेति । क्षत्रियाच्छूद्रकन्यायामु-  
 त्पन्नोग्रकन्या, तस्यां ब्राह्मणादुत्पन्न आभीरः । तद्विवक्षित्वे-  
 वेति । अविवक्षायां हेतुः स्त्रीत्याऽभावः । ननु जातेरन्यत्राऽन्त-  
 रङ्गे टापि ततः सुपि समासे च जातस्य टापो निवृत्त्ययोगान्निषेधो  
 जातावेव पर्यवस्यतीति नाऽर्थो जातिवचनेनेत्यत आह असतीति ।  
 एतत्सर्वं चिन्त्यम्, आभीरजातिवाचिमहाशूद्रशब्दे प्रतिषेधाऽव-  
 काशात् । न चाऽनर्थकस्तत्र शूद्रशब्द इति तदन्तेन प्राप्त्य-  
 भावादनर्थकः प्रतिषेधः, महाशूद्राऽवयवशूद्रशब्दस्याऽऽनर्थक्ये  
 तदन्तादापः प्राप्तिरेव नेति निषेधवैयर्थ्याऽनुद्धारात्, जातिरि-  
 त्यस्य सुतरां वैयर्थ्याऽनुद्धाराच्च । वस्तुतो या हि महती  
 शूद्रा तद्विवक्षायां जातिमात्रविवक्षया कुकुटाण्डादाविव 'शूद्र'  
 शब्देन समासे ततः स्त्रीत्वविवक्षायां निषेधे सति जातिलक्षणो  
 ङीप् माभूदित्यर्थन्तत्, महाशूद्रशब्दे शूद्रशब्दश्चाऽर्थवानेवेति  
 भाष्याशयः । भाष्ये ग्रहणवतेति । प्रत्ययविधौ प्रतिषेधोपलक्ष-  
 णमिदम् । उगिदन्तादपीति । भवच्छब्दः शत्रन्त इत्यभि-

❀ 'तत' इत्यत्र 'तत्र' इति खे पाठः ।



प्रायेणेदम् । उगिदन्तादपीति तु युक्तः पाठः । ननु गौरा-  
दिपाठान्महच्छब्दे ङीषा भाव्यं, न तु ङीपेति, भाष्ये महतीत्ये-  
तत्कथनमयुक्तमित्यत आह गौरादिष्विति । ननु गौरादिपाठेन  
तद्वचनमेव प्रत्याख्यायतामिति चेन्न, अन्यार्थमावश्यकत्वादित्य-  
त्याह विभक्तीति । फलान्तरमप्युपसंख्यानस्याह अनुपसर्ज-  
नेति । भाष्ये जातिरिति चेति । तदन्तविधौ हि सति 'अमह-  
त्पूर्वा' इत्यस्य करणे तद्विशेषणं जातिरिति वक्तुं शक्यमिति  
भावः । जातिरित्यपि मास्त्विति शङ्कमानं प्रत्याह अन्यथेति ।  
महत्पूर्वेति । प्रतिषेधाऽभावे जातिरित्यस्याऽभावादनयोर्विषयवि-  
भागो न स्यादिति भावः । साधुत्वमिति । स्पष्टं प्रतीतिर्न स्या-  
दिति भावः । ननु 'अजाद्यत' इति पञ्चम्या कथं स्त्री विशेष्ये-  
त्यत्राह अजाद्यत इतीति । नन्वेवं 'टापकस्माद्' इति न  
ज्ञायेतेत्यत आह प्रत्यासत्त्येति । सामर्थ्याद्वेति । अजाद्यन्तप्रातिप-  
दिकवदर्थगतस्त्रीत्वप्रतिपादनं तदुत्पन्नेनैव प्रत्ययेन शक्यते कर्तु-  
मिति भावः । न होति । समुदायस्य जातिविशेषवाचित्वेन  
शूद्रशब्दस्य नैरर्थक्येन स्त्रीत्ववृत्तित्वाऽभावादिति भावः । तद-  
न्तविधौ तु ज्ञापकान्तरमनुसर्तव्यम् । अत्र केचित्, 'अनुलो-  
मसंकराणामपि मातृजातिवृत्तेः स्मृतिषूक्तत्वेन मातृजातीयत्वा-  
त्तत्राऽपि शूद्रत्वमस्ति, अत एव शंखस्मृतौ 'ब्राह्मणक्षत्रियवैश्यैः  
क्षत्रियावैश्याशूद्रामूत्पन्नाः क्षत्रियवैश्यशूद्रा एव, इत्युक्तम्, 'शूद्रा-  
णान्तु सधर्माणः सर्वेऽपध्वंसजाः स्मृता' इति स्मृतिरपि तेषां  
शूद्रत्वाऽऽरोपमूलिकैव, अन्यथाऽस्य मूलान्तरकल्पने गौरवं  
स्यात्, स्मृतावपध्वंसः शूद्राविवाह उच्यते, शूद्रशब्दार्थसमवे-  
तस्त्रीत्वस्य सत्त्वादस्त्वेव टापः प्रसङ्ग इति 'अमहत्पूर्वा' इत्याव-  
श्यकम्' जातिप्रत्ययश्च शूद्रशब्देन समास एव, न तु शूद्राश-  
ब्देन समासे इति न प्रागुक्तदोषः, उक्तरीत्या जातिरिति चाऽऽव-



श्यकमेवेति भाष्यतात्पर्यम्, अत एव भाष्यकृता नेदं प्रत्याख्या-  
तम्, इत्याहुः ॥ ४ ॥

### उगितश्च ( ४।१।६ । )

ननु भातेर्द्वतौ निष्पन्नस्य भवतो नोगिर्त्वं, किन्तूगिदन्तत्वं  
मेवेत्यत आह सर्वादिविविति । तत्त्वनाशमित्याहुः । शतृवद्भा-  
वेति । 'वर्त्तमाने पृषन्महद् ( वृहज् ) जगच्छतृवच्च' इत्यनेन ।  
उगिद्व्यपदेश इति पाठे उगिदिति व्यपदेशो यस्येत्यर्थः ।  
भाष्ये अतिभवतीत्यादि 'पचन्ती' इत्यादेरप्युपलक्षणं बोध्यम् ।  
ननु प्रातिपदिकस्य स्वरूपेणोच्चारणाऽभावात्कथमत्र न्यायप्रा-  
प्तिरत आह ग्रहणमुपादानमात्रमिति । ननु मनुवादीनामुगि-  
त्त्वसामर्थ्यात्तदन्तविधिः स्यादत आह उगिच्चन्तिविति । नुम्  
विधेराङ्गत्वेन तत्र तदन्तविधिरिति भावः । समुदायादिति ।  
प्रत्ययग्रहणपरिभाषयेति भावः । नन्वाद्यपत्ते उगितो विशे-  
ष्यत्वात्तदन्तविध्यभाव इत्युक्तमिति शङ्कते ननु चेति । ननूगि-  
च्छब्दस्य सन्निधानात्प्रातिपदिकमेवान्यपदार्थ इति प्रातिपदिक-  
ग्रहणमेवेदमत आह उगिच्चस्येति । शब्दरूपमात्रमिति । प्रत्ययो-  
ऽपीत्यर्थः । नन्वनुवर्त्यव्यपदेशिवद्भावाऽनारम्भ एव व्याया-  
निति शङ्कायामाह तेनेति । व्यवदेशिवद्भावस्त्वप्रातिपदिकेने-  
ति भावः । वस्तुत इदञ्चिन्त्यं, तस्याः प्रत्ययविधिविषयत्वात् ।  
'गोक्षीरम्' इत्यस्य यथा वारणं तथा 'गोस्त्रियोः' इत्यत्रैव निरु-  
पितम् । 'अर्वन्' शब्दस्य स्त्रियां वृत्तित्वं दर्शयति अश्वप-  
र्याय इति × । भाव्यमिति । ङीपं निमित्तीकृत्यैवेति भावः । सम्भ-  
वमात्रेणेति । 'वर्णोऽप्युगित्सम्भवतीत्येतदेव भाष्येऽभिसंहितं, न

✽ 'वृहत्' शब्दः पुस्तकद्वयेऽप्यवर्त्तमानो भट्टोजिदीक्षिताऽनु-  
रोधास्त्रिखितः । × अर्वदेशीयोऽश्व इति सं० ।



तु प्रकृतोपयोगोऽपीत्यर्थः ❀ । वस्तुतस्तु 'क्रोष्टी' इत्यादौ  
 आङ्गोऽपि 'स्त्रियाञ्च' इति तृज्बद्धावो यथा ङीबुत्पत्तेः प्राक्,  
 तथा 'तृ' आदेशोऽपि ततः प्रागेवेति भाष्याशयः । भाष्ये  
 अञ्चतेऽथेति । वार्तिके नलोपिन इति शेषः । एवं हि प्रत्या-  
 ख्यानेन समफलता भवति । नन्वेवमधातोरिति व्यर्थमत आह  
 अधात्विति । वाक्यभेदेनेति भावः । शब्द इति । अकारस्तू-  
 च्चारणार्थ इति भावः । भाविनमिति । ङीपि कृते भाविनमि-  
 त्यर्थः । नलोपस्तु न्याय्य एवेति भावः । तदापि ङीबभव-  
 तीति । इदञ्चिन्त्यम्, आद्यव्याख्याने 'उगिदचाम्' इत्यत्र न  
 लोपस्य विवक्षितत्वात्पूजायामप्राप्तेः । अत एवौपदेशिकं 'प्राची'  
 इत्याद्यपहायाऽऽतिदेशिकं 'प्राची' इत्याद्युदाहरणं भाष्ये दत्तम्,  
 उगित्यञ्चतिग्रहणादिति चोक्तम्, अन्यथा 'उगिति' इत्यस्य  
 नोपयोगः स्यात् । एवञ्च पूजायां 'प्राची' इत्याद्यसाध्वे-  
 वेत्यन्ये ॥ ६ ॥

### वनो र च + ( ४१।७। )

ननु वनिपा व्युत्पन्नस्य कथमव्युत्पन्नत्वमत आह श्वन्नुक्त-  
 त्विति । ननु तेन 'कनिन्' प्रत्ययस्य महर्घस्याबुमागमस्य च  
 निपातनाव्युत्पत्तिपक्षेऽपि नैरर्थक्यान दोषोऽत आह नाऽवश्य-  
 मिति । इत्याऽऽशयेनाऽव्युत्पन्नत्वमेवोक्तमिति भावः । अनपे-  
 क्षेति । अनपेक्षा च तेषामाधुनिकत्वादिति बोध्यम् । यज्वरीरिति ।  
 जसन्तम् । भो यजनशीलाः प्रजाभ्य इषोऽन्नानि देयत्वेन च

❀ 'प्रकृतोपयोगोऽपीत्यर्थः' इति खे पाठः ।

+ अस्योदाहरणं तारानाथेन स्ववाचस्पत्यभिधान संग्रहे 'अवा-  
 वन्' शब्दे स्त्रीलिङ्गे 'अवावरी' इति साधितं, तन्महदशुद्धम् 'वनो न  
 हश' इति वार्तिकविरोधादिति सं० ।



नस्यत प्रार्थयतेति मन्त्रार्थः । तत्र 'दीर्घाज्जसि' इति निषे-  
 धादीर्घो दुर्लभोऽत आह वा छन्दसीति । ननु 'बहुयो धीवयो'  
 यस्य, इति बहुव्रीहावन्तरङ्गत्वाज्जातयोर्दीर्घयोः प्रतिषेधस्य  
 वचनेनाऽशक्यत्वादुपसंख्यानं व्यर्थमत आह बहव इति ❀ ।  
 यदि वेति । इदञ्चाऽवश्यकमिति 'न षड्' इत्यत्र वक्ष्यामः ।  
 इत्यस्याऽनन्तरमिति । यथान्यासेऽपि 'अनुपसर्जनाद्' इतीह न  
 सम्बध्यते बहुव्रीहावन्तस्याऽनुपसर्जनस्याऽसम्भवादिति भावः ।  
 ननु वचनेन वचनप्रत्याख्यानमयुक्तमत आह तेनान उपधेति ।  
 ङीष्बिकल्प इति । प्रतिषेधत्रिकल्पे विधिविकल्पः फलतीति भावः ।  
 बहुराजानाविति । एकवचने प्रतिषेधे ङापि च रूपभेदाऽभावाद्द्विव-  
 चनमुदाहृतम् । पूर्वोक्तमिति । 'अन उपधा' इत्यनेन विहिते  
 ङीपि 'र'मात्रमनेन विधीयत इत्येतमित्यर्थः । यथोपसंख्यानमिति ।  
 बहुव्रीहेरित्येत्परिहार उपधालोपिनो वेत्येषः । ननु 'अन  
 उपधा' इति ङीपि तत्सन्नियोगेन 'वनो र च' इत्यनेन राऽऽदे-  
 शस्याऽपि सिद्धेः 'बहुव्रीहेश्च' इत्युपसंख्यानं व्यर्थमतो भाष्ये  
 ङीप्सन्नियोगेनेति । 'ऋन्नेभ्य' इति । ङीप्सन्नियोगेनेत्यर्थः ।  
 ननु 'ऋन्नेभ्य' इति ङीप्सन्नियोगेनैवैतत्सन्नियोगेनाऽपि रत्वं  
 दुर्वारमत आह प्रकरणान्तरेति । वचनेनेति । वचनसामर्थ्येनेत्यर्थः ।  
 भाष्ये किम्पुनः कारणं ङीविति । सूत्रेणोपसंख्यानेन च किमिति  
 मनान्तरसिद्धङीप्सन्नियोगेन रो विधीयते, अपूर्वावेव 'ङीव्रौ' किं  
 न विधीयेते इत्यर्थः । अपूर्वविधाने च नित्यतैव स्यादिति  
 भावः । तत्तर्ह्युपसंख्यानमिति । 'वनो र च' इत्यनन्तरं 'बहुव्री-  
 हेश्च' इतीत्यर्थः । उपधालोपिनो वेति । न्यासाऽभावे इति शेषः ।  
 प्रत्ययग्रहणमिति । तद्धितवनिषो ग्रहणे प्रत्ययग्रहणम्, फलाऽभा-  
 वात्तदग्रहणे तु कृद्ग्रहणमिति विवेकः । तदन्तविधेरिति ।



‘प्रत्ययग्रहण’ परिभाषया वन्नन्तग्रहणे, तेन च प्रातिपदिकवि-  
शेषणे तदन्तविधेर्ज्ञापनादिति भावः ॥ ७ ॥

### न षट्स्वस्त्रादिभ्यः ( ४।१।१० )

आचार्य इति । आचार्यदेशीयोक्तिरित्यपि वक्तुं शक्यम् । नो-  
भाषितम् । पूर्वपक्षयुक्तिः । वार्तिककार एवाऽत्र पूर्वपक्षी । आचार्य  
आह तत्तर्हीति । इत्यन्ये । ननु ‘टावृचि’ इत्यनन्तरमत आह  
यस्त्विति । नन्वित्वं टापो न विधीयत इति कथं सुबुविधि-  
रत आह तत्र हीति । ननु ‘स्त्रियाम्’ इत्यनुवृत्तावपि स्त्रियां  
विहितं नेत्यर्थेऽन्यतरस्येत्यादि दुर्वारमत आह अर्थाश्रयेति ।  
‘पियपश्चा द्रौपदी, अतिपश्चा कुलश’ इत्यादौ गौणेऽप्ययं निषेधः  
तदन्तविधिसत्त्वात्, बहुवचनस्य व्यक्तिबहुत्वाऽभिप्रायेणैव  
सत्त्वेनाऽर्थप्राधान्य एवैतत्प्रवृत्तौ मानाऽभावाच्च । एतेन ‘चापः  
पकारेण प्रत्याहारे इत्वे दोषवद् अतिपश्चा कुलदेत्यादौ टान्न  
स्यादिति दोषाऽनुपन्यासे बीजाऽभाव, इत्यपास्तम् । एवञ्चैत-  
द्भाष्यप्रामाण्याद् ‘बहुधीवभ्याम्’ इत्यत्र नलोपे टाबभाव निर्ण-  
याद् ‘अनो बहुव्रीहेः’ इत्यनेनाऽप्युभयोर्निषेधः । एतदभिप्रा-  
येणैव पूर्वत्र यदि वा स्त्रियां यदुक्तमित्यादि कैयटेनोक्तमिति  
बोध्यम् ॥ १० ॥

### डाबुभाभ्यामन्यतरस्याम् ( ४।१।१३ । )

योगाभ्याम्प्रत्ययविधेरसम्भवादाह योगस्येति । नन्वन्तर-  
स्यैव सा स्यादत आह द्वयोरपीति । ‘स्वरितेनाऽधिकार’  
इत्यस्य प्रत्याख्यानपक्षेऽप्याह अपेक्षणाद्वेति । ननु सम्भवत्पे-  
कविषयत्वे विषयभेदेन प्रवृत्तिर्न स्यादत आह यदि यत्रैवेति ।



भाष्ये डाप्प्रतिषेधाभ्यां मुक्ते इति । 'अन्यतरस्यां' ग्रहणं वाक्य-  
भेदेनाऽनन्तरस्य 'अनो बहुव्रीहेः' इत्येतस्य विषये ङीबनुज्ञाना-  
र्थमिति भावः । तदर्थमिति । तत्र ङीबनुज्ञानार्थमित्यर्थः । न  
भाष्यमेवेति । सत्यसति वा 'अन्यतरस्याम्' ग्रहणे इत्यर्थः ।  
विचार इति । प्रकृतविचारोपयोगि विचाराऽन्तरमित्यर्थः । ननु द्वयो-  
रपि तयोः प्रत्याख्याने 'सुपर्वा' इत्यादौ सावकाशयोऽडाप्प्रति-  
षेधयोः 'अन उपधालोपिन' इति ङीव् 'बहुराजा' इत्यादौ  
बाधकः स्यादत आह इदमेवेति । इदञ्च निषिद्धङीपोऽनुमतये  
अस्यैव च 'अन उपधालोपिनः' इत्येतन्नियमायेति 'बहुराजा'  
इत्यादौ ङीव् डाप्प्रतिषेधाः सिद्धाः, 'सुपर्वा' इत्यादौ च ङीव-  
भावः । ननु प्रतिषिद्धो ङीप् कथमुच्यत इत्यत आह अन्य-  
तरस्यां ग्रहणेनाऽत्रत्येनेति ! भाष्ये अनवकाश इति । नित्यो  
'अन उपधा' इति विधिस्तद्वाधनार्थः, विधिनियमसंभवे विधे-  
रेव ज्यायस्त्वादिति भावः । तस्मादिति । 'अन उपधा' इत्यस्य  
नियमत्वार्थमित्यर्थः । अन्यथैतदन्यतरस्यां ग्रहणबोधितविकल्पः  
'सुपर्वा' इत्यादावपि स्यादिति भावः । विध्यर्थं भवि-  
ष्यतीति । फले न कश्चिद्विशेष इति भावः । इत्येतत्सूत्रेति । अन-  
न्तरत्वादिति भावः । ऋन्नेभ्यो ङीवित्यनेनैवेति । नियमार्थस्य  
तदनुवादरूपत्वादिति भावः । मन्न्न्तादपीति । अबहुव्रीहौ  
'पामे पामानौ' इत्यादौ डावित्र 'अन्यतरस्याम्' इत्यनेन वाक्य-  
भेदेनाऽनुज्ञायमानो ङीवप्पुभाभ्यां स्यादिति भावः । एकवाक्येन  
तदनुज्ञासम्भवाद्वाक्यभेद आवश्यक इत्याशयेनाह अथ वेति । व्य-  
वस्थितिविभाषया तु नैतत्साधयितुं शक्यं 'मन' इत्यस्य सम्बन्धे  
तद्वैयर्थ्यापत्तेः । तदाऽत्राऽपीति । डाप्ठिलोपसम्प्रसारणपूर्व-  
त्वदीर्यत्वेपु कृतेषु नद्यन्तत्वादिति भावः । नद्यन्ततानां वृत्ति-  
पदानामिति । नद्यन्तोत्तरपदक इत्यर्थ इति भावः, बहुवचनं



प्रयोगबाहुल्याऽभिप्रायेण । ननु टिलोपे पराऽभावात्कथं सम्प्रसारणपूर्वत्वमत आह डापश्चेति । दीर्घप्रवृत्तिनिमित्तं सम्प्रसारणत्वं तहन्ताङ्गत्वञ्चोपपादयति अन्तवदिति । 'हल' इति सूत्राऽऽरम्भसामर्थ्येनाऽल्विधावप्यतिदेशप्रवृत्तिरिति भावः । अन्तवत्त्वादेव च सम्प्रसारणं, तस्याऽङ्गत्वं बोध्यम् । एवं कपो निमित्तं बहुब्रीहित्वमप्यन्तवत्त्वेन बोध्यम् । तत इति । दीर्घाऽनन्तरमित्यर्थः । भाष्ये श्वादीनां सम्प्रसारणे इति । ननु टिलोपस्याऽऽभीयाऽसिद्धत्वेन कथं न नान्तत्वमिति चेन्न, तस्याऽनित्यत्वात्, 'ईदृशे विषये व्याश्रयत्वाद्' 'असिद्धत्वाऽप्रवृत्तिः' इत्यर्थस्य 'असिद्धवत्' सूत्रे उपपादयिष्यमाणत्वाच्च । प्रत्ययान्तरे इति । स च नाऽद्याऽप्युत्पन्न इति भावः ॥ १३ ॥

### अनुपसर्जनात् । ( ४।१।१४ )

शास्त्रीयमित्युक्तं तत्र किन्तच्छास्त्रीयमित्यत्राऽऽह समासाऽवयवभूतमिति । कृत्रिमत्वात्प्रथमानिर्दिष्टमित्यादौत्यर्थः । निषेधवैयर्थ्योपपादिकां विधेरप्राप्तिमुपपादयति तत्राऽवयवेति । कुरुचरशब्दो हि टित्, तदाश्रयो ङीप् समुदाये न प्राप्नोतीति निषेधो व्यर्थ इति भावः । नन्ववयवाऽनुदात्तत्वमाश्रित्य सनन्ताज् 'जुगुप्सत' इत्यादावात्मनेपदं दृष्टं तद्वदिहाऽपि स्यादत आह यदवयव इति । कार्यप्रयोजकं निमित्तम्, यथा पणायतीति । आर्धधातुके आयस्य वैकल्पिकत्वेन, केवले तच्चरितार्थमिति भावः । नन्वेवं तदन्तविधिना स्यादत आह तदन्तेति । इतरोऽमहत्पूर्वेतीति । अस्मादेव ज्ञापकात्तदन्तविधिरिति वक्ष्यमाण आशय इत्यन्ये । ननु बहूनां कुरुणां समाहारो बहुकुरु, तत्र चरतीत्यर्थे भाव्यमेव ङीपेत्यत आह बहव इति । ननु



तस्य टिच्चात् टितो विधीयमानो ङीप् तत एव प्राप्नोति, तदन्त-  
 विधावपि 'चर' शब्दात्, सर्वथाऽपि 'कुरुचर' शब्दादित्युक्त-  
 मत आह टिड्हेति । प्रातिपदिकाऽधिकारादिति भावः । नद-  
 ङिति । पचादौ साक्षात्तथा पाठादिति भावः । स्तनन्धयीति ।  
 'स्तनपा तु स्तनन्धयी' इत्यमरः । नन्ववयवटिच्चद्वारेण समु-  
 दायस्य टिच्चे 'बहुकुरुचरा' इत्यत्राऽपि स्यादत आह तत्र यमिति ।  
 न हीति । कृद्ग्रहणे एव सा परिभाषा, न तु कृदकृद्ग्रहणे इति  
 भावः । भाष्ये तदन्तविधिप्रतिषेधादिति । 'समासप्रत्ययविधौ  
 प्रतिषेध' इत्यनेनेति भावः । ग्रहणवता' इत्यपि 'वर्णग्रहण-  
 वर्जम्' इत्येतदर्थानुवाद एवेति बोध्यम् । भाष्ये ज्ञापकन्त्विति ।  
 'अनुपसर्जनाद्' इति तदन्तविध्यभावसिद्धाऽर्थाऽनुवाबस्तेन पूर्वत्र  
 तदन्तविधिलाभ इत्याशयोऽत एव पूर्वत्रेत्युक्तम् । ननु 'वनो  
 र च' इत्यत्र 'वन्' इति प्रत्ययग्रहणात्कथं 'ग्रहणवता प्रातिप-  
 दिकेन' इति निषेधोऽत आह वनो र चेत्यत्रेति । 'प्रत्ययग्र-  
 हण' परिभाषयेति भावः । तथा च सामर्थ्यगृहीतेन वन्नन्तप्राति-  
 पदिकेन प्रातिपदिकाऽधिकारे विशेष्ये सम्भवन्नपि तदन्तविधिः  
 प्रतिषेधान्न स्यादस्मात्तु ज्ञापकाद्भवतीति तात्पर्यम् । एतत्प्रक-  
 रणस्थशब्दानामस्त्रीलिङ्गप्रकृतिकाचारकिबन्तप्रकृतिककर्तृक्त्रिवन्ता-  
 नां स्त्रीलिङ्गानामभाव एवेति बोध्यम् । तत्पुरुष इति ।  
 बहुब्रीहौ तूपसंख्यानेन सिद्धमिति भावः । ननु पारिभाषिको-  
 पसर्जनग्रहणे तदन्तविधिज्ञापनस्य प्रयोजनस्योक्तत्वेन कथं  
 लौकिकोपसर्जनग्रहणं पक्षान्तरत्वेनोपन्यस्तं, कृत्रिमाऽकृत्रिमन्याय-  
 बाधस्याऽनुचितत्वादत आह नन्वमहदिति । तर्ह्यर्थ इति । यदि  
 ज्ञापकस्य नोपयागस्तर्हीत्यर्थः । ननु तेन तदन्तविधिज्ञापने  
 'बहुकुरुचरा' इत्यादिव्यावृत्त्यर्थ अधिकार आवश्यक इति  
 'तर्ह्यर्थ' इत्युक्तमत आह अथ वेति । पूर्वमिति । 'अमहत्पूर्वा'



इत्यनेनेत्यर्थः । अत्र पक्षे 'इदन्तर्हि प्रयोजनम्' इत्यग्रिमभा-  
ष्याऽऽस्वारस्यम् । तस्माद् 'अमहद्' इति ज्ञापकं लक्ष्याऽनुसा-  
राजज्ञापकसिद्धस्य क्वाचित्कत्वेन पूर्वविषयमेव । अत एव  
पूर्ववार्तिके 'पूर्वत्र' इत्युक्तम् । एतत्प्रभृति तदन्तर्विधेः फल-  
न्त्वयं न पश्यतीत्यपरे । भाष्ये पूर्वमूत्रेति । सामर्थ्याल्लक्ष्याऽनु-  
सारिव्याख्यानाच्चाऽत्र कृत्रिमन्यायाऽप्रवृत्तिरिति भावः । ननु  
'डाबुभाभ्याम्' इति पूर्वमूत्रे नाप्रधानस्योपसर्जनसंज्ञोक्तेत्यत  
आह पूर्वाऽऽचार्येति । ननु आपिशलिशब्दात्प्रोक्तार्थे ह्येन  
भाव्यमत आह इजश्चेतीति । साक्षाच्छब्दस्योपसर्जन-  
त्वाऽसम्भवादाह अत्र चेति । अण् योऽकार इति । एवञ्च  
प्राधान्येन वर्णाश्रयत्वात्प्रत्ययलक्षणाऽभाव इति भावः ।  
भाष्ये जातिशब्देभ्यस्त्विति । उपसर्जनार्थप्रतिपादकत्वादवन्त्या-  
दिशब्दानामिति पूर्वपक्षः । उपसर्जनीभूतजात्यर्थप्रतिपादकादि-  
त्यर्थ इत्युत्तरम् । अनन्तराऽपत्येऽपि गोत्रत्वाऽऽरोपेणाऽत्र  
जातित्वम् । भाष्ये एवमपीति । अत्र प्रोक्ताया अपि स्त्रीत्वात्स्त्रि-  
यामणस्तीति पूर्वपक्षस्याऽऽशयः । उत्तरयति नैषेति । किम-  
ध्येत्रीगतस्त्रीत्वे प्रोक्ताऽणन्तदापादयसि, उत प्रोक्तागतस्त्रीत्वे ।  
नाऽऽद्य इत्याह अध्येत्र्यामभिधेयावामिति । एवञ्चाऽत्र 'शिष्य-  
माणं लुप्यमानाऽर्थाऽभिधायि' इति न्यायेनाऽणन्तस्य तद्गतस्त्री-  
त्वाऽर्थकस्वेऽपि विद्यमानो योऽण् स तद्गतस्त्रीत्वाऽर्थक इति भावः ।  
नाऽन्त्य इत्याह उत्पन्न इति । एतेनार्थभेदेन लक्ष्यभेदात्प्रो-  
क्तागतस्त्रीत्वे उत्पन्नत्वेऽपि अध्येत्रीगतस्त्रीत्वे स्यादेव । अत एत  
चित्रायां जाता 'चित्रा' इत्यादौ पुनष्टावित्यपास्तम् । प्रोक्ता-  
गतस्त्रीत्वे पुनरापादितस्य ङीप् 'उत्पन्न' इत्यादिना वारणात् ।  
यद्युत्पन्नः कथं न श्रूयतेऽत आह सोऽपीति । अध्येत्रणो लुक्  
'भस्याऽह' इति पुंवच्चे प्रोक्तार्थकात्यरत्वेन सुलभः लिङ्गविशि-



ष्टपरिभाषयाऽध्येत्रणो लुगित्यन्ये । प्रधानेनेति । उत्तरत्राऽपीति  
 भावः । एवञ्चाऽस्य नाऽनुवादतामात्रं किन्तु व्यावर्तकताऽपीति  
 भावः । गणपठितेति । वस्तुतो वार्त्तिकन्तत् । अत एव वक्त-  
 व्यमिति भाष्ये उक्तम् । गणस्य तु सूत्रकृदुक्तत्वात्तत्पदप्रयो-  
 गाऽसंगतिः । एवञ्च वार्त्तिकेन सूत्रप्रत्याख्यानं न युक्तमिति  
 भाष्याऽऽशय उचितः । प्रतिषेधानपेक्षयेति । सूत्रस्याऽवश्यकर्तव्य-  
 त्वादिति भावः । प्रत्याख्यात इति । तद्गणपठितप्रतिषेधस्य  
 ज्ञापकत्वाऽपेक्षया 'स्त्रियाम्' इत्यस्य गृह्यमाणविशेषणत्वाऽपे-  
 क्षया चेति शेषः । केचित्तु तत्रत्या 'प्रत्याख्यायत' इत्या-  
 द्युक्तिराद्यवार्त्तिकाऽभिप्रायेण । अत उत्तरं पठतीति । भाष्यकृद-  
 वतारणिकया तस्य वार्त्तिककृतिसिद्धान्तत्वोक्तेः । उत्तरवार्त्ति-  
 क × द्वयन्त्वाचार्यदेशीयस्य, पूर्वत्र तदन्ताऽप्रतिषेधेऽप्युत्तरत्र तद-  
 न्तविध्यभावेन बहुकुरुचरादावप्राप्त्याऽस्य सार्थक्याऽनुपपादनात्  
 पूर्वत्र' इत्युक्तयसङ्गतेराद्यस्य तदुक्तित्वम् । अन्त्यन्तु भाष्य एव  
 दूषितम् । तेनाऽऽद्यवार्त्तिकस्यैव वार्त्तिककृतिसिद्धान्तत्वम् । वार्त्ति-  
 ककारीयसंज्ञोपसर्जनप्रतिषेधप्रत्याख्यानानाय हि तत्र तदुक्तत्वा-  
 त्प्रत्याख्यानसूत्रेणैवाऽत्रोपसर्जनप्रतिषेधव्याख्यानसम्भवादत्र त-  
 द्व्यर्थमिति तदाशयः । इदन्तर्हि प्रयोजनं प्रधानेनेत्यादि तु  
 भाष्यकृतः सूत्रप्रयोजनप्रदर्शनेन वार्त्तिकप्रत्याख्यानमित्याहुः ।  
 ननु स्त्रीप्रत्ययान्तेन समासेऽपि समासस्य 'प्रत्ययग्रहण' परि-  
 भाषया स्त्रीप्रत्ययान्तत्वाऽभावात्कथं ततो ढगत आह स्त्रीभ्यो  
 ढगिति । एवञ्च स्त्रीप्रत्ययान्तप्रातिपदिकाढको विधानसाम-  
 ध्येन 'प्रत्ययग्रहण' परिभाषा बाध्यत इति भावः । नन्वेवं  
 सुपण्यादिभ्यो ङ्यन्तेभ्यो ढक् न स्यात्, उभयत आश्रयणेऽ-  
 न्तादिवच्चाऽभावाच्च विनतादिभ्योऽपि न स्यादत आह ङ्या-



बन्तेभ्य इति । अनुपसर्जनस्त्रीप्रत्यये तदादिनियमाऽभावा-  
दिदं सर्वं चिन्त्यम् । तस्मात् 'स्त्रीभ्य' इति सूत्रे 'प्रातिप-  
दिकाद्' इति न संबध्यते इत्येव तत्त्वम् । अन्यथा 'डयाव्'  
ग्रहणस्यैतदर्थमावश्यकत्वेन ड्याप्पुत्रस्थभाष्यविरोध इति दिक् ।  
तत एवेति । वस्तुतोऽवयवस्याऽप्रातिपदिकत्वात्समुदायस्य चाऽण-  
न्तत्वाऽभावान्ङोपोऽप्राप्तिरेवेति शक्तितुमुचितम् ; प्रधानेन तदन्त-  
विधिना ज्ञापने तु नाऽनियमसङ्गदोषोऽत आह यदा त्विति ।  
विधोयत' इत्यनन्तरं तदेति शेषः । तत इति । कुम्भकारीशब्दा-  
दित्यर्थः, 'नञ्' पाठे तु कारीशब्दादित्यर्थः । सत्यपि प्रधा-  
नेन तदन्तविधौ शङ्कते ननु कदाचिदिति । नियमप्रतिषेधे-  
नेति । अयं भावः, नियमेनाऽधिकस्यैव व्यावृत्तिर्न तु न्यूनस्य ।  
अत एव 'अस्याऽपत्यं युवा' इत्यर्थे 'अ' शब्दादिजि यस्येति  
इजन्तात्फक्सिद्धिः । 'इयदेव इयत्मात्रम्' इत्यादौ वचन्तात्स्वार्थे  
मात्रजादिसिद्धिः । एवञ्च तन्निषेध (धात्) तद्व्यावर्त्य-  
स्यैव संग्रहो न्यायो न त्वतद्व्यावर्त्यस्य । नन्वसत्यपि  
प्रधानेन तदन्तविधौ स्त्रीप्रत्यये तदादिनियमाऽभावात्, कुम्भेनै-  
कार्थीभूतस्य निष्कृष्याऽपत्येनाऽनन्वयाच्च, तदन्तर्गतकारीशब्दस्य  
सुबन्तत्वाऽभावाच्च समुदायादेव ढगादि भविष्यतीत्यत आह अथ  
वेति । तदाश्रयणे तु व्यर्थमेवेदमिति ध्वनितम् । केचित्तु  
कुम्भकर्मकोत्पत्त्यनुकूलक्रियाश्रयसंबन्धित्वे विवक्षिते समासोत्प-  
त्त्यनुकूलक्रियाश्रयसंबन्धित्वविवक्षाया अप्यनपायेन तस्याऽपि  
प्रथमोच्चारितत्वाच्च भवेदेवाऽवयवादुत्पत्तिः, एकार्थीभावेऽपि  
समुदायाऽर्थेनैकार्थीभावे प्रधानाऽवयवार्थेनाऽपि तस्य दुर्वार-  
त्वात् । ध्वनितञ्चेदं 'येन विधिः इति सूत्रे । भाष्येऽपीति । तत्रैव-  
निरूपितम् । सुबन्तत्वन्तु न वचनेन निमित्तकोटौ प्रविष्टं,  
किन्तु न्यायप्राप्तमिति भाष्याशयः । तत्र 'वृद्धि' दोषः प्रकृतो-



दाहरणे स्पष्टं यव, स्वरदोषस्तु यदा कुम्भकरणे नियुक्तः कुम्भं करोति तदा 'अणि नियुक्ते' इत्यनेन पूर्वपदाऽऽद्युदात्तत्वमिति । न च 'स्त्रियाम्' इत्यस्य गृह्यमाणविशेषणतायाः प्रागुक्तत्वेन 'अनुपसर्जनाद्' इत्येतद्द्वयावर्त्याऽसम्भवेन ज्ञापितेऽपि कथं चारि-ताथ्यम्, अनेनैव 'स्त्रियाम्', इत्यस्य तदन्तविशेषणताया अपि ज्ञापनात्, तस्य ङीप्प्रकृतिविशेषणताया न्याय्यत्वाच्च, स्वप्रकृत्यर्थे एव तदर्थोऽन्वयात् । एवञ्च 'बहुकुरुचरा' इति व्यावर्त्यम्प्रसिद्धम् । किञ्च, एवं सति 'आपिशला' इत्यप्येतद्द्वयावर्त्यमेव, 'अनुपसर्जनाद्' इति तु गृह्यमाणविशेषणमेवेत्याहुः । भाष्ये जातेङीपिति । 'जातेः' इत्यनुवर्त्तमाने 'पाकंकरणे' इति ङीष् विधाने इत्यर्थः । भाष्ये तस्य च शब्दस्य जातिवाचकत्वादित्यन्वयः । जातिवाचीति । औषधीजातिवाचीत्यर्थः । नन्वेवं 'जातेरस्त्री' इत्यस्याऽनुपसर्जनाऽधिकारं पाठो व्यर्थोऽत आह बहुकुरुकुटेति । कथं कृत्वेति । भाष्यस्योदाहरणविषयत्वभ्रमं निराकरोति नाऽस्त्युपेति ॥ १४ ॥

इति श्रीशिवभट्टसुतसर्तागर्भजनागेशभट्टकृते भाष्यप्रदोपोद्घोते  
चतुर्थाऽध्यायस्य प्रथमे पादे प्रथममाहिकम् ॥ १ ॥

टिड्डाणञ्द्वयसज्जघ्नमात्रचूतयपठक्ठञ्कञ्करपः ।  
( ४।१।१५ )

अन्तस्सरितमिति । तव्यतस्तिच्चेन स्वरिताऽन्तत्वात् । तशब्दाऽकार इति । प्रत्ययस्वरेण कर्त्तव्यस्य मथ्योदात्तत्वात् । अन्त-सरिति । धातोः साऽनुबन्धकत्वात् । ऊठि कृते इति । वहिर्भूतवि-भक्त्यपेक्षौत्वोत्वाऽपेक्षया किवपेक्षत्वाद् 'ऊठ्' अन्तरङ्गः । दिव्शब्दस्येति । द्विविप्रत्ययान्तस्याऽऽद्युत्पन्नस्य वेत्यर्थः । प्रसङ्गेनेति ।



न तु प्रकृते ढञो ग्रहणाऽनुपपत्तिप्रयोजिका सेत्यर्थः । स एवेति ।  
सप्तपर्णादौ वीप्साचदत्र वृत्तावधारणस्याऽन्तर्भाव इत्यर्थः ।  
अतदिति । अस्य तत्तद्धिन्न इत्यर्थ इत्याहुः । उपात्तेति । 'ऋट्-  
शोऽङि' इति अनुवृत्तिप्रदर्शनार्थमेतत् । चङि नेति । 'विभाषा धेट्-  
श्च्योः,' इति चङ् । 'जृस्तम्भु' इति पञ्जेऽङ् । ननु लोपाऽर्थः  
ङित्त्वमत आह यस्येतीति । एवञ्चेति । शब्दस्याऽर्थमाह यद्येत  
इत्यादि । अन्तोदात्तत्वं नेति । 'ययतोश्चाऽतदर्थ' इत्यनेन । नञ  
उत्तरयोर्ययदन्तथोरुत्तरपदयोरसमासस्यान्त उदात्त इति तदर्थः ।  
यज्ञसमायामिति । 'यज्ञ' इति प्रायश्चित्तादेरप्युपलक्षणम्, प्राय-  
श्चित्ताऽऽदिविमर्शो याजनादौ च विदुषामेव साधुत्वेन योग्यतया-  
ऽधिकारादिति भावः । वैदुष्यश्चोपनयनादिमतां पुंसामेवेति तात्प-  
र्यम् । ङीन्विधानादिति । भाष्ये हिर्हेतावित्यर्थः । नन्वौत्स्या  
अपत्याऽर्थत्वे जातित्वमस्त्येवेत्यत आह भवेति । ननु भगिन्या-  
मपि पुंयोगादेव 'वैद' शब्दस्य वर्तनात्कथं जातित्वमत आह  
अनेनेत्यादि । ननु 'शाङ्गैरवादि' सूत्रे जातिग्रहणाऽनुवृत्तौ  
निरवकाशत्वान्ङीनः कथम्परत्वोक्तिरत आह परत्वेति । ननु  
तरुणतलुनयोः 'वयस्यचरम' इति ङीपः सिद्धेरुपसंख्यानं  
व्यर्थमत आह तरुणेत्यादि । स्वरे विशेष इति । उनन्ता  
वाद्युदात्तत्वम्, ङीपि त्वन्तोदात्तत्वमिति विवेकः । तरुणी सुरे-  
त्याद्यपि वयस आरोपात्प्रयोगः स्यादत आह अथ वेति ॥१५॥

यज्ञश्च ( ४।१।१६ )

अपत्ये भव इति । स च प्रतिपदोक्तपरिभाषया अपत्याऽ-  
धिकारस्थ एव गृह्यते । अत एव 'देवाश्चञ्जौ' इति यजि 'दैव्या'  
इत्यादौ न ङीविति बोध्यम् । अत एव प्रत्याख्यानेन समफ-  
लता । ननु विच्छिद्य पाठे दोष एवेत्यत आह आर्षइति ।



स तु व्याख्यातृकल्पित इति भावः । नन्वयत्रोऽभावात्कथं तदन्ता-  
न्डोविविधिरत आह तत्रेति । नन्वेवं गार्ग्यो न सिध्यतीत्यत  
आह तत्राऽकार इति । लुग्विधायकेऽकारप्रश्लेषं विनाऽपि  
सिद्धिं दर्शयति अथ वेति । एतेन 'संघाङ्कुलक्षणो' इति व्याख्यातं,  
'गोत्रचरणाद्' इत्यतो गोत्रग्रहणाऽनुवृत्तेः । तदनुबन्धकप-  
रिभाषा तु अनित्यत्वेन भाष्यप्रामाण्यान्न प्रवर्तते, गोत्रग्रहणस्य-  
तत्राऽनुवृत्त्या गोत्रे तदनुबन्धकयत्रोऽभावाच्चेति दिक् । 'अभि-  
जिह्व' इति ऽयञस्तु अस्त्रिधां विधानान्न तद्विषये दोषः ॥ १६ ॥

प्राचां ष्फस्तद्धितः । ( ४।१।१७ । )

ननु पितृसामर्थ्यादप्रातिपदिकान्डिषि धातोरपि स्यादत आह  
धातोरिति । धात्वर्थस्य स्त्रीत्वेनाऽयोगः । कृदन्ते लवय-  
वे चारितार्थ्येन समुदायोपकारकत्वे मानाऽभाव इति भावः ।  
एतच्च ❀ अत्राऽनुवृत्तेर्नान्तरीयकत्वञ्च । यद्यपि गौरादिग्रहणमित-  
रप्रातिपदिकव्यावृत्त्यर्थं, तथाऽपि व्याख्यानादत्र तदसंबन्धेनैवो-  
पपत्तौ 'तद्धित' ग्रहणं न कार्यमिति भाष्याऽऽशयः । अन्यथा ।  
प्रातिपदिकाऽधिकाराऽभावे । समर्थेति । ततश्च दत्तयोरपत्य-  
मित्यत्र न स्यादिति भावः ॥ १७ ॥

सर्वत्र लोहितादिकतन्तेभ्यः । ( ४।१।१८ । )

अपवादेति । बाधकेत्यर्थः । परत्वाद्धि चाप्प्राप्नोति बाध-  
कविषयेऽपि प्राचां मते ष्फो यथा स्यादित्यर्थः । अत्रत्य 'सर्वत्र'  
ग्रहणेन कथं तल्लाभोऽत आह इहेति । सर्वत्रेति । अस्य बाधक  
विषयेऽपीति तत्राऽर्थः । ननु चाप्यपि 'लिङ्गविशिष्ट' परिभाषया

❀ एवञ्च इति खे पाठः ।



वृक्षस्य सिद्धेः 'सर्वत्र' ग्रहणं व्यर्थमेवेति चेन्न, 'अतः' इत्यधिकारादिति दिक् । भाष्ये पूर्वोत्तरौ तदन्तादी इति । पूर्वो लोहितादिः शकलान्तः, उत्तरः कणवादिः शकलादिरित्यर्थः । नन्वेवमप्युपसंख्यानमावश्यकं, कतकणवयोर्मध्ये पठितस्य शकलस्य गणद्वयादपि प्रच्युतत्वादत आह तत्र कतस्येति । अन्तशब्दः समीपवाची । पदान्तत्वाद् 'अतो गुण, इत्यस्याऽप्राप्तेराह शकलन्वादीति । स्वरभिन्नानामिति । यद्यपीदं 'नपुंसकमनपुंसकेन' इत्यनेनाऽपि सिध्यति, तथापि 'कणवादिभ्य' इत्येतत्साधारण्येनेदमेवोपन्यस्तम् । अत्राऽप्येकशेष इति । षष्ठीतत्पुरुषबहुव्रीहोरिति भावः ॥ १८ ॥

### कौरव्य \* माण्डूकाभ्याञ्च ( ४।१।१६ )

ननु पूर्वत्र 'तद्धित' ग्रहणप्रत्याख्यानानात्कथम् 'आसुरायणी' इत्यत्र यस्येति लोपोऽन्त आह सूत्रपाठेति । एवञ्च तद्धितग्रहणमेवैतदर्थकस्य ज्ञापकमित्यर्थः । शेषेऽर्थ इति । इदञ्च भाष्योदाहरणस्थ 'कल्प' पदाज्ज्ञायते । ननु 'क' प्रतिप्रसवस्येह का सङ्गतिरत आह इहैवेति । लाघवमेव दर्शयति अन्यथेति ॥ १६ ॥

### वयसि प्रथमे ( ४।१।२० )

ये त्रीणीति । वार्त्तिकसम्मतत्वादिदमेव युक्तम् । ननु वयोविषयत्वेन वयोबोधकतया नैतानि वयोवाचीनीत्ययुक्तमत

\* अत्र 'कौरव्या ब्राह्मणाः । 'चत्वारो वयमृत्विज' इति वेणी संहार (१।२५ ।) प्रतिपादितो वर्द्धमानगृहीतः 'कौरव्यः क्षत्रियसामान्यवचनो न तु ब्राह्मणवचनः भीमशचनविरोधावदिति भ्रान्तो वर्द्धमान इति । सं० ।



आह नैषामिति । बान्ययौवनस्थाविररूपं वयो नैषां प्रवृत्ति-  
 निमित्तमिति भावः । एतच्छब्दप्रतिपाद्यक्रियाकारकादिसम्बन्धा-  
 द्वयसोऽप्रतीतेराह विशेषणेति । प्रकरणादिसापेक्षाऽवधारणादि-  
 गर्भविशेषणविशेष्यभावादित्यर्थः । सर्वाऽपि कदाचिदुत्ताना  
 शेते इति । सामर्थ्यादुत्तानैव शेते इत्यवधारणाद्याश्रीयते । तत्र  
 प्रकरणाद्वृद्धत्वाऽभावे निश्चिते 'बाला' इति गम्यत इति तात्प-  
 र्यम् । नन्वेवं वयोऽवगतौ ङीप्स्यादेवेत्यत आह ततश्चेति ।  
 भाष्ये अत्राऽपि हि सम्बन्धादिति । पुरुषाऽसम्प्रयोगसम्बन्धादिति  
 भावः । औत्पत्तिकादिति । स्वाभाविकादित्यर्थः । स हि  
 साक्षात्सम्बन्धः । प्रथमं वय इति । पुंसि तस्यैव प्रवृत्तिनिमित्त-  
 त्वेन स्त्रियामपि तदेवेति भावः । साहचर्यादिति । यस्याः प्रथमं  
 वयस्तस्याः पुंसाऽसम्प्रयोग इति सम्बन्धादित्यर्थः । शब्दसम्ब-  
 न्धस्येति । शब्देन सम्बन्धो यस्येति बहुव्रीहिः । प्रमाणान्तरम् ।  
 प्रकारणादि । विशेषणेनेति । प्रकारणादिना प्रथमवयोविशि-  
 ष्टायाः कर्त्रीत्वप्रतीतिरिति प्रकरणादिप्राप्तप्रथमवयोरूपेण विशे-  
 षणेन सम्बन्धादित्यर्थः । भाष्ये यदा कर्तृत्वमित्यादि । प्रत्य-  
 याऽर्थो यदोपपदार्थधात्वर्थाभ्यां विशेषितस्तदा तद्विशेषणक  
 प्रत्ययार्थस्य सामान्यतो बोधोत्तरम्प्रकरणादितो वयःप्रतीति-  
 रित्यर्थः, उत्तानशयननिरूपितकर्तृत्ववतीति बोधादिति भावः ।  
 एवं बहुव्रीह्यर्थोऽन्यपदार्थो वत्तिपदार्थविशेषणकः प्रथमं  
 बुध्यते, ततोऽनन्तरं प्रकरणादितः स्वाभाविकरक्तपाद  
 त्ववती 'बाला' इति विशेषप्रतीतिरिति । भाष्ये दिग्बर्थ इति ।  
 अस्य द्विगुनिमित्तप्रत्ययार्थ इत्यर्थः । प्रमाणान्तरम् प्रकर-  
 णादि ॥ २० ॥



## अपरिमाणविस्ताचितकम्बल्येभ्यो न तद्धि- तलुकि ( ४।१।२२ )

तद्धितलुक्येवेति । एवं हि समाहारे न स्यादिति भावः ।  
'आगन्तूनामन्ते निवेश' इति न्यायेन स एवोचित इति तात्प-  
र्यम् । द्वाढकीति । द्वाभ्यामाढद्वाभ्यां क्रीतेति, द्वयोराढ-  
कयोः समाहार इति चाऽर्थः । परिमाणवाचित्वादिति । विस्ता-  
दीनां पृथग्रहणादेवाऽत्र 'परिमाण' शब्देनोन्मानमपि गृह्यत  
इति भावः । विस्तादयः परिमाणविशेषा ❀ अपीत्याशय  
इत्यन्ये ॥ २२ ॥

## बहुव्रीहेरुधसो ङीष् ( ४।१।२५ )

ननु लिङ्गाऽधिकारे क्रियमाणे 'महोधा' इत्यादावूधसोऽनङ्  
दुर्वारोऽत आह ऊधसोऽनङिति । नश्चेति वक्तव्यमिति । न  
चैवमनो लाक्षणिकत्वाद् 'अ' लोपाऽनापत्तिः, अर्थवत्परिभा-  
षावद् 'अन्' ग्रहणे 'लक्षणप्रतिपदोक्त' परिभाषाया अप्यप्र-  
वृत्तेः । एतद्भाष्यप्रामाण्यदेवाऽनङादेर्ङित्वम्, हलन्तेभ्य आचार  
किबभावान्नाऽऽचारकिबन्ते आत्मनेपदप्रयोजकमिति बोध्यम् ।  
नन्वत्र पाठे 'धनुषश्च' इत्यत्राऽनङ् न लभ्येतेत्यत आह धनुष  
इति । कप्समासान्तेति । कब्रूपसमासान्तेत्यर्थः । द्वावत्रेति ।  
अवस्थाप्रश्नद्वारेण कव्विशेषविषयः प्रश्न इति भावः । अनव-  
काशं स्यादिति । वाक्याऽवस्थायां कपः प्रवृत्त्या तदन्तस्यैव

❀ विस्तः सुवर्णकर्षः । आचितो दश भारः । ( भारः=वोरा ) ।  
कम्बल्यम् ऊर्णापिञ्जप्रस्थाः । ( कर्षः=तोला ) । प्रस्थः=शेर )  
( भार=भरा=भोरा=वोरा ) इत्यपञ्चशप्रकार इति सं० ।



बहुव्रीहिलाद्वयोऽन्तबहुव्रीहेरभाव इति भावः । ननु 'न हि सावकाशो ङीष्' इति वक्तव्ये न हि ङीष् विभाषेति कुत उक्तमत आह द्वयोस्त्विति । नदीलक्षण इति । ननु ङीषि कृते तदन्तस्य बहुव्रीहित्वाऽभावाद्बहुव्रीह्यर्थकवाक्यत्वाऽभावाच्च 'न-द्यन्तबहुव्रीहेः क्व' इत्यर्थेऽपि कथं कृतत्प्राप्तिः, न च 'लिङ्गवि-शिष्ट' परिभाषया तत्प्राप्तिः, तथा च परिभाषया स्त्रीप्रत्ययसम-भिव्याहारे प्रातिपदिकत्वं तद्वाक्यधर्माणां लिङ्गप्रत्ययविशिष्टेऽति-देशो बोध्यत इति वाच्यम्, समासान्तविधौ लिङ्गविशिष्टपरि-भाषा नेति 'ङ्याप्प्रातिपदिकाद्' इति सूत्रे भाष्ये उक्तत्वेनाऽत्र तदप्राप्तेरिति चेन्न, तदनभ्युपगमेनैव पूर्वपक्षिणा प्राप्त्युद्भा-वनात्, समासान्तविधाययग्रहणे एव दोष इत्यत्रैव तद्भाष्य-तात्पर्याच्च, समाससमुदायग्रहणे तत्प्रवृत्त्यवृत्त्योः फले विशेषाऽ-भावाच्च । भाष्ये नद्यन्तानामिति । नद्यन्तप्रकृतिकसुबन्तो-त्तरपदे इति भावः । अत एव 'करभोरुः' इत्यत्र न नित्यः कप् । भाष्ये परत्वादिति । उत्कृष्टत्वादन्तरङ्गत्वादित्यर्थः ॥ २५ ॥

### दामहायनान्ताच्च ( ४।१।२७ )

न हि घट इति । फलाऽनुकूलत्वेन कृतेरपि सर्वधात्वर्थ-मादिति भावः । भाष्ये अचेतनेष्वपीति । कृत्याद्यारोपेण प्रयोग इति भावः । एवमेव 'रथो गच्छति' इत्याद्युपपत्तिः । एकयोगनिर्दिष्टानामेकदेशनिवृत्तौ वीजमाह शब्दानुमानेति । भाष्ये शालाया इत्यन्तः ईदृशेऽर्थे कथं प्रयोगेण भाव्यमिति प्रश्नः । द्विहायनेत्याद्युत्तरम् । वक्तव्यमिति । हायनाऽन्तो

\* कथं तत्प्राप्तिरित्यत्र 'कथमव्याप्तिः' इति के पाठः ।



यो बहुव्रीहिः स वयसि गम्ये एव ङीषः प्रकृतिः शिष्टैः स्मृत  
इत्यर्थो भाष्यस्य ॥ २७ ॥

रात्रेश्चाऽजसौ । ( ४।१।३१ । )

भाष्ये सर्वा रात्रि सहोषित्वा पत्या एका त्रिरात्रिकाम्  
इति पाठः ॥ ३१ ॥

अन्तर्वत्पतिवतोनुक् । ( ४।१।३२ )

जीवदिति । लोकव्यवहारादीदृशस्य योगस्य ❀ ग्रहणम् ।  
अत एवाऽग्रे जीवत्पत्याञ्चेति भाष्य उक्तम् । तत्र 'ङिति  
ह्रस्वश्च' इति पात्तिकनदीत्वम् । ननु मतुप्युगिल्लक्षण ङीपो दुर्वा-  
रत्वेन कथं प्रत्युदाहरणत्वमत आह नुगभाव एवेति । भाष्ये  
उक्तमेव सामान्येनोपसंहरति एतस्मिन्विषय इति । एतस्मिन्  
विषयविशेष इत्यर्थः । नुक्पदोच्चारणकृत्यमाह मतुवत्वे  
इति ॥ ३२ ॥

पत्युर्नोयज्ञसंयोगे ( ४।१।३३ )

पतिशब्दस्येति । नार्थस्येत्यर्थः । 'पत्नीसंयार्ज' ×  
शब्दो यागविशेषस्य संज्ञा । पतिशब्दाऽर्थस्येति । तत्प्रपृप्ति-  
निमित्तस्यैश्वर्यस्येत्यर्थः । सूत्रे 'यस्य च भावेन' इति सप्तमी ।  
यज्ञसंयोगे सति यदैश्वर्यं प्रत्यासत्त्या तन्निरूपितं तत्र वर्तमाना-

❀ 'ईदृशसंयोगस्य' इति के पाठः ।

× अयं यागो बोधायनशालिकिभ्यां महर्षिभ्यां द्वैधसूत्रस्य  
पञ्चमे खण्डे पञ्चदशेऽध्याये परिक्रमणान्तर्धानादिविषये विकल्पित  
इति द्रष्टव्यं बोधायनधौतसूत्रम् इति सं० ।



त्पतिशब्दादित्यर्थः इति भावः । यज्ञफलस्वर्गादिभोक्तृत्वाच्च यज्ञस्वामित्वं भार्याया बोध्यम् । सहाऽधिकारादिति । 'मद्-भिलषितसाधनत्वा'न्मदर्थं कर्म' इत्येवंलक्षणोऽधिकारो भार्याया अप्यस्तीति मीमांसायां स्पष्टम् । कर्त्तृत्वादिति । यस्याऽधिकारस्तस्य कर्त्तृत्वादित्यर्थः । न तु शूद्रस्येति । विद्याया अभावात्तस्यैवाऽनधिकारे तज्जार्यायाः सुतरामिति भावः । ननु पञ्चमहायज्ञेषु शूद्राणामप्यधिकारोऽस्तीति चेन्न, शूद्रस्येत्यस्याऽसच्छूद्रस्येत्यर्थात् । सच्छूद्राणामेव तेष्वधिकार इति प्रसिद्धं स्मृत्यादिषु । अग्नीति । अग्निसान्निर्गुपाणिग्रहणनिमित्त-सादृश्यादित्यर्थः । इदमुपलक्षणम् , येषां तदपि नास्ति, तेषां सादृश्यान्तरं बोध्यम् ॥ ३३ ॥

### विभाषा सपूर्वस्य । ( ४१।३४। )

विद्यमानेति । 'सहैव पुत्रैर्दशभिः' इतिवत् । न खिति । तथा सति पूर्वस्याऽपि नकारः स्यादिति भावः । तदाह न हीति । तत्र पतिशब्देति । प्रत्ययविधौ तदन्तविधिप्रतिषेधाद्बृहत्पत्नीविशेषणताया एव सर्वत्र दर्शनाद् 'अनुपसर्जनाद्' इत्यादि तस्यैव विशेषणमिति भावः । ननु 'बृद्धपत्नी' इत्यादावपि समास उपसर्जनं न भवतीत्यत आह सर्वोपसर्जनेति । वस्तुतस्तूपसर्जनप्रत्ययवयवके समासे इत्यर्थः । अत एव 'अतिपत्नी' इत्यपि सिध्यति, सङ्कोचे मानाऽभावाच्च । अत एव प्रत्याख्याऽऽरम्भयोः सफलता । आशयाः पतिरिति । आशापतिलश्च तत्पूरकत्वेन । तदेव पत्यन्तं प्रातिपदिकमेव । सपूर्वग्रहणेन चेति । विशेष्यत इत्यनुषङ्गः । ननु 'बृद्धपत्नी' इत्यादौ समासप्रातिपदिकात्पूर्वस्य कस्यचिदभावात्सपूर्वत्वाऽभा-



वेन प्रत्ययो न स्यादत आह पूर्वशब्दश्चेति । अत एव वाक्ये नास्तिप्रसङ्गः । प्रत्ययविधौ तदन्तविधिप्रतिषेधादाह सामर्थ्याच्चेति । सपूर्वस्येति । विशेषणसामर्थ्यादत्यर्थः । यिद्यमान-पूर्वाऽवयवकृतस्य केवलपतिशब्देऽभावात्, पकाररूपाऽवयवस्तु अव्यभिचारीति तात्पर्यम् । लक्ष्याऽनुसारिव्याख्यानाच्च 'अनु-पसर्जनाद' इत्यपि तदन्तविशेषणम् । तदुक्तम् पत्यन्तादनु-पसर्जनादिति ॥ ३४ ॥

पूतक्रतोरै च । ( ४।१।३६। )

अविशेषेण सर्वेषामुत्तरयोगानां ग्रहणमिति भ्रमं निराकरोति त्रय इति । लक्ष्याऽनुसारिव्याख्यानेनेति भावः । नन्वर्थधर्मस्य लिङ्गस्य लुकोऽसम्भवः, आगमाऽऽदेशैः सन्नियोगस्य चाऽसम्भवोऽत आह लिङ्गार्थे इति । यद्यपीति । सन्नियोगशिष्टानामन्यतए-याय उभयारप्यपायादिति भावः । अस्य न्यायस्य व्यभिचरितत्वं दर्शयति यथेति । अत्राऽऽनुक इति । 'इन्द्रवरुण' इति विहितस्येत्यर्थः । ऐकारस्य 'वृषाकप्यग्नि' इति विहितस्य । थुगागमः 'षट्कृतिकतिपय' इति विहितः । ननु 'अन्तरङ्गानपि' इति न्यायेन लुग्विषये पूर्वमेवाऽप्रवृत्तिरत आह प्रत्ययलक्षणेनेति । स न्यायस्तन्तरङ्गनिमित्तविनाशकविधिविषयः । न च प्रकृते तन्नाशः, प्रत्ययलक्षणेन सन्वादिति भावः । 'षड्' इति सूत्रे 'डड्' इत्यनुवृत्तस्य 'डट्' चेदस्तीत्येवार्थः, सप्तमश विपरिणामे फलाऽभावाद्वित्याशयः । 'डटि परत' इत्यपि त्रस्तुतस्तस्य परत्वादुक्तमिति बोध्यम् । ननु कनीति । डटम्प्रत्ययलक्षणेनाश्रित्य भजन्तु न, 'न लुमता' तस्मिन्निति प्रत्ययलक्षणमिषेधात् ।



## वोतो गुणवचनात् । ( ४।१।४४। )

‘अदेङ् गुण’ इति परिभाषणात्किं प्रश्नेनेत्यत आह उत इतीति । वचनग्रहणाच्चेति । गुणवति द्रव्ये वर्त्तमानप्रातिपदिकलाभाय हि तत् । न चाऽदेङामेवंप्रकारः सम्भवतीति भावः । नन्वेवं संसर्गिभेदकं यद्यदितिलक्षितगुणग्रहणमस्त्वित्यत आह विशेषणस्याऽपि त्विति । अपि तु विशेषणस्य संसर्गिभेदकमिति लक्षितगुणस्य ग्रहणं प्राप्नोतीत्यन्वयः । द्रव्यमिति । ‘सीदन्त्यस्मिन् जातिगुणक्रिया’ इति व्युत्पत्तेः सदेरौणादिको ‘व’ प्रत्ययः । ततः पाकादिकारणान्तरवशाद् गुणान्तरोत्पत्तौ स गुणस्ततो द्रव्यान्निवर्त्तत इत्यर्थः । भिन्नजातीयेष्विति । घटपटादिष्वित्यर्थः । एतेन जातेरिति । इदमुपलक्षणम् । अनेन संज्ञाया अपि तत्त्वनिरासात् । न कदाचिदिति । नित्यत्वात्तस्या इति भावः । प्राणित्वमिति । यद्यपि प्राणित्वं प्राणसम्बन्धरूपं न जातिर्नाऽप्यखण्डोपाधिस्तथाऽपि तस्य जातित्वाऽङ्गीकारेणोदम् । इत्याहेति । इत्यत आहेत्यर्थः । आधेय इति । अस्याऽर्थ उत्पाद्य इति । एतेन नित्याऽनित्यवृत्तिजातिमत्त्वं लब्धं, नैव क्रियेत्याह क्रिया त्विति । अद्रव्यस्वभाव इति । द्रव्यभिन्न इत्यर्थः । द्रव्यादन्य इति । उत्तरलक्षणो उक्तेर्द्रव्यपदेनाऽत्र गुणाऽऽश्रय उच्यते । अत्रैवं व्याख्याने ‘पृथग्जातिषु दृश्यत’ इत्यनेन ‘सत्त्वे निविशत’ इत्यादिना वा जातेर्वारणे सिद्धेऽन्यतरवैयर्थ्याऽऽवृत्तिः । किञ्च, क्रियावारकेणैव जातिवारणे सिद्धे उभयोरपि वैयर्थ्यम् । किञ्च, ‘पृथग्जातिषु’ इत्यनेन जातिवारणमशक्यं, भिन्नजातीयेषु घटपटादिषु द्रव्यत्वादिदर्शनात् । अन्यद्रव्यमिति । यथा कुसुम्भादिरूपं वस्त्रमायाति कुसुम्भश्च परित्यजतीत्यर्थः । पटत्वा-



अपि कचिदायाति क्वचिन्नश्यति, कस्यचित्पटोरपटुत्वस्याऽप-  
टोश्च पटुत्वस्य दर्शनात् । पूर्वलक्षणोऽप्येवमेव व्याख्यातुमुचि-  
तम् । द्रव्येषु दृष्ट इति । पूर्वार्धेन संज्ञाया जातेश्च तत्त्वनि-  
रासः । ननु गुणस्य वाचकत्वमनुपपन्नमत आह शब्दधर्म-  
स्येति । अनेन लिङ्गक्रियाया गुणत्वनिरासः । अत्राऽपि पूर्व-  
लक्षणवद् व्यर्थविशेषणताऽऽपतति । द्रव्याऽन्यत्वेन भावत्वो-  
पलक्षणादभावनिरासः । अत्र वदन्ति, 'गुणो नाम' इति  
प्रश्ने नामैकदेशग्रहणं 'गुणवचनः क' इति प्रश्नः । अत एवो-  
त्तरं 'वाचकः सर्वलिङ्गानाम्' इति यथाश्रुततयैव सङ्गच्छते ।  
येषाञ्च शब्दानाम् 'आकडार' सूत्रे गुणवचनसंज्ञोक्ता, तेषामे-  
वोऽत्र कथनम् । एवं हि द्वयोर्भाष्ययोरेकवाक्यता भवति ।  
तत्र हि समस्तकृदन्ततद्धितान्तसर्वनामजातिसंख्यासंज्ञाशब्दाति-  
रिक्तशब्दस्य गुणवचनसंज्ञा कृता । तस्मादत्राऽपि विशेषणै-  
स्तद्व्यावृत्तिरेव युक्ता । तथा हि । तत्राऽऽद्यपादेन संज्ञानि-  
रासः । न हि संज्ञाजातिशब्दा द्रव्ये विद्यमान एव रक्तादि-  
शब्दवत्कदाचिद्वाचकत्वेन प्रवर्तन्ते कदाचिन्नेति भवन्ति ।  
'जातिषु पृथग्दृश्यत' इत्यनेन सर्वनामनिरासः । यथा शुक्ला-  
दयः शब्दाः समाने शुक्ले गवि 'शुक्ल' शब्देऽश्चे 'कर्क' शब्दो,  
नैवं सर्वनामशब्दा नियतविषयाः । चार्वादयोऽपि क्वचिच्  
'चारुः' इति क्वचिच् 'चारुतर' इति, नैवं क्वचित् 'सर्वतर'  
इति । 'आधेय' इत्यनेन संख्याशब्दनिरासः : न हि स  
रक्तादिगुणशब्दवद्द्रव्ये विद्यमानयत्नाऽऽधेयो यत्राऽऽधेयाऽर्थक  
इत्यर्थः । अनेनैव जातिशब्दानामपि निरासः । अक्रियाज  
इति । अस्य क्रियाप्रतिपादकधात्वजन्य इत्यर्थः । तेन कृद-  
न्तनिरासः । असत्त्वप्रकृतिरिति । अनेन सत्त्ववाचकप्रकृ-  
तिकभिन्नाऽर्थकेन समस्ततद्धितान्तयोर्निरासः । अत एव



‘प्रकृति’ ग्रहणं चरितार्थम् । उत्तरश्लोकेऽप्याद्यपादेन संज्ञा  
 शब्दनिरासः । दृष्ट इति । अस्य पृथगिति शेषः । तेन  
 सर्वनामनिरासः । तृतीयपादेन जातिनिरासः । न चाऽऽद्य-  
 पादेन जातिनिरासः, नीचतत्तद्वर्णवृत्त्या सप्तमादौ ब्राह्मणत्वा  
 दिनिरासात्, विश्वामित्रादौ तत्सम्बन्धाच्च । आविष्टलिङ्गा जाति-  
 र्यल्लिङ्गमुपादाय प्रवर्तते ‘उत्पत्तिप्रभृति आविनाशात् तन्लिङ्गं न  
 जहातीति ‘विशेषणानाञ्च’ इति सूत्रे भाष्योक्तेस्तद्वाचकानां न  
 सर्वलिङ्गवाचकत्वम् । अनेन संख्यानिरासोऽपि, विंशत्यादीनां  
 सर्वलिङ्गत्वाभावात् । द्रव्यादन्य इति । अस्य द्रव्यवाचक-  
 प्रातिपदिकप्रकृतिकादन्य इत्यर्थः, द्रव्यवाचकान्यप्रकृतिक इत्यर्थो  
 वा । तेन समस्ततद्धिताऽन्तयोर्निरासः । द्वितीयपादस्थायि-  
 नाऽधातुजत्वस्य संग्रहः । तेन कृदन्तनिरास इति । अत एवो-  
 त्तरसूत्रे ‘बहु’ ग्रहणं चरितार्थम् । ‘संख्याशब्दस्याऽगुणवच-  
 नत्वाद्’ इति कैयटव्याख्यानेऽपि ‘आधेयश्च’ इत्यादिना संख्या-  
 वारणसम्भवात् । वस्तुतोऽत्रत्यमिदम्भाव्यमेकदेशयुक्तिः, व्या-  
 ख्यालेशस्याऽप्यभावात्, उक्तरीत्या सिकताकूपवद्विशीर्णत्वाच्च,  
 ‘आकडार’ सूत्रे स्वयमुक्तत्वाच्च, भगवताऽत्र नोत्तरितमिति भाति ।  
 ननु ङीप् ङीषोः को विशेषोऽत आह धान्ये निदितीति । वसु-  
 शब्दः प्राशस्त्यगुणवाची । खरुः पाणिग्रहणोत्कण्ठावती ॥४४॥

### पुंयोगादाख्यायाम् । ( ४।१।४८ )

क्तिष्टत्वात्सूत्रार्थं दर्शयति पुंसा योग इति । ‘कर्तृकरण’  
 इति समासः । हेतोरिति । हेतौ पञ्चमीति भावः । ननु  
 प्रधानेन योगेन, स्त्रिया वा सम्बन्धः स्यादत आह अन्येनेति । तत्र  
 नाऽऽद्य इत्याह गणकादय इति । अन्त्ये स्त्रिया आख्याया-  
 मित्यत्र किं पुंयोगात्प्राक् तदाख्यायामित्यर्थ, उत उत्तरकाल-



मिति । नाऽऽद्य इत्याह स्त्रियाश्चेति । नाऽऽन्त्य इत्याह पुंयो-  
गादिति । प्रसूतादयो हीति । पुंयोगहेतुकगर्भाधानोत्तरकालं,  
तन्निःसरणरूपप्रसवप्रवृत्तिनिमित्तत्वादिति भावः । नाचक्षते  
इति । ततो गर्भनिःसरणाऽभावादिति भावः । गर्भाधाननिमि-  
त्तकः 'प्रसूत' शब्दः पुंस्यपि, तथाप्युक्तप्रवृत्तिनिमित्तको न, पुंस  
आख्या नाऽपि गर्भाधाननिमित्तेन, प्रसूतशब्दवाच्यपुंयोग  
मात्रेणाऽस्य स्त्रियां प्रवृत्तिरिति भावः । गोपालिकादीनां प्रति-  
षेधप्रतियोगित्वाऽसम्भवादाह वाक्यशेष इति । नन्वत्र 'तृजका-  
भ्याम्' इति निषेधात्समासो दुर्लभः, शेषषष्ठ्या समासेऽपि  
'आपः' सुपः परत्वादित्वं दुर्लभमिति चेन्न, शेषषष्ठ्या अपि तत्प्र-  
कृत्यर्थस्य क्रियाजनकत्वात्कारकत्वमेवेति, तथापि सुबुत्पत्तेः  
पूर्वं समास इति नाऽऽपः सुपः परत्वमित्यदोषात् । यथाकथञ्चित्  
कारकोपादानेऽपि कथञ्चित्कारकत्वमादाय सा प्रवर्तते इति,  
अत्रत्यभाष्याद् 'उपपदम्' इति सूत्रस्थभाष्याच्च ज्ञायते ।  
पुंसीति । प्रस्थानादिक्रियायाः पुंभर्त्वादिति भावः । उदाहर-  
णयोः 'सुपि स्थः' 'चरेष्टः' इति वटौ । भाष्ये तस्येदमिति ।  
सामान्ये नपुंसकम् । तत्कृतानिति । तस्येयमित्यभिसम्बन्धकु-  
तानित्यर्थः । करणसाधन इति । तथा च 'स्नान' शब्दा गन्ध-  
तैलादिवचन इत्यर्थः । ननु तद्धितस्य विकल्पे प्रष्टुशब्द एव  
सम्बन्धमाचष्टे इति किं लुकेत्यत आह तद्धितस्येति । महाविभा-  
षया वाक्यस्यैवाऽभ्यनुज्ञानादिति भावः । लक्षणया चेदृशेऽर्थे-  
साधुत्वम्, 'तत्सम्बन्धी' इत्यर्थेऽनुशासनेन प्रत्ययान्तस्यैव तत्स-  
म्बन्धीत्यादि समासस्यैव वाऽसाधुत्वनियमादिति तात्पर्यम् । प्रति-  
विधानात् तत्समर्थाऽऽचरणात्, । पञ्चभिर्हलैर्भूकर्षणस्यैकेनाऽ-  
सम्भवादिति भावः । भाष्ये भर्तृकृतानिति । भर्तृकृतपापकृ-  
तानित्यर्थः । तत्कृतानिति पाठेऽप्ययमेवार्थः । तथा च दाम्भत्य



लक्षण एव पुंयोगो भगवतोऽभिमतः कैकयी देवकी रेवतीत्यादौ  
 गौरादित्वाङ्गीषिति तदाकृतम् । तथेति ॐ । स्वामिदासयोः  
 पापकर्तृत्ववत्स्त्रीपुंसयोः पापकर्तृत्ववच्च तयोः प्रस्थातृत्वमपीत्य  
 र्थः । कथं पुनरन्थाऽर्थेनाऽन्यार्थाऽभिधानमत आह सम्बन्धादिति ।  
 नन्वणि ङीन्विधानार्थमिदमित्यज्ञापकमत आह अणि हीति ।  
 भाष्ये अनीकारा इति । ईकाराऽप्राप्तिर्योग्या इत्यर्थः । प्रकृत्यर्थे  
 पुंसीति । एवञ्च पुमाख्यायाः स्त्रियामवृत्तेः सूत्रवैयर्थ्यमेवेति  
 भावः । ननु प्रसूतादौ 'ङीष्' व्यावृत्तये तस्य चारितार्थ्यात्कथं  
 ज्ञापकत्वमिति चेन्न, व्याख्यानात्, पुंयोगादित्यस्य यः 'पुं' शब्दः  
 स्वार्थयोगात् स्त्रियां वर्त्तत इत्यर्थकरणेन तद्वारणात् । नित्यो  
 बाध इति । तथा च 'प्राष्ठ्य इमा' इत्यसाधु स्यादिति भावः ।  
 इदं चिन्त्यम्, सर्वथा बाधकल्पनाऽपेक्षया ईदृशे विषये तस्य वैक  
 ल्पिकत्वज्ञापनस्यैवौचित्यात् । तच्चेदं ज्ञापकं स्त्रीप्रत्ययङीष्-  
 विषयमेवेति नाऽन्यत्र । अनया रीत्या प्रकृतिमात्रस्य साधु-  
 त्वमिति न पक्षयोः फलभेदः । परन्तु—'आख्यायाम्' इत्यस्यो-  
 क्तार्थतात्पर्यग्राहकतया चारितार्थ्येन ज्ञापकत्वाऽसम्भ्यव इत्यरुचिर्व-  
 क्तमुचिता । ननु पूर्वव्याख्यानेऽपि 'तस्येदम्' इति सम्बन्ध-  
 स्यैवोक्तेः पक्षभेदोऽनुपपन्न इत्यत आह एतत्पूर्वके ऐति ।  
 प्राप्तीत्वस्य कथं साधुत्वमत आह भेदस्य त्विति । आरोप्यत  
 इति । आरोपे च हेतवस्तात्स्थ्यादयः । शक्यताऽवच्छेदकप्रका-  
 रक एव लक्ष्यार्थबोध इति भावः । तत्प्रकारकप्रतीतिविशेष्यप्र-  
 सिद्धार्थत्वं मुख्यत्वम् । तादृशाऽप्रसिद्धार्थत्वञ्च गौणत्वम् । अत्र  
 बालेष्विति । मुख्यमश्वपदार्थस्याऽचेतनत्वेन हसनकर्तृत्वाऽ-  
 सम्भवादित्यर्थः । तादृग्मर्पादिति । शौयादियोगान्माणवक-



वाही ❀कयोः सिंहत्वगोत्वाऽऽरोप इति भावः । गोत्वाऽनुषङ्ग इति । गोत्वसम्बन्ध इत्यर्थः । नन्वन्यधर्मस्याऽन्यत्र कथं सम्बन्धोऽत आह निमित्तादिति । शौर्यादिरूपादित्यर्थः । विपर्यस्तमिति । अन्यत्र विद्यमानमर्थरूपमन्यत्राऽऽरोपितमित्यर्थः । स्वार्थे गोत्वे । कैश्चिदिति । अस्य पातञ्जलैरित्यर्थः । सामीप्याद्गङ्गायां घोषः । अत्र तीरे सामीप्याद्गङ्गात्वाऽऽरोपः गङ्गासम्बन्धितीरे लक्षणयान्तु 'तस्येदम्' इत्यणन्तस्यैव तत्रार्थे साधुत्वेनाऽसाधुत्वम् † । एवं मत्वर्थादिलक्षणायामपि प्रकृतेरसाधुत्वम् । साहचर्यञ्च सम्बन्धमात्रोपलक्षणम् । अत्र पक्षे पुंयोगहेतुकस्त्रीवृत्तित्वाऽभावादाह पुरुषगताया वेति । आरोपे निमित्तञ्च तत्साहचर्यम् । बाध्येतेति । अबाधेनोपपत्तौ बाधो न न्याय्य × इति भावः । ननु तदबाधाय परिभाषायाः करणे गौरवमत आह परिभाषा चेति । शस्य । 'पाघ्रा' इत्यादिना विहितस्य । वस्तुतो जिघ्रादेशस्य तेन प्रतिषेध इति शप्रत्ययान्त एव व्याघ्रशब्द इति बोध्यम् । घ्रशब्दमात्रमिति । किन्तु 'व्याघ्र' शब्द इति भावः । सूकर्यादिरिति । सूतेः करगिति मत इदम् । प्रोष्ठीत्यादिरिति पाठान्तरम् । प्रोष्ठी सूकरीत्याहुः । अभीक्षणमिति । तच्छीलस्याऽप्युपलक्षणम् । स्वार्थिकत्वादिति । एवञ्चाऽत्यन्तस्वार्थिकानां सुवुत्पत्तेः पूर्वमेव प्रवृत्तिरिति भावः ॥

❀ बाहीकः=राज्यालः 'पञ्जावो' इति भाषा । पञ्चानां सिन्धु पष्ठानामन्तरं ये समाश्रिताः । बाहीका नाम ते देशा न तत्र दिवसं 'वसेद्' इति कर्णपर्वणि भारतोक्तेः । सं०

† 'तत्रार्थे साधुत्वम्' इति रवे पाठः ।

× 'बाधोऽनन्यार्थ' इतिके पाठः ।



अन्यथा तस्याऽपि सुबन्तादुत्पत्तौ पूर्वं सुपि इनुणन्तत्वरूपाधिक-  
पदार्थस्याऽपेक्षतया बहिरङ्गाऽणप्रत्ययादन्तरङ्गत्वात्पूर्वं समासे  
ततो विशिष्टादणि रूपसिद्धौ भाष्यमसङ्गतमेव स्यात् । भाष्योक्तः  
स्वरदोषस्तु 'व्यावक्रोशी' इत्यत्र प्रथमं तद्धिते तदन्तेन  
समासेऽन्तोदात्तं स्यात् । समासोत्तरमत्र तु आद्युदात्त  
मिति बोध्यम् । विशेषाऽपेक्षन्वादिति । इनुणन्तत्वरूपाऽ-  
धिकपदार्थाऽपेक्षत्वादित्यर्थः । बाध्यत इति । नन्विद्यं  
तदप्राप्तविषयसङ्ग्राहिका, अत एव 'अपिना' तदर्थस्याऽपि  
संग्रहः परिभाषायामिति चेन्न, गत्यादिसमवधाने बाधिकैव  
तस्या इत्याशयात् । अपिस्तु गत्याद्यभावे तावल्मात्रस्याऽपि  
ग्रहणाऽर्थ इति भावः । न तु पातिपदिकत्वमिति । 'प्रत्यय-  
ग्रहण' परिभाषया कृदन्तत्वाऽभावादिति भावः । 'अर्थवत्'  
मूत्रेणाऽपि नेत्याह तत्र समासेति । भाष्य इतर आह कृत्वा-  
दिति । तदेव विवृणोति ननु चेदानीमिति । एतया परिभा-  
षयेहेति । 'कृद्ग्रहण' परिभाषयेत्यर्थः । सुपो लुक् प्रसज्ये-  
तेति । तद्व्यावृत्तये समासग्रहणकृतनियमेन परत्वात्कृदन्तत्व-  
प्रयुक्तसंज्ञाया अपि बाधोऽवश्यं बाध्यः । एवञ्च फलाऽभावा-  
न्नैतत्परिभाषोपस्थितिस्तत्रेति भावः । सिन्नित्यसमासयो-  
गिति । नित्यग्रहणाऽभावेऽपि समासे प्रतिषेधः प्राप्नोतीत्यपि  
बोध्यम् । प्रतिषिध्येतेति । स्वरऽपि विशेषो बोध्यः समासाऽस-  
मासयोः । तथा च प्रकृतिभावः समासप्रयोजनं, तथा विशेष-  
णाऽनन्वयः संख्याभानाऽभावे इत्यपि बोध्यम् । पदव्यपदे-  
शोऽस्तीति । समुदायस्येति शेषः । न तूत्तरपदेति । उत्त-  
रखण्डस्येति शेषः, समासाऽभावादिति भावः । तस्मादिति ।

✽ जनद्वयस्य परस्पररोदने, भट्टानाम्परस्पराह्वाने च 'व्याव-  
क्रोशी' प्रयुज्यते इति सं ।



## संस्कृतगवेषणा ।

—:०:३:०:—

अयि सहृदयाः

तत्रभवतां सर्वेषां सविधे मदीयेयमभ्यर्थना यत्सा-  
दरमियं संस्कृतगवेषणा भवद्भिर्देवभाषोन्नत्यै अङ्गीकर्तव्ये-  
ति । इयं गवेषणा महता परिश्रमेण व्यावहारिकान् पारि-  
भाषिकशब्दान् शब्दतः परिचितानर्थतोऽपरिचितानन्वि-  
ष्याऽन्विष्य प्रथमपरीक्षार्थिनां छात्राणां कृते मया विर-  
चिता । अस्यामतीवोपकारकाः शब्दाः सन्निवेशिताः  
सन्ति ये विदुषोऽप्यानन्दयन्ति । कौमुदीपरिपठितान्यु-  
दाहरणानि यावच्छक्यं 'ध्रुवका, अवका, नदालम्, कुलिज  
इत्येवमादीनि सम्यगर्थतो विशदीकृत्यलिखितानि सन्ति ।  
यदि संस्कृतभाषासंबन्धिव्यवहारनैपुण्यमभिवाञ्छन्ति  
तत्रभवन्तरतर्हि स्वस्वविद्यार्थिषु मदीयगवेषणायाः श्रीमद्भिः  
प्रचारः कर्तव्यः । मूल्यम् आणकपञ्चकम् ।

वालगोविन्दशर्मा वैद्यः

महावीर औपधालय,

ज्ञानवापी बनारस ।



## उद्योतनियमः ।

—\*o\*—

अयमुद्योतः प्रतिमासं द्वात्रिंशत्पृष्ठात्मको निः-  
सरिष्यति । भविष्यति मुद्राषट्कं वार्षिकं मूल्य-  
मस्य मुद्रणकर्मणि परिसमाप्ते । ये च मुद्रणकाले  
ग्राहकश्रेण्यां स्वस्वनामानि लेखयिष्यन्ति तैस्तु सार्ध-  
चतुष्कमेव वार्षिकं मूल्यं देयं भविष्यति । अतो  
मुद्रणमध्ये एव सर्वैर्ग्राहकैर्भवितव्यम् इति ।

निवेदकः—

बालगोविन्दशास्त्री

(महावीर औषधालय, ज्ञानवापी बनारस ।)







